
О Қудратуллоҳи Искидарғӣ 


Ба ҷои сарсухан 

Тамоми умр дар ҷустуҷӯи хешем. Ҳама ҷо хештанро 
мекобем, то пайдо намоем. Солҳо сари андеша меравем. 
Ҳазорон тахмину гумонҳо мекунем. Ба ҳамаи бурду бохти 
зиндагӣ сабур буданро пеша менамоем. Дар тамоми гирудори 
зиндагӣ дард мекашем, месӯзем, мегудозем. Дар гирдобҳои 
зиндагӣ дав бар он мегирем, ки дар он ғарқида нагардем. Аз он 
ҳама раҳои ҷустанро хоҳон мешавем. Ба амвоҷи пурталотуми 
дарёҳо дида равон карда мебинем, ки бо он ҳама сархӯрияшон 
дарёҳо равонанду равон...Зиндагӣ низ чунин будааст. Гарчанде 
дар роҳи пурпечутоби ҳаёт ҳазорон дарду доғро фурӯ мебарему 
хештанро мегудозем, вале, боз мебинем, ки маҷрои зиндагӣ чун 
ҳамешагӣ равон аст. 

Ин чарх ҳамаро яксон наофаирида. Ба яке диди зебо, 
сухани дилписанд, ҳунари воло, истеъдоди нотакрор, чеҳраи 
дилкаш ва симои писандида ато карда. 1 

Мо, ҳар кадом дунёро бо тарзи хеш дар дидагонамон ҷо 
дода аз дидгоҳи худ баҳо дода, ҳодисаву воқаҳоро дар мизони 
хирадамон бармекашем. Он ҳамаро дар ғалбери тамизамон 
бехта дурдонаашро бо худ мегирем. 

Аз ин рӯ ҳами он дидаву шунидаҳое, ки Қудратуллоҳи 
Искидарғӣ дар «ин нигоштаҳояш, ки сарнавишти 
хонаводагияшро фаро мегирад, гирд овардааст, паҳлӯҳои 
норӯшани ҳаёти солиёни сипаригаштаи рӯзгорашро рӯшанӣ 
меандозад. Қудратуллоҳ ки худ марди табиатан шӯх ва беозору 
бухлу кин аст, он чиро дар замираш будааст, бо як тарзи баёни 
дилнишин, бо ҳамон тарзи гӯйиши мардуми шарифи Дарғ, бо 
як лаҳни шево рӯи коғаз афшонидааст. 

Ин марди ҳунар, ки даҳҳо нақшро рӯи саҳнаи театру 
кино офарида, дар рушди санъату фарҳанги кишвар саҳме 
гузоштааст, кунун давлати пирӣ ронда, дар гузашти умр назаре 
афканда, хотироти гузаштаашро аз паси чандин гулафшониву 
хазонрезиҳо пеши назар оварда, аз он рӯзҳо чанд лаҳзаеро ба 
хонандаи азиз пешкаш менамояд. 

Дар ин нигоштаҳо дарду доғе баён гашта, ки то ба 
имрӯз ҳунарманд онҳоро ба хотири он ки ба иззату нафси 
дигарон нарасад, дар хештан фурӯ бурдаву дамбастааст.Он 
нуктаҳое, ки дар ин ёддоштҳо такорӯ мешаванд, бояд малоли 
хотири касе нагарданд ва дар тафаккури дигарон каҷфаҳмиро 
бедор насозанд, балки ба ҳар як нигошта аз диди солим баҳо 
дода, андешаи подоши он ҳамаро кард... с 

Ҳамзамон нигоранда кӯшидааст, ки он муҳаббати 
беандозаи худро, бо як ҷаҳон орзуву омол аз айёми бачагӣ 
ёдовар шавад, ки он рӯзҳоро чигуна дар мавзеъи Искидарғ бо 
накҳати ҷонбахши насими фораму дилосо паси саркардаву 
кунун он ҳамаро дар соҳили рудаки ин мавзеъ болои харсанге 
нишаста бо нӯги асои пирияш аз зери хазонрезаҳои дарахтони 
инҷо ҷӯё мешавад. Ҷӯёи бачагии беғашу беолоиш. Ҷӯёи 
гумкардаҳои айёми ҷавонӣ... 

Вале, аз он рӯзҳо танҳо ёд мондаву қиссаҳои маҳзун. Он 
қиссаҳое, ки тамоми умр Қудратуллоҳ онҳоро дар хотироти худ 
борҳор такорӯ кардаву дар он ҷо аз хештан нишон ҷӯста. 
Нишони рӯзҳои кайҳо тир гаштаро. Дар рӯзгори ҳар як инсон 
ҳодисаву воқеаҳои басо мухталиф ба вуқуъ меоянд, ки ҳар 
кадом дар зиндагӣ як дарси ҳаёт аст. Ба ин хотир он 
ғалбербехтаҳои ДҚудратуллоҳро чун варақгардон менаоед, 
хоҳед дар ёфт, ки рӯзгор ҳамеша дар гирдоби худ инсонҳоро 
гоҳ менавозад ва гоҳо мегудозад. Ва аз ин гирудорҳои зиндагӣ 
ҳамоне пой ба берун мениҳад, ки дар кураи зиндагӣ обутоб 
ёфтааст. Нигоштаҳои муаллиф, ки ҳамагӣ саропо аз рӯзгори 
сипаригашта розгӯянд, далолат бар он доранд, ки ҳар фард, дар 
пайроҳаи қисмат, бо номи неку кирдори нек пойбарҷо хоҳад 
монд. 

Нигоштаҳои муаллиф, ки бозгӯи як гӯшаи таърихи 
диёранд, дар онҳо ҳаёти мардумон солҳои 20-50-уми асри ХХ 
таҷассум гардидааст. Раванди ҳодисаҳо гарчанде гоҳ тезу тунд 
ва гоҳе нармтар сурат мегиранд, далолат аз он менамоянд, ки 
муаллиф вобаста ба вазъи он рӯзаи ҳаводис онҳоро ба қалам 
кашидааст. Ин ҳама як шингиле аз таърихи куҳандиёри Дарғ ва 
мардуми он аст. Аз ин хотир таърихро таҳриф набояд. Дар он 
гирудорҳои оғози барқарорсозии Шӯравӣ бо кину адовату 
хусумати шахсӣ бисёр шахсони баору номус, донишмандону 
ҳунармандони чирадаст қурбони ҷаҳолати давр гашта, тарки 
дару бум карда, дар мусофират ба сар бурдаанд, ки бо дарду 
доғи ҷудоӣ аз диёр дар синаи хоки сард бо ҳазорон ҳасрат 
манзил ихтиёр намуда. Садҳо нафарро метавон ном гирифт, ки 
қурбони чунин як ҷаҳолат гардидаанд, ки хонаводаи 
Қудратулло яке аз эшон аст. 

Бо умди тамоми саодати рӯзгор ба онҳое, ки ин китобро 
хоҳанд хонд, диди солим ва заковати волоро таманно намуда, 
гуфтанием, ки хештанро бишноседу бо хештан бифахред... 

Бо умеди тавфиқ ба шумоён Соҳибихтиёр. 

“ Ғубори хотирот Ғ Қудратуллои Искидарғӣ 


Як ду сухан дар бораи худам 
Аслан ман Қудрати Шарифи Ҷамилам, ки бо ифтихори 
беандоза ба зодгоҳам хешро Қудратуллои  Искидарғи 
гуфтаам. Банда дар баҳори соли 1927 дар деҳаи Дарғи 
калони билоди Фалгар таваллуд шудаам. 

Замоне таваллуд ва тарбия ёфтаам, ки дар деҳа давраи 
ҷӯшу хӯруши барпосозии комсомол, ташкилёбии колхоз, 
муборизаи камбағалон бо заминдорон ва солҳои пурошӯб 
буд.Дар он солу замон ҳар кас медонисту дави аспаш. 

Муаллимаи аввалини ман Шарифамоҳ Авазова буд, ки то 
ҷон дар рамақ дорам ӯро фаромӯш нахоҳам кард. Муаллима 
моро се соли пурра дарс доданд. Маҳз тавассути хизмати 
бошарафонаи он кас буд, ки мо хонандагони синфи сеюм дар 
Боми Тошӣ барои мардуми чаласаводи калонсол, рўзномҳоро 
хонда онҳоро аз навигариҳои дар кишвари шӯроҳо рух дода 
огоҳ менамудем. МАълохонҳои синфи мо Мирзофузайл 
Ёров, Мирзои Холназар, банда ва боз ду се нафари дигар 
буданд. 

Дар ёдам ҳаст, ки ман аз рӯзномаи «Тоҷикистони сурх» 
мақолаеи дар об ғарқ шудани Ҷумъаи Холро хонда будам. 
Ин ҳамаро аз хизмати пуршарафи муаллимаи мактабамон 
мешуморам. Ёдаш ба хайр! 

Соли 1937 моҳи ноябр, мо аз Дарғ кӯчида ба Сталинобод 
омадем... ва бо ҳамин рӯзҳою солҳои сарсонию саргардонӣ 
сар шуд... 

Оқибат ман аз оила гурехта ба мактаб-интернати 
Давлатии ноҳияи Ҳисор рафта, даромадам ва соли 1949 онро 
тамом карда ба ҳайси омӯзгор ифои вазифа кардам. 

Соли 1953-1958 дар Москва таҳсили илм карда касб 
омӯхтам ва натиҷаи он ҳама аст, ки тамошобини тоҷик 
нақшҳои дар кино офаридаи маро имрӯз ҳам тамошо 
мекунад. 

Солҳои 1958-1963 дар театри ба номи АурҚоБОи 
Лоҳутӣ кор кардам. 

Аз соли 1963 то соли 1992 корманди "равои 
телевизион ва радио буда ва аз ҳаминҷо ба нафақа 
баромадам. 


7 Ғубори хотирот ғ Қудратуллои Искидарғӣ 


Дар ин миён борҳо ҳамкорӣ доштам бо киностудияи 
«Тоҷикфилм». Чандин нақшҳо офаридам, ки он ҳама самараи 
он ҳамкориҳост. 

Кунун бо он ҳама буду набуд, аз гӯшае истода назар 
меафканам ва мебинам, ки умрам барабас нарафта 
будааст... 


“ Ғубори хотирот ғ“ Қудратуллои Искидарғӣ 


Ман кистам? 

Искидарғ номи мавзеъ аст. Ё бо ибораи дигар ин номи 
айлоқ ва ё овулҷоест, ки мардум барои молчаронӣ ва ё 
зисту зиндагии мавсимӣ ба он ҷо кӯч мебанданд. Искидарғ 
шояд барои бархе айлоқ буд, вале барои ман ва ҳамсину 
солони ман, ки дар ин мавзеъ ба воя расидаем бо тамоми 
манзараву боду ҳавояш биҳишт аст. Биҳиште, ки давраи 
ҷавониам дар он ҷо гузаштааст. Дар миёни кӯҳсорон, 
соҳили оби мусаффои рӯдчаи шӯхи оинасон пок, бо 
гирудорҳои зиндагӣ андармон, аз паси бузу бузғола 
сарсону саргардон бачагиям ноаён гузашт. Чун ба ҳар санг 
менигарам, ба шиппаи бурсе дида медӯзам, ба хору хасу 
буттаи ин мавзеъ назар меафканам, дар он ҷавониамро 
мебинам. Ҷавонии бебозгаштамро. Ин кӯҳҳои осмонбӯс, 
ин манзараи дилрабо, ин насими ҷонфизо маро замоне дар 
канор парвардаву дар роҳи тайнамудаи имрӯзаи ҳаётам 
бисёр панду ҳикмате бароям додаанд, ки самараи умри 
бобаракотам аз он аст. 

Дар деҳаи Дарғ моро искидарғӣ мегуфтанд. Мо 
искидарғиҳо нӯҳ моҳи солро дар ИН мавзеи хушбоду ҳаво 
ва махмалин мегузарондему танҳо се моҳи солро дар деҳаи 
Дарғ. Сабаб он буд, ки дар зимистон барфи зиёде борида 
аз сойю дараҳо ва кӯҳҳо тарма меомад. Аз хавфи тармаи 
беамон -- кӯдакон ва занонро ба деҳаи Дарғ меоварданд. 
“Бисёр вақт шоҳиди он ҳодисаҳоё мешудем, ки аз Пешкӯҳа 
ки «Тармаи рост» ном дорад, аз сабаби боришоти зиёди 
барф тарма мефаромад, ки хонаву оғил ва каҳдонҳоро 
вайрон мекард. 

Бинобар он мардуми Искидарғи поён барои саломат 
нигоҳ доштани фарзандон кӯчида ба Дарғ мефаромаданд. 
Дар Искидарғи поён асосан мардуми молдор истиқомат 
мекарданд. ; 

Аҷдодони мо аз молдорону заминдорони 
калонтарини Искидарғ ба ҳисоб мерафтанд ва дар он ҶО 
манзилҳои зиёде доштанд, панҷ оғил барои хару гову моли 
майда, ки ҳар кадомаш алоҳида буданд. Барои барраву 
бузғолаҳо ду чала доштем. Худамон дар её бинои 
истиқоматӣ, ки ҳар кадомаш аз ду хонаву пешайвон 
иборат буд, зиндагӣ мекардем. 


Ё; 


“ Ғубори хотирот їХ Қудратуллои Искидарғӣ 


Дар деҳаи Дарғ низ ду хонаи истиқоматӣ ва се оғилу 
як коҳдони калон доштем. Хонаҳо дар деҳаи Дарғ то ба 
имрӯз пойбарҷоянд, ки имрӯз сабаби афсусу дареғи 
дӯстони қадрдон ва роҳгузарон гаштаанд. 

Ҳар нафари ошное, ки аз назди ин хонаҳо мегузарад, 
афсӯси онро мехӯрад, ки фарзандони Шарифи Ҷамил 
ноқобил баромаданд ва Ватани падариро тарк гуфтаву ба 
водии Ҳисор кӯчидаанд. 

Шояд дуруст гӯянд. 

Вале, ба ҳамаи он афсӯсхӯрон имкон нест, ки дар 
алоҳидагӣ бо ҳар кадомаш нишаста сӯҳбат намуда, сабаби 
ин ҳамаро фаҳмонд, ки чаро Шарифи Ҷамили номдор, ҷою 
ҷавордор, молдору заминдор тарки ватан кардаву азобу 
уқубатеро паси сар кардааст. Чӣ боис ба он гашта, ки ӯ 
замин, хонаву дар, молу ҳолашро партофта ғарибиро 
ихтиёр кард? Дар ғарибиҳо чӣ ӯро пешорӯ омаду он 
ҳамаро чигуна паси сар намуду бо кадом азобҳо ҷони 
ширини худро ба ҷонофарин арзонӣ дошту манзилаш 
куҷост? Ба сари фарзандонаш чӣ омад?.. 

Банда кӯшиш менамоям, ки ба ҳамаи ин пурсишҳо то 
ҳадди имкон посухе бигӯям. 

Медонам, ки ҳақиқат талху риққатовар аст. Медонам, 
ки бо ин чанд сатре, ки рӯи қоғаз меорам хотири баъзеҳо 
озурда мегардад. 

Вале, бояд пардаи чангхӯрдаи болои он ҳама 
дасисабозиҳои замони нооромро ба як бор бардошт... 

Ман аслан нависанда нестам, танҳо ва танҳо он 
навиштаи нависандагонро ҷон мебахшаму ба мардум 
пешкаш менамоям. Ва ё бо ибораи дигар агар гӯем ман 
иҷрокунандаи навиштаҳои нависандагонам. Яъне актёр! 
Ва бо камоли майл мегӯям, ки дар ин навиштаҳоям 
кӯшиши актёрӣ нест, балки он нақши зиндагиофари худро 
ба шумоён дар саҳна бозӣ карда наметавонам, балки онро 
болои авроқи испед мерезам, то онҳоро хонда аз ҳақиқати 
ҳол огоҳӣ ёбед. 


Қисмати Шарифи Ҷамил 


Оре, ин сархати сиёҳ бисёр чизҳоро пинҳон медорад, 
ки бояд он ҳамаро чун оина рӯшноӣ бахшид. Хонандаи 

ї Ғубори хотирот Ғ Қудратуллои Искидарғӣ 


арҷманд дар ҳайрат мемонад, ки чаро Шарифи Ҷамил аз 
дасти мардуми ҳавлии миёна ба бало панҷа зад? Ин ҳамаро 
боиси чист? Марҳамат, хонандаи ҳушманду закӣ, бароят 
кӯшиш ба харҷ медиҳам, то ин ҳамаро муфассалтар қисса 
кунам. 

Искидарғ - номи мавзеест, ки дар забони суғдӣ 
маънои дарғоти боло, сароби боло ва варғи болоро дорад. 
Иски-боло, дарғ-дарғот, яъне Дарғоти боло. 

Ана ҳамин Искидарғ ба ду гузар тақсим мешуд. 
Искидарғи поён ва боло. Дар Искидарғи боло як оилаи 
молдор Абдукаримбой буд, ки зиёда аз ҳазор сар гӯсфанд 
дошт. Абдукаримбой марди доро ва назаркардае буд. Ба 
қавле ӯ ягона шахсе дар ин мавзеъ ба шумор мерафт, ки 
табиат барои вай қутан ато карда буд. Он хаволи сангӣ 
буд. Дар қисмати соярӯи Искидарғ ғори сангин ва ё 
камари сангине буд, ки як қутан молро бо тамоми 
шароиташ ба худ меғунҷонид. Ин ҷо мол аз барфу борон 
ва тармаю сел эмин мемонд. Дар он ҷо яксола хӯроки 
чорво низ захира мешуд. Ин камари санг ба пуррагӣ аз они 
ӯ буд. 

Искидарғи боло назар ба Искидарғи поён калонтар 
буд, ки дар он ҷо қариб 30 оила тобистонро мегузаронд. 
Миёни онҳо Абдукаримбой ягона шахси бадавлат 
башумор мерафт. Баъзеҳояшон як гову хар дошта, қисми 
зиёдашон бегову мол ҳамин тавр барои гузаронидани 
тобистон ба ин ҷо меомаданд, ки аз ҳавои фораму табиати 
дилосояш ҳаловат баранд. Онҳое, ки бе гову мол ба ин ҷо 
меомаданд, аслан барои заминдорону молдорон хошок 
ҷамъоварӣ менамуданд ва чоряккорию  панҷяккорӣ 
мекарданд. Чунин оилаҳо асосан баҳор-баъди дамидани 
сабзаву алаф аз Дарғ ба Искидарғ кӯч мебастанду тирамоҳ 
аз мардуми гову молдор барвақт аз ато. ба Дарғ 
мекӯчиданд. 

Искидарғи поён ҷои пурхавфу хатар буд, ки он ҷо даҳ 
оила зист доштанд. Ду-се оила дар зимистон ва тобистон 
дар Искидарғ зиндагӣ мекарданд, ки онҳо оилаи Шарифи 
Ҷамил ва оилаҳои Надирбоқию Ниёзбоқӣ буданд. 
Хоҷагии мо Шарифи Ҷамил, Ниёзбоқӣ, Надирбоқӣ, 
Қодирбердиҳо, Муллосангин, Одинаю Ниёз, Холи Раҳим, 

Муллошодию Кӯчакиҳо дар Навушкано хонаву ҷой 
доштанд ва дар ҳамон ҷо низ зиндагӣ мекарданд. 

Падарам ҷоҳу ҷавори зиёд дошт ва яке аз сарварони 
Искидарғ падари ман Шарифи Ҷамил буд, ки ба дигарон 
барои баргузории маросимҳо ва тӯйю маъракаҳо сарварӣ 
мекард. То ҳол мегӯянд: Искидарғи Шарифи Ҷамил, 
Нармкаши Шарифи Ҷамил, Фарзоти Шарифи Ҷамил, 
Ашипасти Шарифи Ҷамил. Дар ҳақиқат ҳамаи ҳамин 
мавзеъҳо дар ихтиёри Шарифи Ҷамил буд ва ӯ дар ин 
ҷойҳо манзилу қутан барои моли майда дошт. Ғайр аз 
Ашипаст, ки чарогоҳи махсусе барои моли майда буд. 

То давраи ташкилшавии колхоз дар Фарзот қутани 
калоне доштем, ки ҳамаи ақрабои мо ба монанди 
Ҳақназар, Сафари Булбул, Қодирбердӣ, Муҳаммадҷамили 
писари амакам, Мулломӯъмин, яъне писараммаам ва 
ҳамсояҳои атрофи хонаи фарзотиямон аз он истифода 
мебурданд. ан 
Ашипаст, ки чарогоҳи моли майда буд, мо фарзотиён 
"асосан дар он ҷо молчаронӣ мекардем. Дар ин мавзеъ 
Санги баррашӯяки Шарифи Ҷамил то ба имрӯз шоҳиди 
безабон ва гувоҳи ин гуфтаҳои ман аст. Дар ду соҳили рӯди 
Фарзот, аз атрофи Санги баррашӯяк, то пули молгузари 
фарзотиён шибари марғзоре буд, ки ҳар сол падарам аз он 
зиёда аз дусад банд алаф медаравид. Чунин намуди алафи 
маҳини мулоим дар дигар мавзеъҳои овулҷои Дарғ 
намерӯяд. Ин алаф барои зимистонгузаронии моли майда 
“бисёр муфид буд. Зеро дар зимистон онро бо як иштиҳо 
моли майда ба замин чошу пош надодаву нарезонда ба 
тамом мехӯрд. Падарам ба парвариши мол бисёр аҳамият 
медод. Тамоми молҳои ӯ фарбеҳ ва насли солим медоданд. 
Ба қавле бадани молҳои ӯ ҷило медод. Дар зимистон, ки 
дар кӯҳистон, кору бори хоҷагидорӣ ғайр аз хӯрдану хоб 
рафтан ва ба ғайбати мардум машғул шудан дигар 
" машғулияте нест, бинобар он аксарияти мардум барои кор 
ба шаҳрҳои калони гирду атроф - асосан ба Бухорову 
Самарқанд ва тарафҳои Фарғонаву Тошканд мерафтанд. 
Яъне мардикорӣ карда бо он аҳли байташонро 
мехӯронданд. Азбаски падари ман дар Бухоро хешу табор 
дошт, барои кор пайдо кардан он қадар азият намекашид. 

Ӯ баъди ҷамъоварии ғалладона, хошоки мол, тайёр 
кардани ҳезум барои зимистонгузоронии аҳли оила, аз 
дигарон дертар ба Бухоро мерафт. Ба нигоҳубини молҳо 
писарашон Муллоаббосу Маҳмадлатифу Маҳмадзариф 
мутасаддӣ буданд. Маҳмадҷамилро падарам ба 
духтараммаам Шарифа хонадор карда, замину молу 
ашёбашро ҷудо карда буд. Акнун Маҳмадҷамил ҳамчун 
сардори оила мустақил буд. Заминҳои Маҳмадҷамил бо 
заминҳои мо якҷоя буд. Ҷуфту шудгорро Муллоаббос 
мекарду баъзан аз тухмии худамон мепошид - инро 
падарам донад ҳам, гап намезад ва хомӯшона розӣ буд, - 
чунки модари Маҳмадҷамил гарчи бо писараш зиндагӣ 
мекард, зани падари ман ба ҳисоб мерафт ва то мурдан 
таъминоташ ба дӯши падари ман буд. 

Аз ин сабаб молҳои Маҳмадҷамил бо молҳои мо 
якҷоя парвариш меёфтанд. Ва  Маҳмадҷамил аз 
тагобравию аз нигоҳубини молҳо озод буд. Вай 
метавонист мустақилона бо ҳамшину ҳамхези худаш ба 
мардикорӣ равад. Лекин дар интихоби ҳамроҳи сафар ба 
маслиҳати падарам гӯш мекард. 

Ин буд, ки Маҳмадҷамил дар оилаи мо ҳамчун 
фарзанди калонӣ ҳуқуқу ҷойи худашро дошт ва аз чашми 
бародарӣ кам набуд. Вале, занаш хоҳарзодаи падарам 
бошад ҳам дар назари падарам он қадар қадру қимат 
надошт - чӣ қадаре, ки Мулломуъмину Мирзо доштанд. 

Падарам дар Бухоро ошнои қадрдоне доштааст, ки 
соҳиби ҳаммом ва дӯкони саррофӣ ё худ пулмайдакунӣ 
буда, номаш Мирзокалон. Ҳар сол се чор моҳ дар ҳаммоми 
ҳамин шахс вазифаи аловмонро иҷро мекардааст, ки 
ҳамқишлоқиҳо инро медонистанд ва мудом баъди соатҳои 
8-9-и шаб омада, дар он ҷо шустушӯ мекарданд ва дар 
бораи кору зиндагии мусофирату мусофирҳои дар Бухоро 
буда, ба ҳамдигар маълумот медоданд. Як сол падарам ба 
воситаи баъзе дӯстон ба хона таъин мекунанд, ки ба ӯ 
нигоҳ накарда, агар баҳор хуб ва хавфи тарма камтар 
бошад, аҳли оиларо тезтар ба Искидарғ кӯчонанд. Чунки, 
тӯл наздик аст ва барраву бузғолаҳои навзод бенигоҳубину 
ғамхории занҳо намонанд. Тахминаи солҳои сиюм 
падарам дар Бухоро дар ҳамин ҳаммоми  Мирзокалон 

вазифаи аловмониро ба нархи як шабонарӯз як тангаи 
амирӣ ба уҳда дошт. Ҳамдиёриҳо хабари ба қишлоқ дертар 
омадани ӯро меоранд. Аз набудани Шарифи Ҷамил 
истифода бурда ҳавлиимиёнагиҳо ва ҳамнишинони атрофи 
Осаққол ба вай маслиҳат медиҳанд, ки агар дар Искидарғ 
як хона созад барои чаронидани моли майда, ки дар онҷо 
кӯҳҳои сералафу васеъ бисёр аст, нағз мешуд ва дигарҳо 
ҳам аз ҳамон ҷо заминдор мешуданд. 

Осаққол ғайр аз маслиҳати атрофиён дар Искидарғ як 
дилкашолии дигаре ҳам дошт...Давлатмоҳ... 

Шарифи Арбоб - осақол ба ин маслиҳат зуд сар 
медарорад ва дар Искидарғ як порча заминро аз як 
камбағал ба нархи арзон харида, як хонаи бо пешайвон 
мепӯшад, лекин барои пӯшидани оғил фурсат намеёбад, 
чунки падари ман аз Бухоро меояд ва ба хонаи Дарғаш 
нафуромада рост ба Искидарғ меравад. (Сабаб ин ки баҳор 
шуда буду вақти киштукори лалмиҳо даргузар буд). 
Касоне, ки дар роҳ ӯро вомехӯранд зуд ба осаққол хабар 
медиҳанд, ки Шариф омад. Осаққол ба таҳлука афтода зуд 
аз паси Шарифи Ҷамил аспашро савор шуда, роҳи 
Искидарғро пеш мегирад. Барои Осаққол замини 
Искидарғро аз даст додан баробари ҷон баромадан буд, 
чунки чарогоҳҳои Искидарғ чӣ хосияте доштанд, ки молу 
говро зуд мерасонд ва фарбеҳу сершир мекард. Ин 
масъларо ҳал карда, дар он ҷо реша давондан лозим буд. 
Аз миён ақли Шарифи Ҷамилро дуздида бо маслиҳати 
худи вай ягон замини камхирадро харида гирифтан лозим 
буд... Ҳамаи ин масъалаҳо водор мекард, ки Арбобзода 
зудтар Шарифи Ҷамилро бинад. 

--Осаққол аслан аз хона сохтан дар Искидарғ дар 
таҳлука буд... Чунки беваи Давлатмоҳ ҳарчанд дилкашу 
дилгармкунанда бошад ҳам, хеши на он қадар наздики 
Шарифи Ҷамил буд ва писари Давлатмоҳ домоди Шариф 
буд. Рӯзе мерасаду алоқаи осаққол бо Давлатмоҳ ошкор 
ва ба гӯши Шарифи Ҷамил мерасад. Он вақт дер 
мешавад... 

Шарифи Ҷамил шӯхибардор нест ва ҳабби ҳеҷ касро 
нахӯрда дар байни мардум шармандаву шармсор 
карданаш мумкин. Бинобар ҳамин Осаққол илоҷи воқеаро 

пеш аз вуқуъ дониста, хост, ки барвақттар бо вай вохӯрад. 
Шояд ҳалли масъала осон шавад... 

Дидани Шариф аз он сабаб зарур буд, ки бе маслиҳату 
иҷозати вай хона пӯшидани осаққол аз рӯи одоб набуд. 
Осаққол дар ҳамон вақт ду зан дошт. 

Падари ман, ки аз Бухоро омад, табиист, ки хешу 
табору ҳамсояҳо ба дидорбинӣ ҷамъ омада буданд ва аз 
хусуси шароити боду ҳаво, киштукори баҳорӣ ва аз кадом 
лалм сар кардани кишту кор ва ҳоказо сӯҳбатҳо 
мекарданд. 

Табиист, ки дар чунин сӯҳбатҳо занҳо иштирок 
мекарданд ва дар ҳузури онҳо ҳама гапро гуфта намешуд. 
Оқибат баъди гуселонидани хешу табор .ва ҳамсояҳо 
меҳмон аз Надирбоқӣ мепурсад, ки он хонаи нав азони 
кист, ки дар байни заминҳои корам андохта шудааст? 
Надирбоқӣ як марди оқилу донои Искидарғ ба ҳисоб 
мерафт. Марди боҳунаре буд, ки касби шикастабандӣ 
дошт. 

Молҳои шикастабандӣ кардаи вай дар як ҳафта сиҳат 
мешуд. Марди боэътимоде буд. Хусусан. дар бораи 
ҳамсоягӣ аз Надирбоқӣ дида одами беҳтаре набуд. 
Падарам аз ҳамон кас мепурсанд, ки бо иҷозати кӣ осаққол 
дар байни заминҳои корам манзил пӯшидааст. .......... 

Пушти манзил замини  Надирбоқӣ-пеши: манзил 
замини Мирзоюнус, тарафи рости манзил заминҳои Холи 
Раҳим тарафи чапи манзил роҳи. ҷамъиятӣ, ки ба тарафи 
Фарзоту Яғноб мерафт ва дар асл подараҳаи Искидарғи 
поён. буд: . Надирбоқӣ нигоҳи маънидоронае мекунаду 
мегӯяд, ки Осаққол аз ҳеҷ кас напурсидааст ва пурсиданӣ 
ҳам нест, чунки вай осаққол аст, хуҷаини ҳамаи Дарғ бо 
айлоқу . киштзорҳояш... Бо ҳамин ҳарду табассуми 
маънидоронае мекунанду аз ҳам ҷудо мешаванд ва ҳар . 
кадом бо фикру зикри худ ба хонаҳояшон медароянд. Ҳар 
кас ба ташвиши зиндагию оқибати кор... ... ; 


: Муқовимат бо осаққол . 
Осаққол як хурҷин аз меваҳои хушк ғӯлингу аштақ, 
мағзи донаву мағзи чормағз, бардошта, баасп савор 
мешаваду роҳи Искидарғро пеш мегирад... Аҷиб, ки аспи 

осаққол баъди сар кардани барози калон аз болои қарғу 
санглохҳо гузашта дар гардиши охирини роҳи ҳамвор ба 
мазор нарасида, ду маротиба пешпо мехӯрад. Осаққол 
инро натиҷаи бад доштани сафарашро ба дил қайд 
мекунад ва як тарафи дил сиёҳ аз асп мефарояду нуҳтаи асп 
дар даст пиёда аз мазор ва қабристони он ҷо гузашта ба 
хонаи Искидарғаш меояд. Як гӯсфандро кушта, мардуми 
Искидарғи боло, Искидарғи поён ва хаволиҳоро бегоҳии 
ҳамон рӯз ба меҳмонӣ таклиф мекунад. 

Табиист, ки зиёфат бо хурсандию хушгӯӣ ва 
боодобона ба поён мерасад. Сӯҳбат гарчӣ бо хушгӯию 
боодобона бошад ҳам, иштирокчиёни зиёфат гӯё дар 
болои хор нишаста бошанд, худро нороҳат ҳис мекарданд 
ва интизори воқеаҳои нохуш буданд. 

Калонсолон умуман сукутро ихтиёр карда, зери чашм 
пинҳонӣ нигоҳашонро дуздонда ба тарафи Шарифи Ҷамил 
ва Осаққол менигаристанду интизории ягон таркиши 
мудҳише буданд. 

Ва охири зиёфат заҳри қотил аст. Заҳрашро 
бетоқатона мунтазир буданд... 

Ниҳоят хӯрдану нӯшиданҳо ба поён мерасаду баъди 
дуою дуруд, Мулловалӣ, ки калонсолтари ҳама буд, ба 
осаққол муроҷиаткунон мепурсад, ки марҳамат карда 
сабаби зиёфатро ба онҳо кушоду равшан фаҳмонад. Шаби 
тобистон кӯтоҳ аст ва мардум корҳои зиёде доранду ҳар 
кас аз паси кору зиндагии худаш шавад. Худатон нағз 
медонед, ки халқи кӯҳистон дар шабҳои тобистон хоб 
надорад. Яке уғану рова мечинад, яке ҳезуми зимистон 
тайёр мекунад, дигаре заминашро шабоба мемонад, 
умуман зиндагии кӯҳистонӣ ҳамин аст. Марҳамат, сухан бг 
даҳони ширини Шумо! Шариф Осаққол бо табассуми 
сохта мегӯяд: Ин зиёфат ҳамту ба муносибати кӯчидан ба 
айлоқ дӯстон ва ҳамсояҳоро даъват карда роҳи хонаро 
нишон додем, ки дар оянда агар роҳатон ба ҳамин тарафҳо 
афтад каҷ шаведу як пиёла чой нӯшида пойҳоро дам дода 
гузоред. 

Ғайр аз ин ба шуниди ман шумоён се ҷамоа шуда 
намоз мегузоред. Бинобар он ман дар мобайни Искидарғу 
Хавол хона пӯшидам, ки ҳар бегоҳ ҷамъ шаведу намозҳои 


14 


“ Ғубори хотирот Х Қудратуллои Искидарғӣ 


шому хуфтанро дар ҳамин боми мо хонед. Ҷамоатамон 
ҳарчӣ калонтар бошад, савобаш ҳам зиёдтар мешавад. Ӯ 
ба тарафи Шарифи Ҷамил менигарад (ман тирамро раҳо 
кардам навбати ту). 

Айлоқи падарию бобоии Осаққол Муртуну Мунҷт буд, 
ки аввали баҳор ба Муртун, тобистон ба Мунҷг ва 
тирамоҳ боз ба Муртун бармегашт. Дар Искидарғу Хавол 
асосан болунгиҳо ва пордариҳо мезистанд. “Искидарғиҳо 
бошанд як-ду моҳи баҳор дар ин. ҷо, баъд ба Нармкаш 
мекӯчиданд ва баъди як-якумин. моҳ ХУЙНСТОНаО, дар 
Фарзот мегузарониданд. 

Осаққол бошад, молу гови зиёде дошт ва ғайр аз ин 
нияти заминҳои худро аз ҳисоби камбағалони, Искидарғ 
васеъ кардан дошт, ки ин бемуҳобот.ба мардум маълум 
буд. р . МОР 
Бинобар он ҷамъомадагон, ба тарафи Шарифи Ҷамил 
менигаранд, ки канӣ Маҳмадшариф чӣ мегӯед? Падари 
ман, ки гапашро пардапӯш накарда луччаку пӯстқанда 
мегуфт аз нигоҳи ҳамсояҳо пай мебараду ба Осаққол 
мегуяд: 

-- Осаққол/ Мо бо шумо на хешему на табор, на 
ҳамгузарему на ҳамқабила ва на нияти хешигарӣ дорем, на 
дар айлоқамон роҳ медиҳем! 

Айлоқи гузаштагони Шумо Мунҷг! Ҳамон Мунҷгатон 
ба Шумо насиб кунад! Чӣ хеле ки мегӯянд, «ду калла дар 
як дег намепазад», ману шумо дар як айлоқ ғунҷоиш 
надорем. 

Шумо - Осаққол, аз ҳозир тайёриатонро бинеду 
чашми рӯз накафида Искидарға тарк кунед. Марҳамат 
карда аз моён хафа нашаведу аз. ман ба ивази моли 
куштаатон интихобан як мол гиред: Ба умеди Искидарғи 
мо аз хешу ақрабои худатон ҷудо нашавед. иа гапи 
ман маъқул бародарон, искидарғиҳо? і 

Агар маъқул набошаду ягонтаи шумо... бо осаққол 
хешу табор шуданро орзу кунад марҳамат гап занед! 

Шахсан ман бо осаққол хешию таборӣ ва ҳамнишинӣ 
карданӣ нестам. 


15 


1 


“ Ғубори хотирот “ Қудратуллои Искидарғӣ 


Ҳамаи иштирокчиёни зиёфат бо сарҳояшон маъқул 
будани суханони Маҳмадшарифи Маҳмадҷамилро тасдиқ 
менамоянд ва мегӯянд, ки «ҳамтуш беҳтар»... 

Саҳари рӯзи дигар ҳамин ки бонги аввали хурусҳо 
баланд мешавад, падари ман осаққолро то таги барози 
калон фуромада гусел мекунад. 

Субҳ надамида гашта ба ШИскидарғ мебиёяд ва 
мебинад, ки ҳамаи мардум хурду калон дар кӯчаҳо шодию 
хурсандӣ мекунанд. Бо шавқу завқ гуфтаҳои ӯро дар ҳаққи 
осаққол такрор мекунанд ва то омадани Шарифи Ҷамил 
механданд. Ва ӯро бо қаҳ-қаҳаи ханда пешвоз мегиранд. 
Шодию хурсандии мардум ҳадду канор надошт... Падари 
ман ҳамон саҳар ҳамсояҳои Искидарғи поёнро барои 
ношто ба хона даъват мекунаду маслиҳати пӯшидани 
хонаи навро ба миён мегузорад. Баъди ношто ҷои хонаи 
навро нишон медиҳад ва ба тариқи ҳашар дар байни 2-3 
рӯз пайҷои хонаро бо чоку бел ҳамвор намуда, мардҳои 
Искидарғи поён, Искидарғи болою Хаволро барои фотиҳа 
гирифтан ба хона даъват мекунад. Ҳаминаш дар ёдам ҳаст, 
ки дар пайҷои барои хона ҳамворкардагӣ мардуми бисёре 
ҷамъ шуда буд: Ҳамсояҳо Надирбоқию  Ниёзбоқӣ, 
Муллокенҷа, ДҚаландарбобою Ҳусейни Сафар ҳама 
машғули сӯҳбат. Аз куҷо мори тахмин 1,5-2 метр пайдо 
шуд ва ба зери як санг хазида нопадид шуд. Ҳарчанд 
сангҳоро канда чор тараф нигаристанд ягон шикофие, ки 
мор дарояд пайдо нашуд. Маълум, ки ҳар қадар одам зиёд 
бошад, ҳамон қадар фикру андешаҳо зиёд мешавад. Ҳар 
кас ҳар хел гап мезад ва фикри худашро гузарониданӣ 
мешуд... Оқибат раҳматии Мулловалӣ ҳамаро ба хомӯшӣ 
даъват карду гуфт: 

- Ҷура Маҳмадшариф, ҳамин хонаи меандохтагии 
Шумо хосият надорад. Ин мор набуд, ин огоҳии 
Парвардигор буд, Шумо аз баҳри ҳамин хона гузаред, ё ин 
ки дар ҷои дигар пӯшед. Аз ин ҷою аз ин хона Шумо 
барака намеёбед. Оқибаташ вайронист. 

Падарам дар ҷавоб ба Мулловалӣ гуфт: 

- Ағар то пагоҳ оилаам вайрон шавад ҳам, дар ҳамин 
ҷо хона мепӯшам! Аз шумоён илтимоси ман ҳамин ки як 
дуои хайр диҳед. Баъди чунин илтимоси қатъӣ 

Муллошодӣ аз Қуръони азимушшаън як сураро қироат 
карданду дуо карданд ва ҳамаи боқимондаҳо даст 
бардошта ба дуо омин гуфтанду даст ба рӯй молиданд. 
Баъди дуо ҷамъомадагонро ба зиёфат таклиф карданд. 
Ҳамаи меҳмонон нишаста дуою дуруд карданду ба 
хӯрдани кабоби барра машғул шуданд. 


Ташкили сохти колхозӣ 

Ҳукумати Советӣ водии Фалғарро забт карду 
камбағалонро аз асорати бойҳо ва заминдорҳо озод 
намуд... / 

Як гурӯҳ аскарони Сурх, ки ҳақиқатан тиру туфанг 
доштанд аз ин қишлоқ ба он қишлоқ мегаштанд, ба 
воситаи «Тилмоч» - тарҷумон ташвиқот “мебурданд, 
камбағалро - муқобили бойҳову заминдорон «ҳушёру» 
«бедор» мекарданд. Баъди мақсади худашонро 
фаҳмонидан дар ҳамон қишлоқ якчанд вақт меистоданду 
боз ба ҷои дигар мерафтанд. Камбағалочи кишлоқҳо ба 
атрофи аскарон ҷамъ мешуданду ба аскароғ нону хӯрок 
медоданд баъди сӯҳбат баъзе аз онҳоро ҳамчун роҳбалад 
истифода мебурданд. Бойҳо бошанд аз аскарони 
ташвиқотчӣ рӯ паноҳ мекарданду то аз қишлоқ рафтани 
онҳо дар ягон ҷои боэътимод руст мешуданд. Ва он 
камбағалоне, ки аз сӯҳбати аскарон баҳравар шуда буданд, 
дигаронро ба атрофи худ ҷамъ мекарданду ҳамин тариқ 
ташвиқот мебурданд ва ин камбағалон оҳиста «ҳушёр» 
мешуданд - муқобили бойҳо ва заминдорон муборизонро 
ташкил мекарданд. Дар қишлоқи Дарё ва Каздон 
камбағалон кам набуданд. Асосан аксарияти сокинони 
қишлоқ камбағал буданд ва дар ҳақиқат хизматгории 
гурӯҳи боёнро ба тариқи чоряккору панҷаяккор иҷро 
намуда, зиндагӣ мекарданд. Ҳар сол баъди ҷамъоварии 
ғалладона онҳо аввалин шуда ба шаҳрҳои Қуқанд ва 
Самарқанду Бухоро ба мардикорӣ мерафтанд. Ин гурӯҳ 
доимо аз хусуси хӯрокворӣ танқисӣ мекашиданд, ба 
мусофират баромада дар шаҳрҳои дуру наздик ба 
мардикорӣ машғул мешуданд. Мардикорон “ба умеди 
даромад то шаҳрҳои калон расида, аз қишлоқ ба қишлоқ 
ва аз шаҳр ба шаҳр гашту гузор карда кор макофнид! Ҳар 

коре ёфт шавад ва соҳибкор фармояд ба монанди тайёр 
кардани ҳезум, побел кардани заминҳои наздиҳавлигӣ, 
девор ќардан, андова кардани бомҳо ва умуман корҳои 
шикасту рехте, ки дар хонаҳои худашон мекарданду аз 
дасташон меомад ҳамонро иҷро мекарданд. Ҳамин тавр як 
гурӯҳ аз ҳамин мардикорон солҳои 1918 - 1920 то 1924, ки 
дар Бухорову Когон ва дигар шаҳрҳои атроф мардикорӣ 
карда, бо коргарони роҳи оҳан вохӯрда ҳамкорӣ мекунанд 
ва аз воқеаҳои инқилоб, сарнагуншавии Амир ва ҳоказо 
бохабар шуда ба сафи партияи (болшевикӣ) дохил 
мешаванд. Онҳо калимаҳои нави балчабек (болшевик) 
Лелин (Ленин) Ревалуса (Революция) ва монанди инҳоро 
дар қишлоқи Дарғ тарғиб ва гурӯҳи камбағалонро дар 
атрофи худ ҷамъ карда, барои ташкил намудани колхоз 
мададгори ҳокимияти советӣ мешаванд. 

Шаҳрҳои Осиёи миёна он вақтҳо заводу фабрика 
надоштанд. Фақат  пунктҳои  пахтақабулкунӣ ва 
пахтатозакунӣ ташкил шуда буд, ки аз ҳисоби 
камбағалони гирду атроф қувваи коргаронро ҷамъ карда 
буданд. Хизмати борбардорию борфарорӣ, той кардани 
пахта ба ӯҳдаи ҳамонҳо буд. 

Он ташкилотҳо ба мардикорони аз кӯҳистон омада 
эҳтиёҷ надошт. Баъди солҳои 1920 амири Бухоро ба 
Афғонистон фирор кард, дар шаҳрҳо бесарусомонӣ авҷ 
гирифт. Гурӯҳҳои авбошон, ғоратгарон, роҳзанон ва 
монанди инҳо бисёр шуданд. Бойҳои калонтарин ва 
савдогароне, ки сарвати зиёд доштанд аз тарси ҳамин 
исо дан ва ҳукумати нав аз паси амири ноқобилу 
ноӯҳдабарои Бухоро ба мамлакатҳои ҳамсоя - 
Афғонистону Эрону Покистон рафта, ҳамон ҷо аз Ватан 
дур монданду бе ному нишон ва хоку туроб шуда рафтанд. 

Имрӯзҳо ҳоҷиёне, ки ба зиёрати хонаи Худо ба 
Маккавў Мадина сафар мекунанд бо фарзандони онҳо 
вомехӯранду сӯҳбатҳо мекунанд. Он бечораҳо орзӯи ба 
Ватан баргаштану ба дидори ёру дӯсту хешу табор 
мушаррёф шуданро талош мекунанд. 

Ва он гурӯҳи мардикороне, ки зикр кардем дар қишлоқ 
на замини кироӣ доштанду на молу гов. Дар ҳақиқат 
забони ширин доштанду қувваю бозӯи корӣ. Бо ҳамаи ин 


б 

азобу машаққат на шикамашон нони сериро медиду на 
танашон либоси тозаро. Ба ин нигоҳ накарда ҳаққи 
хизмати дар 4-5 моҳаро ҷамъ мекарданду барои аҳли оила 
либосворӣ харида, роҳи хонаро пеш мегирифтанд. Қисми 
зиёди захиракардаашонро барои хӯрокворӣ ба қишлоқ 
оварда боз ба бойҳову хешу ақрабояшон, ки дар набудани 
онҳо ба зану фарзандонашон хӯрокворӣ дода буданд, 
медоданд ва қарзҳояшонро баробар мекарданд. Боз аз 
сари нав сар хам карда ба хизмати дигарон қувваи бозӯи 
худро мефурӯхтанд. Яъне, баъзеашон барои заминдорон 
ҷуфт мекарданду баъзеи дигарашон чӯпонию подабонии 
қишлоқро ба ӯҳда гирифта ба ҳамин тариқ ҳаёт ба сар 
мебурданд. 

Солҳои 1929-1930 баъди ташкил шудани Республикаи 
Советии Сотсиалистии Тоҷикистон масъалаи ташкил 
намудани хоҷагиҳои коллективӣ -- яъне колхозӣ ба миён 
омад. Акнун камбағалони 4 гузари Дарғ сарҷамъ шуда 
масъалаи коллективонидани қишлоқро ҳал мекарданд. 
Барои колхоз шудан, роҳбарӣ кардан ба дигарон, одамони 
бофаросате лозим буд, ки тавонанд мардуми Дарғро, ки 
хело саркашу якраванд, зери дасти худ гиранду кор 
фармуда тавонанд. 

Раис ҳам ёфт шуд... Муллобадал - яке аз мардони 
ботамизу бофаросати гузари ҳавлии миёна ба раисӣ 
пешниҳод гардид ва интихоб шуд. Колхоз шуд, раис 
интихоб шуд! Чӣ намерасад? Барои колхоз фақат раис не, 
бисёр чизҳо намерасанд. Аввалан идораи колхоз, баъд 
котиб ва дар ҳар гузар яктои бригадир дутоӣ звено, 
ҳисобчӣ хуб инҳо ҳам оҳиста -- оҳиста ёфт шуданд, акнун 
чӣ? Ҳамаи инҳо бесавод. Акнун як одами босаводе даркор 
буд, ки ба ҳамаи инҳо роҳбарӣ кунад. Мактаб - муаллим - 
лозим, умуман кадом тарафе, ки рӯ нагардонӣ проблема! 
Албатта ҳамаи ин номбаршудагон бе роҳбарияти 
бевоситаи Райкому Исполком намешуд. Ҳар ҳафта аз 
район ягон намояндаи партиявӣ ё хоҷагӣ омаду рафт 
мекард, маҷлисҳо мегузаронд. Дар бораи фоидаи колхоз ба 
камбағалон ваъдаҳои болобаланд медод... Дар натиҷа 
колхоз ташкил шуд, лекин чӣ хел колхоз? Дар колхоз на 
замин буду на гови ҷуфтию на олоти он, ва на тухмию на 

тухмипош. Замин аз заминдор, тухмию барзагови ҷуфтию 
оҳани ҷуфту юғу умоч низ аз онҳо гирифта шуд. 
Камбағалон чӣ доштанд? Фақат қувваи бозӯи коргарӣ. 

Бо ҳамин колхози онҳо ба ном буд. Заминдорон ба 
ҳоли аъзои колхоз механдиданду колхозчиёнро ҳамчун 
қувваи истеҳсолӣ дар заминҳои худ кор мефармуданд. 
Умуман халқи Дарғ серталху пичинганд. Колхозчиёни 
бечора аз талху пичингҳои атрофиён сар хам мекарданду 
гапҳои шунидаашонро ба ҳисоб мегирифтанд, ки чӣ 
мегӯянд. Албатта ин талху пичинғгҳоро дар ҷамъомаду 
маҷлисҳои худашон муҳокима мекарданду рӯз 
мепоиданд... 

Оқибат қарори комитети партиявии райони 
«Заҳматобод» дар бораи кушодани мактабҳою идораҳои 
колхозу ташкилотҳои дигар баромаду бо қарордори 
колхоз аз хоҷагиҳое, ки ҷуфти гов доштанд яктояшро 
байниколхозӣ карданд. Аз баъзеҳо ихтиёрӣ ва аз баъзеҳо 
ба зӯрӣ юғу омоч, оҳани ҷуфт гирифтанд. Ана акнун гов 
ҳаст, олоти ҷуфткунӣ ҳаст -- лекин тухмӣ нест. Тухмиро боз 
аз ҳамон заминдорҳо гирифтан лозим буд. Ба баъзе 
колхозҳои наздики район ҳукумати навташкили райони 
Заҳматобод, ки дар қишлоқи Варз буд, ба тариқи ёрдам 
тухмӣ медод. Онро аз район ба қишлоқи мо, ки зиёда аз 60 
- километр дур буд, кашондан лозим омад. Колхоз хар 
надошт. Боз ба назди хардорон рафта таъзим кардан 
лозим буд. Роҳҳои пиёдагарди кӯҳӣ, ки баъзан лаб-лаби 
дарёи Зарафшон мерафту баъзан ба болои кӯҳҳо 
мебаромад, хатарнок буд. Соҳибони хар табиӣ, ки 
харашонро дасти кас намедоданд. Баъзе заминдорон розӣ 
буданд ба ҷои хар, ки зиндаю саломат омаданашро Худо 
медонист 5 -- б пуд ғаллаи тухмӣ диҳанд - то, ки харашон 
дар назди худашон монад. Баъзеашон ба ҷои хар худашон 
пиёда рафта пуштора барои колхоз тухмӣ биёранд. 
Одамоне ҳам ёфт мешуд, ки харашонро дасти кас надода 
худаш бо хараш мерафт. Чунин қувваи боркашониро дасти 
кас дода, аз вай ҷудо шудан ба ҳеҷ кас намефорид. 
Бинобар он колхоз қарор қабул кард, ки ғаллаи тухмиро аз 
заминдорон гирад. Аз баъзеҳо бо зӯрӣ... Ҳамин тавр аз 
заминдорон аввал заминҳои лалмиашонро байни колхозӣ 

эълон карданд, заминҳои обӣ муваққатан ба дасти 
соҳибонашон монд. Падари ман, ки заминҳои обии бисёре 
дошт ба ин қарордодҳо бепарвоёна амал мекард. Чунки 
зироати аз заминҳои обӣ ҷамъ меовардагӣ баҳузур солро 
басар мекард ва ба тухмии баҳорию тирамоҳии соли оянда 
мерасид. Ҳа... колхоз қувваи бузург аст - гуфтааст Ленин 
аз ҳисоби халқ қариб, ки ҳамаи камбудиашро буд кард, 
лекин барои колхози ҳақиқӣ шудан ҳоло барвакт буд... 

Ҳамин тавр колхоз барои барзаговҳои аз мардум 
ҷамъкардааш бояд, ки говхона, барои зироати коридашуда 
анбор, барои хонандагони соли оянда мактаб - 
синфхонаҳо ва барои худи колхоз идораю кабинетҳои 
зиёде месохт. Маблағ набуд. Бинобар ин барои ҳамаи ин 
манзилҳои тайёр лозим буд. Ба ин хотир хонаҳои Шарифи 
Арбобосаққолро  байниколхозӣ карда ба ивазаш 
осаққолро бадарға накарданд. Акнун ба қавле як навъ 
нафас рост кардан мумкин буд, лекин ҳаёт рӯз ба рӯз 
тараққӣ мекард ва мардум мувофиқи тараққиёти он бояд 
қадам занад... 


Мардикорӣ 

Падарам дар умри худ панҷ зани баникоҳ гирифта аст. 
Занҳо ӯро қавле тоҷ бар сар ҳам карданду, хок бар сар ҳам 
карданд. 

Дар табиат ҳар як чиз аввал дораду авҷ дораду охир 
ҳам дорад. Бинобар он мардум ба навоиладорон дуо 
мекунанд, ки Худоё ба ҳамин мушти аввал то ба охир 
расонӣ. Ин дуо орзӯи хубест дар ҳаққи шахсоне, ки нав 
оиладор мешаванд. 

Аз аввали кор сар кунем. Падарам дар овони ҷавонӣ аз 
падару модар бебаҳра мондааст. Онҳо ду бародар ва як 
хоҳар 3-нафар ба дунё омадаанду тез аз падару модар ҷудо. 
шудаанд. 

1.Амакам, бародари калонӣ - Муллоаббос. 

2.Падарам Муҳаммадшариф. 

3.Аммаам Шарифамоҳ. 

Баъди аз сар рафтани падару модар бародарон ва 
хоҳар дар як хона зиндагӣ мекардаанд. Аз сабаби он, ки 
авлоди падарию бобогии ман одамони ҳалолу меҳнатдӯсту 

беозор дар Искидарғу гузари Болои қишлоқи Дарғ ба 
ҳисоб мерафтааст, хоҳарашон Шарифамоҳ зуд харидор 
пайдо карда дар синни 14-солагӣ ба шавҳар мебарояд. 
Язнаи падарам Наврӯзи Мӯмин одами бадавлати молдор 
ва заминдор будааст. Дар ҳақиқат одами хуб тез харидор 
пайдо мекунад. Акнун ҳарду бародар дар хона бо ду гову 
як хар мемонанд, ки ин масъала ҳам ҳалли худашро 
меёбад. Амакам Муллоаббос дар сини 20-солагӣ, духтари 
ҳамсояи Искидарғияшон Холмаҳмад -- Эвазбикаро фотиҳа 
карда, ҳарду гову харро ба нигоҳбонии хоҳараш 
месупораду бародарон тайёрии Бухороро мебинанд. Он 
вақт мардум бо ҳезум пухтупаз мекарданд, бинобар он 
мардикори тарошакафон кор ҳам меёфту ҳар рӯз нағз пул 
ҳам кор мекард. 

Рӯзе ҳарду додарон дар дасташон як арраю як табар аз 
кӯчае мегузаштанд, ки як одам аз пешашон баромада 
ҳардуро ба тарошакафонӣ даъват мекунад, ва ба як саҳни 
ҳавлии калон мебарад. Дар як тарафи ҳавлӣ кундаҳо ва 
дарахтҳои 3 - 4 метраи ғафсро нишон дода мегӯяд, ки дар 
ин ҷо як моҳа кор ҳаст, агар ҳунари кундакафонӣ дошта 
бошед -- марҳамат. 

Додарон ба кундаҳо наздик шуда мебинанд, ки кундаи 
«гуҷум» - дар Бухоро дарахти қайрағочро «гуҷум» - 
мегӯянд. Дарахти қайрағоч баъди шамол хурда обаш 
паридан бисёр сахт мешавад ва пора кардани он аз ҳад 
мушкил аст. Худи соҳибкор ки доим ба тарошакафонҳо 
сару кор дорад инро нағз медонистааст. Кафонда майда 
кардани чунин ҳезум бисёр мушкил аст, лекин мегӯяд, ки 
ҳаққи як моҳаи кори ҳардуятон 15-тилло, агар ба ҳамин 
розӣ бошед, метавонед баъди хӯрок корро сар кунед. 

Амакам ба кундаҳо имо карда мегӯяд, ки ин кори ду 
моҳаи 2 кас, лекин шумо ба 30 тилло ҳақ метиеду мо корро 
сар мекунем. Соҳибкор ба амакам як нигоҳи айёронаи 
пуртаббасум карда мегӯяд, ки фикри ҳардуямон як хел 
баромад. Ман якчанд тарошакафон оварда нишон додам - 
ба ман гуфтанд, ки ин кори 4-моҳаи 2 тарошакафон 
мебошад. Худам нағз медонам, ки 2 кас дар 2- моҳ агар кор 
кунаду рӯдағафсӣ накунад инро мешиканад. Лекин барои 
санҷиши шумоён як моҳ гуфтам. Ин ҳезумро аввал 

яколчинӣ мебурреду баъд мекафонед, аз як олчин зиёд не. 
Оташдони мо гарчанде калон аст, лекин барои аловмон 
ноқулай. Бинобар фармоиши ман ҳамин. Як олчинӣ шавад 
барои аловмон осон мешавад. і 

Падарам ба гап ҳамроҳ шуда, аввал барои ин кораш 
бахшиш мепурсаду баъд мегӯяд: Агар мумкин бфшад, ман 
ҷои аловмонии шуморо бинам, баъд ба Шумо ҷавоби 
ченаки дилхостатонро мегӯям. Барои гапи калонҳоя 
буриданаш аз тарафи соҳибкор падарам як сарзаниш 
мегирад, лекин амакам додарашро тарафдорӣ карда, 
фикри ӯро тасдиқ мекунад. ; 

Соҳибкор норозиёна ҳардуро ба тарафи ҳаммом 
мебарад ва оташдонро нишон медиҳад. Акадодарон ҷои 
аловмониро дида ҳайрон мешаванд ва ба интарафу он 
тараф нигоҳ карда мепурсанд, ки ин чӣ хел ҷой аст, мӯрии 
дудбароӣ дорад ё не? | 

Соҳибкор мегӯяд, ки мӯрӣ дорад лекин дурудароз аст 
ва аз дигар тарафи бино мебарояд ӯро бо чашм дидан амри 
маҳол аст. Ин ҷо ҳаммом. Дари даромаду баромадаш аз 
тарафи кӯча. Ин ҷо фақат як аловмон меистад. Марҳамат 
карда шумоён кундаҳоро майда карда диҳед, ба он 
тарафаш коратон набошад. Бо ҳамин акадодарон бо 
соҳибкор ба меҳмонхона даромада хӯрок мехӯранду 
давоми маслиҳати музди корро ҳал мекунанд... 

Амакам такроран мегӯяд, ки мо ҳардуямон ҳам аз кор 
наметарсем, бинобар он ман муҳобот накардаму рости 
гапро гуфтам. Агар ба гуфтаи ман розӣ бошед, имрӯз мо 
авзоли кориамонро ба тартиб оварда, баъд ба кор сар 
мекунем. Аз шумо илтимос ҳамин ки 2-дона сӯяни нав ёфта 
диҳед, сӯянҳои худамон аз кор баромадагӣ. Арраю 
табарамон ҳоло ба кор меравад, лекин кундаҳои шумо 
бисёр хушк шуда сахт, шудагӣ, авзолро зуд аз кор 
мебарорад. Соҳибкор мегӯяд: Номи ман Мирзокалон. Ман 
дар ин маҳалла одами обрӯмандам ва калони маҳалла, 
назди ман бо ҳар хел масъала одамҳои бисёре меоянду 
мераванд, агар дар вақти кори шумо назди ман қасе омада 
монад, шумоён шӯхию найрангҳои кӯҳистониро накунед. 
Ба гапу кори ман ҳамроҳ нашавед, ба иззати нафси ман 
нарасед ва шумо аз ин кор бурд намекунед. Чун фикри 

дуямон як хел баромад, ман шароити корро ба шумо 
муҳайё мекунам, лекин шумоён рӯдағафсӣ накарда корро 
аз сидқи дил мекунед. Ман ба гуфтаи шумо розӣ 30-тилло 
медиҳам. Агар аз 2 моҳи гуфтагиамон барвақттар тамом 
шавад боз 10-тиллои дигар илова ҳамчун мукофот 
медиҳам. Ин қавли ман. Ҷойхоб доретон? Ё ин ки.. 

-Ҷойхоб дорем, мегӯяд амакам-лекин аз ин ҷо дуртар, 
агар ин мушкиламон осон шавад, кор тамоман ранги дигар 
мегирад. Думоҳа ҳаёти мо дар пеши назари Шумо 
мегузараду бар болои он ба Шумо 60 кундае ки мо барои 
аловӣ мебарем изофа мемонад ва худатон боварӣ ҳосил 
мекунед, ки мо чӣ хел касем, ҳам дар кору ҳам дар ҳаёт. Бо 
ҳамин маслиҳаташон мепазаду  Мирзокалон ба 
хизматгорбачча мефармояд, ки рафта аз хонаи фалон кас 4 
- дона сӯяни нағз биёрад. Баъди рафтани хизматгор ба 
амакаму додом дар як гӯшаи ҳамон ҳавлӣ як хоначаи 
тахмин 4 кас меғунҷидагиро нишон медиҳад, амакам 
мегӯяд: Барои раҳмхӯриатон раҳмат, мо барои кор кардан 

“омадагӣ, барои истироҳат кардан не. Мо ба ҳамин қарор 
омадем, ки ҳамон 10 тиллои ваъдагиро аз Шумо ба сабаби 
меҳнати ҳалол канонем. Ин шӯхӣ Шумо хафа нашавед, 
лекин ба хонангиҳо фармоед, ки ба мо ягон хӯроки ба 
шикам меистодагиро тайёр кунанд. Ширчой нағз албатта 
то ду табар задана, табари сеюмро бо шиками холӣ 
бардошта намешавад. Ҳарсеяшон механданду ҳар кас ба 
кори худ машғул мешавад. 

Қисса кӯтоҳ, дар байни 40 рӯз ҳезумро шикаста тамом 
. мекунанду ба худашон 3 рӯз истироҳат эълон мекунанд, ба 
«умеди он ки дар ин мӯҳлат боз ягон кори дигари яклухт 
ёбанд. Саҳари рӯзи сеюм, баъди намози бомдод 
Мирзокалон ба наздашон омада мегӯяд, ки маро 
- бахшетон, аз шумоён напурсида ман шумоёнро фурӯхтам. 
- Амакам ба ҳамон табассуми ширини ба худаш зебанда 
мегӯяд: Мирзоҷон мо розӣ ба шарте ки баҳои арзанда 
бошад, ба нимбаҳо мо розӣ намешавем. Мирзокалон 
ҷавобан мегӯяд: 

- Марҳамат карда ба меҳмонхона гузаред, ман 
харидори шумоёнро ба ширчой таклиф кардагӣ, дар назди 
меҳмон ман шумоёнро ҷавоб медиҳам. Ин кор нархи 

Шумоёнро дар чашми харидор мебардорад. Хӯш ки бошад 
ман рафта бачаро ба таклифи шумоён мефиристам, 
илғимос таъхир накарда биёетон. Бо ҳамин масъалаи кор 
то вақти ба хона баргаштан таъмин шуда мемонад. Пеш аз 
ба хона баргаштан акадодарон барои хайрухуш ба назди 
Мирзокалон меоянд ва шабро дар ҳамон ҷо мегузаронанд. 
Дар рафти сӯҳбат амакам мегӯяд, ки Мирзоҷон Шумо ҳам 
калони ҳақиқию ҳам Мирзои ҳақиқӣ! Дастатон ҳам сабук, 
мо ба сабаби Шумо имсол соҳиби даромади арзанда 
шудем, албатта ба сабаби меҳнати ҳалол! Мо ҳам аз Шумо, 
ҳам аз дӯстони шумо розӣ ҳастем! Чунки мо ба нияти хайр 
аз хона баромада будем. Ба даргоҳи Худованд шукр, агар 
сиҳату саломат ба хона расем, ба розигии парвардигор, 
зимистони оянда туй! 

Ман оиладор мешавам. Агар илоҷи рафтанро ёбед, ба 
тӯйа домодшавии ман, ба қишлоқи мо марҳамат! Қишлоқи 
мо Дарғи шариф ном дорад. Агар шумо ба ин тӯй меҳмон 
шуда равед сари мо -- додарон ба осмон мерасад. Мо ин 
таклифамонро рафла дар назди хешу табор такрор 
мекунем, ки мо ба тӯямон Бухорои Шарифро таклиф 
кардагӣ! Як худи Шумо дар назди қишлоқиёни мо таклифи 
Бухоро мешавсд. Ин коратон шохи баъзе бойбачагонро 
мешиканақ. Ман махсус додарамро барои Шумо 
мефиристонам, ки ба Шумо роҳбаладӣ кунад. Худам ду 
чашм дар роҳи Шумо, то расида наравед, ман тӯй сар 
нам«кунам. 

Мирзакалон миннатдории зиёде изҳор мекунаду 
мегӯяд. ки Шарифҷонро шумо беҳуда саргардон накунед, 
аввалаш ин ки мана корам аз ҳад зиёд, худатон дидед, дар 
ойла ҳеҷ кас кори маро карда наметавонад. Бовуҷуди он 
агар илоҷашво ёбаму нону намаки қишлоқи шумо насиб 
карда бошад, худам роҳбалад меёбам. 

Саҳар баъди ширчой, Мирзокалон меҳмононро 
гуссилкунпон барои арӯси амакам як фаранҷӣ бо 
рўйпушонакаш тӯҳфа мекунад. Ҳамон сол додарон қариб, 
ки аз ҳамаи буҳороравҳо дер омаданд ва миёнро маҳкам 
басза ба коридани лалмҳо машғул шуданд. Аз як лаб 
ҳамаи заминҳои лалмии Дарғу Искидарғу Нармкашро 
кориланд. Мебинанд, ки як хар барои кашондани бандҳо 

камӣ мекунад, амакам Уротеппа рафта боз як хари 
бақувати дигар харида меорад. 

Назар ба дарғиҳо яғнобиҳо сермол буданд. Тобистони 
ҳамон сол вақти барратарош аз Яғноб амакам 40 барра 
харида мебиёраду ба моли қишлоқ, ки дар Шунҷивар: 
барои тарошидан хобонда шуда будаст ҳамроҳ мекунад ва 
тароши аввалро дар ҳамон ҷо мегузаронад. 

Тобистону тирамоҳи ҳамон сол ҳамаи зироати 
заминҳои обию лалмиро сари вақт ҷамъоварӣ карда 
мегиранду ба тайёрии тӯй машғул мешаванд. Одатан пе 
аз ба чӯл ҳай кардани мол дарғиҳо гӯсфандро боз як 
маротиба метарошанд. Бинобар он амакаму додом пеш аз 
дигарон гӯсфанду барраҳояшро, ки дар Ашипаст 
хобондагӣ буд, ҷудо карда мешӯянд - аз як тараф пашми 
гӯсфанд тоза шавад аз тарафи дигар гӯсфанди шустагӣ 
бардаму бақувват мешавад ва хунукии чӯлро он кадар ҳис 
намекунад. Ғайр аз ин барратарошӣ дар мо як анъанае 
ҳаст, ки мардуми бисёре ба он ҷамъ шуда мусобикакунон 
барраҳоро метарошанд, кӣ тез метарошад, кӣ тоза 
метарошад ва умуман ин маърака ба хушгӯиву хурсандӣ 
мегузарад. Дар ин маъракаи барратарошӣ касе ки молаіи 
кам аст як барра, касе ки молаш зиёд аст ду ва аз ин 
зиёдтар барра мекушад. Мардуми тамошобин асосан 
барои гӯштхӯрӣ меоянд. Он касе ки аз ду барра зиёдтар 
куштааст, гӯшти боқимондаашро шикамба карда ба хона 
меорад, ин як фахр барои он кас мешавад. Донед. ки мо ин 
қадар барра куштем, ки ба қишлоқ овардем. 

Акадодарон 3 барра кушта, яктоашро шикамба карда. 
ба хона меоранд. Тирамоҳи ҳамон сол амакам оилалор 
мешавад. Баъди кӯтоҳ шудани пои равандаю ояндаҳо як 
шаб падарам ба акааш маслиҳати Бухороравиро 
пешниҳод карда мегӯяд, ки: Ако акнун ташвиши Дарғу 
Искидарғ ба гардани Шумо, маро ҷавоб диҳед Бухоро 
“равам. Агар худатон барин ягон шарики меҳнатдӯст ёбам. 
то вақти тамом шудани ҷуфту тухм кор мекунам ва 
наздикии пухтани зироат бармегардам, лекин шарики нағз 
наёбам, барвақттар меоям. Шумо бошад ба лозимдиди 
худатон аз ҳамин хешу табори янгамон ягонта қобилашро 
ёфта ба ман фотиҳа кунед. Касе, ки набошад ман розӣ, 

фақат қобилакаш ва меҳнатдӯст бошад, ки Оилаҳоямон 
обод шавад. Амакам одами бисёр ботамкин будаасту 
гуханхои беҳуда намегуфтааст. Ба падарам мегӯяд, ки ин 
тавр не. Ташвиши Даре ба гардани ман, ташвиши 
Искидарғ ба гардани ту. Имсол акнун дер шуд Бухоро 
рафтанат кағй ҷои кори нағз ёфтанат мушкил, Имсолашба 
ғокат кун. Тирамоҳ баъди ҷамъоварии ғалладона ягонта 
ба худат маъқулаша ёфта фотиҳа мекунем. Баъд ягон 
хамроҳи меҳнатдӯсти нағзро худам ёфта ба ту ҳамроҳ 
мекунам, ки ҳам кор кунаду ҳам аз аҳволи якдигар бохабар 
бошетон, то ки дар мусофират азоб накашед, ҳам худам ин 
ҷо хотирҷамъ бошам. Дар сафар одами ноқобил дарди сар 
мешавал ва одамро дар азоб мемононад. Ин маслиҳат ба 
ҳардуяшон маъқул мешаваду паларам дар Искидарғ 
мутасаддии гову мол мешавад. Амакам бо арӯсаш дар таи 
деҳ бо молҳои калон машғул мешавад, лекин ҳар ҳафта 
нони гарму мағзу чағз барои додараш бурда, аҳволпурсӣ 
мекунаду ягон камбудӣ агар бошад ислоҳ карда шаб, 
албатта, Дареғ меравад. Падарам дар хонаю саги 
цӯстдоштааш дар лаби боми қутан шабро рӯз мекунанд ва 
бо ҳамин аҳвол зимистонро ба баҳор мерасонанд. 


Зимистон дар Искидарг 

Хамон сол зимистон дар Искидарғ назар ба дигар 
сонҳо сахттар мешаваду бомҳои хонаю оғалҳоро якчанд 
маротиба рӯфтан лозим мешавад. ... Як шаб аёси хунук 
мекунаду сагаш дар болои бом бетоқатӣ мекунад ва ғур- 
ғуркунон болои бом бисёр чарх мезанад. Баъзан омада бо 
нохунҳояш дарро мехарошад. Падарам аз бетоқатии сагаш 

пай мебарад, ки вай ягон сиёҳиеро дидааст. ма 
Болои алов се-чор пароғаи ҳезуми сахтро мемонаду 
асояшро ба даст гирифта берун мебарояд, ки саг. оҳиста 
омада доманашро мекашад ва ба тарафи каҳдон равон 
мешавад. Падарам асояшро сари килф тайёр карда аз паси 
саг тарафи каҳдон мераваду мебинад, ки як сиёҳии калон 
ба девор ҷафс шуда рост истодааст. Падарам гумон 
мекунад, ки одам аст. Овоз те - мегӯяд -- ту кистӣ? Дар ин 
бевактии шаб чӣ кор карда истодаӣ? Саг ба сиёҳӣ ҳуҷум 
намекунад, фақат атрофи соҳибаш чарх мезанаду ҳатто 

овоз баланд намекунад -- яъне аккос намезанад. Падарам а 
калон будани сиёҳӣ дилаш ҳарос мекунаду қафо гашта аз 
болои алов як чӯби нимсӯхтаи аловдорро гирифта ба 
тарафи сиёҳӣ меравад... То аз хона баромадани падарам 
сиёҳӣ ба тарафи Искидарғи боло меравад. Саг аз пасаш 
оҳиста-оҳиста қадамашро мешумурдагӣ барин дуртар аз 
сиёҳӣ қадам мезанад. Падарам бетокатона сагтфаро ба 
назди худаш ҷеғ мезанад, саг бо дили нохохам қафо 
мегардад. Бо ҳамин хобаш мепарраду то саҳар бо дӯсги 
вафодораш гоҳ ба хона медарояду гоҳ болои боми қутан 
шабзиндадорӣ мекунад. 

“Саҳар ҳаросида-ҳаросида ба қаҳдон меравалу барои 
молу говон хӯрока мебиёрад. Албатта, ки сагаш аз пасаш 
монанди посбон мераваду меояд. Баъди хўрок додани мегу 
говон, чойҷӯшро назди алов мемонаду аловро тоза карда, 
дар болояш якчанд параха чӯб мемонад, ҳамин вакї 
амакам аз дар медарояд... Мебинад, ки падарам дар назди 
алов... рангаш паридағӣ, дар зери чашмонаш сиёҳӣ пайдо 
шудагӣ... ҳолаташ беҷо... Дарро аз пасаш на:апӯзиида зуд 
омада додарашро ба канор мегираду аз сарӯ рӯяп бӯсида, 
баъд пешонияшро даст-даст мекунаду мебинад, ки ҳарораз 
надораду арақи хунук пахш кардатӣ... 

- Чӣ гап шуд? -- мегўяд -- тинҷи-мӣ? 

Падарам мегӯяд, ки тинҷӣ, ҳеҷ гал нест. ҳама да» 
ҷояш...ҳарҷо, ки парист дев бюо ӯст! 

То ин вақт рӯз сафед мешаваду амакам берун 
мебарояд ва мебинад, ки саг дар ҷои доимии худши ҳалка 
зада сарашро байни дастонаш шцаноҳ карда хоб рафтаас". 
лекин мӯи баданаш хестагӣ... гоҳ-гоҳ баданаш ту" 
табларза кардагӣ барин меларзал. Назди саг мебиёяду 
танаи сагро дастмол мекунад ва мӯи баданашро 
мехобонад. Дасту пои сагро даст-даст мекунад, лекин са 
сарашро намебарорад, баъд ба атроф назар мекунаду 
мебинад, ки рӯи бом - паи пойи сагу одам заб то саҳар 
гаштагӣ барин... 

Дари қутанро мекушояду оғали говону молонро 
мебинад, ки говон каҳ ва молон алаф дар пеш «ромона 
хӯрда. истодаанд, як даме дилаш таскин меёбаду назли 
додараш меравад, мебинад ки ӯро хоб бурдазсту об 

ҷўшида истодааст, чойника аз тоқча гирифта бо оби ҷӯш 
мечайқонадлу чой дам карда назди алов мемонад ва дегро 
ба оташдон савор карда ба дарунаш як-ду устухон 
меандозаду боқимондаи оби ҷӯшро ба дег холӣ карда аз 
балсоаи боз об меандозаду аловро баланд мекунад ва берун 
мебарояд, саг ҷои хобашро иваз карда ду чашмаш тарафи 
каҳдоа дӯхта ва зери лаб сур-ғур мекунад аз ин мефаҳмад, 
кӣ ҳарчӣ ҳаст дар ҳамон каҳдон ҳаст, сагро аз пасаш баҳ- 
баҳкунои ба гарафи каҳдон меравад. Саг бо дили нохоҳам 
аљз паси амакам равон мешавад ва боз мўи баданаш 
мехезаД... 

Аз ҳолати саг пай мебарад, ки ҳақиқатан ҳамкаҳдон 
ҷойи ҳатарнвок аст, паиҷшохҳаи оҳаниро аз зери болори бом 
катила мегираду ба тарафи каҳдон раҳсипор мешавад... 
назди каҳдон расида дарро кушода ба атроф назар 
мекунад, паи пойҳои калон калон дар болои барфу ҳеҷ кас 
пе, Баъд ба изи нои рафтагӣ диққат дода мебинад, ки паи 
пои харси калон ба тарафи Искидарғи боло рафтаїғӣ. 

Медонад, ки дар Искидарғи боло одам нест. Бинобар 
он саз паси хирс таъқиб намекунаду баргашта назди 
додарат меояд ва мебивад, ки ҳоло ҳам пояшро дароз ва 
коматашро рост карда дар болои пўӯстак хобидааст. Бо 
ҳами рафлу омаду чархзаниҳо вақти об додани молҳо 
шудааст, соғуи обро назди молҳои майда мемонаду говҳоя 
ар пода назди ҷӯй ҳай мекунад. Говҳо ҳамчун одати 
ҳаррӯза худцапон лаби ҷӯй рафта об мехӯранду гашта 
оҳисла-оҳиста ба оғил даромада назди охурҳои худ 
меракавд. Алафӣ беда аллакай партофтагӣ ба алафхӯрӣ 
шурў» мекунавл 

Амакам ба назди додараш меояд ва мебинад, ки вай 
бедор шудазлу дастархон паҳн карда нонҳои обпаридаи 
хулра болои дастархои монда, мунтазири акааш аст. 

Баробари имадани акааш шӯрборо ба табақ 
мебардораду ба боқимондааш якто нонро резӣ карда 
сардўтши анрб пўшонда акаашро болои  пӯстак 
мешинонаду худаш болои палоси кӯҳна нишаста, бе гапу 
калоча ба хӯрокхӯрӣ шурӯъ мекунанд. Баъди хӯрок бо оби 
нимкарм дасти акаашро мешӯёнаду бо ҳамин об табақро 
шуста Ои ле мерилад ва дегро бардошта ба берун мебараду 


“Ғубори хонирот 

он чизе, ки дар дег буд ба чуқурии сагаш мерезад. Ва дегу 
табақро аз сари нав шуста латта мезаналу дегро болои 
табақ чаппа карда барои чойнӯшӣ назди акааш шишта а; 
хонаю дар, аз саломатии янғаашу навигариҳои қишлок. 
мепурсад. Баъди як-ду пиёла чой гирифтан мегӯяд, ки 
вақти хӯроки шаби молҳо шудагӣ. Шумо баҳузур чой 
нӯшида шинед, ман рафта хӯроки молҳоро тайёр кунам. 
Амакам мегӯяд, ки не ту шину сабзию пиёз зану як оши 
кори калон тайёр кун, ман худам рафта молҳоя хўрок 
медиҳам ва атрофро як тамошо карда мебароям. Имшаб 
ман ҳамин ҷо мемонам. 

Бо ҳамин акаю додар ҳар кадом ба корӣ худ 
андармон рӯзи зимистон ҳам ба охир мерасад. Оқибат 
баъди хӯрдани оши палов амакам мегӯяд, ки ман ҳамаро 
фаҳмидам. аҷоибаш ин ки ҳоло вақти аз хоб хестани 
хирсҳо. нашудааст, ин хирсро чӣ воқеае аз ход бедор 
кардааст. Ва вай гаранг-гаранг аз ҷангали баромада ик 
тараф омадааст. Агар вай ҳушёр мебуду ба шумоҳо хуҷум 
мекард, аз шумоён ягон ному нишоне боқӣ намемонл... 
Лекин ба забони худат нақл кун, ки чӣ воқеа рӯй дод? 

- Ягон воқеаи даҳшатовар не, шаб сағ намсаккиду 
бисёр беқарорӣ мекард. Асоя гирифта баромада бинам, ки 
саг тарафи каҳдон меравад, аз пасаш рафтам, дар 
равшании барф нигоҳ кунам, дар танаи девори кахдон як 
сиёҳии калони бадвоҳима рост нстодаасту овоз ҳам 
наметияд. Давида омадаму як нимсӯхтаро гирифта равам, 
хаёлам аз равшании алов тарсида ба тарафи Искидарғи 
боло рафт... Мо аз пасаш нарафтем. Хайр ҳар чӣ бошал, 
ин бегоҳ меомадагист. Имшаб ҳардуямон тамошо мекунем. 

- Ту алов нею табара тайёр кун, ман панҷшохаи 
оҳания мегирам, мо ду кас бо ин филпайкари ту се кас 
мешавем. Ҳар чи ки набошад, ба се кас ҳуҷум намекунад. 

- Ман аз дигар чиз тарсидам, агар гург ё хук мешуд. 
саг меаккид, шаб саг намеаккиду фақат ғур-ғур кунон а; 
атрофи ман дур намешуд, лекин шаб ҳарчӣ буд, гузашт. 
Агар имшаб биёяд мебинем. 

- Парво накун. Хаволба одам ҳаст, ё ки ҳеҷ хас несл? 
- Ман гузаштани ҳеҷ касро надидаям, хаёлам худам 
танҳо. ё 

Дар зимистон қишлоқи беодам бадвоҳима мешудааст, 
аз ин ҳамсояҳо ҳам ҳеҷ кас нест. 

Ана мана нагуфта тул ҳам медарояд, ман янгата 
гирифта мебиёям. Се кас мешем. Он вақт қишлоқамон пур 
мешавад. Пагоҳ ман то Искидарғи боло меравам, кани 
бинем-чӣ. 

Бо ҳамин баъди ош то бевақтии шаб акаю додар 
сӯҳбат мекунанду нисфи шаб баромада атрофи хонаро 
чарх мезананд, лекин саг овоз надода дар ҳамон ҷои 
интихобкардаи худаш мехобид. 

Онҳо даромада дар ҷойхоби худ дароз мекашанду аз 
ёру ошноҳои бухорӣ ёдовар мешаванд. 

Дар охири сӯҳбат амакам мегӯяд: 

- Агар ту муқобил набошӣ, - ман ҳамон духтари 
Муллосафара хуш кардагӣ, - як пучуқакак дорад-ку. Ба 
ман рафтораш бисёр маъқул, ҳам қобилакак, ҳам боодоб, 
доим саракаш хам, як оилаи нағза саришта мекардагӣ 
барин. Ман ба янгаат мефармоям аз пасаш назорат кунаду 
санҷад. 

Ако, ман Шумоба гуфтам, касе, ки набошад, 
хизматгору беозор бошад, ки хизмати Шумо калонҳоя 
кунаду ману Шумоя аз ҳам ҷудо накунад. Агар ману 
Шумоя ҷанг меандохтагӣ бошад, ман аз ҳафт маҳаллааш 
безор. Мо чанд касем, ки байни мо алов мемонад. Хоҳар 
бо зиндагии худаш... Бо оилаю оиладории ману Шумо вай 
кордор нест ва кордор ҳам шуда наметавонад. : 

- Ин гапат ба ман маъқул. Ба ман ҳамин хелаш 
мефорад, ки аҳлакаки камгап бошад. 

-- Хайр, майлатон ако, ба Шумо маъқул бошаду ба 
янгаам рафтору кирдораш форад, ман муқобил не. 

Саҳар амакам барвақттар бедор мешаваду берун 
баромада мебинад, ки ҳаво мулоиму барфи майда борида. 
истодааст. Ҳа... Худо хоҳад, барфи нағз, як ду рӯз 
меборидагӣ барин гӯён қарор медиҳад, ки имшаб ҳам 
истаду барои тоза кардани бомҳо ба додараш ёрӣ расонад. 

Додарашро бедор намекунаду аловро даргиронда 
чойҷӯшро назди алов монда ба молҳо хӯрокдиҳӣ меравад. 

Падарам ҳам бедор мешаваду мебинад, ки об ҷӯшида 
истодааст, даррав ба офтобаи таҳораткунӣ оби ширгарм 

гирифта берун мебарояд, ки амакам молҳоя хӯрок дода 
бармегардад. Оби таҳората ба амакам дода ба кори хона 
машғул мешавад. 

То баргаштани акааш хонаро рўбучин мекунаду 
ҷойнамозро партофта ба худаш оби таҳорат тайёр карда 
рафта таҳорат мекунад. 

Баъди намозу наҳорӣ ҳарду берун мебароянд, барф 
якзайл меборид... Амакам мегўяд, ки Худо хоҳад, имсол 
киштукор нағз мешавад. То тармаҳо фуромадана латмҳои 
Сурхия коридан даркор, онҷо дили офтоб, баъл палмҳои 
Нармкаша мекорем, гармоёли  ОНҶО рутубата тез 
мехушконад. Баъди вай дар ҳар куҷое, ки ҳамсояҳо ҷуфт 
бароранд, аз паи онҳо намонда мо ҳам коридан мегирем. 

Бо ҳамин ин шаб ҳам тинҷакак мегузарад. Саҳар 
мехезанд, ки барф дар болои бомҳо аз ҳад зиёд задагйї. як 
кас аз ӯҳдаи рӯфтааи ин қадар бомҳо намебарояд. Белҳои 
чӯбин ки аз шаб равған молида тайёр карда шуда буданд. 
акнун ба кор омаданд. Амакам ба додараш рӯфтани 
бомҳоро мефармояду худаш ба ҳӯрок додани молҳо 
меравад. Ва ба умеди он ки шӯрбои нисфирӯзӣ аз гӯшти 

" кабк шавад дари каҳдонро кушода мемонад. Баъди хӯрок 
додани молҳо бели дуюмро ба даст мегирал ва ба назди 
додараш мешитобад. Дере нағузашта баъзе ҳамсояҳо аз 

"деҳа ба бомрубӣ меоянд. Бо ҳамин гаппартоию шӯхию чақ- 

. чақҳо сар мешаваду то бегоҳ бомҳои бесоҳибро ҳам тоза 
мекунанд. Дар ҳақиқат ҳамон сол барфи зиёде мезанаду 
тармаи зиёде фаромада бисёре аз оғилу каҳдонҳои ваздики 
тармафуроиро пахш карда, вайрон мекунак. 

Амакам пеш аз даромадани тӯли молҳо оилаашро 
кӯчонида ба Искидарғ мебиёраду ба корубори долараш 
ёрмандӣ карда бе зарар тӯлро мегирад. Баҳори ҳамон сол 
додарон ҳамаи лалмиҳояшонро мекоранд. Тирамоҳ ғаллаи 
фаровон ҷамъоварӣ мекунанд. 

Ҳамсояҳо касе, ки гови ҷуфтӣ дошт ва ҳамаи 
лалмиҳояшонро корида буд ҳосили чаву ғандумӣ фаровон 
ба даст меоранд. ра 

Додарон баъди ҷамъоварии ғалладона ба хулосае 
меоянд, ки ғаллаи ҷамъоварикардаашон барои хӯрокаи 2- 

сола мерасад. Бинобар он амакам ба о аеди маслиҳат 
чунин медиҳад: 

- Имсол мо бо янгаат ба қишлоқ сираи ҳамин ҷо 
мемонем. Янгаат бо маслиҳати баъзе хешонамон ҳамон 
духтари Мулосафар -- Оғобегимро интихоб кардааст. Ман 
ҳамон духтарро фотиҳа ва ноншиканон карда мемонам. 
Агар ту ягон кори сердаромад ёбию корат барор гирад 
баҳор дертар биёӣ ҳам мешавад. Боварӣ дорам,. ки ба 
киштукори баҳории ман амаки Одина ва язнаамон ёрӣ 
мерасонанд. Лекин ҳаракат кун, ки пеш аз дарав биёӣ. Дар 
вақти ҷамъоварии ғалладона бе ту ман танҳогӣ мекашам. 
Падарамро ба Бухоро гуселонида аз меваҳои Фалғар ба 
Мирзокалон як дастовези зебанда харид карда 
мефиристонад. Падарам бо ҳамин ба Бухоро сафар 
мекунад. Мирзокалон ба омадани падарам хурсанд 
мешавад ва 2-моҳа кори тарошакафониашро таъмин 
мекунаду боғи дар беруни шаҳрдоштаи худро ба ихтиёри 
падарам барои то баҳор истиқомат кардан метияд. 
Зимистони Бухоро ҳам сахт мешавад. Хусусан агар барфу 
борон набошад, «қарасаввуқ» мегӯянд, бухориҳо чунон 
хунук мешавад, ки баъзан шохҳои дарахтони мевадиҳанда 
аз хунукӣ рангашро дигар карда сап-сафед мешаванд, - гӯё 
ки дар шохи дарахтон барф борида бошад. Ҳамин хунукӣ 
шохҳои дарахтона мехушконад ва ҳамаи ҳамон шоху 
шохчаҳо дар вақти шамол калапар шуда мешикананд. 
Падарам бо се каси дигар аз ҳамқишлоқҳои беҷой дар ӮоҒи 
Мирзокалон хуфту хоб мекунанд. 

Баъзе рӯзҳои бекорӣ хасу хошок ва хазони рехтаи 
боғро ҷамъ карда, дар ҳамон ҷояш месӯзонанд. Ин 
корашон дарахтҳоро аз сармои зимистон эмин нигоҳ 
медорад. 

Тарошакафонҳо одате доранд, ки ҳар куҷое ки 
тарошакафонӣ нараванд, яктогӣ кунда барои алови 
худашон ба ҷойхобашон меоранд, ки ин ҳам ба худашон, 
ҳам ба соҳибхона барои аловӣ мерасад. Ва баъзан зиёдатӣ 
ҳам мекунад, ки ин ба фоидаи соҳибхона мешавад. 
Бинобар он мардикорони тарошакафон барои ҷойхоб 
ташвиш намекашанд. 

Ҳоло баҳор нашуда, як рӯз Мирзокалон ба воситаи 
хизматгорбачае, ки номаш ШЖҲамроҳқул будааст, таин 
мекунад, ки имшаб Маҳмадшариф ба ҳавлӣ биёянд, кор 
баромада монд. Дар хонаи Мирзокалон баъди хӯроки шом 
намози хуфтанро мехонанду хӯҷаин мегӯяд: 

- Шарифҷон, гулахии мо касал шудаасту дар хонааш 
бистарӣ. То вақти ба Ватан баргаштани Шумо 2 моҳ 
зиёдтар ҳаст, чӣ мешавад, ки ҳамин аловмонии ҳаммомро 
ба ӯҳда гиред. Шумо ҳоло ҷавон, қувваи ҷисмония Худо 
додагӣ, баъзан агар ҳезум камӣ кунад, кунда доим захира, 
худатон мешиканеду мӯҳтоҷ ба тарошакафон намешавем. 
Мо ҳамаи корҳоятонро ба ҳисоб мегирем. Ба ҳар кадомаш 
пули алоҳида. Вақти рафтанатон ки расид пулро яклухт 
ҳисоб карда ба дасти шумо медиҳам. Дар ин хусус 
метавонед ташвиш накашед. Агар Шумо ин кора ба уҳда 
гиред, худи ман аз ташвиши оила хотирҷамъ, чунки ба 
Шумо бовариам ҳаст, ки кору зиндагии ҳалол мекунед. 

Ба ҳамин падарам «гулахӣ» мешавад. Дар бораи 
музди кор якбора гапзанон мекунанд, ҳам тарошакафон, 
ҳам аловмон. Баъди якчанд рӯз кадом як ҳамқишлоқӣ, ки 
аз ҳама дертар ба Бухоро омадааст, хабари ба падарам 
фотиҳатӯй додани амакамро мебиёраду мегӯяд, ки акатон 
таин кард, ки агар ягон кори сердаромадтар ёбад, 
метавонад то соли оянда хизмат кунаду хароҷоти тӯйро 
тайёр карда биёяд. Ӯ он ҷо ҷамъоварии обу алаф ва 
ғалладонаро бо ёрдами баъзе хешу табор ба ӯҳда мегирад. 
Баъди чунин таин, як бегоҳӣ назди хӯҷаин даромада 
мегӯяд: 

- Акаам ба Шумо салом мефиристанд, ва таин 
кардааст, ки як солу ду моҳи дигар хизмат кунам, чунки 
тӯйҳои моён хароҷоти зиёдеро талаб мекунад. 

Мирзокалон аз ин хабар хурсанд мешавад ва мегӯяд: 

- Акаатон бисёр одами тоза, ман ба ин боварии кул 
ҳосил кардам. Гӯё ки ташвиши дили маро дар ҳамон 
кӯҳистон ҳис карда бошанд. Ман ба акаатон қоил! «Як пуд 
сангро аз болои дили ман гирифта партофт». 
Гузаштагонашро Худо раҳмат кунад. 


34 


” Ғубори хотирот Х Қудратуллои Искидаргғӣ 


Бо ҳамин падарам хизмати яксоларо ба ӯҳда мегираду 
ба болои ин баъзе шабҳо ба меҳмонҳои хӯҷаин хизмати 
дастархончигиро мекунад. 

Баҳори ҳамон сол як қисми либосвории ба тӯй лозим 
мешудагиро харид карда, бо дасти якчанд ёру рафиқони 
ҳамқишлокқ ба диёр мефиристад. Ва солро ба сар карда 
боқимондаашро харид карда ба диёр бармегардад. 
Мирзокалон ба падарам ҳам туйёна як фаранҷии 
қиматбаҳо тӯҳфа мекунад. : 

Ман он фаранҷиро ба чашми худ дидагӣ. Сабаб ин ки 
модарам бо ҳамон фаранҷӣ ду духтар ба шавҳар бароварда 
ҳамчун мерос аз модар ба духтар ба аппаи калониам 
Ниёзбибӣ бахшида аст. : АРРА 

Ниёзбибӣ бошад он фаранҷиро ба духтари калониаш 
Нурбибӣ шаби тӯйи арӯсӣ - моҳи ноябри соли 1952 
пӯшонида буд. Баъди тӯйи Нурбибӣ ман он фаранҷиро 
дигар надидам ва аз он пурсон ҳам нашудам. Шояд, ки он 
фаранҷӣ ҳоло ҳам дар сандуқи ягон хоҳарзодаҳо ёдгорӣ аз 
гузаштагон хоб бошад. Сабаби ёдовар шудани фаранҷӣ он 
буд, ки то ҳамон соле, ки ёдовар шудем (1952) бисёрии 
ҳамдиёриён бо ҳамон фаранҷӣ тӯйи  арӯсияшонро 
гузаронида ба шавҳар баромадаанд ва" шояд, ки 
ҳамдиёрон, хусусан занҳо он фаранҷиро ёд дошта бошанд. 

Падарам баъди ба модари ман оиладор шудан пули 
аз тӯй боқимондаро ба амакам медиҳаду илтимос мекунад, 
ки ба ин пул тобистон боз камтар моли майда харад. Пули 
бо хизмати ҳалолу бо машаққати зиёд ёфтаамон беҳуда дар 
сандуқ нахобаду фоида биёрад мегӯяд, ӯ. ; 

Амакам Муллоаббос аз ин фикри додараш хурсанд 
шуда, ҳамон сол аз Яғноб 30-гӯсфанди ба барра ва 10-бузи 
ҷӯшоӣ мехарад. Пеш аз ба чӯл фиристодан, баъди ҳамаи 
шакасту рехт моли майдаи чӯлрав зиёда аз 150 сар 
мешавад, ки ин қадар мол фақат бой дошта метавонист. 


Занҳои тифоқ 
Ҳарду марозинҳо чунон тифоқ будаанд, ки гӯё аз як 
гиребон сар мебароварданд. Ҳамаи зиндагию ҳаёти 
додарон дар дасти зани Муллоаббос яъне калиду маданг 
дар дасти Эвазбикаю модари ман ҳамчун келин ё ин ки 

хоҳарон зиндагӣ мекарданд. Занҳо дар ҳамаи корҳои 
хоҷагӣ ва хоҷагидорӣ баробари мардҳо хизмат мекарданд. 
Ҳатто агар мардҳо ба ҷуфти лалмҳо раванд ҳам яке занҳо 
хӯроки гарм бардошта мебурдаасту буттаҳои аз пеши оҳан 
буромадаро аз замин чида ба води замин бароварда ҷамъ 
мекардааст. Ва албатта аз сари замин як сарворӣ ба сараш 
бардошта ба хона меовардааст. Гарчӣ мардон ба харҳо 
бор карда биёранд ҳам занҳо холӣ намеомаданд. Акнун 
дар хоҷагӣ ғайри барзаговҳо чор модагову даҳ-понздаҳ 
бузи ҷӯшоӣ доштаанд. Ширу ҷурғот фаровон, соғуву 
соғучаҳо пур, ҳар рӯз куппӣ задан лозим, равғани зарду 
маска доим тайёр, бар болои ин ҳар сол яке аз заминҳоро 
зағир мекоридаанд, агар ба худашон равғани зағир лозим 
нашавад ҳам, туйдорҳо бисёр ба тариқи қарз ё ки ба 
равғани зард баробарвазн иваз мекардаанд. 

Ғайри гову бузҳо 10-15 гӯсфанди ҷӯшоӣ, ки ширу 
ҷурғоташ махсус барои мардҳо сарф мешавад яъне 
зиндагиашон ба тариқи хубу аъло мегузарад. Умуман 
ғайри кори бозор занҳо ба дигар корҳои хоҷагидорӣ 
ёрдамчии аввалиндараҷаи мардҳо будаанд. Дар вақти 
шудгор кардан ё коридани заминҳои обӣ занҳо тифоқан 
ҳардуяшон аз паси ҷуфтгар рафта сангҳои аз пеши оҳан 
мебаромадагиро мечидаанд. Заминҳои майсаро хишова 
карда аз алафи бегона тоза мекардаанд. Ва умуман чунон 
тифоқ будаанд, ки доим мардуми атроф ҳам ҳамсояю ҳам 
дуру наздик ба ин оила ҳасад мебурдагӣ мешавад. Кори 
зимистонгузаронӣ ба гардани яке аз бародарон бор 
мешавад. Акнун як хона дар Искидарғ тангӣ мекард. 
Додарон бо маслиҳат як хонаи дигар дар паҳлӯи хонаи 
Ниёз меандозанд. Хонаи кӯҳнаи болои қутан барои додару 
наваш барои ако, чӯби манзилпӯшӣ аз они худашон 
фаровон. Дарахтҳои арараю беду рем дар лаби ҷӯи 
худашон доим мунтазири чӯббур, умуман ҳарду занҳо дар 
оила ба паю қадам баромадаанд. Агар занҳо дар оила 
тифоқ ва бомаслиҳат бошанд, мардҳо забони якдигарро бо 
як имою ишора мефаҳманд ва дар он оила зиндагии 
хӯшбахтона ҳукмфармост. Он оила дар деҳа ангуштнамо 
ва намуна мешавад. Ана ҳамин хел оилаи тифоқ ва бо ҳам 
дӯст ҳамин оилаи додарон мешавад. Замини корам, ҷуфти 

гов - барои коридани заминҳо, молҳои ҷӯшоӣ ҳама чиз 
мерасад. Акнун ба ҳамаи ин шукр кардаю зиндагӣ кардан 
даркор, чашм сер не, боз ба болои ин мардикорӣ ҳам 
кардан даркор. Агар аз бародарон яке ба мардикорӣ 
равад, дигараш дар қишлоқи Искидарғ мемондааст, ки ба 
ҳамаи корҳои мардак ёрдамчӣ бошад. Акнун аз бозор 
фақат биринҷ, намак, керосин, оҳани ҷуфт, лампаи фонус 
бо шишаҳояш харидан лозим буд, дигар ҳамаи хӯрока аз 
деҳқонии худашон мебаромад.  Акадодарон боғ 
накардаанд, ки замин аз ҳосил намонад. 

Дар ёдам ҳаст, дар Искидарғ назди хирман якто 
дарахти зардолу доштем. Ин дарахт якчанд вазифаро иҷро 
мекард: Аввал вазифаи боғ, вазифаи соябон дар вақти 
хирман, вазифаи сарҳади замини мо аз замини ҳамсоя. 
Зардолӯи пайвандӣ буд. Гӯё амакам дар вақти бозгашт аз 
бозори Ӯротеппа бо ағбаи Устунак, мебинад ки кадом як 
шамтучӣ ниҳол мешинонад, аз ҳамон кас якто ниҳол 
гирифта оварда назди хирману каҳдон барои сояаш 
мешинонад. Лекин дарахтҳои арараю беду рем бисёр 
доштем, ки сабаби аввалиндараҷаи аз Ватан фирор 
кардани падарам -- ҳам ҳамин дарахтҳо ба ҳисоб мераванд. 
Лекин ҳаёт он вақт дар ин оила бо ҷӯшу хурӯш будааст. 
Дар ҳақиқат агар кас хизмат карда, азоб кашида боигарӣ 
ҷамъ карда бошад, ба қадри чизи ҷамъкардааш мерасад ва 
онро беҳудаю баҳуда хароҷот намекунад. Вале он касе ки 
соҳиби давлати бемеҳнат шуда бошад, ба қадри он чиз 
намерасад ва ба чор тараф мепошад. Яъне хароҷотҳои 
нодаркор мекунад ва аз он боигарии бемеҳнату машаққат 
ба дастомада тез ҷудо мешавад. Ин ҳақиқатест ба ҳама 
маълум. Дар ҳақиқат занҳои ҳарду бародарон ҷамъу ҷумла 
кардаанд. Ба умеди он ки ба фарзандонашон мемонад. 
Акнун шавҳарҳояшон метавонанд бо қоматҳои рост ва 
сари баланд дар ҷамъомадҳою сӯҳбатҳои мардум ҳабби 
ҳеҷ касро нахӯранд, рӯйрост ва беибо ба мардуми гаппарто 
ҷавобашро гӯянд, шахсан падари ман, ки ҳар як суханаш 
баробари тир мерасид, мардум аз вай ибо мекарданд. 
Дороӣ одамро ҳам зӯр мекунад, ҳам гапдон мекунад, ҳам 
нотарс. 

Дар байни мардуми ӯзбак зарбулмасале ҳаст, ки 
мегӯяд: «Оғзи қийшиқ булсаҳам бойуғли гапирсун» - 
«Даҳонаш каҷ бошад ҳам бойбачча гап занад». Хизмати 
ҳалолу заҳмати зиёди занҳою худашон, акадодаронро 
бойбача карда буд. Акнун ҳам гапдон шуда буданду ҳам 
кордон. Баъзан бойҳову заминдорони калон, мардуми 
обрӯманди қишлоқ аз онҳо маслиҳатҳо мепурсидагӣ шуда 
буданд, ки ин ҳолат албатта бетағйир намемонад. 
Нафасашон чунон тез буд, ки гуё дар «Дамашон шуъла 
мепухт». 

Мм Марги фоҷиавӣ 

Амакам соҳиби ду фарзанд шуда буд, лекин падари ман 
ҳоло ҳам фарзанд надошт. Аниқтараш падар шуда буд, 
лекин фарзандҳояш 2-3 сола мешуданду мемурданд. Дар 
ёдам ҳаст, падарам мегуфт, ки ман падари 21 фарзанд 
шудагӣ - пеш аз таваллуди ту ман 15 фарзанд гӯронидагӣ, 
ту охирин, бистуякумин фарзанди манӣ! Фарзандони 
амакам Маҳмадҷамилу Бибираҷаб, кӯдакони дӯстрӯяк ва 
хӯшрӯй будаанд, бинобар он амакам ҳар вақте аз ҷой хезад 
писараш дар бағалаш аз хона мебаромадааст. (Амакам 
писарашро номи падар ва духтарашро номи модар 
мондагӣ). Худи амакам, ки аз падару модар дар ҷавонӣ 
сағира мондааст меҳри падару модарро ба фарзандон 
гузаронидааст. Аз ин сабаб фарзандон аз ҳад зиёд эрка 
шшудагӣ. Падар аз ҷой хезад, «Додо ман ҳам меравам»-гӯён 
ғаш мекунад ва гирякунон аз паси падар равон мешудааст. 
“Мардум ҳарчанд гапҳои талху пичинг гӯянд ҳам, амакам 
аҳамият намедодааст. Ин эркагии писар оқибат падарро ба 
марги фоҷиавӣ мерасонад. Амакам дар синни 25-26 солагӣ 
бандагӣ мекунад. ; 

Тобистони ҳамон сол зироати деҳқониашон бисёр ҳам 
нағз мешавад. Амакам ба хулосае меояд, ки барои 
ҷамъоварӣ кардани ғалладона зӯри ҳардуяшон намерасад, 
бояд ки мардикор гӯянду даравгар ҷеғ заданд. Амакам ба 
додараш мегӯяд, ки 10 барра ва серкаи 5-соларо ба бозор 
барад. Табиист, ки дар чунин ҳолат як кас аз кӯҳистон бо 
моли бисёр ба бозор намеравад. Бозорравони қишлоқ 
ҷамъ мешаванду 4-5 кас шуда, молҳояшонро пешандоз 
карда ба бозор ҳай мекунанд. Онҳо бо ағбаи Устунак 

мераванд. Дар дамгаҳи сар кардани ағба корвонсарое 
будаст, ки молҳояшонро дар ҳамон ҷо хобонда дам 
медодаанд ва шабро он ҷо мегузаронидаанд. 

Бозоракиҳо серкаи падарамро ба ду барраи ширбоз 
савдо мекунанду мекушанд. Серка чунон фарбеҳ будааст, 
ки аз равғани дарунаш деги корвонсарой пур мешавад. 
Бинобар он равғани доғшударо бо дегаш даруни об монда 
ях мекунонанд ва баъд дилу ҷигарашро бирён карда 
тановул мекунанд. Гӯшти боқимондаро обҷӯш мекунанд, 
ки ин ба онҳо то бозор ва баргашта то хона омадан 
мерасад. 

Кори падарам омад мекунад, молашро дар роҳ то 
расидани бозор фурӯхта тамом мекунад ва ба ҳамроҳонаш 
нигоҳ накарда, ҳарду харро харбуза бор карда 
бармегардад. Ба барор гирифтани кораш нигоҳ накарда, 
як тарафи дил сиёҳ ва дар таҳлука - худи дил гувоҳӣ 
медиҳад, ки хара тезтар ҳай кун, гӯё дар роҳ бояд ягон 
воқеае рӯй диҳад. Баъди аз пули Зарафшон гузаштан каме 
таҳлукаи дилаш таскин меёбад, ки акнун ба қишлоқ наздик 
шудам. Дар ҳамвории дашт ба рафтори харҳо аҳамият 
медиҳад, мебинад ки харҳо ба обу арақ ғутидаянд. Бори 
харҳоро мефурорад ва худаш якто харбуза кушта ноништа 
мекунад. Ҳамин вақт аз тарафи Дарғ як пиёдагардеро 
мебинад, ки ҷома сари китф саросема омада истодааст. 
Нигоҳ мекунад, ки як хешбачаи худаш, боз дилаш дар 
таҳлука меафтад, ки ин бача чаро саросема ба атроф 
аҳамият надода омада истодааст... Ӯро овоз дода аз роҳ 
медорад ва мепурсад, ки чӣ гап, чи ҳодиса рӯй додаст. 
Хешаш ҷавоби муайян надода мегӯяд, ки харҳоро бор 
кунад. Ҳарҳоро бор мекунанду мегӯяд, ки шумо пештар 
равед ман харҳоро ҳай карда Искидарғе мебарам... 

Амакам баъди додарашро ба бозор гуселондан боз як 
бор ҳамаи заминҳои Дарғу ШИскидарғро аз назар 
мегузаронад, ки дарави гандумро аз куҷо сар кувад ва баъд 
ба кадом заминҳо дарояд. 

Пешакӣ якчанд кас аз хешу таборон ва якчанд каси 
дигарро барои ёрдам хабар мекунад, ки досҳояшонро чарх 
дошта тайёр мешаванд, ҳамин ки Маҳмадшариф аз бозор 
баргашт даравро сар мекунем. 

Аҷоибии кор дар он ки аз заминҳои Дареғ, ки назар ба 
Искидарғ гармтар аст, даравро сар накарда аз заминҳои 
Искидарғ сар мекунад. Ҳол он ки зироати Дарғ аз 
Искидарғ 10-15 рӯз фарқ мекунаду зироаташ тезтар пухта, 
хушк мешавад. Инро чӣ гӯем? Сабаби аҷал? Ё ин ки чизи 
дигар?! ! 

"Худи амакам бетоқатӣ зоҳир мекунаду дарави 
гандумро аз Искидарғ сар мекунад. Ҳамон саҳар намози 
бомдодро барвақттар мехонаду досашро ба даст гирифта 
ба сари замин меравад ва... То баромадани офтоб қариб 
нисфи заминро медарзвад, ки аз хона барои ноништа ҷеғ 
мезананд. Ва писараш Маҳмадҷамил ки 4-5 сола будааст 
давида омада мегӯяд, ки модарам чанголӣ карду мана 
фиристонд, ки шумоя барам. Табиист ки падар писарро бо 
меҳрубонии зиёде дар оғӯш кашида як мебӯсаду ба 
гарданаш савор карда ба хона бармегардад. Хурокаша тез 
мехӯраду мехезад, ки ба салқинӣ боқимондаи заминро 
даравад. Писараш Маҳмадҷамил ҳам мехезаду ба падар 
мечаспад, ки додо маро ҳам баред. Амакам писарашро 
пуштора карда ба сари замин меравад ва писарашро аз 
пушташ нафуроварда досро ба даст мегирад ва даравро 
давом медиҳад. Дар ҳамин ҳолат як мори сиёҳи калон аз 
пеши Досаш " мебарояду хез зада аз болои сараш 
парвозкунон мегузарад. Амакам аз тарс гурдакаф шуда дар 
ҳамон ҷояш меғалтадва ... 

Баъди гузаштани якчанд дақиқа янгаам Эвазбико 
чойнику пиёла дар даст меояд, ки шавҳараш дароз 
кашидааст. -Додоҷонаш хезёд як пиёла чой гиред, даматон 
меояд мегӯяду ба пиёла чой рехта дароз мекунад, лекин 
амакам аз ҷояш намеҷунбад. 

Ин ҳолат янгаамро маҷбур мекунад, ки хам шуда аз 
китфаш ҷунбонад, лекин писараш мегӯяд, ки аз болои сари 
мо як ресмон гузашт, баъд додом ғалтиду нахест... Янгаам 
шавҳарашро ба рӯ мегардонаду мебинад, ки нафас 
намекашад, гулӯяшро даст мекунад, ки тапиши дил нест. 

Янгаам рӯйканону мӯйканон ба тарафи хона давида 
модари маро ҷеғ мезанаду мегӯяд, ки додош ғалтидаасту 
нафас намекашад, ту рафта хабар гир. Модарам давида 
мераваду хабар мегирад, мебинад, ки кор тамом... Кайҳо 

ҷонаш баромадагӣ Бо ҳамин додгӯён рафта 
ҳамсояҳояшонро хабар карда меояд ва ҷасади беҷони 
амакамро бардошта ба хона меоранд. Он шаб дар 
Искидареғ ба гиряю нола мегузарад ва рӯзи дигар аз бедҳои 
худаш бурида, шота баста, ба қишлоқи калон барои ба хок 
супоридан мебаанд. Ҳамин қадараш ки падарам акаи 
меҳрубонашро пеш аз ҷаноза кардан дар «аспи чӯбин 
савор» мебинад. 

Баъди гӯру чӯб як-ду ҳафта мегузараду хешу ақрабо 
ҷамъ шуда падарамро тасаллӣ медиҳанду ба кору ташвиши 
рӯзгор дуо медиҳанд. 

Гарчӣ мурдани падару модар ба ҳама мерос аст, лекин 
мурдани фарзанди падар тири алмос аст, мегӯянд дар 
урфият. Аммо дар ин синну сол...?! 

Ба ҳар кадоми мо чизе ки пешгӯӣ шуда бошад ва дар 
насибамон навишта шуда бошад, бояд ки ҳамонро чашем 
илоҷи дигаре нест. 


Тақдирро тадбир нест 

Мана акнун на эрка монду на эркатулфор. Аз амакам 
то ин рӯзҳои даҳшатноки мо ягон фарзанди мардина нест, 
намонд. Лекин аз Бибираҷаби духтарамакам ва бо 
тадбирҳои сохтаи инсонӣ аппаам, шукри Худо фарзандони 
қобилу доно бисёранд. Ҳар кадом бо роҳи худ. 

Ҳоло он дилсӯзию дӯстдории ақрабо дар байни мо 
кам аст ва ҳатто нест гӯем ҳам, хато намекунем. Аммо 
решаи давондаи акадодарон то имрӯз шикастаю боз бо 
рутубати худ қомат рост карда бо ҳаёт муборизаҳо бурда, 
аз он насибаи худро канда боз ба дигар тарафҳо реша 
сабзонда меоянд. 

Аз байн 4-5 сол мегузарад... Маҳмадҷамил - 
писарамакам ҷавони қобилакак мешаваду ба корҳои 
хоҷагӣ ёрдам мекардагӣ мешавад. Лекин эркагиаш акнун 
камтар бошад ҳам ҳоло давом мекунад. Писари ягона дар 
ду оила. Аз модари ман бошад ҳоло ҳам фарзанд набуд, 
мешаванду мемиранд, мешаванду мемиранд... Баҳори соли 
1950 - давраи муаллимии ман падарам саҳлакак касал 
шуданду гуфтанд, ки медонӣ ман ба 87 - қадам мондам. 
Ҳаминаш дар хотират бошад, ки ман падари 21 -- фарзанд 

шудаам. Пеш аз таваллуди Муллоаббос 15 - фарзанд аз 
модари тую модари Маҳмадҷамил гурондам. Ту фарзанди 
21-ум, баъди ту аз ҳеҷ кадом занҳои ман фарзанд 
нашудааст. Ту охирон фарзанди ман. 

...Аз мурдани амакам 4-5 сол мегузараду рӯзе калонони 
Искидарғ назди падарам омада маслиҳат медиҳанд, ки 
акнун аз зани ту фарзанд намешавад, ту бояд зан гирӣ. 

Тарбия карда ба воя расонидани фарзандони акаат ба 
гардани туст. Беҳтар мешавад, ки зани акаатро ба никоҳи 
худ дароварда бо вай зиндагӣ кунӣ, шояд ки фарзандони аз 
вай таваллуд мешудагӣ зинда монанд.Аагр фарзанд 
набошад, ту падари бедум ё ки думбурида шуда мемонӣ! 
Бо ҳамин зани акаашро ба вай никоҳ карда медиҳанд, ки 
баъди як сол апаи Ҳурбибӣ таваллуд мешавад. Аз модари 
ман боз 2-3 тои дигар таваллуд шуда мемуранду баъди 
Ҳурбибӣ 5-сола шудан акаам Муллоаббос ба олами ҳастӣ 
чашм мекушояд... 

Падарам ба ин писараш номи акаашро мемонад. Ин 
ном яке аз номҳои кӯҳнатарини авлодии мо мебошад. Агар 
дӯстони дарғӣ фаромӯш накарда бошанд, дар болои кӯҳи 
Ғиреканда ғоре ҳаст, ки ғори Муллоаббос мегӯянд. Вай 
ҳам таърихи худашро дорад... Яке аз бобокалонҳои мо ки 
Муллоаббос ном доштааст бо язнаи худаш дар вақти 
ҷуфти заминҳои Ғиреканда ҷанг мекунаду бо говрони дар 
даст доштааш сари язнаашро зада мекафонад. Язнааш аз 
ҳуш рафта меафтад, дигар ҷуфтгарон омада ӯро халос 
мекунанд. Болои зада маиб кардан, язнаи худаша заната... 
гӯён дашном медиҳад. Ин гап ба гӯши осаққоли қишлоқ 
мерасад, осаққол фармоиш мекунад, ки ӯро наздаш оранд. 
Дар он вақт гунаҳкорро назди амири Бухоро бурда ҷазо 
медодаанд. Ҳамаи хароҷоти калони диёр, аз қишлоқ то 
Бухоро, амиру вазиру дабир ба гардани гунаҳкор бор 
мешудааст. Бинобар ин аз тарси ҳамаи ин хароҷотҳо ва аз 
ғазаби хешовандони язнаашу худию бегона гурехта ду-се 
моҳ дар ҳамон ғор паноҳ мебарад. Дар ин мобайн уғани 
кӯҳи Ғиреканда пухта мерасад. Аз бекорӣ зиқ мешаваду 
шабҳо ҳамон уғани кӯҳро медаравад. Аз ин сабаб одамон 
“баромада аз ҳамон ғор ӯро дошта назди осаққол 

мебаранду месупоранду ва аз худашон як касро вакил 
карда бо ивази 40-гӯсфанд аз гуноҳаш мегузаранд. 

Гарчи язнааш дузана бошад ҳам ӯро «хоҳари худатро 
ҳақорат додӣ»-гӯён гунаҳкор мекунанд ва чунин ҷазо таин 
мекунанд. 

Аз ин сабаб ин ғорро ғори Муллоаббос мегӯянд. 
Бинобар он ин ном ғайри номи амакам ва бобокалонам 
номи таърихию авлодии мо мебошад. 

То таваллудшавии акаам Муллоаббос, ҳамаи оилаи 
мо яъне амакаму падарам дар як хона зиндагӣ мекардаанд. 
Баъди 4-5 сола шудани Муллоаббос ва таваллуди 
Ниёзбибӣ як хона тангӣ мекунаду падарам пайҷои хонаи 
паси Масҷидбударо ба ивази 80-гӯсфанд аз Одина ном як 
хеши худаш - бобои модарии ҳамин Маҳмадназари 
домодиамон мехарад. 

Маҳмадназар ғайри домодиаш ба мо хеши ба хун 
наздик аст, яъне бо хун пайвастаем. 

Ва сабаби ба Ҳақназар ба занӣ додани Бибираҷаб ҳам 
модари Маҳмадназар - Бибишарифамоҳ, ки падарамро 
тағо мегуфт, шудааст. 

Модари Шарифамоҳ Норбибии калонӣ бо падарам 
писараммаю духтартағо будааст, яъне мо ба Маҳмадназар 
хеши пуштгашта вале хуншарик мебошем. Аз ин сабаб 
Муломумини язнаам ва писараммаам Маҳмадназарро ба 
хонадомодӣ қабул кардааст. Ва ҳоло замине, ки 
- Маҳмадназар ба ду писараш хона андохтааст, замини 
наздиҳавлигии Мулломумин мебошад, ки колхоз ба ивази 
боғу роғи гирифтааш додаст. 

Дар пушти масҷиди сболо падарам хонаи 
болохонадор бино мекунад. Таҳхона барои аҳли оила ва 
болохона барои меҳмонҳо ва барои истироҳати мардҳо. 

Бибии модарам аслан аз Қуқанд будааст. Яке аз 
хешони каздонӣ ба Қуқанд барои мардикорӣ меравад ва 
дар хонаи шахсе ҳамчун хизматгор 4-5 сол хизмат мекунад 
ва ба духтари соҳибкор оиладор мешавад. Баъди аз сар 
гузаштани падарарӯс оилаашро гирифта ба Ватани худаш 
кӯчонда меорад. 

Аз ҳамин сабаб номи духтарашро Оғобегим-туркӣ 
мемонад. Бибии модариам писар надоштааст, бинобар он 

пеш аз мурдан заминҳояшро ба духтарҳо ба тариқи мерос 
тақсим мекунад. 

Ана ҳамин хел шуда замини Таги сас, аз хонаи табиби 
Каздонӣ то қариб «пули Мулло», дар Қарғоб аз пули 
Мирзобобо то пули Мунҷг ҳарду замин ҳам ба раҳматии 
Ниёзи пордарӣ шарикӣ - тақсими баробар, замини 
Навушкано аз поён то себи туруш аз модараму аз себ то 
болояш азони Кӯчак мебошад. 

Ҳамин хел замини бисёре, моли бисёре, айлоқҷойҳои 
бисёре ҳамаи ин азони Шарифи Ҷамил. Ҳамаи ин бетаъсир 
намемонад. Дар хона занҳо сариштакор, ки захира ба 
чандин сол мерасад... 

Агар барои пайҷои як хона мувофиқи гуфтаи худи 
падарам 80-гӯсфанд дода бошад, молаш ҳам зиёд будааст, 
ки бебаркаш хароҷот кунад. Бар болои ин хароҷоти 
андохти хона ҳам ба як ҷой мерасидагист? 

Оқибат хона ҳам дар байни 2-сол пӯшонида 
мешаваду модарам аз хешовандони каздонии худ ба акаам" 
Муллоаббос зан фотиҳа мекунад. 

Писари аввалини худро дар сини 14-15 солагӣ 
хонадор мекунад. Янгаам Бибимастура ҳам арвоҳаш шод 
бод аз занҳои хоксор ва коркуну беозор будааст. Дар хона 
акнун се зани кордӯст ва захиракунанда. 

Падарам акнун ба он дараҷае расида буд, ки ӯро 
баъзеҳо Шарифбой, баъзеҳо Маҳмадшариф гӯён номбар 
мекарданд. Дар гузари Боло ҳар касе ягон корро сар 
карданӣ бошад, аввал ҳамин касро даъват карда бо 
маслиҳати вай корашро мегузарондааст. Чунки падарам 
хам молдору ҳам заминдор буд. Аз ин сабаб гапаш 
мегузашт. Акнун дар қишлоқ яке аз одамони обрӯманде ба 
ҳисоб мерафт. 

Албатта ин ба табъи калонони диёр намефорад, 
хусусан мардуми гузари Ҳавлии миёна, ки аз мардуми 
«Омад»-ба вуҷуд омада буд. Ғайр аз ин калон ҳам аз 
ҳавлии миёнагиҳо ки буд, бояд коре карда ягон камбудии 
Шарифи Ҷамилро ёфта «фукашро ба замин молондан 
лозим буд», яъне «бисёр ҳам аз худ наравад». Бинобар он 
гапе мебароранд, ки гӯё Шарифи Ҷамил гуфта бошад, ки 
«Ҳайфи ман не ки дар ҳамин Искидарғ зиндагӣ мекунам» 

ин гапест, ки ҳар хел одамро аз зин зада меғалтонад, 
хусусан одами душмандорро. Ин гап дар асл дурӯғ бошад 
ҳам, дар байни мардуми қишлоқ миш-миш пайдо мекунад. 

Ҳавлии миёнагиҳо ки ба тӯҳмат Осаққоли қишлоқро 
аз гузаштагони Шарифи Ҷамил гирифта буданд, аз он тарс 
доштанд, ки боз осаққолӣ аз даст нараваду Шарифи 
Ҷамил осаққол нашавад. Бинобар он ин тӯҳматро ба 
падари ман мебанданд. 

Умуман дар кадом давру замоне, ки набошад калон 
будану ба дигарон роҳбарӣ кардан ба ҳар кас мефорад. Ин 
мубориза барои ҳаёт мебошад. Дар ин дунё ҳар як шахс 
барои зиндагии беҳтар мубориза мебарад. Шояд, ки 
падари ман ҳам нияти осаққол шавӣ дошт - кӣ медонад? 

Занҳои Шарифи Ҷамил коргар буданд, меҳнатӣ 
буданд, захиракунандаи моликияти шавҳар буданд, 
тарбиякунандаи фарзандони худ буданд, лекин кайвонии 
номӣ набуданд. Он чӣ аз дасташон меомад барои оилаи 
худ мекарданд, афсӯс, ки кайвонии номӣ набуданд. Агар 
дар хона ягон маъракае гузаронидан лозим бошад, барои 
кайвонӣ занҳои маҳалларо даъват мекарданд. Ин анъанае 
ба сари ҳамаи занҳои қишлоқ буд ва имрӯз ҳам давом 
дорад. 

Афсӯс ки халқи мо таъна заданро дӯст медоранду 
ислоҳ карданашро не! 

Зиндагӣ давом дошт... 

Акнун модари ман бо сари баланд, дар байни занҳои 
қишлоқ метавонист гӯяд, ки ман ҳам фарзанд зоидаю 
калон карда метавонам. 

Баъди мурдани 12 фарзанд дигарҳояш зинда мемонад, 
лекин пеш аз ман, баъди Маҳмадзариф -- Ҷумъабой ном 
писараш дар сини 3-солагӣ мемурад. Ва ман охирин. 

Мо гуфтем, ки ман фарзанди охирини падару модар. 
Дар таваллуд кардани ман, модар бисёр азоб мекашад ва 
касалрӯзӣ мешавад. 

Ва ин касалии бардавоми охирин ӯро оқибат ба дунёи 
дигар мебарад. 

Ман мурдани модарамро дар хотир дорам. Баҳор буд, 
акаи калониам Муллоаббос дар соярӯ лалм мекорид. Рӯзи 
офтобӣ буд. Намедонем аз чӣ сабаб бошад, ки модари 

касалиамро дар хонаи Абдуқодир хобонида буданд, холаи 
Болтуҷунам омада модарамро шустушӯ мекард. Ман дар 
болои боми хонаи худамон ғеҷак мегаштам ва 
гапҳояшонро мешунидам. Аппаҳоям Ҳурбибӣ ва Ниёзбибӣ 
модарамро дар болои новача медоштанду холаам мешӯст. 
Модарам мӯйҳои дарози ғафс дошт. Холаам як тарафи 
мӯяшро бофта тамом карду гуфт: «Кафан монанд ин қадар 
дароз? Сухани охирини модарам дар хотирам нақш 
бастааст, ки гуфт: Миннат накун хоҳарак ин шустушӯи 
охирин, ман сафар дорам ва ба Ниёзбибӣ рӯ оварду гуфт: 
- Раву додота ёфта биёр. Ниёзбибӣ хуб гуфту баромад. 
Мӯи тарафи чапашро нобофта модарам меафтад ва 
падарамро надида ҷон ба ҳақ таслим мекунад. Холаам 
гуфт: 

- Аппа, аппа, чӣ кор кардӣ? Чашмата кушо, аппа 
чашмата кушо! Лекин модарам чашмашро абадӣ пӯшида 
буд. Ниёзбибӣ зуд гашта омада гуфт, ки додом ҳозир 
мебиёянд. Лекин дер шуда буд... Модаркалонам Эвазбико 
дар хонаи писараш Маҳмадҷамил буд, ӯро ҷеғ заданд. 
Эвазбико омадан замон гуфт: 

-Ағобегӣ, чи кор кардӣ, аппаат мурад, чӣ шуд ба ту,о 
манам калун, ту чиба ин дунёя тарк кардӣ? Ин як гала 
сағирая ба ман партофтӣ. Бе ту ман чӣ кор мекунам?... 

Янгаам Бибимастура миён баста, асо дар даст гиряю 
фиғон мекард. Баъди якчанд соат мардҳои Искидарғу 
Хаволи Ғудиф ҷамъ шуда падарамро тасаллӣ медоданду аз 
бедҳои худамон шохҳо бурида шота бастанду 
модарамонро дар болояш бор карда бурданд. 

Ҳамаи занҳо: ФҲурбибӣ,  Бибираҷаб,  Ниёзбибӣ, 
Норбибӣ (вай ҳамон сол ба шавҳар баромада буду ҳоло 
арӯс буд) ва янгаам Бибимастура гирёну нолон аз паси 
мардҳо рафтанд. Эвазбико дар хонаю ман дар лаби бом 
мондем. Баъди рафтани ҳама холаам Болтуҷун маро дар 
лаби бом диду гуфт: 

- Ту чиба нарафтӣ? Очата бурданд, вай дигар гашта 
намебиёяд, вай мурд. Баъди ҳамин гапи холаам ман 
фаҳмидам, ки очаам мурда будаасту дигар намеомадааст. 
Баъд ман ҳам дар ҳамон лаби бом фиғон бардоштам. Ман 
роҳ гашта наметавонистам, бинобар он дар лаби бом бо 

тамоми овоз фарёд мекардаму модарамро ҷеғ мезадам, 
лекин ҳеҷ кас ба додам намерасид. Дар ёдам нест, ки 
кадоме аз занҳои Искидарғ гуфт: «Давлати Шарифи 
Ҷамила Ағобегӣ бурд. Вай акнун ба худ намебиёяд». 

Шояд гапи ҳамон занак рост буд? Баъди мурдани 
"модарам, давлати падарам ба шикаст афтода буд? Акнун 
он ҳаррасту таррасти пештара набуд. Дами падарам анча 
паст шуда буд, доим сараш хам бо фикру андешаҳои худаш 
андармон. 

Дигар ба корҳои хоҷагидорӣ аҳамият намедод. Якчанд 
ҷӯяк тамоку шинонда буд, ки ҳар рӯз аз саҳар то бегоҳ бо 
ҳамон тамокуҳо андармон буд ва дар вақти кор бисёр 
мегирист. Инро фақат ман медидам ва медонистам, чунки 
аз дастам кор набиёяд ҳам падарам маро бардошта ба лаби 
замини тамоку мебурд ва чаппонашро партофта маро 
болои он мешинонду худаш ба тамоку машғул мешуд ва 
маро ҳам бо ҳамин фаромӯш мекард. Ҳаракат мекард бо 
ҳеҷ кас гап назанад. Агар ягон кас гап қуш кунад бо 
ҷавобҳои кӯтоҳ ӯро гусел мекард. Ягона гапаш ҳамин буд, 
ки илтимос, маро ба ҳоли худ монед, азоби маро фақат 
худам медонаму боло парвардигор -- мегуфт; гап тамом. Ба 
зани калонӣ нигоҳу бин намекард - чунки вай аз ҷогаҳ 
баромадагӣ буд. Ҳама корҳои хоҷагидорӣ ба гардани 
Муллоаббос фуромадагӣ буд. Гарчӣ Муллоаббос одами 
бақуввати коркун буд, лекин он часпоние ки падар дошт ӯ 
надошт. Умуман қувваи зиёди корӣ дошту фаросати 
хоҷагидорӣ не. Ба вай одами корфармо лозим буд, ки ӯро 
хӯронаду кор фармояд. Бо ҳамин аз байн ду ё зиёдтар сол 
гузашту зани акаам баъди таваллуди як духтар - Сафиямо 
-- ба касалии бистарӣ гирифтор шуд. Дар хона одами нон 
мепухтагӣ набуд. Рӯздармиён Ниёзбибӣ ё ки Норбибӣ 
омада хамир карда нон мепухтанду ба хонаҳои худашон . 
мерафтанд. Падарам гӯё аз баҳри зиндагӣ гузашта буд. 

Дар пушти хонаи Холи Раҳим - ҳамсояи наздики 
дарғамон дарахти садаи калон буд, ки мардҳои гузари 
боло дар зерин он нишаста чақ-чақ мекарданд. Падарам 
дар ин ҷой ҳам намешишт, масҷид мерафту аз масҷид роҳи 
рост ба болохона баромада лаби оташдони беалав як 

чӯбак дар даст - гӯё алов мекофта бошад, хокистарҳои 
хунукро титу ҷамъ мекард. 

Ягона рафиқи ҷудонашавандааш нос буд. Ана ҳамон 
носро худаш мекарду ба дигар кас бовар намекард - гӯё ки 
ғайр аз худаш ҳеҷ кас карда наметавониста бошад. 

Нос кардан ҳам ҳунар аст, мегуфт падарам. Носро 
ҳарчанд ба дилгармию дилсӯзӣ кунӣ - ҳамон қадар носи 
баланди ба табъи дил мешавад - мегуфт. Аввали баҳор 
тириппаи носиро худаш аз кӯҳ интихобан якчанд хар бор 
карда меоварду дар пушти хонаи  Искидарғамон 
мехушконид ва баъд онро сӯзонида хокистари тозаи онро 
дар як халта ҷо мекард, ки он барои нос ба як сол мерасид. 
Тамокуҳою хокистар як ҷои алоҳида дошт, ки ҳеҷ кас ба 
он намерасид. 

Тамокуи мегирифтааш 3 халта буд. 

Баргҳо - нос барои худаш. 

Думчаи баргҳо - барои носталабҳо. 

Почаи гафси тамоку куфта аз элак гузаронида мешуд ва он 
барои тамокуталабҳо. 

Носкадуаш ҳам дуто буд. Дар кисаи росташ барои 
худаш ва дар кисаи чаппаш барои носталабҳо. 

Бисёр касон тамоку металабиданд - медод -- фақат аз 
ҳамон халтаи сеюм. 

Як носкадуи дарози дигар ҳам дошт, ки агар ба сафар 
барояд дар ҳамон носкаду нос пур мекард, ки ба ду моҳ ва 
зиёдтар аз он мерасид. Ҳар вақт, ки носи бисёр дар ҳамон 
носкаду кунад, аҳли оила мефахмиданд, ки ба сафар 
мебарояд, ҳеҷ кас аз тарси он ки сарзаниш нагирад - 
намепурсид, ки кай ва ба куҷо рафтанист. Умуман дар 
сафар ҳамчун одат ду носкаду дошт... Ин одаташро 
бисёриҳо медонистанд... 

Агар ягон носкаши нозбардор во мехӯрду нос 
мепурсид, аз кисаи чап нос мебаровард, шӯхиомез 
мегуфтанд, ки як ба кисаи рост ҳам назар кунед! Носкаши 
ба худаш маъқул бошад як табассум мекарду бароварда 
медод, агар аз носкашҳои ёбакаш бошад мегуфт, ки нос 
мекашед, носи худатона кашед ҳатто носи кисаи чаппа 
намедод. 

Баъзан ҳамин хел ҳам мешуд, ки аз кисаи чап нос 
бароварда тияду носкаш - ноз карда аз кисаи рост талаб 
кунад, ҳамон носи аз кисаи чап баровардаро худаш 
мечокиду ба носталаб аҳамият надода ба роҳаш рафтан 
мегирифт. 

Носкаш агар хирагӣ кунаду боз нос пурсад ба ҷои нос 
як танбеҳи фаромӯшнашавандае мешуниду аз носпурсӣ 
пушаймон шуда Са роҳаш мерафт. Оқибат баъди 3-4 соли 
мурдани модарам хешу ақрабо як беваи аз 4 шавҳар 
мондагиро ёфта никоҳ карда доданд. 

Занак Солиҳа ном дошт аз қишлоқи Рунҷи ноҳияи 
Мастчоҳ буд. Зоҳиран занаки хушрӯй, хандонрӯй ва 
ҳозирҷавоб ва бо шавҳар часпон буд. Бисёр ҳам занаки 
дилёб, гӯё ягон камбудӣ надошт. Лекин... 

Аз Муллоҳоҷӣ якто писар зоида буд - Абдураҳмон ном 
дошт. ) ғ 

Аз Шарифи Сафари Аваз 2 фарзанд дошт: Сафару 
Бибираҷаб. ; Б 

Падари ман ба вай шавҳари панҷум ба ҳисоб мерафт. 
Абдураҳмон гарчӣ дар хонаи падараш зиндагӣ мекард, 
хурду хӯрокаш аз хонаи мо буд. Модар гоҳ рустию гоҳ 
рӯшод мекашонд. Фақат падарам намедонист. Ғайри 
Абдураҳмон Бибираҷаб ҳам тез-тез дар оғал, дар каҳдон 
пайдо мешуд - гӯё бозикунӣ меомаду тасодуф ба оғал ё 
каҳдон медаромад... ! | 

Зани акаам Бибимастура аз дунё гузашт... 

Акнун ҳаёти ояндаи Шарифи Ҷамил аз ҳамин зани 
сеюм вобаста буд. Ва ин бемуҳобот расвокунандаи 
Шарифи Ҷамил дар байни ҷамъият ва хешу табор ба ҳисоб 
мерафт ва ҳамин тавр ҳам шуд... 

Агар ғалладонаи дар як сол ҷамъовардаи падарам 
пештар ба 2 сол мерасид ва ба тухмии аввали сол мемонд, 
акнун ба як сол намерасид. 

Ғайри хароҷоти хона мушҳо ду тараф мекашонданд. 

Маҳмадзарифи акаам аз Искандарғ намеомад, ҳамон 
ҷо гоҳ фатиру гоҳ худуркӣ карда молҳоро нигоҳубин 
мекард. Қариб 10 сол чӯпонии молҳои майдаро Ҳақназар 
ба ӯҳда дошт. Баъди як ду фарзанд таваллуд шудан 
чупониро партофт. Акнун Ниёз чӯпонии молҳои 

падарамро мекард. Агар пештар молҳо яктогию дутогӣ 
мезоид, акнун ними зиёдаш намезоидагӣ шуд. Умуман ба 
- ҷои зиёд шудан молҳо торафт кам мешуд. 

Падарам ба хулосае меояд, ки ба мол одами худӣ 
даркор. Акаам Маҳмадлатифро ба Ниёз ҳамроҳ кард, 
афсус ки боз як гурги дигар ҳамроҳ шуд ... акаамро Ниёз 
тез-тез пеши нисбаташ ҷавоб медод, ҳар дафъаи ба назди 
нисбат рафтан, албатта дасти холӣ намерафт, ягонта 
баррая шикамба карда бурдан лозим буд. Агар як барра 
шикамба шавад баъди гашта ба сари мол омадан медид, ки 
ду барраи дигар по бароварда ягон оғали соҳибдорба ғайб 
задаст. и ард 

Лекин худи акаам, ки гунаҳкор буд ба чӯпон чизе 
намегуфт, ба падарам ҳам намегуфт. ќ 

Ҳамин тавр давлат торафт ҳаматарафа хароб шудан 
гирифт. 

Бар болои ин Муллоаббоса зан додан лозим буд. Аз 
бева ба хона овардан, падарам ба ҷон расида буд, аз ин 
сабаб хост, ки ба писари дӯстдоштааш боз духтар тияд. 
Духтари Мирзои Ҷунбикаро, ки дар синфи б - ум мехонд, 
тӯи дабдабанок карда, ба хона оварданд. 

... Ҳоло заминҳои обӣ дар дасти соҳибонаш буд. 
Падарам заминҳои аз падару бобояш мондаро ду тақсим 
кард. Замини калони бо ҳамсоягии Надирбоқӣ бударо ду 
тақсим кард. Аз боло то дарахти қот аз мо, аз дарахти қот 
то шибар аз Маҳмадҷамил. Алафи шибар баъди 
даравидану банд бастан ду тақсими баробар. Замини 
байни ду обфуро бо хирманаш азони Маҳмадҷамил, 
замини обии ШИскидарғ аз мо. Заминҳои меросии 
модарамро мо киштукор мекардем. Акнун заминҳои 
лалмия колхоз киштукор мекард: Лалмҳои Сурхӣ, 
Сангичағва, Кафшиғут, Соярӯ, Ғиреканда, Нармкаш - 
ҳамааш дар ихтиёри колхоз буд, лекин ӯғану роваашро 
соҳибони лалмҳо мечинд. Коҳу хошоки ҳар сол ҷамъоварӣ 
шуда, ба молу гов мерасид, хайрият ки ҳаминаш ба яғмо 
намерафт. Лекин ҷаву гандуми захирашуда зиёдаш насиби 
мушҳои дупо мешуд. 

Ҳар сол баъди ҷамъоварии ғалладона як осиё як ҳафта 
- баъзе сол 10 рӯз дар ихтиёри мо буд. Ба ҳар як хамба аз 4 

то 5 ҷувол орд захира мекарданд, лекин ордро чашм 
медиду дил не. Тирамоҳ аз орди осиё як ҷувол орди гандум 
ва як ҷувол орди ҷав ба модари Маҳмадҷамил 
мефиристонд. Агар ба мардикорӣ мерафтанд пеш аз 
баргаштан либосворӣ барои зани калонӣ мегирифтанд. 
Яъне кампири модаркалон то рӯзи мурданаш таъминоташ 
ва ҳаққаш албатта буд. 

Маҳмадҷамил, ки аз кӯдакӣ эрка буд, ҳоло ҳам нағз 
хӯрдану нағз пӯшиданро дӯст медошт. Дар вақти 
тақсимоти молҳои майда ва шоҳдор падарам бисёр 
оқилона рафтор карда, чизе ки буд, баробар тақсим карда 
буд. Ҳатто худи Маҳмадҷамил чашмдошт набуд, ки вай ин 
қадар гӯсфанддор мешавад. Як ҷуфт барзагов аз мо буду 
як ҷуфт аз Маҳмадҷамил, лекин колхоз яктогӣ 
барзаговҳоро гирифт, яктогии мондааш ҳам алғов буд, ки 
аввал заминҳои Маҳмадҷамилро мекориданду баъд 
заминҳои моро. Зиндагӣ ба роҳи худаш мерафт. 

Акнун Шарифи Ҷамил сару калобаашро гум кардагӣ 
буд. Одаме ки роҳбарии Искидарғу Нармкашу Фарзодро 
ба ӯҳда дошт, акнун ба як оилаи худаш роҳбарӣ карда 
наметавонист. 

Ин баназари ҳама аён буд. 

Дар вақти маслиҳати тӯйи Муллоаббос ҳамин қадар 
харид карда буд, ки ба ду тӯй бемалол мерасид. Ба худаш 
боварии калон дошт, ки гапашро бо ҳарду қудоҳо 
мепазонад, лекин тираш хок хӯрд. 

Додарзодааш Бибираҷаб муқобил баромада гуфт, ки 
духтари манба алоҳида тӯй мекунӣ. Духтари ману духтари 
Мирзои Ҷунбика баробар не. Духтари ман гаҳворабахш 
аст ин орзуро 15 сол боз интизор аст. Агар зӯрат нарасад, 
шарм надор биё қарси маро басарат парто, ман салааи 
туро ба сарам мемонаму тӯйи духтарамро худам ба калла 
мегирам. Ин сухане буд, ки миёни Шарифи Ҷамилро аз 
ҳафт ҷояш шикаст ва баъди ҳамин гап то рӯзи мурдан ба 
худ наомад. Тасаввур кунед: он касе ки ҳамин қадар замин 
дошт, мол дошт, тӯй карда натавонад, он касе ки умуман 
замини корам надорад, зимистону тобистон рӯзашон ба 
мардикорию чоряккорӣ гузарад, даъвои тӯй кардану ба 

қишлоқи Дарғ бо ҳамаи урфу одаташ нону ош доданро ба 
ӯҳда гирад - чӣ гуфта метавонед? 

Аҷоибии кор дар он буд, ки Бибираҷаб умуман ба 
домодшаванда рӯи хуш намедод. Маҳмадлатифро бад 
медид. Аммо Маҳмадзарифро ҳурмат мекард, чунки акаам 
ҳамсинну соли Холиқназар буд ва ҳардуяшон бисёр дӯсти 
наздик буданд. 

Бо ҳамин аҳвол Маҳмадлатиф 20-сол интизории арӯс 
кардани Сафияро кашида оқибат ба духтари 
Маҳмадҷамил (нисбати Маҳмадзариф) Бибинигор оиладор 
шуд. 

Як қадам ба пеш 

Падарам дар ҷавонӣ тасодуф бо Хӯҷаи Ниёз ҳамроҳ 
мардикорӣ мекардаанд. Хуҷа аз ҷавонӣ ҳавсалаи кор 
кардан надоштааст. Ин ба баъзе рафиқон намефорад, ки 
яке кор кунаду дигаре музд гирад, бинобар он баъди музди 
кории якҳафтаинаро гирифта тақсим кардан падари ман 
мегӯяд, Муллохӯҷамурод, ҳамин як ҳафтаи кориатон ба 
назарам аз як сол дарозтар намуд. Шумоён бо ҳам кор 
кунетону маро аз ҳамсӯҳбатии худатону аз кори 
мекардагиатон озод кунед. Ёратон Худо! 

Ин гап ба Хӯҷамурод намефорад ва баҳсашон бо 
мушту лагад меанҷомад. 

Ин воқеаи фаромӯшнашаванда Хӯҷаро азоб медод, то 
ҳамин дараҷа, ки дар кӯчаҳои қишлоқ ҳам, бо ҳам салому 
алек набуданд. 

Акнун Хӯҷа раиси совети қишлоқи Рарз шуда буд. 
Яъне ки аз худи Рарз то Дарға раисӣ мекард. Ҳамон баҳор 
барои пӯшидани биноҳо - молхона барои барзаговҳои 
колхоз фармон медиҳад, ки чӯби онро аз дарахтони 
Шарифи Ҷамил ғалтонанд. Дарахтҳои Шариф ба чандин 
биноҳо мерасад. Раиси колхоз Муллобадал мегӯяд, ки 
ҳарчӣ осаққол гӯяд ҳамон тавр мекунем. Лекин нозукии 
кор дар он аст, ки дарахтони Шарифро ғалтонда 
наметавонем. Агар боло гирем рӯи манзилҳояш меафтад, 
дар поён бошад, гандуми тирамоҳӣ нав гул кардааст. 

Ҳамаамон фарзанди деҳқонем, мефаҳмем, ки ба мардак 
зарари калон мерасад. Камтар таваққуф кардан даркор, ки 
заминаша даравида гирад. Худи Шариф одами бомуомила, 

мефаҳмад, ки бино бе чӯб пӯшида намешавад. Камтар сабр 
кардан лозим. Осаққол ба гапи худаш истодагарӣ карда 
мегӯяд, ки не раис, дарахта ҳозир мебурред, ки то тирамоҳ 
хушк шавад, дар акси ҳол дарахти тари вазнинро аз 
Искидарғ овардан мушкил... Фармоиши ман ҳамин ки 
ҳарчӣ тезтар, ҳамон қадар беҳтар. 

Байни раиси колхозу раиси ҷамоа гап кашол мешавад. 
Оқибат раиси Совет мегӯяд, ки ШУмо чӯббурҳоро тайёр 
кунед, ман худам роҳбарӣ мекунам, медонам ки шумоҳо 
ҳама тарсончак, аз оқибаташ метарсед гап ҳамин! Аз байн 
2-3 рӯз мегузараду якчанд колхозчиён бо сардории раиси 
Совет ба Искидарғ омада дарахтони моро мегардонанд. 

Мо аллакай ба Фарзот кӯчида будем. 

Тобистон дарахтҳо ба болои гандуми ғул карда 
меғалтанд. Онҳоро дар ҳамон ҷой аз шоху шипа тоза карда 
аз чанд ҷояш мебуранд. Аз ин сабаб гандум тамоман 
поймол шуда, ҳатто ба даравидан имкон надод. Ин як 
тарафи масъала, ҳоло тарафи дигараш бисёр буд... Мақсад 
аз ин кор чист? Мақсад Шарифи Ҷамилро аз Искидарғ 
нест кардан буд. 

Шарифи Ҷамил гарчӣ он Шарифи ҷавон набошад ҳам, 
ба ӯ рӯирост ҳуҷум карда намешуд. Чунсз корсозие 
кардан лозим буд, ки вай монанди кирми пила худ 
худашро гӯронад ва ин корро бе дахолати органҳои 
давлатӣ ва районӣ анҷом додан лозим буд. 

...Духтари Мирзои Ҷунбика вақти ба шавҳар 
- баромадан дар синф б-ум мехонд. 

Ана, ҳамин масъалае буд, ки сари Шарифро бе чуну 
чаро мехӯрад ва касе гумонбар ҳам намешавад. Лекин ин 
масъаларо дурудароз ва ҳаматарафа фикр кардан лозим 
буд. Аз омадани Ҳукумати Советӣ то тӯй кардани Шариф 
панҷ сол гузашта бошад, ҳам ҳоло ягон кас хати ЗАГС 
нагирифта буд. Гарчанде ки ҳар сол даҳҳо кас тӯй мекарду 
зану шавҳар мешуд. Ҳукуматдориро аз Шарифи Ҷамил сар 
кардан лозим буд, ки ба дигар гарданғавсҳо панд шавад. 
Ва дигарон ҳушёр шаванду ӯро ҳамчун осаққол 
шиносанд... Ҳамон сол ман дар синни 9-солагӣ ба мактаб 
рафтам. Бачаҳое ки бо ман мехонданд аз ман 2-3 сол хурд 
буданд, лекин ба қад аз ман баланд ва бақувват буданд. 

Муаллими аввалини ман Шарифамоҳи Авази Абдураззоқ 
буд. Худо раҳматаш кунад. Баъди зани дуюм гирифтан 
акаам Муллоаббос дигар ба Бухоро сафар накард. Рӯзҳо 
ба Искидарғ рафта ба молҳо нигоҳубин мекард ва шаб 
гашта меомад. Ману Маҳмадзариф ва янгаам мехондем. 
Шабҳо алифборо ба ман Маҳмадзариф ёд медод. Ман 
синфи «Лулабойро» бо баҳои хубу аъло тамом кардам. 
Ҳамон сол падарам аз ҳамаи ҳамдиёриён дертар аз Бухоро 
омад. Мо аллакай ба Искидарғ кӯчида будем. Баъди 2-3 
рӯзи аз Бухоро омадан падарамро ба идораи колхоз даъват 
карданд. Дар идора намедонам, ки чӣ гапҳо гузашта 
бошад, ки падарам серташвиш баргашт. Мирзоюнуси 
ҳамсоягмон ҳамон бегоҳ ба дидорбинии модараш омада 
буд. Вай дар идораи колхоз кор мекард ва гоҳо ба овул 
меомад. Падарам ӯро ба хона даъват карду бо 
Муллоаббосу Маҳмадҷамил то бевақтии шаб чақ-чақ 
“карданд. 

Рӯзи дигар акаам як коғазча (повестка) дар даст бо 
ҳамроҳии занашу Ҳақназар ба район рафтанд. Аз ҳамон 
рӯз сар карда сарсонию саргардонии акааму занаш ва хешу 
табор сар шуд. Ин ҳолат ду сол давом кард. 

Ба район мераванду меоянду ба Ленинобод мераванд, 
меоянду ба Марказ - Сталинобод мераванд. 

Боз аз сари нав ба район мераванд онҳо ба Сталинобод 
ҳавола мекунанд. Ленинобод мераванд онҳо ба 
“Сталинобод ҳавола мекунанд. Сталинобод ба район 
ҳавола мекунанд. Ягон одами мефаҳмидагӣ нест, ки роҳи 
кор нишон диҳад. Худи Муллоаббос одами тарсончак 
буда, ҷуръати ба назди калон даромадан надошт. Раиси 
Совет медонист, ки ба назди ҳукумати район даромада, 
шикоят карда наметавонад. 

Аз ин истифода карда, Хуҷаи Ниёз бо раиси ЗАГСи 
район гапро пазонда якчанд хабарномаи холӣ гирифта 
буд. ; 

Ҳар вақт мешунид, ки Муллоаббос аз район омад, 
хабарномаи навбатиро нависонда тайёр мекарду ба област 
ё марказ мефиристод. Коре карда маҷбур мекард, ки 
нормативӣ рӯзи меҳнати колхозро иҷро накунад. Барои аз 
қишлоқ бароварда ҳай кардани аҳли оилаи Шарифи 

Ҷамил, ё ин ки бадарға кардан баҳонаи тайёр буд. Лекин 
дар мобайн шахси сеюм даромада монд... 


Маслиҳати туй 

Падарам баъди фотиҳа кардани духтари Мирзои 
Ҷунбика, ки ҳоло дар синфи 5 - ум мехонад, сари мол 
рафта 15-сар кучқор ҷудо карда ба Искидарғ меораду дар 
оғал алоҳида мебандад ва аз як сол зиёдтар ба ҳамон 
молҳо фақат худаш нигоҳубин мекунад. Ба дигарҳо 
иҷозати ба он оғал даромаданро намедиҳад. Ҳамон сол як 
заминро зағер кишта аз он ҳосили дилхоҳ мебардорад. 
Зағерро ҷувоз кашида кунҷораашро ба ҷав якҷоя ба ҳамон 
гӯсфандон медиҳад. 

Дар байни як сол қучқорҳо чунон фарбеҳ шуданд, ки 
баъзеяш ҳатто аз вазнинии дунба роҳ гашта 
наметавонистанд. 

Тирамоҳ дар бозори Уротеппа молҳоро бо баҳои 
тамом мефурӯшанду барои тӯй баъзе чизҳоро харида 
меоянд. Ба Ниёзи чӯпон мефармояд, ки молашро дур 
набурда дар гирду атрофи Ашипаст чаронда гардад. 

Аз гӯсфандони зоти «ҳисорӣ» 40 сарро ҷудо карда боз 
ба Уротеппа мебарад. Онҳоро ба бозор нарасонда дар роҳ 
бо баҳои тамом мефурӯшад. 

Ба қишлоқ баргашта 10 хар аз хешу табор ҷамъ карда 
ба Панҷакент барои харидани биринҷ меравад. Биринҷро 
на аз бозор, балки аз як заминдори калон аз обҷувозаш 
харида бармегардад. Дар ёдам ҳаст, ки як моҳ зиёдтар 
занону духтарони хешу ақрабо аз саҳар то шом биринҷро 
тоза карда санг чиданд. Барои ин тӯй 10-то моли майда ва 
ду ҷувонаи махсус боникардаро тайёр карданд. Пеш аз сар 
кардани тӯй ҳамаи ақрабои дурру наздикро аз ду қишлоқ 
ҷамъ карда, баъди зиёфат маслиҳати тӯйро пазонданӣ 
мешавад. Афсус, ки тири аввалаш дар ҳамин маслиҳат - 
хок мехӯрад. Масъалаи асосӣ - ду тӯйро ягона 
гузаронидан буд. Ғайр аз додарзодааш Бибираҷаб, ки 
худаш тарбия карда, ба воя расонда ба шавҳар дода буд, 
ҳама маъқул медонанд ва розӣ мешаванд. Бибираҷаб 
мегӯяд: 

- Амак, ман ва духтари ман, ки қариб 17-сол ин рӯзи 
некро интизорӣ кашидем, ба ин маслиҳати шумо розӣ 
нестем ва розӣ шуда ҳам наметавонем. Духтари ман 17-сол 
интизор аст. Духтари Мирзо 1-сол. Духтари ману духтари 
Мирзои Ҷунбика баробар не... Духтари ман гарчи дар 
хонаи худам аст - аслан 17 сол боз фарзанди шумост ва дар 
тарбияи шумост. Барои духтари ман боз ҳамин қадар ва 
зиёдтар аз ин хароҷот мекунеду баъд ба хонаатон меоред. 
Мо ба гапҳои Шумо гӯш карда ба маслиҳати Шумо кор 
мекунем, ин маънои онро надорад, ки мо зери пои ҳама 
шуда бошем, мо ҳам муносиби худамон дар байни 
мардуми диёр обрӯю эътибор дорем ва мардуми диёр моро 
ҳамчун инсон ва фарзанди инсон қадр мекунанд. 

ба ҳамин тайёрии дидаатон аввал духтари маро 
алоҳида тӯй дода, баъди арусбинон тӯйи духтари Мирзоро 
мекунед, ё ин ки баръакс. Ба ҳар ҳол ба ҳар кадомаш тӯйи 
алоҳида ва мустақил мекунед. Гап ҳамин. Баъди ин гап 
дами Шарифи Ҷамил ба дарун мезанад ва ба фикру хаёлот 
фурӯ меравад... 

"Ин тири аввалине буд, ки ба ҷигари Шарифи Ҷамил -- 
фурӯ рафт. Ва заҳри қотили худашро чаконд - ин заҳр 
бепозаҳр буд -- даво надошт... 

“Баъди ин гап Бибираҷаб мехезаду меравад... Шавҳару 
фарзандонаш ки ҳамон ҷо буданд аз паси модар баромада 
мераванд. Дар ҳақиқат коре ки дӯст мекунад - душман 
намекунад. Баъди баромада рафтани Бибираҷаб падарам 
ба фикр фурӯ рафт. Дигарон ҳам оҳиста-оҳиста бо имою 
ишора яктогию дутогӣ хонаро тарк карданд. Аз ҳама охир 
Наврӯзи Мумин ва писаронаш Муломумин ва Мирзо 
мемонад. (Наврӯз зани дигар гирифта буд. Аммаи ман 
кайҳо бандагӣ карда буд). Наврӯз оҳиста дасташро ба 
китфи падарам гузошта мегӯяд: 

- Маҳмадшариф, аз ҳамаи хешонат, ба фикрам ман 
ягона каси аз ту дуру ба ту наздик будаам, ки ин вазнинии 
бори туро ҳис мекунам. Ба сари ҳамин фарзандонам қасам 
(Муломумину Мирзо дар қабати падарашон истодагӣ 
буданд) нисфи тӯйи додарзодаат ба гардани ман. Ба ин 
қасами ман ҳарду фарзандонам шоҳид бошанд. Гарчи 
хешу ақрабои ман назар ба ин хешону авлоди ту 

зиёдтаранд, ман аз ту беҳтар ва азизтар ақрабо надорам. 
Хамту тасаввур кун, ки ман доим дар пушти ту рост 
истодаам - ва меистам. 

Ин туйро сар куну ба хурсандӣ гузарон. Агар аҷал 
“мон диҳаду ин тӯй ба хурсандӣ ба анҷом расад маслиҳати 
тӯи набераат ё додарзодаатро бо ҳам мекунем. Як туйи 
бодабдаба карда мегузаронем, ки чашми ҳама дӯсту 
душман «мош барин» кушода шавад. Акнун бевақт аст... 
пагоҳ насиб бошад фаъолони колхозро бо сардории 
осаққол даъват куну маслиҳати тӯйи Муллоаббоса ҳал 
намо. Дигар илоҷ надорӣ. Шаб ба охир расида истодааст. 
Ба ту барори кор орзу мекунам. 

Дуои «актив» 

Шаб паси сар шуд... Пагоҳаш Сафари язнаамро 
мефармояд, ки якто гӯсфанд кушаду бегоҳӣ мувофиқи 
табъи ин  балохӯрҳо хӯрок тайёр кунад. Дастурхонро 
пешакӣ оро дода, болояшро пӯшонида монад. 

Ҳамин ки ҷамъ шуда омаданд, болои дастархонро 
кушода нони гармро гузорад. Чойдамкун ягон ҷавони 
чаққон ва беқошу қавоқ бошад. Ҳамаи кор мувофиқи 
табъи дил бошад, ки ин нозуктабъони гушнасер эрод 
нагиранду лабашон каҷҷу бурма нашавад. Ман як сари 
қадам идора рафта калонҳоро худам таклиф мекунам. Дар 
набудани ман чашму гӯши ман тӯӣ. Ҳар чизе, ки лозим 
бошаду наёбӣ, аз аммаат пурс. Вай гарчанде пир шуда 
бошад ҳам аз ҳама чиз бохабар ва пуштибони манаст. Бо 
умеди дигарон нашав, бачем. 

Баъди ин супориш оҳиста-оҳиста ба идораи колхоз 
меравад... Осаққолро дар идораи раис мебинад ва таклифи 
хона мекунад. Хуҷи Ниёз бо мамнунияти ба худаш хост 
ваъда медиҳад, ки бегоҳӣ баъди кор бо раис якҷоя ташриф 
меорад. 

Аз мо ташвиш нашавад - мегӯяд. 

Ва баъди пешин ба гӯши Муллобадал мегӯяд, ки ӯро 
Шамтуч ҷеғ задаанд. Намедонам, ки чӣ кори зарур бошад. 

- Таклифи Шарифи Ҷамил чӣ мешавад? 

Мардак тайёрӣ дида мол мекушад, шаб албатта гашта 
биёед, ё ки ягон бачая аз қафотон фиристам. 

-Лозим не,- мегӯяд Хуҷа ва аз идора баромада аспашро 
савор мешаваду, як табассуми ба худаш хос ва маълум 


карда сарӣ : о мегардонад. Оқибат ҳамаи ҳамин 
таклифй шудагон то намози шом Осаққолро мунтазир 
мешаванд. 


Раис Муллобадал мегӯяд: 

- Бародарон Осаққола дарак не, ба Шарифи Ҷамил ҳам 
айб шуд, чӣ маслиҳат медиҳед, чӣ кор кунем? 

Дигаре мегӯяд, ки як нафарро дар идора таин кунед. 
мунтазири Осаққол шавад, ҳамин ки он кас омаданд 
ҳамроҳ равад. 

Муллобадал мегӯяд, ки бисёр маслиҳати олиҷаноб. Ана 
худи Шумо мешинед! Боқимондаҳо 25-30 нафар шуда ба 
хонаи Шарифи Ҷамил мераванд. 

Падарам аз бетоқатӣ ин тарафу он тараф қадам зада 
боз роҳи идораро пеш мегирад ва дар нисфи роҳ 
меҳмонҳоро пешвоз гирифта, ба хона бармегардад. Дар 
байни таклифшудагон набудани осаққолро дида, ба 
ташвиш меафтад ва бетоқатона мепурсад, ки осаққол 
наомаданд? Муллобадал мегӯяд: 

- Маҳмадшариф ташвиш накашед, бегоҳирӯзӣ аз 
Шамтуч одам омада, он касро таъҷилӣ гирифта бурд. Мо 
дар идора одам мондем, ҳамин ки аз Шамтуч баргаштанд, 
ҳамроҳ мебиёянд. Ҳама ба болохона баромада атрофи 
дастархон менишинанду даст ба дуо бардошта, ба рӯяшон 
мемоланд ва мунтазири нон мешаванд. 

Сафари язнаам 10-І15 нони гарм оварда болои 
дастархон ҷо-ҷо мепартояду онҳоро муроот мекунад. 

Баъди зиёфати кабобу оши палови хуҷандӣ меҳмонон 
соҳибхонаро даъват карда мепурсанд: 

- Канӣ Маҳмадшариф, ин зиёфат ба чӣ муносибат. 
Падарам хоксорона мегӯяд, ки ҳамин Муллоаббосе, ки ду 
сол пеш хонавайрон шуда буд, хостем ободаш кунем. Ба 
ҳамин муносибат шумоёнро даъват кардем, ки дуои хайр 
диҳед, то хонааш обод шавад. 

Муллобадал мегӯяд: 

- Мо доим тарафдори ободӣ ва ободшавии раияти 
Дарғ, илоҳӣ ҳар касе ки набошад обод бошад, хусусан 
Муллоаббос, ки ҳамаи мо ҳамчун одами хоксору 

меҳнатдӯст ҳурматаш мекунем. Фақат чигилии кор дар он 
аст, ки осаққол иштирок карда натавонистанд, хизмати 
давлату ҷамъият ҳамин хел... Ба ҳама расидан мушкил... 
Ҳамаи мо тарафдор, лекин шумо як-ду рӯз сабр мекардед 
аз осаққол иҷозат гирифта баъд тӯйя сар мекардед бисёр 
ҳам бамаврид ва ҳам биноӣ мешуд. 

Падарам мегӯяд: 

- Раис худам ҳам тарафдори гапи Шумо, лекин молҳо 
куштагӣ, ҳама шароит муҳайё, ба кори давлат мо сарфаҳм 
намеравем, равад ки ин кас 2 ҳафта аз Фалғар набиёянд, мо 
нигоҳ карда шинем? 

Ман ба инаш боварии қатъӣ дорам, ки ин кас Шамтуч 
рафтагӣ ва бо ҳамин Рарзу район мераванд, чӣ кор кунем? 
Падарам то ин гапа худро дошта астағфуруллоҳ- 
астағфуруллоҳ гуфта канда-канда ва ҳар суханашро 
баркашида гап мезанад. 

Муллобадал оромона мегӯяд: 

- Мо тарафи беҳбудии кори шумоя ба назар гирифта 
гуфтем. Худоро шукр, Шумо як одами бафаҳму 
бофаросати гузари боло, 2 рӯз сабр кунед, агар он кас 
омада натавонанд, ман худам сардории туйи шумоя ба 
ӯҳда мегирам. 

Падарам, ки аз шаб боз асабӣ буд, худашро дошта 
натавониста мегӯяд: 

- Раис аллакай ду қишлоқ хешу -- табор ва одамони ба 
иззату ҳурмати Дарғу - Каздона хабар кардагӣ, хароҷотро 
на Хуҷамурод, балки ман мекунам. Шумоён як дуои хайр 
диҳед, ман он касро розӣ мекунонам! Муллобадал ҳам аз 
сабаби нагузаштани гапаш ва худтаърифкунии падарам ба 
ваҷд омада мегӯяд: 

- Он чӣ мо лозим донистем - гуфтем, ин тарафашро 
Шумо медонед, ихтиёр доред! Майлаш раис бо иҷозати 
Шумоён, ки ин ҷо қариб сӣ нафар иштирок мекунед, туйя 
пагоҳ сар мекунам. 

Боқимондааш: «Ҳарҷӣ аз осмон ояд, замин 
мебардорад» Бо ҳамин меҳмонҳо ба дастурхон як дуои 
нимғурма карда - иҷозати туйро номбар накарда аз 
атрофи дастархон мехезанд. 

Кадоме аз ҳамон давра хестагиҳо ба хонаи худаш 
нарафта, рост роҳи Шамтучро пеш мегирад. Ва ҳамаи 
воқеаи шудагиро як ба як ба осаққол нақл карда, аз худаш 
як ду ҷумлаи дигарро ҳамроҳ карда мегӯяд: 

- Шариф гуфт, ки «Хуҷа бошад ба офтобрӯи корам, 
набошад ба соярӯи корам, хароҷота ман мекунам на ӯ. 

Баъди ин хел хабари «дӯстоная» шунидан осаққол 
хабарчиро ба Дарғ бармегардонаду мегӯяд: 

- Омадани туя ҳеҷ кас надид? Не - мегӯяд хабарчӣ. Ив 
тавр бошад бисёр нағз мегӯяд осаққол -- ҳамту ба хонаат 
меравӣ, ки ҳеҷ кас туро набинад ва бӯй набарорад. 

Ман саҳар қишлоқ меравам. 

Лекин саҳар аспашро савор шуда як сари қадам Рарз 
рафта биём гӯён, тарафи идорааш, ки дар Шаватки боло 
буд - медарояд. ) 

Дар ҳақиқат аз район кадом як намоянда омада 
будаасту ба райком рафтани раиси советро ҳатмӣ гуфта 
таин карда будааст. 

Бо ҳамин ба район мераваду як ҳафта маътал мешавад. 
Вақте ба қишлоқ мебиёяд аллакай дегҳои ошпазиро аз 
ҳавлии Шарифи Ҷамил канда ба Масҷид бурда монда 
буданд. 

Арӯс ҳам як ҳафта арӯсӣ карда, аллакай мактаб мерафт 
ва ба дарсҳояш иштирок мекард. Табиист, ки баъди 
гузаштани тӯй осаққол хонаи Шарифи Ҷамил намеравад. 

- Шарифи Ҷамил ҳам ба ақидаи худ истодагарӣ карда 
«Оёакқол махсус ба Шамтуч рафт, ки ба маслиҳати тӯйи 
ман иштирок накунад» ҳамин масъала ба болои маслиҳати 
оилавӣ зам ва «болои сӯхта намакоб» мешавад. 

Ин дар дили дуяшон ҳамчун касалии давонаёбанда 
реша медавонад ва рӯз то рӯз нашъунамо меёбад. Ҳар 
кадомашон ин фикрро ҳамчун кӯдаки азизи эрка дар синаи 
худ мепарвараду рӯз аз рӯз калон мекард. Падарам баъди 
гузаштани тӯй Бухорорав мешавад. Ин на аз сабаби 
камбағалӣ - ҳоло ҳама шароиташ муҳайё буд, - балки аз 
сабаби он фикр ки «рӯзе мерасаду ман ба осаққол рӯ ба рӯ 
мезанам, ва зардоби дилам лаб заданаш мумкин» беҳтараш 
- ки аз диёр дуртар бошам, шояд ки дилам таскин ёбад? 

Лекин ҳарчанд, ки худашро ба дигар корҳо андармон 
мекард -- ин дард калонтар мешуд. 

Осаққолро дар тамоми қишлоқҳои ҷамоати Рарз иззату 
ҳурмат мекунанд. Харчанд дар дигар ҷой ҳурмати зиёд 
бинад, ин дард ҳамон қадар зиёдтар реша медавонд. Ин 
буд, ки дар назди кадом як намояда ҳамин гап аз даҳонаш 
мебарояду... Нақли ҳамон тӯйро бо нозукиҳояш мегӯяд. 
Намоянда мепурсад, ки шаҳу арӯс загс кардагианд? Раис 
мегӯяд, ки не. Ана ҳамин баҳонаи хуб мегӯяд. Шумо аввал 
маслиҳата ба раиси ЗАГС пазонеду баъд аз ҳамон 
повесткаҳо якчандто дар киса гардонед. Ҳар ҳафта Шумо 
онҳоро мефиристед, дар район ЗАГС намекунанд. Маҷбур 
мешаванд, ки пеши поятон ба зону зананд. 

Барои одами баҳонаҷӯ ин дастаки калоне буд... Ин буд 
ки рӯзе ба район рафта назди раиси ЗАГС медарояд 
маслиҳатро пазонда - аз ҳамон формаи повестка як 
қабзаашро бо мӯҳру имзои раис дар киса карда, роҳи 
омадани Шарифи Ҷамилро мепояд. Арӯс баъди тӯй ягон 
дарсашро тарк накарда мехонд. 

Зангир ҳамаи корҳои бригадири колхоз 
мефармудагиро иҷро мекард... Осаққол ба онҳо кор 
надошт. Ба роҳбараш кор дошт. Шарифи Ҷамил омада дар 
пеши пояш ба зону шинад, зорию тавалло кунад, баъд 
мебинад. 

Лекин Шарифи Ҷамил ҳам он қадар бефаросат набуд 
ва ин тарафи корро нағз мефаҳмид. Бинобарон якравӣ 
карда назди осаққол намерафт... Ин якравии онҳо ба ҷое 
расид, ки Шарифи Ҷамил Ватанро тарк карда бо кучу 
бандаш ба водии Ҳисор омад ва дар ғарибӣ ҷон ба ҳақ 
таслим карду ба осаққоли худписанд сар хам накард. 

Осаққол бошад то рӯзи охир чандин борҳо аз вазифа 
холӣ мешуду боз интихоб мешуд, лекин номи осаққолро - 
ҳамчун номи падарниҳод бузург нигоҳ медошт. і 

Баъди Хуҷаи Ниёз - номи осаққолро дигар ҳеҷ кас 
намегирифтагӣ шуд. ма ; 


Ман ба дунё омадам і 
Падарам табиатан одами олуфта буда дар 
либоспӯшӣ ва ҳам дар хонадорӣ доим ба тозагӣ риоя 

мекард. Олуфтагиаш дар ҳама ҷабҳаҳои зиндагӣ намоён 
буд. Аввалан ин ки либоси мепӯшидагиаш кӯҳна бошад 
ҳам тоза буд. Либоси ямоқин намепӯшид. 

Тозагии либос, мегуфт ӯ, қадри инсонро дар назди 
атрофиён баланд мекунад. Ҳаракат мекард дар ҷое шинад, 
ки чангу хокаш камтар бошад. Ҳатто рӯймолаш дуто буд. 
Рӯймоли миён, гарчӣ вазифаи ҷамъ нигоҳ доштани 
либосро иҷро кунад ҳам, боз вазифаҳои зеринро дорад: 
Масалан дар сафар вазифаи сачоқ, ҷойнамоз, дар вақти 
зарурӣ палос ва ҳам дастархонро иҷро мекунад. 
Бинобарон яктоаш камӣ мекунад. Дар миёнбандаш поку, 
корд, қайчӣ бо ғилофаш кашол буд. Маҳсии пояш ямоқро 
намедид. Болопӯши туқуми хараш доим тозаю ҳамвор буд. 
Нормаи ҷави хараш дар хона 2 мушт бошад, дар роҳи 
сафар 3 мушт мешуд. 

Ҳатто барои барзаговҳояш шонаи махсуси чӯбин дошт. 
Бадани говонро хорумол ва бо латтаи махсус, ки доим дар 
сари сутун меистод, тоза мекард. 

Бо ҳар хел одам сафар намекард. Дар сафар одами 
ҳушёр ва бо худ боваринокро интихоб мекард. Пои 
бетаҳорат аз хона намебаромад. Ин хосият надорад, 
мегуфт. 

Агар ба сафари якҳафтаина барояд ҳам ду қабат либос 
мегирифт, ки мабодо яктоаш бенамоз шавад ҳам, дигараш 
дар борхалта тайёр буд. 

Саллаи сарашро ҳар саҳар мечинд ва баъд ба сараш 
мебаст, гӯё ки ҳамин шаб шустагӣ бошад. Ҳар кас ба худ 
як хислате дорад. Баъзе камгап, дамдӯзд ва мӯҳри хомӯшӣ 
дар даҳон зада, лекин ба кори худ ҳушёр, баъзеи дигар гап 
заданро дӯст медорад ва ҳама чизро аз нӯқтаи назари худ 
баҳо медиҳад, лекин гуфтаҳояш беаввалу беохир ва 
бемаънӣ. Падарам бо ин хел одамон сафар карданро бад 
медид ва ҳаракат мекард, ки бо онҳо ҳатто ҳамсӯҳбат 
нашавад, чунки ин хел одамон на моҳияти гапро 
мефаҳманду на мемонад, ки дигарон ягон сухани дуруст 
гӯянд. Дар байни сӯҳбат қайчӣ мешаванд ва табъи 
ҳамраҳонро хира мекунанд. 

Падарам доим гапро аз он сар мекард, ки шахси 
сафаракӣ бояд ки ба атроф назар кунад, худашро ба табиат 

мутобиқ гардонад, табиатро дӯст дорад ва аз он ибрат 
гирад ва ҳар гапи мегуфтагиаш бояд, ки бомаврид бошад. 
Мардуми дамдӯзд одамро зиқ мекунад. Масалан табиат 
хомӯш нест, дар як шабонарӯзе ки ба 24 соат тақсим 
шудааст, 24 хел иваз шудани онро ҳис мекунӣ. 

Афсус ки падарам одами бесавод буд. Лекин китобро 
дӯст медошт ва ҳурмат мекард. Аз ин сабаб нақлу 
ривоятҳои бисёре медонист. Чунки дар ҷавонӣ ҳини 
мардикорӣ агар рӯзона хизмати асосии худро иҷро кунад, 
шабҳо баъзан дар сӯҳбатҳои мардони оқил ҳамчун 
хизматгор -- иҷрокунандаи вазифаи ИРН лор ба 
меҳмонҳои соҳибхона хизмат мекардааст. 

Аз ин сабаб дар сафар нақлҳо ва дар вақти кор 
хушгӯиҳо мекардааст. Ҳаракат мекард, ки рафиқони 
ҳамсафар ё ҳамкоронаш зиқ нашаванд. 

Он рафиқоне ки аз қишлоқ бо ӯ мебаромаданд, ҳаракат 
мекарданд, ки то охир ҳамроҳи ӯ бошанд. 

Агар баъзан рӯзона ҳар кадом алоҳида кор кунанд ҳам, 
шабро дар як ҷо дар қӯшхона мегузаронидаанд ва аз бурду 
бохти он рӯза ба ҳам хабарҳо дода, нақшаи пагоҳ чи тавр 
ва дар куҷо кор карданро бо ҳам муайян мекардаанд. 

Соҳибхона падарамро ҳамчун одами бофаросат ва дар 
шинухез чаққон дарёфта ӯро ба хизмати дастарҳондории 
меҳмононаш мефармудааст. Сӯҳбати меҳмонон асосан аз 
китобхонию шеърхонӣ ва баъзан аз рақсу суруд ва шӯхиҳо 
иборат будааст. 

Дар ҷавонӣ овози хуби фораме ҳам доштааст. 
Сурудҳои туркию тоҷикии бисёре медонистааст. Дар вақти 
дамгирӣ ба рафиқон сурудҳо мехондааст. Аз ин сабаб 
бисёр дустону рафиқон орзу мекардаанд, ки дар сафар 
ҳамроҳашон Шарифи Ҷамил бошад. 

Ман хотирнишон кардам, ки падарам савод надошт, 
чунки то соли 1950 моҳи август фавтиданд, ман надидаам, 
ки ягон маротиба дар дастонаш китоб бошад. Гарчӣ дар 
хонаамон як дона китоби муқаддас буд, ки дар як халтаи 
махсус печонда ва доим дар сари мех кашол буд. 

Ман, албатта, дар ҷои дигар дар бораи он китоб нақл 
хоҳам кард. 

Ҳамон соле, ки мо дар борааш нақл кардани ҳастем, як 
бегоҳ ба писари дуюмаш Маҳмадлатифи 15-сола ҳамаи 
корҳои хоҷагидориро ба гарданаш гузошта, ӯ гуфт, ки 
ғайр аз нон дигар ҳама хӯрокиҳо ҳаст ва ту метавонӣ 
барои нон ҳар ҳафта як бор ба қишлоқи калон назди 
модарат рафта, нони мехӯрдагиатро биёрӣ. Молҳо ва 
хонаю ҷавори Искидарғ беодам намонад. 

Худат медонӣ, ки асоси зиндагии мо дар Искидарғ - 
ҳам молу гову ҳам хамбаю чағораҳо, ҳам тухмии баҳору 
тирамоҳӣ - ҳамааш дар ҳамон ҷо. 

Қарибии баҳор вақти даромадани тӯли молҳо агар 
худат танҳогӣ кунӣ, Маҳмадзарифро ҳамроҳат бар. У 
дастёр шудагӣ, бигузор ба корҳои хоҷагӣ омӯхта шавад. 
Агар ягон камбудие шавад, Қурбони холабачаат ва боз аз 
шумоён калонтар Ҷумъа - писари Надирбоқӣ ҳаст. Ба 
ҳамдигар ёрдам карда истед. 

Ман акота имсол ба Бухоро мебарам, Худо хоҳад 
барои хонадор кардани ту тайёрӣ мебинем. Нисбатат ҳам 
қариб ба воя расидааст. Ман имсол бинам, ки ту чи хел 
хоҷагидорӣ мекунӣ ва қабалиҳоро аз зимистон чӣ тавр 
мебарорӣ. 

Бо ҳамин хайрухуш ба охир расид. 

Падар калони ҳамаи авлод ва аз тавваллуд кардани 
ҳамаи ақрабо бохабар буд, пешакӣ тақдири он кӯдакони 
навзодро муайян мекард. Бинобар он «девор афтад, дарун 
афтад» - гӯён духтари додарзодааш Бибираҷаб - 
Сафиямоҳро ба акаам Маҳмадлатиф фотиҳа карда буд. 
Чунин номзадкуниҳо дар тамоми Осиёна Миёна расм буд 
(лекин боз Худо чизе хоҳад ҳамон мешавад). 

Ин як ҷиҳати хубе дорад, ки духтари номзадшуда дар 
хонаи падару модараш бошад ҳам тарбияташ - яъне 
хӯрондану пӯшонданаш ба зиммаи оилаи номзадаш буд. 
Ин, албатта, як сабукӣ ба падару модари духтар, лекин 
номзадшудагон аз ақрабои худӣ мешавад. Чунки аз давраи 
кӯдакӣ аллакай медонанд, ки онҳо зану шавҳар мешаванд. 
Метавонанд то давраи ба балоғат расидан ҳамроҳ бозӣ 
кунанд ва тарбият ёбанд. Шояд ки аз давраи кӯдакӣ ба ҳам 
меҳр банданд. Ва он оилае, ки аз номзадшудагон ба вуҷуд 
омадааст, якумрист ва мустақил аст. Зану шавҳар ба ҳам 

содиқанд. Дар байни ин хел оилаҳо «хиёнат» - кам 
вомехӯрад. Албатта акси ин кор ҳам мешавад, лекин ками 
- андар кам. 

Дар бисёр мавридҳо шахсони аз бегона оиладор ба 
ҳамдигар дилпур нестанд ва шавҳар метавонад ба гуноҳи 
ночизе занро бароварда аз хона пеш кунад. Бинобар он як 
тарафи дили зан доим дар таҳлука аст. Ва ин пӯшида нест. 

Дар ҳаёт мо бисёре аз ин оилаҳоро дидем ва мушоҳида 
кардем, ки ин расм -- расми хубест. 

Он гаҳворабахшшудагон назар ба бегона 
бомеҳртаранд. | 

Дар оиладорӣ на ҳамеша қанду қандалот балки заҳр 
ҳам мехӯранд ва ҳаёт бе камбудӣ нест. Дар ҳама оилаҳо 
камбудӣ ҳам ҳасту муваффақият ҳам. Ва он 
гаҳворабахшшудагон сирри  оиладориашон доим 
пӯшидааст ва берун намебарояд. Ва сабаби шармандагии 
оила намешавад. Чи хеле ки гуфтем, ин оила ба ҳам содиқ 
буда, зан ба шавҳар ё шавҳар ба зан хиёнат намекунад. 

Лекин баъзан ин оилаҳо гарчӣ ба ҳам содиқ бошанд 
ҳам, зиндагиашон бадбахтона мегузарад. Ин ҳам сабаби 
гаҳворабахшии онҳост. Баъзе занҳои оқил ба мардҳои 
беидрок меафтанд -- ва ё баръакс баъзе мардҳои оқилу 
баобрӯй ба дасти занҳои бефаросат меафтанд, ки ҳаёташон 
бадбахтона мегузарад. 

Агар аз ҳам ҷудо шаванд, дар байни хешу ақрабо, 
дӯстон- дӯшманӣ ба амал меояд ва ғайр аз ин мушкилии 
кор дар он аст, ки ба ҳурмати падару модар, ки чунин 
«бахтро лоиқ дидаанд -- тоқат мекунанд». : 

Бар болои ҳамаи ин бадбахтиҳо фарзандон таваллуд 
шудаанду онҳоро ба тарбияти каси бегона гузоштан 
номумкин аст. Агар одами хуб бошад, хушбахтии оила, 
агар одами «ношуд» бошад чӣ? Фарзандон дар дасти 
бегона бетарбият мемонанд ва азоб мекашанд. Чӣ илоҷ 
«сар кафад, таги тоқӣ» гӯён ҳаёти худро дар азоб 
мемонанд, ба умеди он ки фарзандон ба воя расанду хорию 
зориро набинанд, ҳаёту зиндагии худро ТО охир ба ҳам 
мебинанд. Баъзан мешавад, ки падару модар агар дар 
бисоташон захирае дошта бошанд, духтару писари ҳоло ба 

балоғат нарасидаро тӯй карда, якҷоя мекунанд. Ба умеди 
ан ки тезтар ба ҳам одат намоянд. 

Агар духтари бокира чашм кушода ҳамин шавҳарро 
дида бошад, то охир ҳамзистӣ мекунад, лекин агар духтар 
ба балоғат расида, хушомадзании ҷавононро шунида ва 
қабул карда бошад, он оила бақо надорад. Дер ё зуд аз ҳам 
ҷудо мешаванд. 

Саҳарии барвақт, пеш аз дамидани субҳ, додою бача ва 
якчанд ҳамдиёрони дигар сафари Бухороро пеш мегиранд. 
Падарам аз сабаби он ки ҳар сол муддати 3-4 моҳ ба 
Бухоро мерафт, ёру шинос ва қадрдони зиёде доштааст. 

Баробари ба шаҳр расидан падарам ба хонаи тағоям 
Шарифи Мулорофеъ мераваду дар он ҷо 2-3 рӯз дам 
мегирад ва дар давоми ин дамгирӣ дар шаҳр ҳам сайру 
гашт карда, ёру шиносҳои худро дида сӯҳбатҳо 
мекардаасту ҳам аз шароиту зиндагии мардуми шаҳр ва 
атрофи он воқиф шуда, баъд ба кору бор машғул 
мешудааст. 

Баъзан дӯстон пеш аз ба шаҳр омадани падарам баъзе 
корҳои қулайро гапзанон карда мемондаанд, ки ин 
хизмати онҳо мушкилоти кор ёфтанро осон мекардааст. 

Аз ҳамин хел корҳо падарам интихобан ба акаам 
фармоиш медиҳаду баъд худаш ба назди ҳамон қадрдони 
кӯҳнааш - соҳиби ҳаммом меравад ва бо ӯ маслиҳатро 
пазонда вазифаи аловмонии ҳаммомро қабул мекунад. 

Кори падарам мекардагӣ назар ба кори дигар 
мардикорон вазнин буд, қувваю маҳорати зиёдеро талаб 
мекард. Лекин ҳаққи хизмат ҳам бад набуд. Ғайри алов 
мондан, ҳарзамон онро бо оташков тагурӯ ва тит кардан 
зарур буд, ки алов якхел гармӣ диҳад, об доим дар ҷӯш 
бошад ва ҳарорати гармии даруни ҳаммом ҳам як хел 
бошад. Шустушӯйкунандагон шикоят накунанд ва ба пули 
додаашон розӣ бошанд. Аз ин кор ҳаммомдор ҳам аз 
хизмати ҳалоли аловмон розӣ шуда, ҳаққи хизматро 
зиёдтар ва беминнат медиҳад. 

Вақте ки бо нияти пулкоркунӣ аз баҳри бағали гарми 
занак баромадӣ, ва фарзандони ширини худро бесаробон 
мондӣ, ба мусофират розӣ шудӣ, бояд ки шабро шаб - 
рӯзро рӯз нагуфта хизмат кунӣ. 

Барои 10-15 танга хизмати зиёдеро иҷро кунӣ, набошад 
бо ду дасти холӣ ба хона бармегардӣ. Пуле, ки бо меҳнати 
ҳалол ба даст меояд бобаракат мешавад ва дар хоҷагӣ 
фоидаи зиёд меорад. 

Одами мусофир ҳар қадар  ҷойхоби баҳузур, 
хурдухӯроки фаровон дошта бошад ҳам, мусофир аст ва ба 
ҳазор фикру хаёл хобухез ва зиндагӣ мекунад. Падарам дар 
яке аз чунин шабҳо - гарчи меҳнати вазнин карда бошад 
ҳам аввали шаб хобаш намебарад. Якчанд маротиба ин 
тарафу он тараф аз паҳлу ба паҳлу мегардаду нимхобу 
нимбедор хоб мебинад, ки гӯё дар боми қутани молҳояш 
дар Искидарғ бо кадом дӯсташ сӯҳбат мекардаасту 
баногоҳ, аз осмон як чӯҷа парвозкунон ба болои сараш 
нишеб мешавад ва ба замин нарасида падарам онро дошта 
мегирад...! Дурусттар нигоҳ мекунад, ки чӯҷаи доштааш - 
чӯҷаи мурғ будаасту луччак, парубол надорад. Чуҷаро аз 
ин даст ба ин даст якчанд маротиба гардонида хуб тамошо 
мекунаду баъд ба бағалаш меандозад ва аз хоб бедор 
мешавад... 

Мебинад, ки қарибиҳои субҳидам ва вақти аловмонӣ 
шудааст. Мехезаду ба сари таҳорату намоз мешавад, лекин 
хоби дидааш доим дар пеши назар... 

Ба худ андешаҳо мекунад, ки ин чӣ хобе буд, ки дид ва 
таъбирашро аз кӣ пурсад. Баъди намозҳои пагоҳирӯзӣ ба 
хулоса меояд, ки хобашро ба хеҷ кас нагӯяд. Албатта дер ё 
зуд натиҷаи хобаш маълум мешавад ва ба кори ҳаррӯзаи 
худ машғул мешавад. 

Акаам Муллоаббос бо як гурӯҳ ҳамдиёриён дар саҳро 
(Бухориён истиқоматкунандагони берун аз шаҳрро саҳроӣ 
мегӯянд) тарошакафонӣ мекардааст. Аз байн якчанд рӯз 
мегузараду ба назди падарам омада мегӯяд, ки як ғурӯҳ 
одамон корашонро тамом карда, нияти ба хона баргаштан 
доранд. Шумо чӣ маслиҳат медиҳед, ман бо онҳо равам ё 
шуморо интизор шавам? 

Додом ки чунин хоби ғайриоддӣ дида буд, ба саволи 
акаам ҷавоб мегӯяд, ки пагоҳ бо хӯҷаин маслиҳат мекунад. 

Агар маро ҷавоб диҳад, метавонем ҳамроҳ баргардем. 

Акаам пулҳои коркардаашро ба падарам медиҳад. 

Баъди ҳисобу китоб падару писар ба хулосае меоянд, 
ки имсол назар ба соли гузашта даромадашон бад не. Агар 
пули коркардаи акаам ба либосворӣ ва тӯҳфаҳо харҷ 
шавад, пули коркардаи падарам, ки якчанд маротиба аз 
пули акаам зиёд мешавад, яклухт мемонад. 

Худо агар барори кора диҳад, тобистон ба ин пул 
якчанд моли майда мехаранд. Баъди 2-3 рӯз рӯзи аз саҳро 
баргаштани акаам ба сафари бозгашт тайёрӣ мебинанду 
тахмин 5-6 кас бо ҳамдиёриён бозориашонро карда, 
Бухороро падруд мегӯянд. Оқибат бе ягон мамоният ва 
воқеаҳои ғайричашмдошт ба қишлоқ омада мерасанд. 

Тахминан шаб аз нисф гузашта буд, ки акаам дари 
хонаро мекӯбад. Янгаам аз пушти дар мепурсад, ки дар ин 
нимишабӣ ки дарро мекӯбад? 

Янгаам Бибимастура чароғро аз тоқча бардошта 
пилтаашро рост мекунаду хонаро равшан карда, дари 
хонаро мекушояд. Баробари ба хона дохил шудани додом 
янгаам севанчӣ талаб мекунад. 

- Амакҷон себинчима диҳед, аммам писар таваллуд 
карданд! 

- Ҳамаи чизе, ки бозёфт бошад аз они шумо дия бачем! 
- мегӯяд падарам борхалтаро аз кифт фуроварда, ба дасти 
янгаам медиҳад ва аз пешониаш бӯсида, ба тарафи 
модарам меравад. 

Модарам бошад дар сари гавҳора бо сари хам аз ҷой 
нахеста монанди гунаҳкор шавҳарро пешвоз мегирад. 
Ҳамон замон падарам мефаҳмад, ки ягон гапе ҳаст. Чаро 
занак аз ҷой намехезад? Сараш хам монанди гуноҳ содир 
карда? Модарамро аз ҷои нишастааш мебардораду ба 
канор мекашад ва ба чашмаш менигарад. Ва ҳамин вақт аз 
чашмони модарам ба рухсораҳояш қатраҳои ашк монанди 
қатраи борон паси ҳам мерезад. 

Хоби дидааш ба хотираш мерасад. «Ҳарчӣ бошад, доди 
Худо»-гӯён модарамро ба канор гирифта тасаллӣ медиҳаду 
шонаҳояшро дастмол мекунад. 

Модарам сарашро ба синаи падарам монда, гиря 
мекунад. 

«Додош мана бинед... Худо ба мо чӣ меҳрубонӣ 
кардааст»-гӯён рӯи гаҳвораро мекушояд... 

Ман чашмамро дар равшании чароғ кушода гӯё 
падарро пешвоз мегирифта бошам, сарамро ба ин тарафу 
он тараф меҷунбонам. Падарам ки одами ҳозирҷавоб буд 
ва дар ҳар ҳолат худашро бой намедодааст мегӯяд: 

«Ҳарчӣ дилам хост, на он мешавад, 

Ҳарчӣ Худо хост, ҳамон мешавад»! 

Парво накун занак, ба доди Худо шукр кун! Бандаи 
Худо ба ғайр аз шукр кардан дигар илоҷе надорад. Чӣ 
шудааст? 

Маро Худо писар додаст, ризқаш равон аст занак, 
иншооллоҳ бандаи бадавлат мешавад. Ту бошӣ ба ҷои 
шукронаи худоро ба ҷо овардан, оби дида мекунӣ. Ин 
корат нағз не, очаҷонаш, бояд ба хости Худо итоат ва 
шукр кард. Янгаам Бибимастура ба гапи онҳо гӯш накарда 
тозон алови оташдонро тоза карда, ба болои алов якчанд 
параха чӯб мемонаду чойҷушро назди алов гузошта ба 
хонаи боло мебарояд. Аввал чароғи дар тоқ бударо 
даргиронда ҷои нишаст мепартояд ва оташдонро, ки доим 
ҳезум барои алов чинда мондагӣ буд, дар гиронда ба поён 
мефурояду меҳмонони азизро ба меҳмонхона таклиф 
мекунад. 

Додому акаам пеш-пеш, янгаам аз қафо дастархон дар 
даст ба меҳмонхона мебароянд. Дар сари зина додом 
мепурсад, ки Маҳмадлатифу Маҳмадзариф чӣ аҳвол 
доранд? 

Янгаам ҷавоб медиҳад, ки тули молҳо даромадаасту 
ҳарду дар назди молҳоянд. Мумкин пагоҳ Маҳмадзариф 
биёяд. Молҳо ҳама тинҷанд, баъзе аз гӯсфандону бузҳо 
дугоник зоидаанд. Имсол барф кам аст. Тарма ҳам 
нафуромадааст. Маҳмадзариф гуфт, ки ҳамон охири 
тирамоҳ як-ду барф шуду - зимистон гарм омад. Бисёр 
ҷойҳои  соярӯ  қашқа шудааст. Ҳатто кабкҳо 
намефуроянд... 

Таърихи ЗАГС 
Тирамоҳ вақи серкории мардуми кӯҳистон... Аз як 
тараф зироати даравидашуда, ки дар хирманҷойҳо ҷамъ 
оварда, хирманкӯбҳо дар ташвиши зудтар кӯфтану ба 
анбор ҷой кардани зироат, аз дигар тараф дар кӯҳу 
пуштаҳо обу алафи даравида. ки барои хушконидан паҳну 

парешон партофтаанд. Онро ҷамъ кардан зарур аст, дар 
акси ҳол зимистон молҳо бе обу алаф монда талаф 
меёбанд. Аз тарафи дигар ана мана нагуфта зимистон 
медарояд, ҳезум захира кардан лозим... 

Умуман фасли тобистону тирамоҳ барои мардуми 
кӯҳистон фаслест, ки мардум аз хоб маҳруманд. Вақти 
баҳузур шишта хӯрокхӯрӣ надоранд. 

Бисёр ҳолатҳое мешавад, ки ҷавонҳо ё умуман мардон 
якто нонро дар бағал андохта ба хар савор мешаванду - 
нонро  газида-газида саросемавор нимхоида фурӯ 
мебаранд. Ҳаракат мекунанд, ки ҳарчӣ зудтар як чиз-ним 
чизи дар саҳро мондаро ҷамъоварӣ намоянд... 

Ҳатто бачаҳои 8-10 соларо, ки аз қафои хар рафта 
тавонад, дар қишлоқҷойҳо ё айлоқҷойҳо кам вомехӯрӣ. . 

"Аз қувваи ночизи онҳо ҳам истифода мебаранд ва 
харҳоро бор карда пеш-пеши ҳамон бачаҳо карда, худашон 
барои ҷамъоварии боқимондаи зироат ё обу алаф дар 
кӯҳҳо мемонанд. Дар чунин ҳолати серташвиши марди 
деҳқон, рузе яке аз тагобравҳо (айлоқ), ки аз назди идораи 
колхоз гузаро мешавад, котиби колхоз мефармояд, ки аз 
назди хирманҳои Искидарғ мегузарӣ, агар Муллоаббоса ё 
ягон хешашро бинӣ таин кун, ки Муллоаббос албатта ба 
идораи колхоз биёяд. Кори зарур будааст. Осаққол аз 
район омадаанд ба Муллоаббос кор доштаанд, он касро 
бисёр мунтазир накунад. Гуй, ки худи Осаққол мунтазир... 

...Дар чунин ҳолати серташвиш фақат душмани қаттол 
метавонад деҳқонро аз кору бори ҷамъоварии ҳамаи он 
чизҳое, ки номбар кардем боздорад. Агар ягон одами 
бофаросате аз дӯстони  Муллоаббос ҳамаи ин 
бадкирдориҳоро ба ҳисоб гирифта хушрӯякак ва ботартиб 
нависонда ба яке аз идораҳои дахлдор медод, мумкин буд, 
ки ду пои Осаққол ва комунисти «матин» - ро аз осмон 
меовард. Лекин афсӯс, ки дар шароити ҳамонвақтаи 
ҳокимияти Советӣ дар пушти Шарифи Ҷамил одами рост 
меистодагӣ набудааст. 

1936-1937 шароите буд, ки ҳама аз сояи худаш 
метарсид... Ҳар кас донаду гуру аъмолаш. Ҳамаи ёру 
дӯстон дасташро соябон карда аз дур тамошо мекарданд... 
Ба ягон кас, ҳатто аз маслиҳат додан меҳаросиданд. 

Осаққол ки аз ин шароит нағз хабар дошт ва медонист, 
ки ҳеҷ кас пуштибонии Шарифи Ҷамилро намекунад, ба 
чунин бедодгариҳо машғул буд ва аз корй кардааш завқ 
мебурд. Баъди ҳар як сафари бебарори Муллоаббос зери 
лаб табассум мекарду «давоят ҳамин» - гӯён қабат - қабат 
гӯшт мегирифт. Лекин ба касе аз дӯстони Дарғ «лом 
намекафонд». 

Гарчи мардум ин бадкирдориҳои Осаққолро медиду 
мефаҳмид «забони сурх сари сабзро диҳад бар бод»-гӯён 
худро қафо мекашид. Ҳамаи халқ ба ҳамон гапи дурӯғи 
бофтаи хабарчии Осаққол бовар мекард. Гӯё Шарифи 
Ҷамил дар ғайри Хӯҷамурод гуфта бошад, ки Хуҷа ба 
хонаи ман биёяд ба соярӯи ... набиёянд ба офтобрӯи ... аз 
ҳамин сабаб Осаққол ин қасдгириро ташкил кардааст... 

. Хайрият Маҳмадҷамил дар хирман будааст, он 
шахси хабарбиёр таиноти котибро мерасонаду гузашта 
меравад. 

Маҳмадҷамил ин хабарро ба хона оварда таин 
мекунад, ки додома гӯед, ки худи Осаққол мунтазир 
будааст. Муллоаббос баъди намози шом ҳарду хараш пеш 
-- пеш аз кӯҳ хошок мебиёрад. Ин хабарро шунида харҳоро 
ба ихтиёри занҳо партофта саросема ба идора 
мешитобад... 

Аз Искидарғ то Дарғ меравад, ки бевақт мешавад. Ба 
бевақтии шаб нигоҳ накарда, ба идора меравад. Ба идора 
“меравад, ки чароғ даргирону котиб дар паси стол, сарашро 
болои дастонаш монда хобаш бурдааст. 

Муллоаббос котибро бедор мекунаду барои дер 
карданаш маъзарат мепурсад ва мегӯяд: 

- Канӣ, ҷони ака,Осаққол ба ман чӣ гап доштиян, ки 
дар ҳамин вақти серташвишӣ омадани маро таин кардиян? 
Он каса бедор кардан аз одоб берун будагист? Худатон чӣ 
маслиҳат медиҳед. 

Котиб мегӯяд ки маро хона рафтан намонданд, маҷбур 
карданд ки дар идора мешинию Муллоаббосро интизор 
мешавӣ. 

Ҳамаи мардуми хонадор як бор аз хоб сер шуд, ман 
бошам монанди хизматгор шумо баринҳоро интизор? 

- Бахшиш укоҷон, ман ҳолати шуморо мефаҳмам. 

Лекин... 

- Лекин, лекин не... Осаққол мана ин қоғаза (аз 
ғалладони стол коғазро - повесткаро бароварда медиҳад) 
. аз район овардиян, гуфтанд ки агар дар байни се рӯз ба 
Сталинобад рафта хати ЗАГС-ашро гирифта набиёял 
кораш чатоқ... Дар район суду пиркулол ба ин кор машғул 
шудиян. Мана ман ба шумо ҳамааша гуфтам. Ин гапҳои 
охирина гуфтан лозим набуд... Сабил монад, яке аз 
даҳонам зада баромад... 

Маслиҳати бародарӣ ҳамин, ки ин гапҳои мана ба ҳеҷ 
кас нагӯеду тезтар арӯсатона ҳамроҳ гирифта, саҳари 
барвақт ба Сталинобод ҳаракат кунед! Бо ҳамин чароғи 
болои столро пуф мекунаду аз идора мебарояд... 

Котиб ба хонааш мераваду Муллоаббос ба Искидагғ... 

Қариби субҳидам бо ҳамроҳии арӯсашу Маҳмадҷамил 
роҳи Сталинободро пеш гирифта ба ағба мечаспанд. 
Ҳамин қадар тез мераванд, ки шаб ба қишлоқи Марғеб 
расида харро дар як алафзор сар медиҳанду худашон ҳам 
камтар тановул карда ба роҳ медароянд ва ба ағбаи Анзоб 
мечаспанд. Ин роҳи дар як рӯз тай кардаи онҳо аз 70 - км. 
зиёдтар аст, агар роҳи ағбаю каҷу килебу бурою фароро 
ба назар гирем, аз 80 -- км. зиёд мешавад. 

Ин масофаро фақат марди кӯҳистон ва ҷабрдида тай 

мекунад. й 
| і Акои урус 

Мулоаббос пеш-пеш, арӯс дар болои хар ва 
Маҳмадҷамил асо дар даст аз паси хар ағбаи Анзобро сар 
мекунанду ба гардиши аввали ағба нишеб мешаванд, ки як 
«урус» борхалтааш дар пушт аз тарафи Зиддӣ баромада 
ағбаро сар мекунад ва ба ҳам сарбасар вомехӯранд. 
«Урус» ба онҳо «Здравствуйте» - гуфта салом медиҳад. 
Онҳо дар ҷояшон шах шуда, аз тарс ба дасту пояшон ларза 
меафтад. Хар гӯё фаҳмидагӣ барин дар паси Мулоаббос 
гӯшҳояшро сих карда ба тарафи марди бегона менигарад... 

«Урус» - табассумкунон ба Мулоаббос даст дароз 
мекунад... Арӯс аз болои хар худашро партофта «Акоҷун» 
- гӯён гардани урусро ба оғӯш гирифта, аз сару гарданаш 
мебӯсад. Бародарон ҳайрон монда ба худ меандешанд, ки 
ин кай акои «урус»-дор шуд. Ин уруса аз куҷо мешиносад? 

Арӯс нимгирёну нимхандон ба шавҳараш рӯ оварда 
мегӯяд: - Нашинохтед, ин кас акаам Нурмаҳмад. Баъд онҳо 
ҳам ба худ омада ба диққат ба рӯи «урус» - менигарад, ки 
дар ҳақиқат он Нурмаҳмад будааст. 

Дар ҳақиқат ин ҳамон Нурмаҳмади писари Мирзои 
Ҷунбика буд. Ба пойҳояшон ҷон медарояд бо табассум бо 
Нурмаҳмад вохӯрӣ мекунанд. 

Маҳмадҷамил баъди бо Нурмаҳмад вохӯрӣ кардан 
мефаҳмад, ки гап кашол мешавад, сари харро гардонида 
аз роҳи омадагиашон онтарафтар ба тори теппачае кашола 
карда мебараду бори харро фуроварда, палосу курпачаро 
болои сабзазор мепартояд ва харро онтарафтар дар як 
алафзоре, ки ғудирми баланд дошт, бо як ресмони дароз 
мебандад. То ин корҳоро иҷро кардани Маҳмадҷамил, 
Нурмаҳмаду Муллоаббосу арӯс аз ҳамдигар чашм наканда 
пурсупоскунон ба дил ба ҳамдигар «баҳо» медоданд, ки кӣ 
чӣ қадар «вазн» дорад. Ҳар кадомашон худро ба назар 
нагирифта ба дигарон «баҳо» медоданд: Нурмаҳмад, ки 
дар тан формаи коркунӣ Н.К.В.Д. ё инки ба қавли халқӣ - 
формаи Сталинӣ дошт ба назари хоҳараш - Ҷунбика гӯё 
будааш, ки 5 - сол пеш дида буд, қариб як метр баландтар 
шуда бошад. Сару либоси пӯшидагиаш чунон зебидааст, 
ки ба таъриф рост намеояд. Ба шавҳари худаш нигоҳ 
мекунаду муқоиса мекунад: 

- Худоё, акаам назар ба шавҳарам чи хел қаду қомати 
зебо дорад, либосҳои шинам ва хусусан гапзаниаш ҳар як 
калимае ки аз даҳонаш мебарояд, ҳазору як маъно дорад, 
гӯё ки фақат барои гапзаданӣ офарида бошад, шавҳари 
мав бошад, о... бахти баргашта, Худоё чи хел дар назди 
акаам ҳақир аст. На гапзании дурусту на қаду қомати 
зебандаву на гапҳои боварибахш... Бо ҳамин хел 
ҳайвонбашара ман хобу хез мекунам... о ... Худо... 
Нурмаҳмад бошад ба ин ҷуфти арӯсу домод нигоҳ карда аз 
дил мегузаронад, ки хоҳари ман... чи қадар зебо, сару 
болои базеб. Хусусан агар табассум карда гап занад, мегӯӣ 
ки фақат ба даҳонаш нигоҳ карда афту андомашро 
тамошо кунам. Дандонҳои зебо ва ба ҳусну ҷамолаш 
зебанда, лабу даҳони нозуки хушрӯ, бинии рости на он 

қадар баланд, хусусан чашму қошу абрӯяш ҳақиқатан 
рассом кашидагӣ барин... Хоҳараш арӯси базеб шудааст. 

Дар ҳусну ҷамол назар ба шавҳараш як сару гардан 
боло меистад. Ҳайф, ки хоҳараш ба Муллоаббос барин як 
хирси натарошидаю ноҳамвор расидааст, монанди он ки 
дастаи гулро назди барзагов монӣ. Барзагов ба гул чи хел 
баҳо диҳад? Вай фақат хӯрданашро медонад. Хоҳари ман 
зеби маърака аст, ин барзаговро фақат ба гарданаш юғ 
монию ҷуфт кунӣ. Худоё чи хел гулро ба барзагов лоиқ 
дидаӣ?... Маҳмадҷамил ки ба харбандӣ рафта буд аз ин 
баҳодиҳӣ дар канор монда буд. Байни вай аз ҳама муҳим 
як алафзоре лозим буд, ки хар хӯрда сер шаваду барои ин 
«бори» зинда - лухтаки бефаросат -- тайёр бошад. 
Муллоаббос, ки ин саргардонию хароҷотҳои зиёдатӣ 

ба дилаш зада буд, ба афту андоми додарарӯсаш нигоҳ 
карда, аз дил мегузаронад, ки ҳамон Нури дуздаки 
кӯчагарде, ки шабҳоро ба умеди шикамсеркунӣ дар боғу 
полезҳои мардум рӯз мекард, наход ки ҳамин бошад...? 
Ҳақиқатан ҳам йигити базеб шудааст! Лекин аз дасташ 
ягон кор меомада бошад? Ё ин ки ҳамту сурати бесират? 

Хайр... ягон соат шишта ба ҳам сӯҳбат кунем, пойҳои 
мондашударо дам диҳем, аз бори ҳамдигар бохабар шавем, 
баъд мебинем... 

Акаам Маҳмадҷамил биёяду ба шиштан таклиф кунад, 
маълум мешавад... Дар ҳамин вақт овози хиррии 
Маҳмадҷамил ба гӯш расид, ки таклифи шиштан мекард ва 
чойҷӯши даруни хурҷинро гирифта барои кофтани оби 
нӯшокӣ тарафи дигари роҳ, ки як ҳамвории калоне буд 
равона шуд. Арӯсак аз таклифи Маҳмадҷамил ба худ 
омада аз рӯи акааш нигоҳашро канда тозон ба тарафи 
палосҳо рафт. Ба палоспартоии Махмадҷамил аз назари 
занона баҳое дода, ҳарду ҷомаҳои ба ду тараф партофтаро 
гирифта печонда як болиште сохта таги акааш рост карда, 
таклифи шиштан кард. Язнаву додарарӯс рӯ ба рӯи 
ҳамдигар нишастанду баъд ба атроф назар афканданд, ки 

Маҳмадҷамил ҳақиқатан як ҷои хушманзараи 
тамошозебро интихоб карда будааст, ки ба ҳарду маъқул 
шуд. Ҳар кадомашон ҷои интихобкардаи Маҳмадҷамилро 

хуб пазируфтанд. Гапҳои ногуфтаю мегуфтагӣ бисёр буд. 
Ба баҳодиҳии манзара вақт набуд. | 

Арӯсак аз даруни хурҷин дастархончаи қуроғинро 
бароварда болои палос паҳн карда дар болояш нону гушти 
пӯхтаи хунукро, ки як пои гусфанд буд, партофта 
меҳмонро таклифи ноншиканӣ кард. Муллоаббос аз 
миёнаш корди уротеппагиро бароварда гуштро боэҳтиёт 
дар болои нон реза мекард. Ҳамин вақт  Маҳмадҷамил 
ҳам бо оби хунуки зеритармагӣ расида омад. 

Афсӯс ки дар ин болои ағбаи Анзоб дарахт 
намерӯидааст, набошад як чои кабуди талх дам карда 
меҳмонро зиёфат мекардем, - гуфт. 

-Ҳа, ҳақиқатан ҳам шумо дар интихоб кардани ҷой 
баҳо надоштаед. Дар ин хел ҷои хушманзара як чойхона 
бошаду бо ёру дустон ду пиёлагӣ чои кабуди талхро кайф 
карда, аз тамошои ин манзараҳои дилчасп лаззат барӣ - 
гуфт Нурмаҳмад. 

- Ҳа язна, шумо чи гуфтед?! 

- Ҳақиқатан акаи ман, ки худашон йигити базеби 
чоркас медидагӣ мебошанд, завқи баланд доранд!. Дар 
қишлоқҷойҳои мо ба одам фақат аз рӯи кору бораш баҳо 
медиҳанд, ба шавқи ҳеҷ кас аҳамият намедиҳанд! 

-Афсӯс, гуфт Нурмаҳмад - ҳамин хел шумоён дар зери 
кору бор пир мешаведу вақти зиндагӣ ва кайфу сафоро 
намедонед! Ана, нигоҳ кунед! Ҳама ҷо каб-кабуд, моли 
бисёре дошта бошию дар ин ҷо ба чаро сар диҳӣ аз ин 
баландӣ чор тарафро тамошо кунӣ! Оди 

Ба он кӯҳи рӯбарӯямон, он тарафи дарёи Зиддӣ нигоҳ 
кунед. Ҳамин зидечиҳо мегӯянд, ки барфу тармаи ҳамон 
куҳ ҳеҷ вақт об намешавад. Қабати пиряхи он ҷо аз 50 метр 
зиёдтар аст. Ба поён, ба қишлоқҳои ҳамсоя аҳамият диҳед, 
ҳама ҷо... заминҳои гандумпаяю ҷавпая, алафи табиӣ - 
атрофи заминҳо, дар ин баландие, ки мо шиштаем аз 
таъсири ҳамон пирях каб-кабуд аст. Моли майда 
хӯрокашро меёбаду ин алафро бо шавқи тамом хӯрда кайф 
мекунад. | 

Ҷунбика аз даруни хурҷин аввал ду пиёла бароварда аз 
оби хунук пур карда якто ба акааш ва якто ба шавҳараш 

дароз кард. Ва аз хурҷин як халтачаи мағзу тутро 
бароварда болои дастархон мерезад. 

- Марҳамат, аз мевагиҳо гиретон. Ҳама як ба 
дастархону як ба арус нигоҳ карда бо имои сар ташаккур 
баён мекунанд. 

Нурмаҳмад ба язнааш рӯ оварда мегӯяд. - Хайр ҳамаи 
ин нағз, хайр, аз худатон, гап занед. Канӣ сафарҳо ба хайр? 
Шумоён секаса куҷо рафта истодаед? 

- Э... напурс укоҷон, ки .... Ҳамин вақт ҷигарам хун 
гашта аз даҳонам омадагӣ. Туй дуюним сол шуд. Дар 
қишлоқамон ягон кас ҳоло хати ЗАГС надорад. Фақат ба 
ман часпидиян, ки раву ЗАГС кун ва қоғази ЗАГС биёр. 
Дар ин ду сол қариб сад маротиба ба район рафтам, панҷ 
маротиба ба Ленинобод рафтам, ЗАГС накард ду 
маротиба ба Сталинобод рафтам ЗАГС накард, ана ин 
дафъаи сеюм мешавад, ки Сталинобод рафта истодаем. 
Мани  каллаварам ҳеҷ чизро намефаҳмам, фақат 
саргардонии зиёде! Аз мо чӣ гуноҳ гузашта бошад, чӣ гап 
шуда бошад, ки ҳама якгапа. Заҳматобод ба Ленинобод 
мефиристад. Ленинобод ба Сталинобод мефиристад. 
Сталинобод ба Заҳмадобод мефиристад. Ана ҳамин хел 
якуним-ду сол шуд, ки моку барин байни ҳаминҳо 
меравему мебиёем. Ин хари бечора балоба мондагӣ, 
хоҳаратон савораю ману як ҳамроҳ пиёда меравему 
мебиёем. Аз ин тараф колхоз гаранг кардагӣ, хез қишлоқа 
холӣ кун мегӯяд. Ба як балое печидаем, ки сару сомон 
надорад. Ҳама хешу табор аз пушти мо сарсону саргардон. 
Додом қариб девона шаванд, худам ба додом аз 
рӯбарӯшавӣ метарсам. Мана ҳамин акаам 15 - маротиба 
бо мо ба район рафтанд, 5 - маротиба Хуҷанд рафтанд, 
мана ин дафъаи дуюм аст, ки ба Сталинобод рафта 
истодаем. Боз ин дафъа ба куҷо мефиристонида бошанд, 
намедонам... 

- Хайр... қариб сад маротиба район рафтед, ягон 
маротиба ба Исполком - назди Раис даромадед? 

- Не. Он ҷо барои чӣ дароем? 

- Ана, ҳама гап дар ҳамин ҷо! Ҳама идораҳои 
районатон ба исполком итоат мекунанд, исполком ба 

Райком! Фаҳмидед? Исполком аз ин саргардонии шумо 
ҳатто хабар надорад! 

- Ҳаа... Инаша намедонистаму... охир исполком 
равем, қапида қабамо накунад? 

- Ана аз ҳамин бефаҳмии шумо колхозу ҷамоат 
истифода мебаранду росту дурӯғ шуморо саргардон 
мекунанду ба ҳоли шумо нодонҳо механданд. 

- Хайр, ба соаташ нигоҳ карда, - ОҲО, қариб ду соат 
саргузашти шуморо шунидам. Ман пеш мешаваму Анзоб 
меравам, шумоҳо харатона бор кунеду аз қафои ман Анзоб 
равед, то соатҳои 9 - 10 мерасед. Ман дар хонаи раис 
мешавам, шумоён ҳам суроғ карда ҳамон ҷо равед, шабро 
ҳамон ҷо мегузаронему саҳар барвақттар мехезему шабро 
дар наздикиҳои район рӯз мекунем. Фардо рӯзи ҷумъа 
насиб бошад, коратона тахт карда ба тарафи қишлоқ 
бармегардем. 

Ман то ҳамин кори шумоҳоро тахт накунам, ҳатто ба 
дидани додою очам, ба қишлоқ намеравам. Маслиҳати 
кӯтоҳу рехтааш ҳамин, дигар дер накунему харатонро бор 
кунед, мана ин борхалтаи маро ҳам ба хурҷин андозед. Ҳар 
чорашон мехезанду дуои сафари роҳро хонда, раҳакӣ 
мешаванд. 

Шабро дар Анзоб гузаронида, пагоҳии барвақт тарафи 
район раҳсипор мегарданд. Саҳарии рӯзи дигар баробари 
ба район расидан, харашонро дар боғи Мирзобурҳони 
варзӣ баста, дар чойхонаи байни район чой нӯшида ба 
тарафи идораи ЗАГС раҳакӣ шуданд. 

Маҳмадҷамилро назди хараш фиристониданд. Дар роҳ 
Нурмаҳмад гуфт: 

- Язна ҳуҷҷатҳоро ба ман диҳед. - 

Муллоаббос ҳамон повесткаро бароварда медиҳад. 

- Язна ин ҳуҷҷат не, ин повестка яъне даъватномаи 
идораи ЗАГС, паспорт доред? 

- Паспорташ чӣ? Мо бо ҳамин қоғаз меравему мебиёем. 

- Хайр ҳеҷ набошад, справкаи колхоз ҳаст? Ҳо... як 
коғази дигар котиб дода буд. Ҳамаашро аз кисабағал 
бароварда варақеро медиҳад. 

Нурмаҳмад коғазро аз назар мегузаронад. 

- Ин справкаро порсол ба шумо додаанд, ин справка аз 

эътибор соқит шудагӣ, наваш ҳаминсолааш даркор. 
- Муллоаббос гуфт: 

- Ман пеш аз сафар назди котиб даромада будам, гуфт 
ки ҳамин мешавад. 

- Хайр... Майлаш. Акнун шумоҳо ҳамин ҷо шинетон. 
Вақте ки лозим шудед, ман ҷеғ мезанам. Нурмаҳмад ба 
идораи ЗАГС даромада мебинад, ки як кас дар паси мизи 
корӣ нишаста пашшаҳои куштагиашро мешуморад. 
Дарро аз пасаш пушида, ӯ назди мизи кории раис меояд ва 
бо забони русӣ мегӯяд: | 

- «Здрасти товариш председатель» - раис аз ҷояш 
мехезаду ҷавоби саломи «урусро» дода ҳайрон мешавад, ки 
ин «урус» ба идораи мо чӣ кор дошта бошад? 

Нурмаҳмад аз кисаи чапи сарисинагии куртааш 
ҳуҷҷаташро, ки дар болояш ситораи сурхи панҷгӯша дошт, 
бароварда аз дур нишон медиҳаду мегӯяд: 

- Ман аз Сталинобод Н.К.В.Д. -- фаҳмо? 

Мана ин ҳуҷҷати дигар аз истиқоматкунандаи қишлоқи 
Дарғ Шарифов Аббос ва арӯсаш Мирзоева Ҷунбика ана 
инаш повесткаи Шумо! 

Дар ҳамин коғаз ҳам мӯҳр, ҳам штамп, ҳам имзо. 
Имзояш аз шумо? Мудир повесткаро дурру дароз азназар 
мегузаронаду ҳайрон - ҳайрон ба рӯи «урус» нигоҳ 
мекунад? Нурмаҳмад фармон медиҳад: 

- Встать! Мудир аз ҷояш мехезад... Баробари аз ҷояш 
хестан Нурмаҳмад як торсакии обдор ба гарданаш 
мезанад, ки мудир калавида ба девор бармехӯрад. 
Нурмаҳмад мегӯяд: 

- Гуфтам, ки ман аз Сталинобод. Коркуни НКВД - 
нафаҳмидӣ? 

Ман аз идора бо ҳамин мақсад фиристода шудаам, ки 
аз болои шумо - бюрократҳо арзу шикоятҳои бисёре ҷамъ 
шудааст, ман аввал туро ривизия карда ба муҳлати 10-сол 
барои ин кашолкориат ва барои колхозчиёни пешқадами 
колхозро саргардон карданат ҳукми қатл бароварда дар 
байни мардуми район мепарронам, ки ба дигарон намунаи 
ибрат шавад. Ӯ аз кисаи шимаш як тапончаи ялаққосиро 

бароварда бо ҳамон яктои дигар ба сараш мефарорад ва 
фармон медиҳад: 

- «Садис». : 

Раис аз тарс ба тамоми вуҷудаш ларза мефтад. 
Ҳайбати таппонча аз зарбаи шалоқ зиёдтар буд. 

- Акнун дафтари ақди никоҳро  кушо,-мегӯяд 
Нурмаҳмад. Аризаи инҳоро ёфта ба ман нишон деҳ! 

Мудир ҳарчанд ин тарафу он тараф қоғазҳояшро тагу 
рӯ мекунад, ин хел ариза намеёбад. Аризаи ин одамро нест 
кардӣ, ба чӣ мақсад? 

Ду сол боз инҳоро дар тамоми республика ба як имзои 
ҳароми худат сарсону саргардон мекунӣ ба чи мақсад? Гап 
зан! Гумон мекунӣ дар паси ин стол барои ҳамин туро 
шинонда моҳона метиҳанд? Ҷавоб те! Барои чи нафасат 
дарун зад, хӯҷаини мамлакат! Маро аз марказ 
фристонданд, ки ин найрангбозиҳои туро дар назди 
ҳукумати район фош кунам! Ба чи мақсад инҳоро ин қадар 
саргардон кардӣ? ; 

Дар назди прокурор чи ҷавоб мегӯӣ? 

Навис! 

- М..м.м... ман чи нависам? - Дар охир садои 
нимғурма баровард - мудир. 

- Дар ҳамин тараф чӣ менависӣ? Ҳамонро навис. 
Фамилия, ном ва номи падари шаҳу арусро ки 2-сол боз 
саргардон мекунӣ! Навис! Ва хати ақди никоҳашонро пур 

карда ба дасташон дода аз онҳо бахшиш пурс ва ҳамаи 
хароҷоте, ки дар байни ду сол саргардонӣ кардаанд, 
бозгардон. Шояд аз гуноҳат гузаранд. 

-Боз чиро интизорӣ, Ё милисияро даъват кунонда дар 
ҳузури милисия нависонам? 

- Ҳо...ҳо...Ҳозир менависам мудир ручкаро аз болои 
стол ба даст гирифта ба сиёҳидон тар мекунад... : і 

Авал ба дафтараш ному насаби шаҳу арусро 
менависад. Баъд аз  ғалладони стол як қоғази 
дафтармонандро бароварда дар он ҷо ҳама ному насаби 
шаҳу арусро навишта имзо мекунад ва болои имзояш 
муҳри дар як гушаи ғалладон бударо мебардораду ба руи 
муҳр ду-се маротиба ҳавли даҳон мекунад ва ба болои 
имзои худ пахш карда, ба Нурмаҳмад дароз мекунад.” 

Нурмаҳмад қоғазро гирифта дар кисаааш ҷо мекунад. 

- Хуб, ин тарафи корро кардӣ, акнун ҳисоби хароҷоти 
дусолаи инҳоро чӣ тавр мекунӣ? 

Нурмаҳмад рафта даро мекушояду шаҳу арусро даъват 
мекунад. Шаҳу арӯс даромада дарро аз пасашон 
мепӯшанд ва назди мудир омада салом медиҳанд. 
Нурмаҳмад аз язнааш пурсид: 

Ҳамон одамони гуфтагиатон ҳамин? Муллоаббос ба 
руи мудир нигоҳ карда мегӯяд: 

- Ман қариб сад бор ҳамин ҷо назди ҳамин кас омадам, 
лекин ин кас ҳатто ба рӯи мо нигоҳ накарда, аз нисфи роҳ 
бармегардонду боз ду се ҳақорати дигар ҳам мекард. Мо 
чи гуноҳ доштанамонро надониста, сарамонро хорида- 
хорида баромада мерафтем. 

- Рафиқ Шарифов - мегӯяд Нурмаҳмад - мана ин 
қоғази ЗАГС-атон! Акнун ба қишлоқатон раведу як ду рӯз 
дам гиреду ҳамаи саргардониҳоятонро аз авал то ба охир 
нависед. Менависед, ки чанд маротиба назди ҳамин кас 
омадед, кӣ ба шумо ҳамроҳ буд ва шоҳидӣ дода метавонад. 
Чанд маротиба ба Ленинобод ва Сталинобод рафтед, 
ҳамаашро пурра ва равшан нависед. Дар байни ду соли 
саргардонӣ чӣ қадар хароҷотҳои кардагиатонро пурра ва 
бе каму кост нависед. Ва ҳамаи навиштаҷотатонро ба ман 
мерасонед. Ман ин корро то ба охир нарасонам, аз ҳамин 
район намеравам. Гапи маро пурра фаҳмидед? 

- Ҳа. Ҳамаашро фаҳмидам - мегӯяд Муллоаббос 
(гарчанде ки ҳеҷ чизро намефаҳмид). 

- Ана акнун ба қишлоқатон раведу гуфтаҳои маро иҷро 
кунед. 

Ман дар ҳамин район ҳоло кори бисёре дорам. Ба 
шумо чавоб. 

Муллоаббосу арӯсаш аз дар мебароянд. Нурмаҳмад аз 
пасашон баромада оҳиста мегӯяд, ки маро мунтазир 
нашаведу шумоҳо оҳиста - оҳиста харатона ҳай карда ба 
роҳ бароед. Ман шумоёнро медарёбам. Шаҳу арӯс 
мераванд. Нурмаҳмад гашта ба идора медарояд... 

Ин буд ҳақиқати ҳол ва сарсонию саргардонии шаҳу 
арӯси водон, ки ба фарҷом пазируфт. 

Тарки диёр 

Як рӯз ман халтачаи латтагӣ дар даст сари теғаҳои 
болои хонаамон порӯби кафтар меғундоштам. Акаам бо 
ҳамроҳии Маҳмадҷамилу янгаам омаданд. Падарам дар 
назди тамокуҳояш ҷунбуҷул дошт. Акаам харро лаби ҷӯйи 
хирман фуроварду ба додом салому алайк карда, ба хона 
ларомаданд. Ман бо халтачаи порубдор фуромадам, ки 
дар атрофи дастархон додому Маҳмадҷамил ва акаам чой 
нӯшида чақ -- чақ доштанд. Тааҷҷубовараш он буд ки дар 
лабони падарам табассумро дидам. Ин ҳолатро аз мурдани 
модарам то ҳол надида будам. Ҳамин вақт хаёлам, агар 
касе ба тариқи шӯхӣ мегуфт ки нисфи баданата бурида те - 
падарам бе муҳобот не нагуфта - медод. Ин ҳолате буд 
такрорнашаванда. Пиёлаи чсй дар даст, падарам ба 
Муллоаббос фармуд, ки бо Маҳмадҷамил ба чӯпонҳо, ки 
дар Сари оби Фарзот буданд, орд баранд. Аз он ҷо ба 
харҳо ҳезум бор карда оранд. 

Баъд ба Ниёз фармо: 5 барраи башуд ҷудо кунад ва ту 
онҳоро ба Искидарғ биёр. Якто барраро кушта ишкамчок 
куну болои ҳезумҳо партофта Дареғ бар. Ҳезума дар хона 
холӣ карда, баррата ба боғи Мирзои падарарӯсат бар. 

Ман бо ин коғази овардагиатон идораи колхоз 
мераваму баъд пеши Мирзо меравам ва туро ҳамон ҶО 
мунтазир мешавам. Падарам баъди рафтани Муллоаббос 
аз ман пурсид, ки: 

- Пагоҳ мактаб меравӣ? Ман ҷавоби тасдиқ додам. 

- Набошад хез ҳозир меравем. Ман аз паси падарам 
лангон - то аз Искидарғ паноҳ шудана рафтаму баъд ӯ 
маро пуштора гирифта роҳи рост то боғи амаки Мирзо 
бурд. Аз лаби замини худамон амаки Мирзоро ҷеғ зада 


- Мана, ба шумо ҳамсӯҳбат овардам. Ман идораи 
колхоз меравам, хаёлам имшаб меҳмони шумоем. Агар 
Нурмаҳмад дар қишлоқ бошад, таин кунед ҳамин ҷо биёяд. 
Мо ҳамроҳ як сӯҳбат кунем. - Баъди намози шом падарам 
омад. Аз хурҷин ким-чиро бароварда ба амаки Мирзо доду 
гуфт, ки ин як «барги сабз» - ва ба Нурмаҳмад салому алек 
карданд ва ба ҷои нишондодаи Нурмаҳмад гузашта 
нишаст. БАРО? 

Акаи Мирзо пай бурд, ки Шарифи Ҷамил беҳуда барои 
дидани бачаи ман намеояд, вай ягон коре дорад. Ман 
болои бом мондаму онҳо дар поён чароғро даргиронда 
баҳузур сӯҳбат мекарданд. То як чойник чой нӯшидани 
онҳо акаам ҳам расида омад. Аз кифташ як чизи вазнинро 
пеши чароғ партофт. Бинам ки маслуқи гӯсфанд. Баъди 15 
- 20 дақиқа гӯштро майдг карда назди амаки Мирзо 
партофт. Дилу ҷигари гӯсфандро бо як ду пора гӯшт 
бирён карда, боқмондаи гӯштро намак карда болои бом 
назди ман монданд, ки шамол занад. Ман тахмин як моҳ ё 
зиёдтар ҳамон ҷо мондам. Амаки Мирзо аз таърихи дину 
оин бохабар буд, бисёр нақлу ривоятҳои аҷоиб медонист. 
Хаёлам ба он кас ман барин одам лозим буд, ки гап 
назанаду гӯш кунад. Лекин таъкид мекард, ки хонам, 
албатта хонам. Заминҳои обии қишлоқ аз банду бор холӣ 
шуда буду акаам Маҳмадзариф бо Раҷаби Мулосангин 
қучқорҳоямонро дар гандумпаяҳо бонӣ мекарданд. 

Як рӯз, баъди 2 -- моҳи дар синфи чорум хондани ман 
акаам омада ба ман гуфт, ки пагоҳ баъди мактаб 
китобҳоямро гирифта, Исқидарғ равам ва илова кард: 

- Додо таин кардиян. Он рӯз ман ҳамаи китобҳо дар 
бағал бо амаки Мирзо хайрухуш карда гуфтам, ки 
Искидарғ меравам, додом таин кардиян, амаки Мирзо ба 
ман дуо дода гуфтанд, ки илоҳо сафаратона бехатар 
кунад, паноҳатон бо Худо. Ман мактаб рафтаму баъди 
мактаб оҳиста-оҳиста, лангон-лангон роҳи Искидарғро 
пеш гирифтам. Аз қафоям ҳамсинфам Мирзофузайл 
харакӣ омаду маро ба пушташ савор карда, то 
заминҳояшон бурда ба ман аз зардолуҳояшон такида доду 
таин кард, ки ҳар рӯз маро ҳамон ҷо мунтазир шав, ман 
харакӣ то ҳамин ҷо мебиёрам ва худаш ба хараш савор 
шуда он тарафи дарё гузашт. Ман дар доманам зардолу, 
дар бағалам китобҳо раҳакӣ шудам, ки аз қафо 
Маҳмадзарифу Махмадҷамил харсавор омаданд. Акаам аз 
хар фуромаду маро савор кард. То Искидарғ сӯҳбаткунон 
рафтем. Раҷаб аз воқеаҳои саргузашташ нақл мекарду мо 
механдидем. Нақл кардан ҳам ҳунарест, ки ҳар кас карда 
наметавонад, хусусан нақлҳои хандовар. 

Ба Искидарғ расидему бинам, ки хонаамон аз хешу 
табор пур. Даву тозашон бисёр... Ман ҳеҷ чизро 
намефаҳмидам. ! і Ї 

Апаам Норбибӣ омада маро оғӯш кашиду аз ҳарду 
рӯям бӯсида гуфт, ки моро фаромӯш накун, боз омада 
хабар гир. | До 

Ман намефаҳмидам ки ин гапҳо чӣ маънӣ доранд. 
Ниёзи чӯпон ҳам дар хона буд... Муллоаббос серташвиш 
буд, даву ғеҷаш бисёр. Падарам Муллоаббосро ба шиштан 
даъват карду ба Ниёз рӯ оварда гуфт: Гу ТИТ 

- Ниёз ту донию Худои болои сар! Дар назди тую 
Маҳмадлатиф чандто қучқору чандто барра ва гӯсфанди 
зоям мондааст? УР арм; 

Ниёз гуфт: биямуб 

- Даҳто қучқори калон, панҷто қучқор дусол чилто 
тухлию барра ва панҷоҳта гӯсфанди зоям ҳаст, ки бо ду 
серкаи 5 - сол ба чӯл ҳай мекунем. Гусфандҳои пира ҷудо 
карда овардам. Дар қутанатон бисто гӯсфанд андохтам. 
Атар инҳоя ҳисоб накунем андар якдигар садто ё зиёдтар 
гӯсфанд мешаванд. Дар роҳ ҳар хел воқеъаҳо шуданаш 
мумкин, ман намедонам, . чандто ба чул сиҳату саломат 
мерасад. Падарам ба Муллоаббос рӯ оварда гуфт: 

- Шунидӣ, мана ғайри гусфандҳои фурухтагиву 
хурдагӣ ва русткардагӣ Ниёз мегӯяд, ки садто мондааст. Ту 
ҳамон молҳои худамонро мешиносӣ. Ҳамааш дурӯш дорад. 
Боз рафта ҳамаашро аз назар гузарон. Ман ду ҷувол орду 

“як ҷувол гандум ҷудо кардам. Имшаб Ниёз гандумро ба 
хонааш барад. Ордро Ҳақназар пеши мол бурда метияд. Аз 
гӯсфандҳо даҳто ҳаққи Ниёзро худат ҷудо карда деҳ. Агар 
чӯпони дилпур ёбӣ гӯсфандҳои ҳамаи авлода ҷудо карда 
супор, агар наёбӣ, майлаш имсол ҳам Ниёз бонӣ кунад. Аз 
додарат Латиф бӯи умед нест. Агар намураму зинда . 
баргардам худам ҳисобро баробар мекунам. ) 

Хайрият, ки байни шумо Сафар ҳаст (язнаи калонӣ - 
шуи Ҳурбибӣ). Вай молҳои ҳамаи авлодро мешиносад. 

Сафар молҳоямонро то чӯл бурда мерасонад, ман ба 
вай як қучқор ваъда кардам худаш интихобан ҷудо карда 
мегирад. Аз ман дигар умед накун. Дар ин ҷо худату занат 
ва духтарат Сафия мемонад. Хамбаҳоят пур. Ғалладонаи 

ҷамъоварӣ шуда ба ду дуюним солатон мерасад. Ман 
Зарифу Қудрата бо занаму сағирааш Бибираҷаб мебарам. 
Ҳушата ба ҷой биёр. Акнун чашму гуши ман дар ин ҷо тӯӣ. 
Ба мо роҳи сафед. Ҳамаҳотон даст бардоред, амакатон 
Надирбоқӣ дуо мекунад. 

Дӯстон ва хешу таборе ки ҷамъ омадаед, моҳоя биҳил 
кунед, ман одами тез, мумкин ки шумоҳоя хафа карда 
бошам, боз дидор мебинем ё не, Худо медонад. Ман одами 
маибӣ будам, ҳоло ҳам он қадар роҳ гашта 
наметавонистам. Бинобарон апаҳоям як-як меомаданду 
маро бӯсида худоҳофизӣ мекарданд ва мегиристанд. Дар 
ин хайрухушу худоҳофизӣ Бибираҷаб набуд. Маро ба хар 
савор карданду очакалонам - модари ФҲурбибию 
Маҳмадҷамил - бо қомати хамзада назди ман омаду гуфт: 

- О, сағираяки оча, хам шав, як мусат кунам, ту дигар 
мана намебинӣ, маро бӯсиду гуфт: 

- О додош, ҳаминака эҳтиёт кун. Ҳаминак Худо хоҳад 
як рӯз одам мешавад. Аз ҳамаи дигарош дилам пур... 
фақат ҳаминакба нисфи дилам кашол... Паноҳи ҳамаҳотун 
ба Худо. Овозаш ларзид ва бо сари остинаш чашмонашро 
пок кард. Маълум буд, ки ҳоло ҳам падарамро дӯст 
медорад. Падарам гӯё ки зани калониашро нав дида 
бошад, ба назди мо омаду гуфт: 

- Очаҷонаш дар ҳаққи ҳамаҳошун дуо кун, маро бахшу 
биҳил кун, ман ба қадри ту нарасидам, ки ба ҳамин балоҳо 
гирифтор шудам. Дуо кун... Акнун дер шуд ва ишора кард, 
ки ҳай кунед. 

Сталинобод 

Қисса кӯтоҳ, баъди 3-4 шабонарӯз ба заводи 
сементбарории Душанбе расидем. Роҳи монишгард 
сангфарш буд. Онро роҳи оҳан бурида мегузашт. 
Мошивҳою одамон рафтуомад мекарданд. Ба ҳамин роҳи 
оҳан расидан замон харҳоро даст гирифтанду аз роҳ 
дуртар дошта истоданд, ки мабодо харҳо бетоқатӣ кунанду 
аз роҳ нагузаранд. Маро аз болои хар фароварданд. 
Хаёлам як ду соат интизорӣ кашида истодем... 

Тахминан 150-200 метр дуртар аз роҳи мошингард 4 
вагони поезд истода буд. Мо вагонҳоро мунтазир - 


84 


7 Ғубори хотирот Х Қудратуллои Искидаргӣ 


вагонҳо моро... Оқибат аз он тарафи вагонҳо як одам 
омада пурсид, ки оё касеро интизорем. 

Падарам гуфт, ки ин поезди Сталинобод гузарад гуфта 
интизорӣ мекашем. Он одам қоҳ-қоҳ занон хандиду гуфт, 
ки ин вагонҳо поезд надорад. Агар боз 10 рӯз ҳамин ҷо 
истед ҳам, ин вагонҳо бе поезд намегузаранд. У 
гарданбанди харро гирифта аз роҳи оҳан гузарониду ба 
шумо роҳи сафед гуфта, хандида-хандида назди ҳамон 
вагонҳо рафт. Аз сементзавод то кӯчаи . Сариосиё 
гандумпая буд. Мо харҳоро ба ҳамон гандумпая ҳай карда 
то кӯчаи «Третьтй нагорньгй» омадему назди хонаи рақами 
40, ки дараш қулф буд, бори харҳоро фароварда ва 
соҳибхонаро интизор шудем. Тахмин баъди намози шом 
соҳибхона омад. Бинем вай ҳамон Нурмаҳмади писари 
Мирзои Ҷунбика. 

Дар ҳамон хона то баҳор зиндагӣ кардем. “Акнун ин 
зиндагӣ назар ба зиндагии дар деҳа доштаамон аз замин то 
осмон фарқ дошт. 

Нурмаҳмад - Давлат ном бародар дошт, ки вай ҳам 
дар ҳамон ҷо зиндагӣ мекард. Давлат бо Маҳмадзариф ҳар 
саҳар барвақт хеста мерафтанду назди магазин навбат 
гирифта, то кушодашавии магазин интизорӣ мекашиданд. 
Баъд яхтояшон омада, маро мебурд. Магазин ба ҳар кас 2 
кг орд медод. Ман назди орд меистодаму ОНҲО боз якбору 
дуборӣ орд гирифта, ҳамааша якҷоя карда ба бозор бурда 
мефурӯхтанду ба фоидаи аз орд мондагӣ зиндагӣ 
мекарданд. 

Чорбоғ 

Ҳамин ҳолат то баҳор давом кард. Баҳор мо аз шаҳр 
кӯчида ба қишлоқи Чорбоғ рафтем ва ду соли дигар дар 
хонаи раҳматии Усмонхӯҷа зиндагонӣ кардем. Зани 
падарам Солиҳа дар ҳамин ҷой ҳам дуздиашро давом 
медод ... Баҳори соли дуюм ман касал шуда, гули сурхакон 
баровардам чил рӯз хоб рафтам. Иштиҳо набуд, фақат оби 
ҷуш, дигар чиз аз гулӯям намегузашт. Танаам суп-сурх, 
фақат пусту устуғон монда. Ҳама мунтазир, ки имрӯз ё 
пагоҳ мемурад. Лекин умр дароз будааст, ҳоло бо 80 зану 


фурор дорам. 

Як рӯз падарам ба акаам пул доду гуфт, ки суф харида 
биёрад. Модари Усмонхӯҷа омада ба ман нигоҳи дуру 
дарозе кард... Ман гумон кардам, ки модари худам бошал. 
гуфтам: 

- Оча, очаҷун, кай омадӣ, аз куҷо омадӣ, роҳа кӣ 
нишон дод. Мана хонаи худамо мебарӣ? 

Очаам гап намезаду ба ман нигоҳ мекард - палграм 
ҳамон вақт хаёлам намози пешин мехонд, ки овози модари 
Усмонхӯҷа ба гӯшам расид, ки гуфт: 

- Бобо биёед як -- ду даҳан куффу суфаш кунед, очаша 
ҷеғ зада истодааст. Падарам намозаша бурида омаду 
«Ёсин»-хониро сар кард. Ман арақ карда будам, ки курпая 
аз болоям партофтам. Танам луч шуду падарам ёсинхонон 
ба баданам даст расонда биниашро бо остини ҷомааш 
пӯшонда акаамро ҷеғ зада сарзаниш карда, гуфт: 

- Аз он кӯрпаҳои тоза як дута берунба партою 
додарата бурор. 

Ин курпачаҳоро ба даруни боғ бурда офтоб кун. Маро 
берун бароварданд, кӯрпаҳои маро акаам печонда даруни 
боғ бурду падарам модари Усмонхӯҷаро ҷеғ зад. 
Ҳарсеяшон ба курпаҳо нигоҳ мекарданд. Маро хоб 
бурдааст, як вақт ба худ омада акаамро ҷеғ задам, вай дар 
наздикии ман дарс тайёр мекардааст, ки овоз доду гуфт: 

- Ман ҳамин ҷо - чӣ мегӯӣ? 

- Аз додом пул гиру ба ман қанд биёр, дилам қанд 
мекашад. 

- Аз пулои худат гирам чӣ? 

Ман гумон кардам ки ба ҳоли ман механдад. Гуфтам: 

- Ман пул надорам. Агар медоштам медодам. 

- Пулҳои таги курпаат азони кӣ? 

г Курпачаи ман шояд ҷондор дошта бошад, лекин пул 
надорад. Ин қадар ба ҳоли ман наханд... 

Падарам наздам шишту дастамро гирифта пурсид: 

- Чизат биёрам бачам? Ман гуфтам ки қанд, дигар ҳеҷ 
чиз намехоҳам. Ҳамон замон модари Усмонхӯҷа як лунда 

қанд овард, лекин саросема гуфт, ки қанд ба касалӣ зарар 
дорад. Падарам гуфт: 

- Акнун ба вай ҳама чиз мумкин, парҳез лозим не, ҳар 
чи ки дилаш кашад диҳед. Падарам боварӣ ҳосил кард, ки 

ман мемурам... Баъд ба ман ҳамон қандро доданд, ман 
дудаста онро ба даҳанам тиқондам ва гумон кардам, ки ба 
канд қаланфур пошида бошанд, қандро партофтам. 

- Қанд мегӯию намехӯрӣ - гуфт акаам. 

- Ин қанд тунд, рав аз магазин биёр, гуфтам ва рӯямро 
гардонида чашмонамро пӯшидам... дигар маҷоли гапзанӣ 
надоштам. 

Хаёлам рӯзи дигар буд ё ҳамон рӯз, ки ба худ омада 
чашмонамро кушодам. Акаам аҳвол пурсид. 

- Қанд овардӣ? - пурсидам аз ӯ. 

- Ҳо, таги саратба. Даст карда бинам, ки дар як қоғаз 
қанд печондагӣ. Гирифтаму ба даҳонам бурдам, қанд 
ширин буд. 

- Инқадар ширин, - гуфтам 

Акаам базавқ хандиду гуфт: 

- Ин ҳамон қанди партофтагиат, қандҳои ман овардагӣ 
дарин ҷо! 

Акнун дилам қанд ҳам намекашад. 

- Ако пештар биё гапат дорам. Медонӣ очам акаамро 
фиристод, ки мана Искидарғ барад... худаш гуфт ба Худо 
қи... Пагоҳ ё фардо Муллоаббос мебиёяду мана мебарад, 
хайр хафа нашав, туя ҳам мебарем. Падарам хаёлам 
бомдод мехонд, ки гапи маро шунида, «салом» доду пешам 
омаду дасташро ба сарам монда гуфт: 

- Тамоман ҳарорат надорад. Боз «Ёсин» хонд. Ин 
дафъа акаам гирён шуд. Ин гапҳои маро шунида ба 

хулосае омаданд, ки акнун тамом - мемурад. 

Лекин қаволаи умри ман дароз будааст... 

Модарандарам дигар ба ман наздик намешуд. Ман ҳам 
орзӯи диданашро надоштам. 

Аз байн ду рӯз гузашт. Ман хӯрок талаб кардам. Акаам 
ба кампир гуфт, ки додарам хӯрок талаб мекунад. Дар. 
хона ҳама чиз ҳасту хӯроки гарм нест. Кампир ним коса 
ширравғана овард. Онро ҳарисона хурдаму ба акаам 
гуфтам: | 

- Чиба шумоҳо ба гапи ман бовар намекунед? 

Мана ҳамин шаб ако мебиёяд. Дар ҳақиқат ҳамон 
бегоҳ қарибии намози шом Муллоаббос, Маҳмадҷамил, 
Хақназар ва Холи Раҳим омаданд. Падарам дар хона буд, 

чӣ гуфтанаша намедонист... Гоҳ ба ман нигоҳ мекарду гоҳ 
ба меҳмонҳо... намедонист, ки шодӣ кунад, ё гиря? Онҳо 
гуфтанд: 
- Мақсад аз омадан ин буд, ки се сол ин ҷо истоделд, 
қасамҳои хӯрдагӣ иҷро шуд. Акнун бас аст. Ҳамаи хешу 
ақрабо илтимос карданд, ки шумоҳоя гирифта барем. 
Марҳамат тайёриятона бинед. Кӯчатона бор карда 
мебарем. Ва баъди се рӯз мо роҳи зодгоҳам -- Искидарғи 
азизро пеш гирифтем. 
. Лекин азоб ҳоло дар пеш буд... 


Бозгашт 

Дар маслиҳати бозгашт ба қишлоқ -- соҳиби хонаро 
даъват карданд, то дар сӯҳбати меҳмонон иштирок кунад. 

Ҳаво гарм буд, ман илтимос намудам, ки ҷойхоби маро 
берун бароранд. Маро дар пешайвон ҷой карданду 
меҳмонҳо дар суфаи даруни боғ нишаста сӯҳбат 
мекарданд. Ман гапҳояшонро мешунавидам. Гапҳо бисёр 
буду мақсади мо он гапҳоро айнан такрор намудан не, 
балки рафти воқеа ва натиҷаи онро фаҳмондан аст. 

Падарам қишлоқ рафтан намехост, ӯро ба гап 
даровардан лозим буд. 

- Додо - гуфт Муллоаббос - мо шуморо маҷбуран 
бурданӣ нестем, агар ғарибмарг шуданӣ бошед, марҳамат, 
лекин дар маслиҳати ба қишлоқ бурдани Шумо тамоми 
Искидарғ ҷамъ шуда буд. Ҳамаи халқ илтимос карл, ки 
рафта падаратонро биёред, набошад хоҷагиатон тамоман 
вайрон мешавад. 

- Бобо ман ку ба гап ҳамроҳ шуданӣ набудам, - гуфт 
соҳиби хона шодравон Усмонхӯҷа, агар ба ватан рафтан 
нахоҳед, боз 100 - соли дигар ҳамин хона дар ихтиёри 
Шумо, аз ин ҷиҳат бемалол, лекин хамаи ҳамин омадагиҳо 
илтимос карда истодаанд, рафтан даркор... Бобо, то рӯзе, 
ки ман зиндаю саломатам ҳамин ҷо як гӯшаи ҳавлӣ азони 
Шумо. Баъди ман ихтиёр доред! 

Хаёлам ҳамин сухани Усмонхӯҷа таъсир кард, ки 
падарам гуфтанд: 

- Муллоусмонхӯҷа, илоҳо Шумо ва шумо барин 
ҷавонмардони водии Ҳисорро Худо дар паноҳаш нигоҳ 

дорад, ман ба қувваю мадади шумоён зиндаю саломат 
мондам. Хайр, гуфтаи Шумо шавад. 

Бо ҳамин маслиҳатҳояшон пухту тадарам ба 
Маҳмадзариф гуфтанд, ки қаламу қоғаз биёр! Акаам як 
дафтару сиёҳидон овард. Падарам ҳамаи он хешоне, ки 
умедвори дастовез буданд номбар кард, ки як варақи 
дафтар пур шуд. Баъд ҳамёнашро кушода як қавзи пул 
бароварда гуфт: 

- Мана ин хизмати сесолаи мо. Пагоҳ бо акаат бозор 
раведу ба ҳар кадоми онҳо чизе лоиқ харид кунед. Барои 
омадагоне, ки ба дидан меоянд, ширинию ьасиод чағз ва ду 
кило чойи кабуди нағз харед. 

Бо ҳамин баъди як рӯзи дигар ба чор хари овардагӣ 
гандум ва ҳамаи бисоти рӯзгорро бор карданду ба хари 
худамон хурокворӣ барои роҳ ва мани касалӣ дар болояш 
роҳи Ватанро пеш гирифтем. 

Фасли баҳор. Бор вазнин, харҳоя тез-тез дам додан 
даркор. Гоҳ ба роҳу гоҳ ба бероҳа баъди 6 рӯз ағбаи 
Мунҷгро фуромада, як шаб дар Мунҷг меҳмон шудем: ва 
пағоҳаш то ДҚарғоб фаромадему " харҳои гандум бо 
Муллоаббосу Маҳмадзариф осиё рафтанд мо, мазорашба 
мурам - Искидареғ. 

Мо ҳоло дар Чорбоғ будем, ки ҷанги Финляндия бо 
СССР сар шуда буду додари Усмонхӯҷа - Сулаймонхӯҷа 
ҳамчун комсомоли пешқадам «ва матин ихтиёрӣ ба 
комиссариати ҳарбии ноҳияи Варзоб ариза дода ба сафи 
қувваҳои мусаллаҳи Ватан рафта буд. 

Аз ҳамон ҷо мактубҳои аҷоибу -- ғароиб менавишт ва 
ҷавонҳои ҳамсинну сол ва дӯстони К нъзаттТероит, 
даъват ба сафи Армия мекард.. 

Ҳамин шароити саршавии ҷанг дар кишлоқи худамон 
ҳам аксариятро ба ташвиш андохта буд, ки хешу ақрабои . 
мо ба Муллоабос маслиҳати кучонда ба қишлоқ овардани 
моро додаанд. 

Вақто ки мо аз Чорбоғ ба қишлоқ омада расидем, 
ҷанги Финляндия аллакай тамом шуда буд, лекин 
ҷавонмардони  бақуввату комсомолони калонсоли 
қишлоқро машқи ҳарбӣ медоданд. Як гурӯҳ ҷавонони 
пешқадам ва ба Ҳукумати Советӣ содиқ бо сардории 

Мирзоюнус ихтиёрӣ ба Армия рафта буданд ва 
аксарияташон дар ҳамон ҷанг қаҳрамонона ҳалок шуда 
буд. Ҳамин шароит одами бофаросатро водор мекард, ки 
ҳар қадамашро шумурда ва ба ҳисоб гирифта монад, лекин 
ба акаи ман Муллоабос ин панд нашуд. 

Дар урфият мегӯнд, ки бисёр одамон ба муҷари 
солашон мекашад ё ин ки монанд мешавад, акаи ман ҳам 
Муллоабос, ки дар соли «хук» таваллуд шуда будааст, ба 
ҳамон солаш мувофиқ қувваю бозӯи бақувват дошту ақли 
расои солим барои фикр кардану муҳити зиндагиро дарк 
кардан не. Бинобарон ба ҳамин муҳит аҳамият надода, аз 
падар иҷозати ба Бухоро рафтану мардикорӣ карданро 
мегирад ва Маҳмадлатифро ҳамроҳ мебарад. Акнун мо, аз 
Сталинобод омадагиҳо дар қишлоқ монда ба гову мол 
нигоҳу бин мекардему дарғиҳоямон ба Бухоро рафтанд.... 


Сафари Бухоро 

Дар 3 моҳи мардикорӣ акоюдодар фақат дар 
шикамашон кор кардаанду халос. Пасандоз 00. Он ҷо ба 
саҳро корковӣ рафта, ба дасти як бригадири корчаллон 
афтида, ба ваъдаҳои дурӯғи вай бовар карда ба колхоз 
медароянд ва ба ҳамдиёриён таъин мекунанд, тирамоҳ 
рафта кӯчашонро бор карда ҳамин ҷо меоранд... Соли 
1941 Германия бе эълон ба сарҳадҳои ҳукумати Советӣ 
зада даромад. Дар ҳама ҷо мардум дар ташвиш, ин 
масъалае ки ба ҳама маълум. Дар аксари деҳаҳо 
намояндагони военком баъди кори колхоз ҷавонҳоро 
ҷамъ карда машқи ҳарбӣ мегузаронанд. Муллоюнусу чанд 
ҷавонҳои дигар ихтиёрӣ ба аскарӣ рафта, аз рафти ҷанг 
мактубҳо менавиштанд. 

Муллоаббос аз кору бори дунё бехабар - ба колхоз 
даромада ҳам худаш ва ҳам Маҳмадлатифро ба бало 
гирифтор кард. Ҳамаи хешу табор дар ташвиш буданд. 

Падарам ба хулосае меояд, ки онҳоро аз Бухоро 
биёрад. 

Як бегоҳ падарам ба ман гуфтанд, ки чоруқатро пӯш ба 
Бухоро меравем. Ман одами маъюб роҳи дур рафта 
наметавонам. Ҳарчӣ гӯяд, хуб... Аз дастам ҳам кор 

намеояд, як хӯрандаи зиёдатӣ. Дар ҳама ҷой ва ба ҳама 
дарди сар.. 

Дар пеш п боз сафар, бечораи хар аз дасти ман дар бало 
мондагӣ. Боз мо се нафар ба сафари Бухоро баромадем. 
Падар пеш - пеш, ман дар болои хар, Маҳмадзариф аз пас 
аз қишлоқ баромадему то ба маркази район расидан дар 
чанд ҷой дам гирифтем. 

Яке аз шиносони падарам маслиҳат дод, ки агар ба 
гғбаи Қизилмазор гузарем, роҳ зиёда аз як ҳафта кӯтоҳ 
мешавад. Бо ҳамин азобу уқубат мо қариб як моҳ роҳ 
паймудем ва ба райони Вобканди Бухоро дохил шудем. 

Хайрият тобистон буд, ҳаво гарм ҳар куҷо ки алафзор 
бошад, шабро рӯзу рӯзро шаб карда мерафтем... Як пагоҳӣ 
падарам гуфт, ки имшаб Худо хохад, дар хонаи 
ҳамқишлоқиҳоямон Эшони Қорӣ меҳмон мешавем. Мо 
албатта хурсанд шудем, ки як шаб бошад ҳам дар болои 
палос баҳузур дароз кашида шабро рӯз мекунем. Ва ҳамин 
хел ҳам шуд. Эшони Қорӣ дар як ҳавлии кушоди серобу 
дарахт зиндагӣ мекардаанд. Мо даромадан замон бори 
харро фуровардему дар болои як суфаи шамолрави сояи 
дарахтон, ки дар болояш палосҳои кӯҳна партофта шуда 
буд, дароз кашида, истироҳат кардем. 

Баъди он қадар азоби роҳ, ин як давлати подшоҳӣ буд. 
Аз хар беташвиш... Болои суфаи шамоваи дароз 
кашидан замон маро хоб бурдааст. 

ї Худи Эшони Қориро баъди ба ҳавлӣ даромадан як 
маротиба бо салому алайк дидему он кас ҳамон замон 
падарамро бо худ ба хонаи дарун таклиф карда бурданд. 
Ману аком дар болои суфа мондем. Намедонам ман чи 
қадар хоб рафта бошам, ки акаам маро бедор карда гуфт: 

- Хез, дасту рӯятро шӯй хӯрок хунук мешавад. Падарам 
ҳоло ҳам бо ҳазрати эшон дар хона буданд. Вақти 
дастурӯйшӯӣ ман дидам, ки аз ҳавлӣ як ҷӯи об мегузарад. 
Аз акаам пурсидам, ки дар хамин ҷӯй оббозӣ кардан 
мумкин бошад. Акаам бо сочо- офари аломати тасдиқро 
доду афсӯс хӯрд, ки собун надорем.. 

Падарам то бевақтии шаб бо "ҳазрати Эшон сӯҳбат 
мекард. Ману акаам баъди торик шудани шаб дар ҷӯй 
оббозӣ кардем. Саҳар баъди намози бомдод, мо роҳи 

қишлоқи Муллоаббосро пеш гирифтем. Афсӯс ки, турқиӣ 
рӯи амаки Қорӣ дар ёдам намондааст, ҷоиз буд ки он 
вохӯриро батафсилтар нақл кунем. 

Ҳамон рӯз дар ҳеҷ ҷой наистода роҳ рафтем ва 
бегоҳирӯзӣ баъди намози шом ба хонаи акаам расидем. 
Албатта, ин вохӯрӣ хурсандиовар набуд. Падарам бисёр 
асабӣ буд ва тамоми шаб акаҳоямро сарзаниш мекард. 
Падарам як ҳафта дар ҳамон ҷо монданду маслиҳат шуд, 
ки падарам бо Маҳмадзариф ба хона бармегарданд, мо се 
нафар ҳамин ҷо мондем. 

Онҳо то зимистон дар колхоз кор мекунанду баъди 
соли нав аз колхоз ҳаққашона рӯёнда ба қишлоқ 
бармегарданд. Лекин тақдир воқеаҳои ғайричашмдоштро 
ба мо насиб карда будааст. Баъди рафтани падараму 
Маҳмадзариф хабарномаҳои аввали (повестка) ба акоҳои 
ман омаданд. Шабакӣ ҳамаи бисотамонро ҷамъ карда 
роҳакӣ шудем. Ва саҳари рӯз ба як ҷангалзор расидем, ки б 
- нафар шаваткиҳо ҷангал мебуриданд ва кӯб карда ба 
давлат месупориданд. Мо ҳам ба онҳо ҳамроҳ шуда, чӯб 
мебуридагӣ шудем. Ман ба онҳо чойдамкун будам. Лекин 
баъди ду моҳ маълум шуд, ки онҳо моро фиреб медиҳанд. 

Хазиначӣ маслиҳат дод, ки бригадаи алоҳида ташкил 
намоем ва худаш, ё ягон каси дигар омада чӯбҳои 
буридагиро қабул мекунанд ва кубашро дуруст нависад. 
Ин кор дар моҳи аввал натиҷаашро нишон дод. Ҳаққи мо 
аз онҳо ду маротиба зиёд буд. Ва ду моҳи дигар 3 - 
маротибагӣ зиёд гирифтанд. Оқибат ин кор ба он оварда 
расонд, ки шаваткиҳо милитсия оварда Маҳмадлатифро аз 
армия гурехтагӣ гуфта, ҳабс кунонданд. Муллоаббос 
шабона аз он ҷо ҳам гурехта маро хонаи тағоям Шарифи 
Мулорофеъ бурда партофту худаш ба қишлоқ рафт. Ман 
дар Бухоро дар колхози ба номи Сталин қишлоқи 
Қайрағоч мондам. Қишлоқ ғайр аз тағоям ҳама ӯзбак 
буданд. Ман дар байни ду сол забони даҳанакии ӯзбакиро 
аз худ кардам. Баъди ду сол Маҳмадлатиф аз маҳбас озод 
шуда хонаи тағом омад. Ҳуҷҷатҳояш тахт, билети сафед 
дошт, яъне аз хизмати ҳарбӣ озод буд. Баъди як ду моҳ дам 
гирифтан, худашро беҳтар ҳис кардан, аз тағоям иҷозати 
ба диёри худ баргаштанро пурсида, маро ҳамчун тарҷумон 

ҳамроҳ гирифт. Ва мо аз Бухоро то Варзи Манор дар 
давоми чил рӯз омадем. 


Дар хаймаи ҷӯгӣ - табиб 

Аз тарафи Миёнколи Самарқанд ба шаҳр наздикии 
бегоҳ даромадем (узбекҳои байни Бухорову Самарқандро 
Миёнколи Самарқанд - мегӯянд). Зиёда аз 100 дарвозаро 
задему илтимоси ҷойхоб кардем, ҳеҷ кас ҷойхоб надод. 

Ҳаво абр кашиду тарбарф борид, роҳравону 
илтимоскунон аз ин тарафи шаҳр даромада аз он тарафаш, 
ки Сариосиё ном дорад баромадем. Либосҳо тамоман тар 
шуда буд, ҷойхоб наёфтем. Акаам гуфт: 

- Акнун тамоми қувваи ҷавониатро ҷамъ карда, роҳ 
рав. Ҳамин шаб ё ба ягон ободие мерасем, ё дар таги 
тарбарфи Самарқанд аз хунукию шамол мемурем. 

Аз шаҳр баромада будем, дигар умеди ҷойхоб ёфтан 
намонда буд. Мо оҳиста - оҳиста ҳаракат карда пеш 
мерафтем. Нохост аз дур як чароғеро дидем, ки милт - 
милт мекард. Акаам гуфт: 

- Ба ҳамон чароғ нигоҳ карда роҳ гард. Агар соҳиби ҳамин 
ҷароғ ҷойхоб надиҳад, дари хонаашро ҷойхоб мекунем. 
Дигар илоҷ нест. 

Ба ҳамин чароғ нигоҳ карда рафтем... Ҳама ҷоро барф 

пӯшонда буд. Ҳамон чароғ нишона. Баъзан ба заминҳои 
шудгоршуда, баъзан лаб - лаби ҷӯй, бо азобу уқубат ба 
чароғ наздик шудем. Он умеди ягонаи мо буд. 
С Тахминан соатҳои 12-и шаб ба чароғ наздик шуда 
будем, ки сагҳои бисёре ба сӯямон тохтанд ва моро дар 
байн гирифта аккос мезананд, лекин ҷуръати ҳуҷум кардан 
надоштанд. , 

Аз хона овози мӯйсафеде шунида шуд, ки гуфт: 

- Кампир хез, алов кун, ба хонаат меҳмон омада истодааст. 
То моён ба хона наздик шудана, мӯйсафед аз хона 
баромада, бе салому калом гуфт: 

- Марҳамат меҳмонҳо биёетон, ва дари каппаро кушод, 
мо дохили каппа шудем ва фаҳмидем, ки онҳо ҷӯгиҳо 
будаанд. 

- Даррав либосҳоятонро кашед - гуфт ӯ, - каппаи мо гарм 
аст. Дар ҳақиқат каппа гарм буд ва худи мӯйсафед заргар 
будааст, ки дар шаб кор мекардааст. 

Мо либосҳои болоиямонро кашидем, ки кампираш аз 
дастамон либосҳои тару лойолудро гирифта дар як ресмон, 
ки аз байни каппа кашида шуда буд, кашол кард. 
Мӯйсафед ба ман гуфт: 

- Мӯзаҳоятро каш. Ман итоаткорона ҳаракати 
мӯзакашӣ кардам. Лекин ҳарчанд, ки зӯр мезадам мӯзаҳо 
намебаромаданд. Акаам муқобили ман шишта ҳарчанд зӯр 
зад, мӯзаҳоро бароварда натавонист. Мӯйсафед пурсид ки 
мӯзапӯшиатонро чанд вақт шуд? Як моҳ зиёдтар -- гуфтам 
ман. 

- Аз куҷо омада истодаед? 

- Аз Бухоро. 

-Пиёда? 

-Ҳа...пиёда. 

-Аз Бухоро то Самарқанд омадана мӯза накашидӣ? 

-Имконият набуд -- гуфт аком. 

Мӯйсафед аз ҷояш хесту рафта аз ҷои кораш корд 
овард ва аз қафои мӯзаи ман бо корд чок карда мӯзаро 
бурид. Баъд дукаса шуда мӯзаро аз пои ман кашида 
бароварданд. Ҳарду пой чунон варам карда буданд, ки 
тасвираш аз имкон берун... 

Кампираш дар болои сари ман истода нигоҳ мекард. 

Мӯйсафед аз кампир пурсид: : 

- Кампир равғани зард дорӣ? 

«Ҳа ,15 сола. 

- Биёр! 

Кампир равғани гуфтагиашро овард. Ҳамин вақт оби 
лаби аловмондаи кампир ҷӯшид. Мӯйсафед гуфт: 

- Кампирҷон, як гӯри Ҳотамро дастмол кун, шояд 
ягон лунда набот диҳад? 

Кампири бечора аз куҷое як лунда набот ҳам ёфта 
оварду дастурхон кушода як турба нон рехт. Муйсафед 
наботро ба чойҷӯш партофту ду пиёла ё ин ки нимкоса 
оварда ба ҳардуямон наботчой рехт. Мо бо чашмҳои 
ҳарис ѓоҳ ба пиёла гоҳ ба нони болои дастархон 
менигаристем. Мӯйсафед таклиф кард, ки вақти нигоҳ 

кардан нест, марҳамат, сарҳоя хам кунеду ба атроф ин 
қадар нигоҳ накарда шикамҳоя даво кунед! Мо ҳам 
мунтазири имо будем... То ду-се бурдагӣ нон гирифтем, ки 
чойҷӯши дуюм ҳам ҷӯшид. Аз ҷойҷӯши якум ба мо 
наботчой мерехту болояшро аз оби ҷӯши чойҷӯши дуюм 
пур мекард. Тахмин ду чойҷӯшро холӣ кардем. Мӯйсафед 
фармуд, ки акнун ягонта намад ёфта биёр. Кампир аз таги 
курпаҳояш як намади наверо бароварда овард. Намадро 
лаби алов паҳн карду ба ман фармуд, ки боқимондаи 
либосҳоятро каш, ман ҳамаи либосҳоямро кашида танаи 
луч болои намад дароз кашидам ва кампир аз ҳамон 
равғани овардааш аз пойҳо сар карда то фарқи сар ҳамаи 
баданамро молид ва ҳар замон аз ин паҳлӯ ба паҳлӯи дигар 
мегардонд ва ҷойҳои дар алов гармшударо мемолид. Ҳар 
он чизе ки мӯйсафед фармояд, кампираш ҳамчун шогирд 
иҷро мекард. Як маротиба молиданашро ёд дорам. Баъд 
хобам бурдааст. Гармии алову молидани кампир ба тани 
лоғари ман форам додаст. Кампир боз ду маротибаи дигар 
молидаасту баъд маро дар ҳамон намад печида лаби алов 
хобондааст ва худаш қаровулӣ карда то субҳ нишастааст. 
Ҳамон шаб чунон хоби бароҳат рафтам, ки рӯзаш ҳам 
бедор нашуда то бевақтии шаб хобидаам. Вақти берунравӣ 
бедор шудаам. Берун рафта омадам, ки акаам гуфт: 

- Одам ҳам ҳамин қадар хоб мекунад, мӣ? Ҳозир ҳамон 
вақти омадагиамон шуд. Як шабонарӯз хоб рафтӣ. Кампир 
маро дар як тағора шинонду бо оби гарм тамоми 
баданамро шуст. 

Либосҳои маро оварда дод. Ҳамааш шуштагӣ буд, ман 
пӯшидам ва гумон кардам, ки танам дигар ҳеҷ вазн 
надорад. Худро сабук ҳис кардам. Баъди пӯшидани либос 
назди дастархон нишастам. Дастархон аз нони ҳархела пур 
буд. Нонҳои бозориву хлебу фатиру булкаю... Яъне он 
ноне ки аз хонаҳо ҷамъоварӣ карда буданд. Ба ҳамаамон 
як косагӣ шӯрбои сергӯшту равған монданд. Баъди ба 
дастархон дуо кардан маро боз лучак карданду болои 
ҳамон намад хобонданд. Кампири бечора боз 
молиданашро давом дод ва болои ҳамин намад печонда 
хобонд. Ҳамин аҳвол се рӯз давом кард. Рӯзи чорум акаам 
пурсид, худатро чӣ тавр ҳис мекунӣ? Ман гуфтам, ки 

хаёлам аз модар ҳамин рӯз таваллуд шуда бошам. Ана, 
гуфт аком ба мӯйсафед, вай худашро нағз ҳис мекунад. 

Муйсафед гуфт: 

- Вай худаш ҳоло ин чизро намефаҳмад. Боз се рӯзи 
дигар кампир молад, бо ҳамин як умр аз подард халос 
мешавад, набошад агар ягон чақрим роҳ пиёда гардад он 
вақт ҳис мекунад. 

Аз чӣ сабаб бошад, ки акаам бетоқатӣ зоҳир мекард, ға 
нияти тезтар ба қишлоқ расиданро дошт. Ноилоҷ 
муйсафед моро ҷавоб дода маслиҳати кам гаштан ва тез- 
тез дам додани пойро дод. Мӯзаҳоямро оварданд, мӯзахо 
дӯхтагӣ буд. Гӯё ки ба онҳо корд нарасида бошад... 

ќ Имрӯз ҳам, ман аз он оилаи хурдакаки инсондӯст ва 

“бемислу монанд миннатдорам, ки дар ҳамон рӯзҳои сахтӣ 
соли 1943 ба мо ин қадар хизмати бебаҳо карда, моро 
қариб як ҳафта хӯронданду табобат карданд. Худо худаш 
беҳтар медонад, ки дар ин рӯзҳои мо чунин мардуми 
беминнат ва бемислу монанд ёфт шавад? Ёдашон ба хайр 
ва арвоҳашон шод бод, Омин! 


ё: Баррадуздӣ 

Оқибат ба қишлоқ расидем. Худоё, мо чиро дидем? Дар 
қишлоқ зани акааму духтараш раҳматии Сафия ва 
Маҳмадзариф монда буданд. Падарам бо занашу 
Бибираҷаби духтари занаш ва акои калонам Муллоаббос 
ба Сталинобод рафтаанд. Сабабашро пурсон шудем, 

Маҳмадзариф ин тавр маънидод кард: 
- Ҳамон соле, ки мо чор бародарон ва падарам дар Бухоро 
будем, як бегоҳ барраи амаки Надирбоқӣ бо барраҳои мо 
ҳамроҳ шуда ба қутани мо медарояд. Модарандарам онро 
дошта дар қазноқ маҳкам мекунад ва то сё рӯз сар 
намедиҳад. Баъди се рӯзи кофтуков карда наёфтани барра 
"амаки Надирбоқӣ ба хулосае меояд, ки барраро гург 
хӯрдааст ва хотирҷамъ мешавад. Модарандарам баъди се 
- рӯз мебинад, ки ҳама хотирҷамъ шуд ва гап-гапи барра 
"дигар аз даҳон монд, барраро мекушаду кала-поча ва пӯсту 
ппикамбаашро фуроварда ба дарё мепартояд. Рӯзона ҳамаи 
қувваи қобили меҳнат ба дарави лалмиҳо мераванд. Вай 
касалиро баҳона карда дар хона мемонад. Чун боварӣ 

ҳосил мекунад, ки дар қишлоқ аз калонсолон касе нест, 
гӯштро мепазад. Язнаам Ҷумъа ба хар банди ҷав бор 
кардагӣ аз сари дарав меояд, ки қишлоқ бӯи гӯшт карда 
истодааст. 

Харашро даст мегираду аз як баландӣ қишлоқро аз 
вазар мегузаронад. Мебинад, ки аз мурии мо дуд 
мебарояд, бори харро наканда рост хонаи мо меояд ва 
мебинад, ки дег пури гӯшт, ҳоло дирами 
модарандарам алов монда истодааст. Мефаҳмад, 
барраи гумшуда ҳамин аст. ; 

Бо ҳамон халаи харҳайкунӣ, ки дар дасташ будааст ба 
сару каллаи занак мефурорад. 

Ҳамаи гӯштро ба як сатил мебардораду шӯрбояшро 
рўи хона чаппа карда мепартояд, ки ҳатто оби гӯшт насиби 
ин аблаҳи баррадузд нашавад. Гӯштро бурда хонаи 
Надирбоқӣ мемонад ва бори харашро дар хирман холӣ 
карда назди даравгарҳо меравад ва воқеаро ба ҳамаи 
даравгарон нақл мекунад. 

Амаки Надирбоқӣ бандбанди даравгарон будаанд, 
баъди шунидани нақли Ҷумъа ба наздаш меоянду мегӯянд: 

- Барраи ман гум шуд. Баъди кофтуков ман хаРни фањ 
шудам ва аз баҳраш гузаштам. 

Хайр ин ҳам як гурги модаи қишлоқи худамон - ку! 
Насиби ҳаром будааст. Лекин ту кори нағз накардӣ. Ҳамон 
занак -- зани падарарӯси ту, акои Маҳмадшариф мешавад. 
Занаки беақл оқибати кори худашро фикр накард. Ба ту 
чӣ бало расид, ки ин воқеаро ба ҳама ошкор кардӣ? Худат 
аз оқибати ин кори кардаат ягон натиҷа мебарорӣ? 

Пагоҳ -- фардо мардаки Маҳмадшариф ҳамин қишлоқ 
меояд, вай шунавад чӣ мегӯяд, худи ту ба рӯи вай чи хел 
нигоҳ мекунӣ? Ҳамон гӯшт барои аҳли оилаи ман ҳаром! 

Харата бор куну бурда холӣ карда, гӯшта аз ҷои 
мондагиат гирифта бару ба ҳамон занак деҳ! 

Ё ин ки ба хонаи худат бару хӯр. Агар ман хона раваму 
гӯштро ёбам, онро пеши сагҳо мепартоям ва бо ҳамон 
халаи дастат ба сару каллаи бемағзат мезанам, ки ақлат ба 
ҷояш биёяд. Акнун дафъ шав, ки афти хунуката чашмам 
набинад. 

Баъд аз чанд рӯзи ин воқеа Ҷумъа мешунавад, ки 
падарам аз Бухоро омадааст. Зуд назди падарам 
мешитобад ва дар назди мазори Сари бароз ба ҳам 
вомехӯранд. Ҷумъа ин воқеаи мудҳишро бо ҳамаи 
нозукиҳояш нақл мекунад. Падарам ба Маҳмадзариф 
мефармояд, ки ту хара ҳай карда ба хона раву ҳамин шаб 
холата бо як - ду курпа ба хар бор куну роҳи ағбая пеш 
гир. Ман ба қишлоқ надаромада рост таги ағбаи Фарзод 
рафта, Шумоёнро мунтазир мешавам. Ман ин 
шармандагиро тоқати дидану шунидан надорам. Беҳтараш 
ҳамин ки ягон кас маро ва ман ягон касро набинам. Ҳай 
кун бачем, ман ҳамин ҷо дуою фотиҳаи охирин мекунаму 
бо ин Азизон хайрухуш мекунам ва рост ҳамон ҷо рафта 
шумоёнро мунтазир мешавам. 

Паноҳи Искидарғ ва искидарғиҳо ба Худо! Баъди 
фотиҳа муйсафед бо сари хам аз Искидарғ гузашта 
меравад. Искидарғи Шарифи Ҷамил, соҳибашро бо сари 
хам мегуселонад. 

Маҳмадзариф ба хона меояд, ки Сафияю Бибираҷаб 
дар хонаю дигарҳо ба дарави зироати колхозӣ Ғиреканда 
рафтагӣ. Ба Бибираҷаб роҳи наздиктарини Ғирекандаро 
нишон дода, мефгрмояд, ки сари дарав раву ба ҳеҷ кас хеҷ 
чиз нагуфта модаратро гирифта биё. 

Бибираҷаб рафта модарашро аз дур ҷеғ мезанад ва ба 
қишлоқ омадан замон як-дута курпаша гирифта ба хар бор 
мекунанду оча духтарро пешандоз карда аз паси падарам 
баромада мераванд. Шабро дар сари оби Фарзод 
мегузаронанду саҳари барвақт он ҷойро низ тарк 
мекунанд. 

Аҷоибии гапу кор дар он аст, ки падарам занашро бо 
ҳамин қадар дуздӣ кардану худшармандагиаш нигоҳ 
накарда бо худ ба Сталинобод мебарад. Ва ин шаби дар 
таги ағба гузарондагиаш шаби охирини вай дар Ватани 
дӯстдоштааш буд... 

Дигар дилкашолӣ намонд... 

Акнун Искидарғ ба касоне насиб кунад, ки дар он кор 
ва зиндагӣ мекунанд. Орзуи Шарифи Арбоб ҷомаи амал 
пӯшид. Ҳамаи заминҳои Шарифи Ҷамил ба ҳавлии 
миюнгиҳо ва ғазагиҳою безаминҳо тақсим шуду монд. 

Дар Чорбоғ 

Бечораи бахтбаргашта падарам бо дили пур, рост ба 
хонаи Усмонхӯҷа меравад. Зану духтарро тарафи занҳо 
мефиристаду бори харро фуроварда дар ҳамон хонаи 
худашон истиқомат мекардагӣ медарорад. Баъди ин худаш 
ба таҳорату тайёрии намоз болои ҳамон сӯфа меравад. 
Харро табиист, ки аз худашон дуртар, дар дарунтари боғ 
мебандад. Баъди намози шом модари Усмонхӯҷа бо 
дастархону хӯроки гарм назди сӯфа омада хабари ба 
«фронт» рафтани писараш ва аз Муҳиддини ҳамсояааш 
ҳам омадани хати сиёҳро нақл мекунад. Занаш ҳавлиро 
партофта ба хонаи падараш рафт. Падараш дар фалон 
кишлоқ зиндагӣ мекунгд. Медонам, ки шумо аз ҳад зиёд 
монда шудагӣ, дам гирифтанатон лозим. Агар назди ҳамон 
занак рафта мепурсидеду ба ҳавлии Муҳиддин мегузаштед 
- бисёр нағз мешуд. Ё 

Келинам ҷавон... Соҳибхона дар фронт, даҳону забони 
мардумро баста намешавад. Майлаш, як-ду рӯз то хона 
ёфтана дам гиреду... Аз мо хафа нашавед, шароит вазнин. 
Ба ҳар ҳол соҳибхона мебуд... ; 

Лекин сабаби асосӣ дасти қалби модарандари мо буд. 
Овҳо аз он метарсиданд, ки ин занак ягон рӯз хонасалот 
накунад. | 

Оқибат падарам он занакро ёфта, иҷозати дар ҳавлиаш 
зиндагӣ карданро мегирад. ; 

Муллоаббос аз Бухоро гуреза ба қишлоқ меояду ду се 
шаб занашро дида, ҳарчи оварда бошад ба вай медиҳаду 
ин ҳам ба Сталинобод ба назди падар меравад. 

Дар хонаи Муҳиддин зиёда аз се сол зиндагӣ мекунанд. 
Ману Маҳмадлатиф аз Бухоро омадему дар Искидарғ 
Маҳмадзарифу Сафияро дидем. Баҳор шуда буд. 
ІМаҳмадзариф барзаговҳои колхозро дар қутани худамон 
бо коҳу алафи худамон нигоҳубин мекард. 

Барзагову модагови худамон аллакай набуданд. Фақат 
як хару 10 гӯсфанд монда буду халос. Янгаам зани 
Муллоаббос, ки сабаби асосии хонавайронии мо шуда буд, 
ба хонаи падараш рафта буд. Маҳмадлатиф ҳам аз паси 
Муллоаббос назди падарам рафт. Мо се нафар мондем... 
Як рӯз ману Сафия барои пӯдинаю толмуси лаби дарё 

рафтем дидем, ки дар замине, ки порсол картошка корида 
буданд, картошкаҳо сабзида баромадааст. Аз ҳамон қариб 
10-15 кило картошка чида, ба хона овардем. Маҳмадзариф 
фармуд, ҳоло ки ҳамсояҳо хабар нашудаанд, рафта боз 
чинетон. Як халтаи кӯҳнаро гирифта рафтему боз аз ҳамон 
ҷо картошка чидем. Бегоҳирӯзӣ акаам рафта бардошта 
овард. Ин картошка ба мо қариб ду моҳ хӯрокӣ шуд. 
Охирҳои моҳи марти соли 1943 Маҳмадзарифро ба аскарӣ 
бурданд. Ману Сафия мондем. Бригадири колхоз ба ман 
фармуд, ки ба ҷои акаам барзаговҳоро нигоҳубин кунам. 
Ин вазифаро ман ба қадри ҳол ба гардан гирифтам. Акнун 
Сафия ҳам ба ман ёрдам мекард, албатта бе музд не. 
Бригадир аз тухмиҳои колхоз ҳар руз ба ман ду мушт ҷав ё 
гандум медод, мо гоҳ ярма карда мехӯрдему гоҳ бирён. 
Рӯзе Маҳмадлатиф омада, маро назди падар бурданӣ 
шуд... Раҳматии апаам Ниёзбибӣ таги сурфаашро таконда, 
ба мо роҳкиро як пиёла ҳалво карда дод. Мо ҳалворо 
хӯрдем, ки ба қувваи ҳамон ҳалво ағбаро сар кунем. Ва 
хости Худо будааст дар сари ағба бо Нарзиқул вохӯрдем. 


Мардигарӣ 

Ману Маҳмадлатиф бе тӯшаи роҳ ба умеди Худо аз 
Искидарғ саҳари барвақт хеста ба ағбаи Фарзод часпидем, 
офтоб акнун дар қуллаҳои кӯҳ зардӣ мекард, ки мо ағбаро 
сар кардем. Хостем дар сари ағба каме дам гирем... 

Бинем ки аз тарафи Яғноб як каси дигар баромада 
ағбаро сар кард ва дар пушташ бор дошт. Ба назди мо 
расида омад. Мо аз ҷоямон баробар хеста ба он кас салом 
додем, он кас алек гирифтанду борашонро аз пӯшташон ба 
замин монданд ва ба мо таклифи нишастан карданд. 
Сеямон дар як ҷои хушманзара нишастем, ки он тарафаш 
кӯҳҳои Ғудифу Фарзод то сурхии Дарғ намоён буду ин 
тарафаш кӯҳҳои Яғноб... Дар он ҳолат ба ин манзараҳо кӣ 
аҳамият медод! 

Ин кас Нарзиқули Назари Маҳмадзамон буданд. Хайр 
моён ҳам камтар дами пойҳо барояд гуфта нишастем. Акои 
Нарзиқул «аз бағали  чаппонашон нимта фатир 
бароварданду се булак карда мо ва худашон як булакӣ 
гирифтем. Аҷоиб фатири болаззат буд. Пурсиданд, ки 

сафари куҷо доред? Маҳмадлатиф гуфт, ки додарама назди 
додому Муллоаббос мебараму Худо хоҳад худам гашта 
мебиёям. Лекин... Ду кас сафар кардем «ду даст почак 
бинӣ» ба умеди Худо рафта истодаем. РТ 

Сталинобод куҷою гап куҷо? 

Нарзиқул гуфтанд ки, ман ба ивази як гӯсфанди 
бабарра як пуд ҷави луч - аз як яғнобӣ гирифтам, рӯймол 
дорӣ ки камтар тиямат? - роҳкиро кунед. (Нарзиқул бо 
Муллоаббос ҷӯраҳои наздик ва қадрдон буданд) Аз ин 
сабаб ба мо раҳмхӯрӣ ва ҷӯрагӣ карданду чор тоқӣ ҷав 
доданд. Ин кори он кас на раҳмхӯрӣ буду на ҷӯрагию 
ҷӯрабозӣ. Ин як мардигарие буд, ки дар он солҳо - хусусан 
дар сари кӯҳ ҳатто подшоҳ карда наметавонист. 

Ий ғамхории парвардигор буд, ки ба дили акаи 
Нарзикул раҳмро ҷой кард. Илоҳо! Гӯрашро пурнур ва 
ҷояшро ҷаннат кун, ғамхории ту дар ҳаққи бандаҳои некат 
ҳадду канор надорад: 

Бадӣ кардан аз дасти ҳар кас меояд, лекин некии 
холисанлиллоҳ ва бе тамаъ кардан бисёр мушкил. Ризқи 
маро худованд дар сари кӯҳ дод, ба сабаби Нарзикул. 
Шукр ба даргоҳи Илоҳӣ, ки ризқдиҳандаи ҳама инсоният 
ҳаст. Оллоҳ таоло ҳамин хел қудратҳо дорад... . 

Мо ҳардуямон ба Нарзикул аз сидқи дил миннатдорӣ 
баён кардему бо хурсандӣ хайрухуш намуда, ба ду тарафи 
ағбаи рост нишеб шудем: мо тарафи Яғноб он кас тарафи 
Даре... ! 

Баъди 10-15 қадам мондан акаам гуфт: 

- Акнун чунон роҳ мегардӣ, ки ман надарёбам - ин 
гапашро шӯхӣ гумон кардам. 

Ман пеш шудаму тарафи поён нишеб, ки буд тохта- 
тохта фуромадам, балки 15-20 дақиқа пештар ва дар 
ҳамвории роҳ -- тарафи Хишортоб дам гирифта нишастам. . 
Акаам расида омаду хез - гуфт -- вақти шиштан нест. Мо 
бояд ҳамин шаб ба ШМарғеб расем. Боз ба роҳ 
баромадем...Таҳдиди кардааш хаёлам фаромӯш шудаст, ки 
ба ногоҳ аз пушт ба ронам зарби асоро ҳис кардам. Бе 
ҳазлу шӯхӣ, балки ҷиддӣ боз яктои дигар фаровард. Ин 
дафъа сахттар буд, ки обҳои дидаам рез-резон ман ба 
давидан даромадам ва то худи қишлоқи Хишортоб аз 

акаам тахмин 40-50 метр пештар мерафтам ва дар дил 
акаамро дашном медодам. Баробари ба қишлоқ расидан 
ҳар дуямон гӯшнагиро ҳис кардем. Акаам назди як кампир 
рафту илтимос кард, ки аз ҷавҳои худамон як мушт бирён. 
карда диҳад, ки мо то фаро расидани торикӣ ба Марғеб 
расем. Ин роҳ хатарнок аст - бачем гуфт кампир, баҳор 
ҳама сангҳо ҷунбонак ва аз бунёд бо таъсири барфи 
имсола мулоим шудагӣ. Баъди 2 соат торикӣ роҳро зер 
мекунад ва пеши пойро дидан мушкил. Боз ягон фалокате 
рӯй надиҳад? Имшаб ҳамин ҷо хоб кунед - пагоҳ 
барвақттар бедор мекунам. Дар салқинии шаб сангҳо ях 
карда мустаҳкам мешаванд, беҳтараш пагоҳ раветон. 
Акаам пурсид, ки қишлоқатон осиё дорад? Кампир не 
гуфт, қишлоқи мо ин камбудиро дорад, об надорем. Акаам 
гуфт, ки ба мо осиё даркор, ки ҳамин ҷавҳоя орд кунем. 
Бинобарон мо бояд, ки ҳамин шаб ба осиёи Марғеб расем. 
Он чи ки лоиқи меҳмон ва меҳмоннавозӣ буд гуфтам, он 
тарафаш ихтиёр ба худатон. Ва ба ҷавҳо як сиқим рег қуш 
карда бирён карда дод. Мо ҷавро ду тақсим карда ба 
тоқиҳоямон гирифтему хӯрда-хӯрда ба роҳ даромадем. 
Роҳ... ҳақиқати ҳолро кампир рост гуфта буд. Дар баъзе 
ҷояш шохҳои дарахтро аввал ба ҳам баста мехҳои оҳанӣ- 
монанди «арматура» дар дили санг кӯфта дар болои он 
ҳамон шохҳои бофташударо партофта буданд, ки пои 
харро дораду ба даруни шиғҳои баста фурӯ наравад. 

Одами пиёда баъзан сангҳоро дошта мегузашт. Хар бо 
бораш намегузашт, албатта бори харро фуроварда 
пуштора мегузарониданду баъд хара холӣ ҳай мекарданд. 
Дар акси кор хар ба бораш аз баландии 100-150 метр 
ғалтад, рост ба қаъри дарё - одамеро, ки пояш хато хӯрад, 
ҳамин аҳвол -- рост ба «Асфаласофилин» мерафт. Бо ҳамин 
аҳвол халқ мегузаштааст... 

Мо ҳам, ки ҳаракати раҳонидани ҷони худ доштем аз 
ин имтиҳон гузаштем. Бо ҳамин аҳвол мо баъди намози 
шом ба осиёи Марғеб расидем. Дар осиё якчанд занаку 
духтарон навбати худашонро риоя карда менишастанд, ки 
борашонро орд карда гиранд. Навбати мо баъди ҳама 
буд...Ман ки одами мондашуда будам, дар як гӯша дароз 
кашидам ва ҳамон замон хобам бурдааст. 

Тоқиам аз сарам ғалтидааст, ки ҳар Кас Аз духтарон 
борашро орд карда як каф-орди чўкрӣ ба ҳамон тоқӣ 
мепартофтааст. 

Дар натиҷа мо соҳиби боз як тоқӣ орди чӯкрӣ ҳам 
шуда будем. : 

Ризқи ҳаррӯза мерасад аз ҳақ, 

Ғами беҳуда мехӯрад аҳмақ. 

Баъди орд кардани бораш Маҳмадлатиф дар ҳамон 
осиё нон ҳам пӯхта, баъд маро бедор мекунад. Ман хеста 
будам, ки ба дастам як бурида нонро дод, аз ҳамон ҷо 
шабакӣ равона шудем. Офтоб дар нуги кӯҳи Анзоб зардӣ 
карда буд, ки мо ба чашмаобҳои қариб саркардани ағба 
расидем. Дар лаби ҳамон чашма расидему орди чукриро бо 
нон наҳорӣ кардем. Таърифи болобаланди орди чукрӣ он 
аст, ки дар як тоқӣ орд 5 мушт об рехта бо ангушт 
мекофтем, об куҷо мерафту орди он қоқ мемонд. Ба 
монанди «Алибастр»-даррав қоқ мешуд. Мо баъди ҳамин 
қадар об андохтан, боз як сари ангушт ба даҳон андохта бо 
як каф об фурӯ мебурдем. Бе об дар гулӯ дар мемонд ва 
фурӯ бурданаш амри маҳол буд. 

Ин азоб буд бар сари халқ, ки мо ҳам бе баҳра намонда 
«лаззаташро» чашидаем. Бо ҳамин азобу уқубат ағбаи 
Авзобро сар кардем ва ба тарафи Зиддӣ нишеб шуда, бо 
пиёдароҳ ба поёни ағба фуромадем. 

Ҳарду таги мӯзаҳои ман дарида буданд. Ман дар 
- гармии офтобак дароз кашидам ва акаам мӯзаҳои маро ба 
ҳар ҳол таъмир кард. Оқибат акаам маро бедор карду 
гуфт: ; 
- Марҳамат хӯҷаин пойафзолатон тайёр, пӯшед. Баъди 
пӯшидани мӯзаҳо боқимондаи нонро хурдему ба роҳ 
даромадем. Акнун роҳ ҳамвор буд. Мо қариб ба Ҳушёрӣ 
расида аз чормағзҳои сари роҳ «хушкӣ» ҷамъ карда як 
пуштора ҳезум ҳам бо худ гирифтем. Баъди хуфтан ба 
Ҳушёрӣ расидем ва боқимондаи ордро хамир карда нон 
пухтему - нони гармро хӯрда ба роҳ даромадем ва ин 
шабаш то равшаншавии рӯз роҳ гаштем. Баробари 
баромадани офтоб ба Чорбоғ расидем. Акаам аз сари пул - 
ана хонаи додом - гӯён, хонаро ба ман нишон доду худаш 

пеш шуд ва ман акнун қадам зада наметавонистам ва дар 
ҳамон сари пул ғалтида ҳамон замон хобам бурдааст. 

Баъди якчанд соати интизорӣ падарам ба Муллоаббос 
мефармояд, ки рав додаратро ёфта биёр. Маро пуштора 
бардошта ба хона бурданд. Пойҳоям чунон варам карда 
буданд, ки ҳамон ҳолати Самарқанд такрор шуда буд. 

Акнун канӣ табиби ҷӯгӣ... Дар хона на равған балки 
хӯрданӣ набуд... 

Умуман кайфи роҳ ва роҳгардиро ман аз сар 
гузаронидам, ки парвардигор ин «кайф»-ро ба дигарон 
насибу рӯзӣ накунад. Дар ду шабу ду рӯз ин қадар роҳро 
пиёда тай кардан... ин серӯза роҳ барои асп, лекин пиёда 
ва бо пойҳои маъюби ман? Ин аз ҳама чорчӯбаҳо берун 1... 

Акнун ғайри Сафия дигар ҳамаи аҳли оила ҷамъ шуда 
буд. Акаи  Маҳмадзариф соли 1944 дар Армия 
қаҳрамонона ҳалок шуд. 

Муллоаббосу Маҳмадлатиф дар колхоз кор мекарданд. 
Ман баъди касалии пойҳо аз нав роҳгардиро меомӯхтам. 
Ҳамон сол «холаам» дар Чорбоғ ин дунёро падруд гуфт. 

Духтараш бо мо буд... 

“" Акнун зиндагӣ мушкил шуда монд. Як рӯз як муаллими 
кӯҳансол аз конференсияи августии муаллимон омад, 
тасодуф дар кӯча во хӯрдем. Лангон-лангон гаштани маро 
дида гуфт, ки Қудрат ба ту як маслиҳат... 

- Марҳамат гуфтам, агар аз дастам ояд. Гуфт: 

- Дар райони Ҳисор мактаб-интернат кушода шудааст, 
бачаҳоро аз синфи 5-боло қабул мекардааст. Ҳам 
мехӯронаду ҳам мепӯшонад. Ман аз хурсандӣ дар курта 
намеғунҷидам. Тариқи ба даст овардани ҳуҷҷатҳоро ба 
ман нақл кард ва справкаи аввалинро бо аризааш худаш 
навишта дод... 

«Давомашро худам дар байни як ҳафта тахт карда 
августи соли 1945 ба интернати Давлатии райони Ҳисор 
дохил шуда баъди ҳаммом либосҳои тоза гирифта 
пӯшонидан ман боварӣ ҳосил кардам, ки акнун ман ҳамчун 
фарзанди Содиқи Ватан хонда илм омӯхта ба Вай то ҷон 
дар рамақ дорам хизмат мекунам! 

Тобистони соли 1949 ман интернатро хатм карда 
маълумоти умумии миёна гирифтам. Алоқаам бо хона 

доимӣ набошад ҳам, буд... Дар 2-3 моҳ як маротиба омада 
хонаро хабар гирифта аз воқеаҳои байниоилавӣ хабардор 
шуда мерафтам. 

Меҳмони нохонда 

Баъди ба мактаб дохил шуданам дар оилаамон боз 
навигариҳои зиёде рӯй дод. 

Зани Муллоаббос - духтари Мирзои Ҷунбика - ки дар 
борааш нақли батафсил кардем, духтари «холаи» маро ба 
гап дароварда - аз ин ҷо «Чоркитоби» падарамро ба умеди 
дар роҳ фурӯхта харҷипулӣ кардан дуздида мераванд. 

Падараму Муллоаббос Маҳмадлатифро ба Дарғ бурда 
нисбати Мамадзариф -- Бибинигорро тӯй карда ба 
никоҳаш медароранд. 

Нисбати худаш - Сафияро, ки 20-сол зиёдтар нигарон 
буд, модараш Бибираҷаб ба Устораҳим писарамаки Сафия 
ба шавҳар медиҳад. Мо дар бораи гаҳворабахш нақли 
батафсил карда будем. Лекин на ҳамаи гаҳворабахшҳо ба 
мурод мерасанд. ї 

«Тақдирро тадбир нест» ё ин ки ба таври зарбулмасали 
тоҷики «ҳарчӣ дилам хост на он мешавад, ҳарчӣ худо хост 
ҳамон мешавад». 

Падарам дар вақти боигариаш чӣ орзӯву ниятҳо дошт 
ва чӣ мақсаду маромҳо дошт. Ҳамаи орзӯҳояш барбод 
рафт. Муллоаббос аз қишлоқи Сайёди райони Варзоб 
хонадор шудааст. Яъне ҳамаи ин барои ман навигарӣ буд. 
Акнун Маҳмадлатиф ҳам занашро гирифта кӯчонда 
оварда буд. 

Ман соли 1949 - мактаб-интернатро хатм кардаму ба 
райони Варзоб омада ба хизмати Ватан миён бастам. Маро 
дар қишлоқи Сарикутал ба вазифаи муаллимӣ таин 
карданд. Тарбияи насли наврас вазифаи мушкилтаринест 
барои инсоне, ки мақсад ва мароми муаллимиро аз сар 
гузаронидааст. Лекин дар назари мардум вазифаи 
назарногирест. Сабаби дар Сарикутал муаллимшавии ман 
он буд, ки падарам дар синни 85-солагӣ аз ҳамон қишлоқ 
оиладор шуда буд. Акаам Муллоаббос дар ҳамон қишлоқ 
вазифаи боғбонии колхозро иҷро мекард. Табиист, ки ман 
ҳам ба назди онҳо барои кор омадам. 

Тақдирро бинед, ки ҳамон соли 1949 ду шахси рӯгардон 
ба ҳам во хӯрданд. 

Хӯҷаи ШНиёз-сабабгори аз Ватан беватан шулани 
падарам ба хонаи мо барои мададпурсӣ омад... Колхози 
Дареғ се касро бо сардории Хӯҷа барои ба колхоз харидани 
асп-командировка мекунад. Онҳо омада аз бозор якчанд 
асп мехаранду баъд мефаҳманд, ки бурдани моли зинда аз 
ҳудуди Сталинобод ба районҳои тобеи Ленинобод 6» 
қарори Ҳукумат тамоман манъ карда шудааст. Дар райони 
Варзоб роҳи ягонаи Сталинобод-Ленинобод махсус 
милитсия меистод ва роҳро посбонӣ мекард. 

Хӯҷа ба ҳамроҳонаш маслиҳат медиҳад, ки агар 
Муллоаббосро ёфта ӯро камтар таъриф кунем, худаш роҳи 
аз милитсия гузаронидани аспҳоро меёбад. Ҳамон сол 
Муллоаббос боғбони колхоз буду боғ дар сари роҳи 
мошингард. 

Як рӯз падарам ба акаам гуфт, ки дар хонаат ягон 
зиндагӣ дорӣ? Чашмам аз саҳар боз роҳ дида истода аст, 
тайёрита бин. Ҳамин шаб хонаат меҳмон мебиёяд. Ман 
"дар боғ шишта дарс тайёр мекардам. Пештар аз намозӣ 
шом З-аспакӣ бо б-асп омада Муллоаббосро суроғ 
карданд. Аз ҷоям хеста пурсидам: 

- Шумо кистед? Муллоаббос барои чӣ ба шумоён 
лозим шуд? Овозе омад: 

- Ҳамин Қудрат додари хӯрдии Муллоаббос аст. 
Пурсандаи аввал гуфт: 

- Ту Қудратӣ? Ман ҷавоби тасдиқ додам. 

- Ман Хӯҷи Ниёз, мана шинохтӣ? Ман албатта ӯро аз 
сухани аввалинаш шинохта будам, гуфтам: 

- Марҳамат, меҳмонҳо фуроетон. Пурсанда аз асп 
фуромада нухтаи аспро ба дасти дигараш дода монд ва 
назди ман омад. 

Мо вохӯрӣ кардему ман он касро болои кӯрпача 
таклиф карда гуфтам: 

- Марҳамат карда ин ҷо шишта камтар дам гиред, ман 
ҳозир Муллоаббосро аз қишлоқ ҷеғ зада меорам. Ба сару 
либосаш аҳамият додам, ки дар танаш як ҷомае, ки 
ямоқҳои ҳарранга дошт ва худи ҷомаро намефаҳмӣ ки аз 

кадом материал бошад. Курта надошт. Дар сараш як тоқии 
кӯҳна, миёнаш бо ресмонча бастагӣ буд... 

Тозон ба қишлоқ рафтаму ба акаам гуфтам, ки дар боғ 
якчандта дарғиҳо шуморо интизоранд. Акаам ба занаш 
ким-чӣ гуфту тозон рафт. Падарам пурсид, ки онҳо 
кистанд? 

- Агар Шумо ҳам равед мебинед - гуфтам,-дарғиҳо. 

Агар мегуфтам, ки Хуҷи Ниёз - мумкин намерафт. 
Одамон метавонанд бовар накунанд, лекин вазъияту 
шароит ҳамин хел буд. Ба назди меҳмонҳо рафтани ман 
шарт набуд, ман ки ҷавон будам, бояд ки хизмат мекардам. 
Падарам ҳам асо дар даст хеста назди меҳмонҳо рафтанд. 
Ман аз хона 3 - 4 кӯрпачаи дигар бардошта аз паси 
падарам ба боғ бурдам. То баргаштанам чой ҷӯшида буд, 
дастархон ва чою нонро бардошта бурдам. Аз падарам 
пурсидам: 

- Ман ба шумо даркор? Падарам гуфтанд: 

- Не бачем, рафта коратро кун. Бо ҳамин ман ба 
сӯҳбати онҳо халал нарасонда баргашта ба қишлоқ 
рафтам. Ба онҳо шароите муҳайё кардан лозим буд, ки ба 
ҳамдигар гуфтушунид кунанд, 

Барои шахси 40-50 сод боз ҷангию ногап аз ин шаби 
муносибтаре набуд, ҷояш ҳам мувофиқ. На хонаи касу на 
бегона.. 

Ин шаб - шаби вохӯрии онҳо буд. То нону ангуру чой 
хӯрдани меҳмонҳо муаллима Майрам Ёрова - хоҳарарӯси 
аком ва ҳамкори ман як оши кори калон пухта дод, ки ман 
ба меҳмонҳо бурда додаму баргаштам. Дар хона маро 
Қучқорбой Ҳайитов мунтазир буд. Падарам бо Хӯҷа дар 
таги дарахтони себ оҳиста-оҳиста гардиш мекарданд... 

Ин сӯҳбатро Хӯҷи Ниёз албатта чандин маротиба ба 
калонсолони Дарғ, бо атрофиёнашу наздиконаш бо обу . 
рангҳои тоза ба тоза нақл кардагист. 

Баъди хӯрдани ошу ҷамъ кардани дастархон Хӯҷа 
гуфт; 

ма Маҳмадшариф; мо хонаи Шумо ошхӯрӣ наомадем, 
мо ба коре омадаем. 

- Ман гумон кардам, ки барои хӯрдани маслиҳатошии 
Муллоаббос, ки 15-сол пеш буд, акнун вақт ёфта омадед, 
падарам хандиданд. 

Дигарон аз таги гап бехабар ба ҳамдигар нигоҳ 
мекунанд... 

-. Ин гапҳои гузаштаро шумоён намедонед, гуфт Хӯҷи 
Ниёз. 

- Хайр, шукуфед, раис, шунавем, гарчӣ аз дасти мо 
дигар кор намеояд, ба ҳар ҳол шуниданаш ҳам хуб аст. 

- Мо шунидем, ки додарарӯси Муллоаббос калони 
ҳамин ҷоҳо будааст, ҳамин аспҳоя барои колхоз харидам, 
аз райони Варзоб моли зиндая гузаронидан намемондиянд. 

Нагиранд ҳам 2-3 рӯз ташвиш медиҳанд. Омадем, ки 
Муллоаббос бо ёрдами ҳамон додарарӯсаш, аспҳои моро 
гузаронад. : 

Ана, Муллоаббос, худаш ҳамин ҷо, агар аз дасташ 
ОйД... 
Ман маслиҳат медиҳам, ки ба ҳамдиёриён хизмат 
кардан кори савоб ва вазифаи ҳар як ҷавонмард аст. 

- Ман тайёр, гуфт Муллоаббос, - ин кора бе 
Боймуҳаммад ҳам карда метавонам. Кай ба роҳ мебароед. . 

-- - Худи ҳозир, гуфт Хӯҷа, - то рӯз шудана аз дарбанди 
милисаи район гузарем, шумо гашта мебиёед. 

Бо ҳамин аз мӯйсафед як дуо гирифта, ба роҳ 
баромаданд. Ҳама аспсавор, Муллоаббос пеш-пеш 
дигарон аз қафо бо роҳи Широтола то Хӯҷа оби гарм, 
баъд ба Ҳушёрӣ фуромада то сари ағбаи Анзоб мераванду 
Муллоаббос мегӯяд: 

-- Осаққол, аз ин сари ағба он тарафаш райони худатон. 
Акнун ба ман рухсат бошад, қафо гардам. Худо Ҳофиз. 

Бо ҳамин хайрухуш карданд. 

«Очат ирӯи дарё, додот урӯи дарё, парру бурав!»- 
Мегӯяд Хӯҷа. Барои Шарифи Ҷамил он шаб - шаби 
фаромӯшнашаванда буд. Шабе буд, ки душмани 50-60 сол 
ногап худаш назди вай омада аз касоне, ки ба ин қадар 
азобу уқубат гирифтор карда буд, узр пурсид ва мадад 
талабид... 

Ин ғалабаи Шарифи Ҷамил буд! Акнун мурад - 
беормон! 

Фавти Шарифи Ҷамил . 

Баъди сӯҳбати якчандсоата бо Хӯҷаи Ниёз мӯйсафед 2- 
рӯз аз ҷой нахеста худашро камтар вазнин ҳис мекард. 
Хайр, боз оби таҳорат пурсид. Дар он рӯзҳо ғайр аз падари 
ман дар қишлоқ одами рӯйирост намозхон набуд. 
Бисёриҳо мехонданд, лекин дар хона ва ҳатто аз 
фарзандони худ пинҳонӣ. Аз сабаби пирию мусофирӣ ба 
падари ман ҳеҷ кас аҳамият намедод. Оби нишгариӣ карда 
додаму гуфтам: 

- Додо Дарғ равем? Дар қишлоқ ба ҳар ҳол апаҳом 
ҷиянотон ҳастанд, хешу ақрабоямон бисёр... Синну соли 
Шумо ба як ҷо расидагӣ... 

- Ту акнун корба даромадию даррав хеста равем -мӣ? 
Гуфта як табассум карданд. Ин ҷавоб маро қонеъ кунонд. 

Мувофиқи фармони маориф ба ман 480 сӯм моҳона 
медод, ки 300 сӯм ба дастам мерасид. Бо 300 сӯм зиндагӣ 
кардан бисёр мушкил буд... Хайр чӣ илоҷ, Каро 
ҳамонро ҳам надоштанд. 

- Як ду моҳ моҳона гир лаззати моҳонаи туро чашем, 
баъд мебинем,- гуфт падарам. 

Ин гап тамоман маро ором кард, ки додом ҳоло 
бақувват. Дар ин хусус беташвиш шуда ба идораи колхоз, 
ки мактаб ҳам ҳамон ҷо буд, рафтам: Аз мактаб дарсамро 
тамом кардаму омадам, ки акаам Маҳмадлатиф бо занаш 
Бибинигор кӯчашона бардошта омадаанд. Мана акнун дар 
оила мо 4 мард шудем. Ба ман дар хона ҷойхоб нарасид. 
Муллоаббос як хонаи муваққатии лойӣ пӯшида буд, ки дар 
яктааш хоҳарарӯсаш бо оилааш, дар дигараш худаш бо 
оипааш, хонаи кампири модарандарам ҳам ду то буд, дар 
яктоаш Маҳмадлатиф ҷойгир шуду дар дигараш худашон, 
ба ман ҷой намонда буд. Ман маҷбурӣ идораи колхоз . 
рафтам. Дар он ҷо се курпачаю палос буд. Ҷойхоби ман 
ҳамон ҷо шуд. Вазъияти хона ҳам ҳаминро талаб мекард... 

Баъди ҳисобу китоби солона, раиси колхоз дигар кас 
интихоб шуд. Раиси мо Нуралӣ Ғуломов ба қишлоқи 
Лучоб таин гардид. Шодравон Ғуломов ба оилаи мо бисёр 
ёрдами холисона карда буд, ва акаам Муллоаббос доим 
ӯро ба некӣ ёд мекард. 

Мо чор мард дар як оила - ба чашми бисёриҳо хор 
халид. Муллоаббосро баҳори соли 1950 ба Сибир чӯббурӣ 
фиристоданд. Маҳмадлатиф бо падарам маслиҳат карда 
ҷои кори пештарааш - комбинати Анзоб рафт - ба умеди 
он ки ҳар моҳ як маротиба омада аз аҳволи хона 
хабардорӣ мекунад. 

Гарчи ман муаллим, лекин дар майна шамоли бисёре 
буду -- мағз камтар... 

Ману мӯйсафед мондему занҳо. Як саҳар тахмин моҳи 
июни соли 1950 маро падарам назди худ ҷеғ заданду 
гуфтанд: 

- Бачем як дам пешам шин, гап ҳаст... Бинам ки 
мӯйсафед серташвиш... 

-Додо ягон хизмат буд? -Гуфтам. 

- Ҳа, бо ҳамин холаат як илоҷ карда гапро пазону якта 
аз бузҳош гирифта куш. 

Модарандарам қариб даҳто бузу бузғола дошт. Ман 
назди кампир даромада як такачаи яксолаша бо 100 сӯм 
савдо карда харидам. Як ҳамсояро ҷеғ задам, бузро кушта, 
каллапоча карда дод. 

Аз дилу ҷигари буз як кабобча карда оварданд мо бо 
падарам хӯрдем. Баъди як пиёла чой нӯшидан падарам 
фармӯданд, ки гӯштро ду булак куну як булакашро ба дег 
андоз. Як шӯрбои бузӣ куну ҳамаи мӯйсафедони қишлоқро 
даъват намо. Ҳар кас пурсад, ҳамту падарам касал, як сари 
қадам ба хонаи мо марҳамат гӯй. 

Ман ин корро ҳам иҷро кардам, ҳамагӣ 8 кас шуд. 
Баъди шӯрборо хӯрдани одамон, додом худашона чилёсин 
фармуданд. Мӯйсафедон гуфтанд: 

- Бобо, мо савод надорем ва Ёсинро намедонем. Додом 
гуфтанд, ки ин кор осон, шумоҳон таҳорат карда биёетон 
шуд, боқимондаашро ман ёд медиҳам. Мӯйсафедон ба 
таҳорат кардан рафтанду нисфаш барнагашт. Се нафар 
омаданд бо падарам 4 нафар шуданд. Падарам гуфтанд, ки 
ман чени зуррасам ёсинро мехонам, шумоён фақат ба ман 
куф кунетон кифоя... ҳамин тавр падарам мехонданду 
дигарон донам надонам куф мекарданд. 

Оқибат падарам монда шуданду дуо карданд, диғарон 
даст бардошта омин гуфтанду даст ба рўйҳояшон 
молиданд ва рафтанд. 

Баъди рафтани мӯйсафедон падарам гуфтанд, ки ин ҷо 
шин. Ман итоат кардам. 

Имшаб ба хобам аён дидам, Маҳмадлатифа куштанд. 
Акнун тую Муллоаббос мондед... 

Ман албатта ба ин пешгӯии падар бовар накардам. 
Афсӯс ки ҳамин хел будааст... Маҳмадлатифро дар сари 
ағбаи Қаратоғу - Саратоғ барои пулаш куштаанд. Рӯзҳо 
паи ҳам мегузаштанд. Аҳволи падарам то рафт вазнин 
мешуд. Бар болои ин дар Қиблаӣ мактаби миёна ташкил 
шуду маориф маро он ҷо гузаронд. 

Пеш аз саршавии мактаб падарам рӯзи 30 - августи 
соли 1950 бандагиро ба ҷо овард... 

Барои он кас акнун на Дарғ лозим буду на Искидарғ ва 
на дарғиҳо... | 

2 метр замин аз қишлоқи Сарикутали райони Варзоб 
хонаи шахсии он кас шуд... манзили доимии худашона 
ёфтанд. 1 УН 

Дар ин ҷо овардани ин масъала на барои дӯстию 
душмании ду ҳамдиёр, балки барои он аст, ки ҳеҷ кас ва 
ҳеҷ чиз поянда намемонад. На шоҳ мемонаду на гадо, 
оқибат ҳар кадом дар навбати худ мирандааст. 

Пайғамбарҳо, ки дӯстони худо буданд, канӣ? 

Бузургон, ки аз як нигоҳашон сад кас аз ҷой парида 
мехесту ҳазорҳо кас ба хизмат тайёр буд, куҷо шуданд? 

Инҳо ҳама рафтанд... 

Мо ҳам албатта дар навбати худ меравем! Ва ин косаи 
давр ба ҳама кас насиб мекунад, ҳеҷ кас бенасиб 
намемонад... 

Мана, баъди осаққолию -- раисии Хуҷаи Ниёз чанд. 
раису осаққол иваз шуд? Лекин Дарғ ҳамон аст, ки 
ҳамон... Дарғ дар ҷояш. Дарғ чандин маротиба аз дасти 
баднафсони калону хурди қишлоқ вайрон шуду боз обод 
шуд? Аз саргаҳи оби Зарафшон то Бухорои Шариф ягон 
қишлоқе, ҳаст, ки имрўз баробари Дарғ Ҳоҷӣ дошта 
бошад? Нест! Ин ҳам мегузарад... 

Домоди Муҳаммад, ки Алӣ шери Худо буд! 

У сайқали дилҳои ҳама аҳли сафо буд! 

У шавҳари Фотимаву ҳам кони сахо буд! 

Ин исми Бузургӣ зи Замин то ба само буд! 
Пайғамбари мо, ҷумла имомон ҳама рафтанд... 
Арвоҳашон шод бод. 


Аз таърихи овули Ғудиф 

Мо ба хонандагони азиз ёдрас кардем, ки халқи 
кӯҳистон дар фасли тирамоҳу зимистон ба шаҳрҳои гирду 
атроф барои мардикорӣ аз қадимулайём азоби мусофират 
мекашид. Аҷоиби кор дар он буд, ки молдор ҳам мерафту 
ҳолдор ҳам. 

Яке аз чунин ҳолдорон Содиқчаи миёнаҳол ба суроғи 
кор ё гардиши фалак ба Бойсун меафтаду дар чойхонае бо 
Бойқузӣ во мехӯрад. Бойқӯзӣ як одами миёнқади чорпахлў 
тахминан 50 - 55 сола дар чойхона нишаста буд. Чойники 
қирмизию пиёлаи ҷигдагулӣ дар наздаш ба фикр рафта... 
Дар болои дастурхонча ҳаргуна шириниҳо ва нон. Дар 
таги паҳлӯяш як хурҷини ироқии ҳарду паллааш пурбор 
вазифаи болиштро иҷро мекард. Қӯзибой дар болои 
хурҷин каҷпаҳлӯ ба тарафи дари чойхона нигоҳашро дӯхта 
менишаст... ҳамин вақт як занбур ғунгосзанон омада дар 
пеши чашми бой як чарх заду ба болои шириниҳои 
дастурхон нишаст ва диққати ӯро ба худ ҷалб кард. Он 
тарафтар аз ӯ шахсе, ки дар наздаш табар, ва як лаълича 
нон буд, нигоҳашро ба тарафи ДҚӯзибой дӯхта чой 
менӯшид. Қӯзибой занбурро аз болои шириниҳо ҳай 
карданӣ шуда, дасташро афшонд ва пиёларо чаппа кард. 
Ин ҳолатро дида марди ношинос қоҳ - қоҳ занон хандид ва 
диққати Қӯзибойро ба худ ҷалб кард. Қӯзибой дарк кард, 
ки марди хандонрӯи табардор мусофир аст. Уро барои 
чойнӯшӣ ба назди худ даъват кард. 

- Меҳмон келин билла чой ичайлик. 

У гӯё ки ҳамин ишораро мунтазир буд, лаъличаю 
чойники худро бардошта ба назди Қӯзибой омад ва баъди 
вохӯрию пурсупос сӯҳбаташон бо туркию тоҷикӣ кур 
гирифт. Қӯзибой меҳмонро ба хона таклиф карда худ 
нӯхтаи асп ва меҳмон табар дар китф раҳсипор гардиданд. 


, 

Дар хонаи Қӯзибой меҳмон камтар ҳезум шикаста бо 
ҳамин шабро дар ҳамон ҷо гузаронд. 

Баъди хӯроки бегоҳирӯзӣ меҳмон, ки Содиқча ном 
дошт намози хуфтанро хонд ва бо ин меҳри бойро афзуд. 
Онҳо сӯҳбатро то бевақтии шаб давом доданд. Маълум 
шуд, ки Қӯзибой молдор будаасту тобистонҳо айлоқи 
молчаронӣ надорад. Дар ҳавои гарми чул алафи баҳорӣ 
хушк шуда мерезад ва молҳо ҳам азоби беобӣ, ҳам азоби 
бехӯрокӣ мекашанд. 

Содиқча гуфт: 

- Э... бойбобо, дар ҷойҳои мо кӯҳҳои салқину 
ҷангалзорҳои серобу алаф бисёранд. Агар молҳоятонро ба 
куҳҳои мо баред, ҳам худатон истироҳат мекунед, ҳам 
молҳоятон нағз фарбеҳ мешаванд. | 

У ба Қӯзибой нишон додани ҷойҳои серобу алафро 
ваъда дод. Қӯзибой аз ин ваъдаи «биҳишти рӯи замин» - и 
Содиқча ба ваҷд омада, гуфт: Ҳарчи зудтар маро ба он ҷо 
баред, ҳамон қадар беҳтар, то ки бо чашми худам он ҷоро 
бинам. Содиқча гуфт, ки агар ҳаққи семоҳаи хизмати 
мардикориашро диҳад тайёр аст, пагоҳ ба роҳ бароянд. 
Қӯзибой каме фикр карда, розигии худро изҳор кард ва бо 
ҳамин маслиҳаташон пухт. Дар ҳақиқат рӯзи дигар 
ақрабояшро даъват карду писари калониро сарвари оила 
таин намуд, ва тайёрии сафарро дид. Ба Содиқча ҳаққи 
семоҳаи мардикорӣ ва роҳбаладиро 100 тангаи зарди 
Бухоро дод. Бо ҳамин ҳарду ба бозор рафта, ҳар кадом 
мувофиқи завқашон: Содиқча барои аҳли оилаи худ 
либосворӣ ва ба баъзе аз хешу таборон як чиз ним чиз 
тӯҳфа, Қӯзибой барои Осаққол хизматона як офтобаю 
дастшӯяки мисини нақшу нигордор харид карданду роҳи 
Дарғро пеш гирифтанд. 

Баъди чанд рӯз ҳарду аспсавор ба Дарғ омаданд ва 
баъди 2 -- 3 рӯзи меҳмондорӣ ва сӯҳбатҳо бо калони диёр, 
ҳар кадом ба вазифа ва мақсади ба пешгузоштаи худ 
машғул мешаванд. Осаққол вазифаи нишон додани кӯҳҳо 
ва интихоб кардани ҷои молчарониро ба худи Содиқча 
месупорад. Ба бой ҳамагӣ кӯҳҳои деҳаҳои Каздону Дареғ, 
ки барои молчаронӣ қулай ва мувофиқанд, маъқул 
мешавад, ва ӯ Ғудифро интихоб мекунад. Ғудиф ҳамон 

вақт (ҳоло ҳам) ҳақиқатан ҷои тамошозеб, хушбоду ҳаво ва 
кӯҳҳояш барои чарогоҳ мувофиқ буд. Баъди интихоби ҷою 
меҳмондориҳо Содиқча бойро то Панҷакент бурда 
мегуселонад. 

Баҳори ҳамон сол бой рама ва якчанд ғуломону 
хизматгорони худро бо зани ҷавон гирифта ба Ғудиф омад. 
Табиатан ҳамаи молдорон аз паси молаш баробар ё 
зиёдтар аз чӯпон хизмат мекунанд, ва дар вақти аз ҷое ба 
ҷои дигар ҳай кардани молҳо, худ шоҳиди воқеа ё ғорат 
кардан аз тарафи гургони чорпою дупо мегарданд. 
Бинобар Қӯзибой гоҳ аспсавору гоҳ пиёда аз паси рама то 
ба Ғудиф мерасаду ба хизматгорон ҷои қӯшро нишон дода 
баъд ба тарафи қишлоқ назди калони диёр рафта аз 
омадани худ ва дар куҷо ҷойгир шудани молу ашёи худ 
хабар медиҳад. Барои он ки молаш бемалол дар кӯҳҳо 
чарад, бой ба сардори деҳа тӯҳфаҳо пешкаш мекунад. У ба 
хотири ҷамъ ба назди зани ҷавон баргашта, ба сохтани 
қутан машғул мешавад. Табиист, ки ҷои истироҳати бой 
назди зани ҷавон буд. Лекин занро дар назди қутани рама 
ҷой додан мумкин нест. Зеро занҳо на ҳамеша пок ва тоза 
мегарданд, касалиҳои занона доранд, бо шавҳар хуфту хоб 
мекунанд. Онҳо аз назди рама на камтар аз 500 - 600 метр 
дуртар Ё ин ки ба қавли кӯҳнаҳо ним чақрим дуртар 
ҷойгир шаванд. Бинобар он қароргоҳи бой аз назди рама 
хело дур ҷойгир шуда буд ва ин ба табъи худи бой ҳам 
мефорид. Бой баъзан ба нияти саёҳат аспсавор ё пиёда аз 
паси рама бо чӯпонон сӯҳбаткунон атрофро чарх мезад ва 
аз боду ҳавои тозаи арчазор баҳравар мешуд ва ин сайру 
гашт ба табъаш мефорид. Ғайр аз ин бой гоҳо ба қишлоқ 
мерафт ё танҳо саёҳат мекард. Дар яке аз чунин рӯзҳо 
Қӯзибой дар болои як шахи калоне нишаста буд ва 
атрофро тамошо мекард ва зани ҷавонашро дид, ки бо яке 
аз ғуломон бо шавқу завқ ва нозу ишва гуфтугӯ мекард ин 
воқеа ба дили бой гумони бад - яъне хиёнати зан ба 
шавҳарро ҷой кард. Бой бояд ки ин бадгумониро ё исбот 
кунад ё ин ки рад намояд. Вай он рӯз ва чанд рӯзи дигар аз 
дуру наздик алоқаю кирдукори ғуломро бо зани ҷавон 
санҷид ва рӯзе ба хиргоҳ даромаду «корд дар ғилоф» 

Дихар ҷои гумон намонда буд хиёнати зани ҷавонро бо 
ғулом бо чашми худаш дид. Сари қаҳр ду се қамчин ҳарду 
гунаҳкорро заду ба аспаш савор шуда, роҳи қишлоқро пеш 
гирифт... 

Табиист, ки гунаҳкорон аз пайт истифода бурда, 
гурехта ба ҷангалзор даромада аз назарҳо пинҳон шуданд. 
Он ғуломоне, ки ба ин гунаҳкор наздикӣ доштанд ва 
гумонбар буданд, аз тарси он ки бой ба қишлоқ рафта, 
албатта одам оварда инҳоро ҷазо медиҳад - гурехта ба 
ҷангалзор даромаданд. Гумони онҳо аз ҳақиқат дур набуд, 
ғайр аз ин ғуломдор ҳуқуқи онро дошт, ки ғуломи 
гунаҳкорро ба қатл расонад. Лекин барои ҳақиқатро исбот 
кардан ва ҷазо додан одамони бегона ва холис ҳамчун 
шоҳид лозим буд. Бой дар ҳақиқат ба қишлоқ рафта 
калони он ҷо осаққолро бо якчанд ҷавонон ҳамроҳ ба 
Ғудиф овард. 

Лекин дер шуда буд... 

Он касоне, ки ба ин ҳодисаи мудҳишу нанговар 
гунаҳкор буданд пинҳон шуданд ва он касоне, ки ба бой 
содиқона хизмат мекарданд ва ба кори фармудаи бой 
машғул буданд - оқибати ин расвоиро интизор дар ҷояшон 
мондаанд. Бой баъд аз қишлоқ баргаштан ҳарчанд чор 
тарафро бо одамони овардааш 2 шабу 3 рӯз кофтанд аз 
гурехтагон дараке наёфтанд. Ҷангалзор бисёр руст буд, ва 
ёфтани гурезагон мушкил. Ва барои равшан кардани 
торикии шаб як бурсро алов мондаанд. Шоҳиди он 
ҳодисаи мудҳиш ҳамон «Бурси сӯхта» то солҳои 1970 - 
1985 дар болои ҷӯи Ғудиф буд ва ман худам он бурсро бо 
чашми худ дидаам. Дуюм: Шоҳиди он ҳодиса «Чашмаи 
торик» - мебошад, ки имрӯз вуҷуд дорад. Чашма албатта 
ки торику равшан намешавад, оби чашма, ки аз қаъри 
замин мебарояд, доим тозаю шаффоф мебошад. Ва аз он - 
чашма ғудифиҳо то имрӯз истифода мебаранд. Обашро 
таъриф мекунанд -- ки оби болаззат аст. Оби он чашма 
барои обёрӣ намудани заминҳои Ғудиф кифоягӣ мекунад. 
Чашмаро аз он сабаб чашмаи торик ном ниҳодаанд, ки 
ҳамон вақте ки ин воқеа рӯй дода буд, одамони ба 
кофтуков мутасаддӣ аз лаби дарёи Неҳун қад -- қади ҳамин 
оби равон то анча баландии ҷангал мебароянд ва аз сабаби 

руст будани ҷангал саргаҳи обро наёфта бар мегарданд ва 
чашма ин номро ба худ мегирад. Баъди кофтукови серӯза, 
ки натиҷае надод бой молашро ҳай карда рафт. 

Шояд аз ҳамин сабабу воқеаҳои нохуше, ки ин аз 
забони Муломирзои Мастура нақл кардем, масалан: Ғудиф 
- ғулом - ғуломон, Неҳун - ниҳон - пинҳон, Бурси сӯхта 
(арчаи сӯхта) чашмаи торик моро водор месозад, ки ба ҳар 
як воқеаю нишонаҳои гузаштагон бо ақли хирад назар 
кунем. Масалан дар  ШИскидарғ ду мазор: Хоҷа 
Абдураҳмони Ғозӣ ва Хӯҷаи Ғор, дар Ғудиф. Хоҷа 
Мӯзлим, дар болои қабристони Дарғ Хоҷаи дигаре низ 
маҳфузанд. Таърихи онҳоро, кӣ барқарор мекунад ва ба ин 
масъала рӯшноӣ меандозад?! Шояд ояндагон ба ин кор 
камари ҳиммат банданд. 

Дар қишлоқи Дарғу Каздон ҷавонони болаёқат ва 
олимони шинохта бисёранд ин тарафашро ба онҳо ҳавола 
мекунем... 

Таърихи номҳои авлодии мо: 
«Ҳавлии калон» 

Ин се гузар сардоре дошт, ки он ҳам аз авлоди мо 
будааст. Бинобарон гузари мо бо номи «Ҳавлии калон» - 
машҳур аст ва онро хурду калони қишлоқ нағз медонанд. 

«Ҳавлии калон» - на аз он сабаб овозадор аст, ки 
ҳавлии хонааш калон бошад, балки аз он сабаб ки ҳавлии 
калони Дарғ -- ё инки ҳавлии осаққоли Дарғ будааст ва он 
«калон» ҳамчун мерос аз падар ба фарзанд мегузаштаасту 
баъди аз сар рафтани падар яке аз фарзандонаш вазифаи 
калонигарии қишлоқро ба ӯҳда мегирифтааст. 

Хонаи бобои падарии ман ҳам дар ҳамин ҳавлии калон 
буд, лекин авлоди модариам аз қишлоқи Каздон будааст. 
Имрӯз ҳам мо бо авлоди модариам дӯстиву хешутаборй 
дорем ва то ҷон дар рамақ ҳаст хешу табории мо канда 
намешавад. Зани якӯми акаам Муллоаббос Биби Мастура 
ҳам аз ҳамон Каздон буд. 

Худо аҳмат кунад барвақт ва дар сини 25 - солагӣ 
бандагӣ к рд. Мо дар таги «Саст» - замине дорем, ки аз 
замини боЅ5ои модариам ба мо ҳамчун мерос расидааст. Ин 
замин аз таги хонаи табиб сар шуда то «пули Мулло» 
якчанд ге«тар аст, ки се тақсим шудагӣ аз нисф зиёди 

замин аз Гули Шодӣ - писархолаи модарам ва қисми ками 
он ду тақсим ба модари ману апаи калониаш модаркалони 
Бобои Ниёз тақсим шудагӣ. Ва замини «Қарғоб» - аз пули 
Мирзобобо то пули Мунҷг ҳам ҳамин хел ду тақсим аз 
мову Бобои Ниёз меросӣ аст. 

Ҳоло дар «Ҳавлии калон» - ду оила ё ин ки коҷагӣ арзи 
вуҷуд дорад. Гарчи хонаи бобои падариам дар ҳамон ҷост, 
лекин мо дар онҷо зиндагӣ намекунем. Фақат Ҳоҷӣ 
Шамсиддину Мирзоҳасан мондаанд. 

Дигар хешу ақрабо дар натиҷаи тараққӣ кардану васеъ 
шудани қишлоқ аз ҳам ҷудо шуда бо мурури замон риштаи 
хешу ақрабоиро ҳам кандаанд. Имрӯзҳо аҳён одаме ёфт 
мешавад, ки ҳавлии калонро номбар кунад, Ё ин ки ёд 
дошта бошад... Дар асри 7 - 8 - и мелодии вақте, ки 
Қутайба сарлашкари Ислом Самарқандро забт карда 
гирифт, қисме аз аскаронашро ба водии Фалғар ва 
болооби Зарафшон барои забт кардану мусулмон 
кунонидан фиристод. Калони Дарғ аз ҳамин гузаштагони 
мо буд ва бо дилпурии том гуфтан мумкин, ки давраи 
Аббосиён будааст. 

Дини исломро дар қишлоқи Дарғи кӯҳан сараввал 
ҳамон калони диёр қабул мекунад ва фарзанди навзодашро 
Муллоаббос ном мемонад. Аз ҳамон давр - яъне солҳои 
ҳаштсадуми милодӣ, ин ҷониб ин ном дар оилаи мо ҳамчун 
номи бузургӣ авлодӣ арзи вуҷуд дорад. 

Ин ном то имрӯз ғайр аз авлоди мо дар дигар 
қишлоқҳои дуру наздики Дарғ во намехӯрад. Умуман номи 
Аббос дар Тоҷикистон аҳён -- аҳён во мехӯрад ва ин қадар 
ҳам машҳур нест. Лекин номи Шариф дар ҳар қишлоқи 
Тоҷикистон 10 - 15 то во мехӯрад. Номҳои Шарифу Зариф, 
Ҳасану Ҳусейну Муҳаммад бисёранд. Ва ин номҳо -- 
номҳои бузургтарин ва азизтарин дар Осиёи миёнаву хурд 
ба ҳисоб мераванд. Мехостам ҳикояеро пешниҳод кунам, 
ки аз сари яке аз ҳамин Аббосҳои авлоди мо гузаштааст. 

Дар Искидарғи мо ЁҒиреканда ном мавзеъе ҳаст, ки 
сокинони Искидарғу Хавол он ҷойро киштукор мекунанд 
ва уғану роваашро барои замистонгузаронии моли майда 
медараванд. Лалмҳои корами авлодии мо ҳам ҳамин кӯҳ - 

ба ҳисоб меравад ва гузаштагони мо аз он мавзеъ ҳар сол 
зиёда аз 1000 банд уғону рова медаравиданд. 

Дар гузашта яке аз ҳамин Аббосҳо бо язнаи худаш 
лалм мекоридаасту дар кадом масъалае язнаю додарарус 
баҳс карда оқибат ҷанг мекунанд. Муллоаббос бо говрони 
дар даст доштааш язнаашро хуб шаллоқ мекунад. Дигарҳо 
омада онҳоро аз ҳам ҷудо мекунанд ва язнаашро ба хг 
бор карда ба хонааш мебаранд. Дар роҳ як гуселкунанда 
маслиҳат медиҳад, ки ту шаллоқи зиёд хӯрдию якчанд вақт 
табобат карданат. даркор, беҳтар мешавад, ки ҳозир рост 
назди калон равию арз кунӣ ва аз калон талаб кунӣ, ки 
ҷазои он авбошро диҳад. 

Язнааш ҳам сари қаҳр назди Калон рафта арзу додаша 
"мекунаду барои пурқувваттар нишон додани арзаш ба 
Калон мегӯяд, ки Муллоаббос зани маро номбар карда 
дашном дод. Аз шумо талаб мекунам, ки ба вай ҳукми 
сангсор бароред. Вай кофири муртад шуд ва ҳаққаш 
сангсор аст, ки ба дигарон ибрат шавад. 

Табиист, ки осаққол фавран ҷазо таин накарда ба 
мулозимаш мефармояд, ки худи гунаҳкорро назди ман 
биёр, аз худаш пурсем, ки чаро бо язна ҷанг карда хоҳари 
худашро дашном додаст. Язнааш сари қаҳр метавонад 
гапҳои дурӯғи зиёдеро гӯяд, аввал худашро пурсидан 
лозим. Кори саросемагӣ оқибати бад дорад. 

Ин гапу корҳоро кадоме аз дӯстони Муллоаббос 
мефаҳмаду ба вай маслиҳат медиҳад, ки дар ягон ҷой 
тивҳон шавад. Бо гузаштани вақт шояд фаромӯш кунанд. 

Мулоаббос ба маслиҳати дӯсташ розӣ шуда бевақтии 
шаб .аз хона баромада аз тарси осаққол ва қасди 
хешовандони язнааш дар баландии ҳамон кӯҳи Ғиреканда 
. дар қабати санге, ки як кас сарпаноҳ мебарад пинҳон шуда 
оҳиста - оҳиста ҳамон ҷойро бо неши корд канда калон 
мекунад, ки ҷои се чор кас меғунҷидагӣ мешавад. Дар 
"ҳамон ҷой се чор моҳ сарпаноҳ мебарад. Одами меҳнатӣ ки 
буд, бекор шишта наметавонад ва аз хона як дос оварда 
- шабҳои моҳтобии тобистон уғони сари кӯҳи Ғирекандаро 
то.охири кӯҳи нармкаш барои хӯрокаи зимистонии молҳои 
майда медаравад. Бо ҳамин кӯҳи Ғиреканда уғончини 
Муллоаббос шуда мемонад. 

То солҳои наздик, баъди колхозӣ шудани заминҳои 
лалмӣ ҳам уғани ҳамин кӯҳро падарам Шарифи Ҷамил 
медаравид. 

... Хайр... оқибат рӯзе дар вақти хобаш Муллоаббоси 
ҷоҳилро дастгир мекунанд ва ба назди осаққол мебаранд... 

Осакққол баъди тафтишу пурсупос .масъаларо ҳал 
намуда ҷазояшро таин карда бо хешу табор оштӣ 
мекунонад. 

Бо ҳамин камари санги кандааш бо номи «Ғори 
Муллоаббос» ва як кӯҳи яклухтӣ уғанчини Муллоаббос 
шуда мемонад. 

Номи худам, ки Қудратулло аст бо сабаби аз модар бо 
як пои маибӣ таваллуд шуданам «қудрати худо» - гӯён 
мондаанд мумкин бо худам равад. Баъд аз сари ман агар 
ягонта аз фарзандонам ё набераҳо номи маро зинда 
карданӣ бошаду номи фарзандашро Қудрат монад, шояд, 
ки номи ман ҳам авлодӣ шуда монад. Лекин ба ин он қадар 
боварии комил надорам. 

Ояндаро пешгӯӣ карда намешавад, боз ки медонад? 
Давр даври демократӣ шуд... 

Вале банда ин ҷо мақсад дорам, ки дар бораи як оила - 
оилаи Шарифи Искидарғӣ чизе бигӯям. 

Дар ҳақиқат Искидарғ аз Дарғи калон дар баландие 
меистод, ки дорои боду ҳавои софу дилкаш буда, зиндагии 
мардумаш низ фарқ дошт. 

Аслан деҳаи Дарғ аз ду гузар иборат буд: 

Гузари боло ваГузари пордар (поён) 

Ва дар дурии тақрибан як километр деҳаи Каздон 
воқеъ гардида буд. Айни ҳол бо афзоиш ва нуфузи аҳолӣ 
ин ду деҳа марзи ҳамдигарро як кардаанд. Мардуми ин ду 
деҳа тамоми маросимҳои зиндагиро дар якҷоягӣ паси сар 
мекарданд ва аз қадим то имрӯз бо ҳам риштапайвандҳои 
зиёде доранд... 

Орзӯи барбодрафта 

Ман дар институти педагогии ба номи Т. Шевченко 
дар курси дуюм - ғоибона мехондам. Аъзаму Султонқул 
дар интернати «Шолккомбинат» - мехонданд, ман бо онҳо 
шиносоӣ пайдо кардам ва баъзан агар корам ба шаҳр 
афтаду бозор биёям аз онҳо хабар мегирифтам. Ҳамин 

тавр як рӯз бо Аъзам дар назди чойхонаи «Ҷамшед» во 
хӯрдему сӯҳбатамон қур гирифт. Атрофи чойхона 
буттаҳои сояафкан шинонда шуда буд. Мо оҳиста -- оҳиста 
ҳамон тараф сӯҳбаткунон мерафтем, ки ба Нури Гул 
вохӯрдем. Вай маро нашинохт. Аз Аъзам илтимос кард, ки 
як ариза навишта диҳад. Аъзам розӣ шуд. Дар атроф 
харакҳои мешиштагӣ бисёр буд. Ҳар сеямон дар яке а: 
онҳо нишастем. 

Аъзам як дафтару ручка харида омаду аз ман илтимос 
намуд, ки аризаро навишта диҳам. Нур гуфт, ки «ман туя 
фармудам, ту вая мефармоӣ». Ман гуфтам, ки мо ҳарду 
якҷо мехонем. 

Хати ман хушрӯйтар. Шумо мақсадатона гӯед, аризаро 
менависам -- ман аризаро навишта ба дасташ додам. Ман 
савод надорам гуфт, ӯ -- худат хон ки ман фаҳмам, ки чӣ 
навиштаӣ. Ман аризаро хонда додам - мазмунаш ба Нур 
хело маъқул шуд, ки гуфт: - Мана ин одам - раҳмат писар - 
медонӣ, мо дар ҳамин ҷо як ҳамқишлоқӣ дорем, номаш 
Қудрат -- дар ҳамин кӯчаҳо сар-сарӣ дар як даст оинаю дар 
диғараш шона, мӯи сар чаппа кардагӣ - мӯи сар шона 
мекунаду - аз саҳар то шом -- кӯчагардӣ - падарлаънати 
бадзот -- то ҳамин хел сар-сарӣ гаштана қарзи Дарғия 
карда те... Ман ба вай ҷавоби ин гапашро нағардондам. 
Ҷавоби ин гапро дар назди ҷамъият гардондан лозим буд. 
Он рӯз гузашту рӯзи дигар баъди дарс ман чойхона 
омадам, ки аксарияти мардикорон ҳамон ҷо. Аъзам ҳам 
буд. Ин воқеаро ба ҳамаи ҷамъомад нақл кардам. 
Бародарони дарғиҳо, Шарифи Ҷамил аз дарғиҳо чанд ош 
қарздор аст, ва шахсан аз кӣ? Баъди мурдан ҳам аз дасти 
шумо барин «дӯстон» дар қабр азоб мекашад? Роҳат 
надорад? і 

Ҳамаи ҷамъомад ин гапро шунида дар тааҷҷуб 
монданд ва ҳеҷ кас ба гапи ман бовар накард. Ман гуфтам, 
ки шоҳиди ин гапҳои ман дар назди шумоён шиштааст. 
Аъзамҷон худат нақл кун -- гуфтам. Баъди ин гап баъзеҳс 
боварӣ ҳосил карданд. Лекин ҳама баробар - аз ҳеҷ кас 
қарздор набудани падарамро таъкид карданд. Ба ҳар ҳол 
баъзеҳо гуфтанд, ки худат Нурро намешиносию ба вай 

тӯҳмат мекунӣ. Ҳамин вақт худи «якдаста» пайдо шуд. 
Ман гуфтам: ! 

- Мана худашон, ман ин саволамро дар хузури 
Шумоён такрор мекунам - бигзор ба ҳама фаҳмонад, ки 
падари ман баъди мурдан аз кӣ оши ғоиб хӯрда бошад? - 
ва ба ки ош қарздор бошад? Ҳамаи нишастагон гуфтанд -- 
нееї Ва ҳамаи дар чойхона нишастагон ҷавоби оши 
«якдастаро» доданд... 

Баъди ин воқеа ман ба худ қарор додам, ки Дарғ рафта 
ҳеҷ набошад як сол хизмати ҳамдиёриёнро карда ба 
фарзандонашон дарс гӯям. 

Рафта ҳуҷҷатҳоямро аз маорифи райони Варзоб 
гирифта рост ба райони Заҳматобод рафтам ва аз маориф 
фармони муаллимӣ дар қишлоқи Дарғро гирифта ба киса 
андохтаму баъд роҳи қишлоқро пеш гирифтам. Бегоҳирӯзӣ 
аз хонаи Мулломумини язнаам тарафи магазин мерафтам. 
Дар боми Тошӣ мардуми зиёдеро дидаму барои салом 
кардан аз роҳам гаштам. Ба ҳама як-як салому алеку 
пурсонӣ кардаму бинам, ки дар болои як санги сиёҳ Хуҷа 
Осаққол шишта аст... вохӯрӣ кардем... Пурсид ки аҷаб 
шавад, Дарғба? Ман дар ҳамин мактаб муаллим таин 
шуданамро гуфтам. 

-- Хайр... Ин нағз... бисёр нағз гуфт. 

Ман аз паси кори худам магазин рафтам. Бо ҳамин як 
ҳафта дар қишлоқ будам. Ду маротиба ба мактаб равам 
директор набуд. Дар кӯча бо муаллими ЖҲайдарқул 
Шарифов вохӯрдему салому алеки гарм кардем. Он кас 
гуфтанд, ки директор дина район рафт, Фардо 
конференсияи ҳамаи муаллимон иштироки ҳамаи 
муаллимон шарт. Ман гуфтам, ки инро медонам, пагоҳ 
саҳар баромада меравам. Лекин сабаби 3 рӯз пеш ба район 
рафтани директорро баъдтар фаҳмидам... 

Саҳари барвақт ба роҳ баромадам. Аз қишлоқ 
баромада роҳи районро пеш гирифтам. 

Аз Шаватки поён гузашта дашти Похутба расидам, ки 
аз қафо Қудрати Мирзошариф бо як хари асп барин калон 
аз пасам расиду аз хар фаромада маро савор кард. Раҳматӣ 
бисёр одами чақ-чақӣ буд. Бисёр ҳодисаҳои аҷоибро аз сар 
гузаронидагӣ. Аз ҳама беҳтар ҳунари нақл кардан дошт. 

Суханро чунон обу ранг медод, ки аз ханда рӯдакан 
мешудӣ. Ман харакию он кас пиёда нақлкунон Рарз 
рафтем. Ман таклиф кардам, ки як пиёлагӣ чой нӯшем. 
Ман пул доштам, лекин хароҷот кардан намонду гуфт: 

- Ту одами мусофир, ҳушёр шуда хароҷот кун. Бепул 
монӣ ҳеҷ кас пул намедиҳад. Аз хурҷин нон ва гӯшти нухта 
бароварду ду чойник чой фармуд. Шикамҳоро сер кардему 
боз ман харакӣ он кас пиёда қариби бегоҳ ба район 
расидем, маро дар чойхона монда харашона савор шуда 
рафтанд. Ҳамон шаб ман дар чойхона мондам. 

Саҳар баъди чой нӯшидан ба идораи маориф ргвам, 
аллакай одам пур. Ҳамаи муаллимҳо назди тахтаи 
фармонҳо ҷамъ шуда буданд. Ман ҳам рафта номи 
худамро бинам, ки ман муаллими мактаби Шамтуч?!!! 

Назди мудири маориф даромадам, баъди салом он кас 
даррав гуфтанд, ки сабаби омаданатро фаҳмидам, ҳозир 
вақт танг аст... худат баъдтар мефаҳмӣ. Дар ин хусус ба 
ҳеҷ кас саволу ҷавоб накун. Шамтуч аз Дарғ дур не, ҳар 
ҳафта меравӣ. Марҳамат, Шамтуч рафта кор кун. Гап 
тамом! Ман фаҳмидам, ки дар зери ин коса нимкосае ҳаст. 
Сабаби аз ҳама пеш ба район рафтани директор маълум. 

Лекин ки ӯро ба ин кор далолат кард? 

Дар мактаби қишлоқамон муаллимҳои маҳаллӣ 
намерасад. Масалан аз Похут муаллим буд, аз Шаватк 
муаллим буд, аз Шамтуч муаллим буд, лекин ман аз ҳамон 
қишлоқ, ҷой наёфтам? Бо ҳамин ман дар Шамтуч як моҳ 
кор кардаму як бегоҳи шанбе аз Шамтуч ба Искидарғ 

“рафтам. Ҳоло ҳамаи манзилҳоямон обод буданд. Баъзан 
хешу табор, ҳамсояҳои наздик ба манзилҳо нигоҳубин 
карда барои савоб барфашро тоза мекарданд. Дар лаби 
боми қутан нишаста ба арвоҳи гузаштагон фотеҳа хондам 
ва ба фикр фурӯ рафтам... Як вақт сар бардошта ба атроф 
назар кунам, ки рӯз торик шудааст аз ҷои нишастагиам 
хеста роҳи қишлоқро пеш гирифтам. 

Баъди аз мазор гузашта нишеб шудан муаммо кушода 
шуд.:. Ба каллаам худи як мушт хурдагӣ барин шудам, ки 
то ҳол чаро ҳамин фикр ба сарам наомад? Гуноҳи ман дар 
чист? Ин кор на кори муаллимону Сафари Раҷаб, ин кори 
осаққол - бобо буд! Ман ҳоло дар назари вай Шарифи 

Чамил будам. Маро аз қишлоқ рондан лозим буд. Чашми 
вай ба ман наафтад. Лекин афтод... 

Баъди аз боми Тошӣ рафтани ман осаққол ҳам хеста ба 
хонаи директори мактаб Сафари Раҷаб меравад. Сафар 
дар хона будааст. Осаққол мегӯяд: | 

- Кани рафиқ директор ин навигариҳо муборак! Сафар 
мегӯяд, ки равшантар гап занед. Чӣ навигарӣ будааст, ман 
ҳоло бехабар? Ҳамун Қудратаки Шарифи Ҷамил мактаби 
шумоба муаллим шуда омадааст. 

Ман ҳоло надидиям. Назди ман надаромадааст. 

- Диди? 3 рӯз шудааст омаданашба, ҳоло назди ту 
надаромадааст, назараш намегирад. Ҳоло сабр кун як ду 
моҳ кор кунад, вазифаро кашида мегирад! 

- Хайр мебинем, биёяд -- канӣ! 

- Хайр не, ҳоло ки вай назди ту наомадааст, 
фармонаша дастадба нақапондааст, район раву фармона 
бекор кун. Даҳта Фалғарӣ биёяду якта зоти Шарифи 
Ҷамил не! Вай дар байни як сол ҳамаҳотона шарманда 
карда - обрӯятона мерезад. Ман ба гапзаниаш аҳамият 
додам, худе ки Дарғӣ набошад -- вая саводаш аз ҳамаи 
шумоҳо баланд. Бинобар он пагоҳ район раву фармони 
маорифро бекор кун. «Илоҷи воқеа пеш аз вуқӯаш» - 
ҳамин. 

Сафар ҳам гапи раис - осаққола нагардонда 3 рӯз 
пештар аз конференсияи муаллимон ба район мераваду 
фармони ман довардагиро бекор кунонида маро ба 
қишлоқи Шамтуч мегузаронад. Роҳбарияти колхоз аз ин 
гап бохабар, фақат ман бехабар. 

Бо ҳамин ман дар қишлоқи Шамтуч муаллим шудаму 
як сол кор кардам. Ман аз мардуми Шамтуч бисёр 
миннатдорам. 

Ба муносибати иди 7 - уми ноябр ман қишлоқ омадам 
ва ба митинги мактаббачаҳо иштирок кардан лозим буд. 
Мактаб баромадам - ҳама муаллимҳою талабаҳо бо 
либосҳои идона дар саҳни мактаб ҷамъ шуда буданд. Ман 
ба рафти суханронии муаллимҳо мафтун шудам. Митинг 
мувофиқ ба шароиташ бисёр нағз гузашт. Маро 
муаллимҳо таклифи чой карданд. Ба кабинети директор 
Сафар Раҷабов даромадем: он тарафаш маълум, рӯзи ид... 

Баъди чои талхи хунук моро ба шабнишинии 
"муаллимҳо таклиф карданд: 

Дар он шабнишинӣ Хӯҷа осаққол ҳамчун намояндаи 
партия иштирок мекард. Ғайр аз Хӯҷа муовини раиси 
колхоз Кучак Раҷабов, бо бригадирҳояш, комунистони 
активи колхоз - умуман ҳама дӯстдорони машрубот, ки 
дар он шаб ҳаваси бепул нӯшидан дошт иштирок мекард 
Муаллимҳои беруна ба қишлоқҳояшон рафта буданд 
фақат муаллимҳои дарғӣ буд. Баъди сар шудани нӯшиш 
сухандонҳою  сухангӯйҳо бисёр буд. Аҷоибии ин 
шабнишинӣ дар он буд, ки ҳамаи иштирокчиён ҳатман ба 
саломатии ман менӯшиданд ва ба қишлоқ баргаштани 
маро орзӯ мекарданд. Ин суханҳо ҳама фармуда будааст. 
Гарчи раис - осаққол наменӯшид лекин шабнишинӣ таҳти 
назорату имою ишорати он кас мегузашт. Кӣ гап занад ва 
чӣ мегӯяд - ҳама ба ҳисоб гирифта мешуд. Ман гӯё моҳие 
будам дар даҳани баҳр - як ҳиссиёте, ки тасвир карданаш 
амри маҳол. Лекин чӣ қадар ки нанӯшида бошам ба ман 
таъсир намекард, гӯё ки об бошад - на арақ. Мо ҳама 
саргарми сӯҳбату арақнӯшӣ -- Устораҳим, ки дар қабати 
ман шиштагӣ буд, яке худро болои дастархон дароз 
партофту гуфт: 

- Тухмота хӯрам бачи хола - Хокироев ва ба ҳамин 
амвол гапҳои зиёде... Хокироев коммунист иштирокчии 
ҶБВ - маҷрӯҳи дараҷаи якум, бар болои ин бригадири як 
гузари қишлоқ. Маро дар қабати Устораҳим шинонда 
буданд. Ин беҳуда набудааст -- махсус заказ будааст. Ман 
устоя аз болои таомҳо бардоштаму гуфтам: 

- Язна ҳарчӣ гӯед майлатон лекин худро болои таом 

- партофтан шарт нест, - аз ин таом одамҳо мехӯранд. Ва ин 
аҳвол на як бору ду бор, якчанд маротиба такрор шуд, ман 
маҷбур шудам, огоҳ карда гуфтам, язна - агар боз такрор 
шавад - гила накунед... чунон мефурорам, ки арақхурия 
якумр фаромӯш мекунед. Боз такрор шуд, ман ҳам як 
мушти обдор ба пешонии усто фуровардам. Ҳардафъа, ки 
ман ҷавоби нӯшбодро гардонданӣ шавам - дар вақти 
суханронии ман усто беҳузур мешавад ва худро болои 
таомҳо мепартояд? Ин мушт на мушти ҷангҷӯ буд - ин 

мушти одобнигоҳдорӣ дар маърака буд. Пешонии усто дар 
якчанд сония варам карда хесту сиёҳ гашт. Усто гуфт: 

- О!! ин мезадасо, ман гумон кардам, ки шӯхӣ мекунад. 

Ин гап албатта сигнал буд... 

Муллосултон гуфт: 

- Мо дар Самарқанд 3-шабонарӯзу 4-шабонарӯз 
менишастему менӯшидем, лекин ҳеҷ кас ин хел беодобӣ 
намекард. Сафар Раҷаб, ки дар қабати осаққолбобо 
шиштагӣ буд, аз ҷояш парида хесту ба сари ман мушт 
бардошта дар болои дастархон нонҳоя зер карда омад, ки 
ба сари ман занад. Ман мушташро аз ҳаво доштаму 
гуфтам: 

- Раҷабов, Сафарака - худатона нигоҳ доред, агар ман 
занам як ду ҳафта атола мехӯред. Вай се-чорта дашномҳои 
қабеҳ дод, ман маҷбур шудам, ки ӯро дар ҷояш шинонам. 
Милиса ҳам пешакӣ тайёр карда будаанд. Баногоҳ аз пушт 
маро як кас маҳкам қучоқ карда аз болои дастонам 
қапид... Ва ман дигар ҷунбида натавонистам. Табиист, ки 
се - чор мушти гиреҳкардаи обдор ба сари ман фуромад. Ва 
қаҳрамовҳои муштзан бисёр шуд. Гарчанде дастҳоям 
маҳкам буд, лекин пойҳоям ба кор даромад. Як ду кас ки 
лагати обдор хӯрд, дигарҳо аз орзӯи ба сари ман мушт 
фуровардан худдорӣ карда қафо гаштанд. 

Раиси калон ба орзӯи оншабааш расида буд. Тираша 
ки аз тобистон боз тайёр карда монда буду имшаб сар дод 
ҳадафи худашро ёфта буд. Аз ҷояш хесту гуфт: 

- Ҳушёр шудед ҷунимаргҳо - дарғиҳоя шарманда 
накунед гуфту баромада рафт. Аҷоибии ин шабнишинӣ 
дар он, ки ҳамаи хароҷоти оншаба аз ҳисоби ман будааст. 

Мудири магазин - Шомаҳмади каздонӣ -- баъди ба 
ҳавои тоза баромадан ба ман хабар расонд, ки аввал пули 
арақа тиеду баъд баромада дар кӯча ҷанг кунед. 

Ман гуфтам: 

-- Акаи мудир, мебахшед ман аз шумо арақ нахаридаам 
ва фармоишӣ ҳам накардаам, касе ки фармоиш “ул 
бошад аз вай гиред. 

Гуфт: 

- Ҳамаи суханҳои гуфташуда ва нӯабанҳо ба ту дахл 
дошт. Хароҷоти арақ аз ҳисоби ҳамон кас мешавад, ки 

гунаҳкори шабнишинӣ бошад, қариб 20 кас гап зад 20 
шиша чанд пул мешавад? Назар ба инҳо ту баақлтар будаӣ 
ҳисоб кун. Ман гуфтам: 

- Кӯтоҳаш чанд пул шуд? - 360 сум гуфт ӯ. 

- Пагоҳ аз ман пула гир - гуфтам. Пагоҳаш пули 
магазина оварда супоридам. Шомаҳмад гуфт: 

- Ҳамаи он гапҳое, ки дар бораи ту шунидам ҳақ ва 
рост будааст. Бачаи нағз будию лекин душмандор... 
Ҳушёр шуда гард, ки сарата бой надиҳӣ. 

Баъди як рӯзаш ба кор, Шамтуч рафтам, ки ин хабар аз 
ман пештар рафта будааст. 

Ҳарчанд ки шамтучиҳо аз ман сабаби шаллокхӯриро 
пурсиданд, ман ба ҳеҷ кас дар ин хусус чизе нагуфтам. 

- Одамӣ - дия баъзан мешавад, гӯён ба шӯхӣ гапро ба 
дигар тараф мегардонидам. Лекин ин овоза ба район ҳам 
рафта будааст. Ман ба дигар чиз қоил шудам: як зарби дар 
ҷавонӣ задаи Шарифи Ҷамил 50 - 60 сол дард мекард ва 
шаллокқхӯрда ҳеҷ давои худашро намеёфт... 


Таҳсил дар Маскав 

Дар Шамтуч бо коркунони мактаб - яъне муаллимон 
алоқаам мустаҳкам буд. Ҳатто дар сарам нияти дар 
Шамтуч хонадоршавӣ пайдо шуду бо падари духтар як 
маротиба ҳамсӯҳбат шудем. Ба ман лозим буд, ки бо 
язнаам Мулломумин ва апаам Ниёзбибйӣ маслиҳатро 
пазонам. Авало насиб набудааст, сониян аз дӯстам Султон 
Сафаров, ки дар Сталинобод монда буду дар институт 
ғоибона мехонд, мактуб гирифтам. Ин мактуб маро ба 
ваҷд овард. Султон навишта буд, ки Москва барои 
Тоҷикистон кадр тайёр мекардааст. Агар нияти рафтан 
дошта бошӣ ман туро ба рӯйхат дохил кунам? Ман ҳамон 
шаб ҷавоби мактубро гардондаму навиштам, ки ин орзӯро 
дар дилам аз кӯдакӣ мепарварам. Охирҳои моҳи май ман 
бо Бадалов Мирзобадал, Шарифов Ҳайдарқул ва се каси 
дигар аз Вешабу Шаватк тавассути Уштургардан то 
Майхура ном мавзеъ рафтему аз он ҷо бо мошин то шаҳри 
Сталинобод, ки имрӯз номи аслии худаш - Душанберо 
гирифтааст, расидем. Дар Сталинобод ҳар кас аз паси кори 
худаш рафт. Ҷои ҷамъомад чойхонаи «Ҷамшед» муқаррар 

шуд. Ҳар рӯз барои шунидани ахбори нав дар чойхона як 
маротиба ҷамъ мешудем. Ман ба сӯроғи Султон 
баромадам. Хушбахтона, зуд ёфтаму ҳамроҳ ба Вазорати 
мадавият, назди сардори управленияи Санъат - рафиқ 
Пушкар даромадем, ки рӯйхати довталабон дар дасти ӯ 
буд. Ман дар он рӯйхат номнавис шуда будам. Табиист, ки 
саволҳои аввалини ман аз ӯ дар бораи супоридани 
имтиҳоноти қабул ва аз кадом фанҳо буд. 

Пушкар гуфт, ки имтиҳон дар ҳамин ҷо дар бинои 
Университети ба номи Ленин аз фаннҳои забон ва адабиёт 
- русию тоҷикӣ, таърих ва ҳунари актёрӣ гузаронида 
мешавад. Лекин аллакай дар як ҷой 15 кас довталаб 
номнавис шудааст. Бинобар ҳамин бояд хуб тайёрӣ бинем. 

- Китобхонаи ба номи Лоҳутӣ дар ҳамин кӯчаи 
худамон наздик, метавонед дар ҳамон ҷо маводҳоро 
дастрас кунед, - гуфт ӯ. Ман аз забону адабиёт 
наметарсидам, ҳамин ҳунари актёрӣ - чӣ маъно дорад? Ин 
саволро аз Султон пурсон шудам. Вай ҳам ман барин 
ҳунари актёрӣ чист, намедонист. Пушкар маслиҳат дод, ки 
вақтро аз даст надода тайёриамонро бинем, ки ҳафтаи 
оянда аз рӯзи сешанбе имтиҳонҳо сар мешавад. Дар 
ихтиёри шумоён шаш рӯз ҳаст, ҳаракат кунед ман боварӣ 
дорам шумоён аз имтиҳон мегузаред, гуфт Пушкар дар 
охир. Мо ба китобхонаи ба номи Лоҳутӣ, ки дар ҳамон 
кӯчаи Орджиникидзе буд, рафтем ва дар он ҷо як занаки 
хушрӯю хушмуомила дар ёфтани адабиётҳо ба мо кӯмак 
расонд. Имтиҳонҳо сар шуданд...Рӯзи аввал аз мо 
«диктант» гирифтанд. Ману Султон дар як стол нишаста 
будем... Аз диктант ҳардуямон ҳам баҳои чор гирифтем. 
Аз ҳамин имтиҳон 25 кас афтод. Пагоҳаш омадем, одами 
хеле ҳам бисёр буд ва ба даромадан пойҳояшон пеш 
намерафт ва ҷуръати ба дарун даромадан надоштанд. Ман . 
Султонқулро кашола кардам. 

- Мо серка шавем, бузҳо аз қафо мебиёянд - гуфтам. 
Байни бачаҳо миш-миш сар шуд. Ман ба ин миш-миш 
аҳамият надода, бо Султон пасу пеш ба дарун даромадем 
ва баробар салом додему ба тарафи билетҳои имтиҳон 
нигоҳ кардем. Яке пурсид, ки рақами билетатон чанд? 

Ман номбар кардам. Дигаре гуфт ба шумоён 15 дақиқа 
вақт дода мешавад, шинеду ба саволҳо тайёриатонро 
бинед. Ман гуфтам, ки агар иҷозат бошад ҷавоб доданро 
сар кунам. Ҳайати комиссия калон буд - қариб 15 нафар... 
Ба ду столи дароз шишта буданд. Яке аз онҳо гуфт: 

- Ба шумо бо забони модариатон гуфтанд, ки 15 дақиқа 
тайёрӣ дода мешавад, марҳамат шинеду фикратонро ба як 
ҷо ҷамъ карда баъд... Ман ҳам аз узангӣ нафуромада 
гуфтам: 

- Агар мо 15 дақиқа шинем, шумоён зиқ мешавед. Ман 
аввал 15 дақиқа ҷавоб диҳам, баъд ба ҳавои тоза баромада 
то бегоҳ фикр мекунам. Баъзеҳо ба ин ҷавоби ман 
хандиданду баъзеашон аз калонгапии ман ба ғазаб 
омаданд, ки яктоаш гуфт: 

- Марҳамат стулро гиреду ин ҷо шинед! Ман 
итоаткорона стулро гирифтаму назди ӯ нишастам. Ман 
ҷавобашро аз он сар кардам, ки Садриддин Айнӣ одами 
бисёр ҳам хушбахт буд, ки бо В. И. Ленин дар як даҳсола 
таваллуд шудаанд. Даврае, ки онҳо таваллуд шудаанд, 
капитализм дар стадияи аввал қадам ниҳода буду Осиёи 
миёна давраи тараққиёти феодализмро аз сар мегузаронид. 
Аз ҳам фақат сад солакак фарқ мекард, ки ин барои таърих 
баробари 100 қадам ба ҳисоб меравад. - Аз матлаб дур 
наравед, - гуфт он шахсе ки ба ман ҷой нишон дода буд. 
Ман ба саволи аввал расо 12 дақиқа ҷавоб додам. Он шахс 
гуфт. 

- Маълум мешавад, ки шумо эҷодиёти Айниро 
омӯхтаед. Марҳамат ба саволи дуюм гузаред. Ман ин 
дафъа аз М. Горькию Ленин ҷавоб гуфтанро сар кардам, 
ки камтар асабӣ шуду мехост гапи маро буррад, як кас 
хандиду гуфт: 

- Аз Ленин нею аз ҳамзамонони худамон гап занед. - 
Ҳамзамонони мо бе вобастагӣ бо Ленин вуҷуд надоштанд 
ва дошта ҳам наметавонистанд. Бинобарон... - 
Варақатонро ба ман диҳед гуфт ӯ омирона. Марҳамат. - 
Он шахс варақи маро гирифту як нигоҳ карду пурсид: 

- Шумо кадом мактабро хатм кардаед? 

- Интернати давлатии райони Ҳисорро - гуфтам ман. 

- Ана акнун маълум, ки шумо бачаи Ҳукумати Советӣ 
будаед -- гуфту баҳои панҷ монда имзо кард. Ман ба соати 
дастиям нигоҳ карда гуфтам. 

- Расо 15 дақиқа, ҳамон гуфтаи худам шуд. Иш дафъа 
ҳама хандиданд. 

- Марҳамат таклиф кунед дигарҳо дароянд, - гуфт 
муаллим. Бачаҳо атрофамро иҳота карда мепурсиданд. 
Қоғази ман аз даст ба даст мегашт. Ман дигаронро ба 
даромадан таклиф карда, ба як гӯша рафта носкадуро 
бароварда якто дуди тоҷикӣ кардам ва баромадани 
Султонқулро мунтазир шудам. Баъди имтиҳони аввал бо 
Султонқул ба чойхонаи «Ҷамшед» рафтем ва омадани 
баъзе рафиқонро интизор шудем. Султонқул ҳам баҳои 
панҷ гирифта буд. Дар дигар имтиҳонҳо ҳайати комиссия 
ва сафи довталабон кам мешуд. Оқибат аз ҳаштоду чор 
довталаб мо даҳ кас имтиҳонҳоро супорида роҳхат 
гирифтем... Мехостам чи тавр супоридани имтиҳони 
охиронро тасвир намоям. Имтиҳони охирон аз ҳунари 
актёрӣ буд. Он дар бинои театри ба номи Маяковский 
гузаронида мешуд. Мо дар чойхонаи «Ҷамшед» бо артисти 
хизматнишондодаи рееспублика Бурҳон Тӯраев шинос 
шуда будем. Он кас гуфтанд, ки ин имтиҳон аз ҳама 
осонтар - ҳар кадоматон яктогӣ этюд нишон медиҳед. Ман 
аз ӯ этюд чӣ маъно дорад, гуфта пурсидам. Он кас ҳанӯз 
ҷавоб надода дар назди чойхона ду бача ба ҳам дарафтода 
диқати ҳамаро ба худ ҷалб намуданд. Бурҳонака гуфтанд. 
- Ана ҳамин этюд, фаҳмидӣ, этюд - ин як лаҳзаи ҳаётест, 
ки аз як дақиқа то ба... беохир давом мекунад. Мана ба 
ҳам дарафтодани бачаҳо ҳатто як дақиқа давом накард. 
Ана ҳамин як лаҳзаи ҳаётро этюд мегӯянд, акнун фаҳмидӣ? 

- Фаҳмидам! Ҳамин тавр бо якто чору панҷто панҷ 
ман имтиҳони қабулро ҷамъбаст намудам. 

Вазорати маданият билети поездро харида ба 
роҳбалади мо Тоҳир Собиров дод. Рӯзи рафтан ҳам фаро 
расид. Аксарияти бачаҳое, ки ҳамроҳи мо ба Москва 
мерафтанд, хурсанду -- хандон бо якчанд гуселкунандаҳо 
ба вокзал омада буданд. Ману Султонқул каси гусел 
мекардагӣ надоштем. Ба вагонамон даромадему ҷои 
таиншудаи худро ёфта аз тирезаи вагон ба рафиқони 

ҳамроҳи мо мерафтагӣ. ва гуселкунандагони онҳо нигоҳ 
мекардем. Моро роҳбари курс Г.А. Димитриев пешвоз 
гирифт. Ғайри вай боз бачаҳои аз мо як сол пеш 
дохилшуда, ки курси якумро тамом карда буданд, ба 
пешвоз омаданд. Аз поезд фуромада ба трамвай 
нишастему рост ба хобгоҳ рафтем. Дар хобгоҳ ба моён як 
хонаро ҷудо карда доданду гуфтанд, ки ба ҳама хобгоҳ 
намерасад, ҳаракат карда худатон хобгоҳи иҷорагӣ ёбетон. 
Рӯзи дуюми ба Москва омаданамон моро назди директор 
ҷеғ зада ҳуҷҷатҳоямонро, ки дар дасти роҳбалад - ё ин ки 
роҳбар Тоҳир Собиров буд, гирифта аз назар гузарононд 
вапурсид:  . 

- Кадоме аз шумоён Қудрат Шарифов. Ман аз ҷой 
хестам. Гуфт, ки шумо барои ба институти мо дохил шудан 
имтиҳон супоридед? 

- Ҳа - гуфтам ман. 

- Дарин ҷо варақаи имтиҳонот нест? 

- Ман ҳамаи имтиҳонҳоро якум шуда супоридам. 
Тоҳир Собиров, ки дар ҳамаи имтиҳонот иштирок мекард 
ин гапи маро тасдиқ кард. Ҳамаи ҳамроҳонам низ гапи 
маро тасдиқ карданд. Лекин варақа набуд... Ман бояд, ки 
ҳамаи варақаҳоро аз назар гузаронам гуфтам . Гапи маро 
тамоман баръакс тарҷума карданд. Гуё ки ман гуфта 
бошам, ки метавонам дар ин ҷо ҳам имтиҳонро аз сари нав 
супорам. Маро таъриф карда розигӣ доданд. Лекин шумо 
аввал шарҳи ҳолатонро баён кунед. Ман гуфтам, ки «Ман 
фарзанди Ҳукумати Советӣ. Дар интернат тарбия ёфтаам». 
Ба роҳбарият, ки дар он ҷо иштирок доштанд ин гапи ман 
писанд омад ва гуфтанд, ки барои шумо аз пагоҳ сар карда 
мо муаллимонро таин менамоем, аз ин рӯ омодагӣ гиред. 
Соаташро ҳам таин карданд. 

Пагоҳаш ман омада аввал «диктант» супоридам. 

Муаллима диктанти маро гирифта гуфт, ки ҳамин ҷо 
интизор шав - ва баромада рафт. Диктантро назди 
“директор бурд... 

Баъди 10-15 дақиқа омад -- хандону бо чеҳраи кушод, 
маро бо имтиҳони аввал табрик карду якчанд саволи дигар 
аз адабиёти рус пурсид. Ман мувофиқи донишам ҷавоб 

гардонидам. Ба ҷавобҳои ман қаноатмандона сар 
ҷунбонду гуфт: 

-- Мана ин баҳои шумо. Дар варақа дуто 5 навишта 
имзо карду дод. Боқимондаи имтиҳонҳоро бо тарҷумон 
супорида, оқибат имтиҳони актёриро.дар назди якчанд 
профессорҳо, ки махсус даъват шуда буданд супоридам. 
Боз ҳамон натиҷаи аввал шуда монд. Фақат ҳаминаш дар 
дил нақши беҳурматӣ доир ба роҳбалад ва рафтори вай 
монд... ин албатта то охири умр. Оянда... ман дар якчанд 
филмҳои ба навор гирифтаи Тоҳир Собиров иштирок 
кардам, лекин аз он воқеа ёдовар нашудам. Гӯё ҳамин тавр 
шуданаш лозим буд... Баъди супоридани имтиҳони қабул, 
маро назди парторг даъват карданд. Сӯҳбати мо 15-20 
дақиқа давом кард. Аз ман пурсиданд, ки. фикри шумо дар 
бораи варақаатон, ки аз Тоҷикистон то Москва гум 
шудааст - чист? Сӯҳбат албатта бо тарҷумон мегузашт, 
бинобар он ман «намедонам», «намефаҳмам» - ро якчанд 
маротиба такрор кардам. Шахси сеюм, ки тарҷумон буд, 
метавонист сирри роҳбаладро ошкор кунад, аз ин сабаб 
«намедонам», «намефаҳмам» суханҳои беҳтарин буданд. 
Дар давоми хондану супоридани имтиҳонҳои институт - 
худи роҳбарият нағз фаҳмид, ки шамол аз кадом тараф 
мевазад. Ва худ аз худ натиҷаи варақаи ман ва гум шудани 
он ба роҳбарият маълум шуда монду - роҳбаладро, ки ба 
мо ҳамчун консултант кор мекард аз вазифа сабукдӯш 
карданд. Ҳамаи моро ки соли дуюми хониш рафта будем, 
ба курси дуюм қабул карданд, ба он шарте, ки программаи 
дусоларо дар як сол гузарем. Мо чӣ ҳам мегуфтем, розӣ 
шудем. 

Соли аввал қабулшудагон баъзан се ҷуфт баъзак чор 
ҷуфт дарс мехонданд. Мо дар курси дуюм қабулшудагон 
ҳафт ҷуфт, ҳашт ҷуфт - мехондем, ки ин аз ҳад зиёд буд. Ба - 
ҳамаи ин мушкилиҳо нигоҳ накарда мо соли дуюм 
қабулшудагон имтиҳонҳоро бо баҳои 4 - 5 супоридем, ки 
ин қадри моро ва дониши моро дар назари роҳбарият 
баланд мекард. 14-16 соат дарс хонию боз вақт ёфта 
вазифаи хонагиро тайёр карда боз хобу истироҳат ҳам 
кунӣ! Аз даҳони муаллим дар вақти дарс на ба ҳамаи 
хонанда муяссар мешавад, ки гуфтаҳои ӯро ба дафтар 

навишта гирад. Аз кониспектҳои мо, ки бевосита дар 
рафти дарс мекардем, дигарҳо истифода мебурданд. 
Кониспекти дар дарс навишташуда бароӣ донишҷӯ бисёр 
ёрдам мекунад. Қариб ҳамаи адабиёти лозима ба таври 
кӯтоҳ бошад ҳам, дастрас мегардад. Дар курси сеюм ва 
чорум барои ман ҳамин қадар осон шуд, ки ҳатто шабҳои 
баҳору тирамоҳ дар вокзали боркашонӣ, ки дар наздикии 
хобгоҳ воқеъ буд, баромада вагонҳои сабзавотро холӣ 
мекардам. Ба сабаби ин кор ба бисёр рафиқон ёрии хӯрока 
мерасид. Ман ҳам пул мегирифтаму ҳам ҳар шаб як 
сумкагӣ сабзавот меовардам. 


Театр 

Бо ҳамин мо як гурӯҳ ҷавонони аз гирду атрофи деҳоту 
шаҳри Душанбе (Сталинобод) ҷамъшуда, курси чоруми 
институтро хатм карда бо муносибати даҳаи Адабиёту 
Санъати Тоҷикистон дар Москва ва ҳам таҷрибаомӯзӣ ба 
театри Академиявии ба номи А. Лоҳутӣ омадем ва як сол 
хизмат кардем. Театр ба мо бисёр чизҳоро омӯзонд. Мо 
бевосита аз ҳаёти театр ва актёрҳо аз наздик шиносоӣ 
пайдо кардем. Ин практика ба бисёриҳо зарари худашро 
расонд. Мо 2 - нафар курси чорумро хатм кардему 20 - 
нафар институтро. Азиз Каримов яке аз беҳтарин актёри 
оянда - тирамоҳи соли 1955 - ба касалие гирифтор шуда, 
бандагӣ кард. Ман бо фахр он солҳоро ёдоварӣ мекунам. 
Апрели соли 1956 - иштирокчии даҳаи Адабиёту Санъати 
Тоҷикистон дар Москва, июни соли 1956 - иштирокчии 
фестивали умумиҷаҳонӣ дар Москва. Моҳи октябри соли 
1І]956 - иштирокчии 40-солагии ғалабаи Кабири 
Сотсиалистии Октябр дар стадиони «Лужникии» Москва 
будам. Афсӯс, суратҳои бисёре, ки аз он рӯзҳо буд, боқӣ 
намондааст. Баъзе дӯстон ба тариқи «ёдгорӣ» аз албомҳо 
канда бурдаанд. Шояд барои он рафиқон ин суратҳо 
ҳақиқатан ҳам ёдгорӣ монда бошад, лекин барои худи ман 
фақат дар хотир мондаасту халос... 

Ҳамаи ин воқеаҳо ба тақдири кишвари азизамон 
алоқаи ногусастанӣ дорад. Соли 1958 мо институтро хатм 
карда, ба Ватан баргаштем. Мо 20-нафар хатмкунандагони 
донишкадаи ба номи ІШепкин, барои ба тамошобинони 

республика нишон додани ҳунару санъати худ 
намоишнома (спектакль) тайёр карда оварда будем: 

1.«Зангирии  Фигаро»,  Бомарже,ҳаёти асри 18, 
Франсия. 

2.«Норасида», Фонвизин, асри 18, Русия. 

3.«Занаки Панҷобӣ» - аз ҳаёти мардуми Ҳиндустон. 

4.«Заминҳои нав», Тошмуҳаммадов, аз ҳаёти имрӯзаи 
ҷавонони Тоҷикистон. 

Баъди тамошо кардани ин намоишномаҳо роҳбарияти 
Республика ва вазорати маданият бо умеду орзуҳои нек 
Театри ҷавононро дар назди Театри академиявии ба номи 
А. Лоҳутӣ эълон карданд. 

Дар бисёр рӯзномаву маҷаллаҳо бо карнаю сурнай ин 
навигарӣ эълон ва намоиш дода шуд. Мо ҷавонҳо аз 
хурсандӣ дар куртаҳои худ намеғунҷидем. Меҳнати 5- 
солаи мо ҷомаи амал пӯшид ва бо дили гарм ба кор 
часпидем... Аз ҳама пеш муовини аввали Вазорати 
маданияти республика шодравон Меҳрубон Назаров бо 
боварии пурра ба қувваи ҷавонон, худаш инисиатива 
нишон дода, намоишномаи «Тошбек ва Гулқурбон» - 
асари Миршакарро ба саҳна гузошт. Режисёри асосии 
ҷавонҳо, ки драматург Шамсӣ Қиёмов таин шуда буд, ба 
театр наздикӣ намекард. Шайтон ҳам дар камин буд ва 
пайт мепоид. Ин шайтон дар республика обрӯю эътибори 
худашро дошт ва роҳбари асосии театр ҳамон буд. 
Директори театр артисти халқии СССР Муҳаммадҷон 
Қосимов -- таҷрибаи кории маъмурӣ надошт, бинобар он 
ба устоз ва саррежисёри худи театр бовар карда - тамоми 
нӯхтаю лаҷоми театрро бо боварии комил ба дасти ӯ дода 
монд. Баъзан худаш ҳафтаҳо ва моҳҳо дар театр пайдо 
намешуд. Шайтон акнун яккамехи театр буд, ҳамаи 
коркунони театр дар атрофи ӯ чарх мезаданд. Ин шайтон 
яккамехи театр -- Мительман буд... 

... Мительман бо роҳбари курси мо Григорий 
Николаевич Дмитриев ҳамкурс будаанд. Ҳарду дар 
институти Г.И.Т.И.С. шӯъбаи режисёриро тамом карда, 
дар тақсимот ҳардуяшон бо роҳхат ба Мальњй театр 
мераванд. Роҳбарияти Мальгй театр Дмитриевро ба кор 
гирифту ба Мительман рухсати «ом» дод. Акнун гурӯҳи 

тайёр кардаи Дмитриев ба дасти Мительман афтод, ки 
қасди чандинсолаи худро на аз Дмитриев балки аз 
ҷавонони тайёркардаи вай гирифтан мехост. Гурӯҳи мо 
асосан бо методи «Мальтй театр» кор карданро омӯхта буд 
ва намоишҳои овардагӣ низ бо ин метод таҳия шуда 
буданд, ва тамошобини марказӣ ин намоишномаҳоро нағз 
қабул кард. Мительман ба хулосае меояд, ки театри 
Академиявӣ он чӣ дорад бо ҳамон монад ва Худо накарда 
методи театри ҷавононро қабул накунад. Бинобарон худро 
ғамхори ҷавонон нишон дода, ҷавононро аз театру - 
театрро аз ҷавонон ҷудо бояд кард. Дотатсияи роҳбарияти 
республика, ки ба ҷавонҳо барои 5-сол ҷудо кардааст, 
барои моҳона ба ҳамаи коллектив мерасад. Ғами финанс 

Ғами тамошобинро бояд ҷавонон хӯранд. Лекин 
ҷавонон таҷрибаи кофӣ надоштанд, ва аз ӯҳдаи ин кор 
намебаромаданд, ки ин сари онҳоро бечуну чаро мехӯрд. 
Бар болои ин бехонагию иҷорашинӣ. Мительман аз соли 
1936 режисёри театри Лоҳутӣ буд ва мо ҷавонҳо бо 
намоишҳои худ ба унвони баланди вай -- (артисти халқии 
республика) - иснод мерасондем. Вай «ҷуҳудбозӣ»-ро сар 
кард. Ба мӯйсафедону коркунони собиқадор якуним сол 
зиёдтар отпуски дарозмуддати кӯмакӣ дод. Яъне моҳона 
мегирифтанду кор намекарданд. Репетитсия -- машқ нест, 
намоишномаҳои нав нест - кор ҳам нест. Актёрҳо ҳар рӯз 
ба кор меоянду плани кориро дида баромада мерафтанд. 
Ҳамин минвол қариб ду сол давом кард. Мо ҷавонҳо бо 
муовини вазири маданияти республика Меҳрубон Назаров 
- асари Миршакар «Тошбек ва Гулқурбонро» - ба саҳна 
баровардем. Ман дар он намоишнома роли «Дев»-ро иҷро 
мекардам. Ин намоишнома рӯзҳои иду арафа ду - се 
маротибагӣ нишон дода мешуд. Театр бо тамошобин 
зиндааст. Бе тамошобин театр вуҷуд надорад. Ҳамин тавр 
"ҳамаи намоишномаҳои моро тамошобин то 10-15 
маротиба тамошо кардааст. Ҳатто як мактаббача барои 
ҳамон «дев» - и ман чил, маротиба ба тамошои «Тошбек ва 
Гулқурбон» билет харида даромадааст, ки рӯи девро 
бинад... Бо ҳамин дили ҷавонон аз театру дили театр аз 
ҷавонҳо монанди яхи зимистон хунук шуд. 

Акнун он часпоние, ки дар рӯзҳои аввали ба кор 
омадан буд, - абадӣ ба хок яксон шуд. 

Худатон қазоват кунед: Барои як спектаклро нишон 
лолан як ҳафта эълону рекламаҳо аз тариқи радио ва 
телевизион нишон дода мешуд. Дар ҳаёти мо ҷавонон чӣ? 
Шаб намоиш дода мерафтем, ба умеде ки пагоҳ машқ 
мекунему истироҳат. Саҳар ба кор меоем, машқ мекунему 
меравем, соати шаши бегоҳ ба кор меоем, ки дар назди 
театр як тахта - шит мондагию дигар дар шаҳр ягон эълон 
ё реклама нест. Тамошобини шаҳр намедонад, ки дар театр 
кадом намоиш нишон дода мешавад. Агар бегоҳирӯзӣ ягон 
кас тасодуфан аз назди театр гузарад ҳамон тахтаро 
мебинад, ки масалан «Норасида» ва ё «Занаки панҷобӣ» ва 
ё «Ба пеш холаҳо» дар театр намоишномаҳое нишон дода 
мешаванд, ки қариб тамоми мавсим дар он тахта сабт 
шудаанд ва дигар чизи дигаре нест, гашта мераванд. Дар 
ин намоишнома 10-15 кас медарояд. Барои даҳ тамошобин 
20 кас намоиш нишон медиҳад. 

Пагоҳаш Мительман дар ҷамъомади пагоҳирӯзӣ - мо 
ҷавононро гунаҳгор мекунад, ки шумоён аллакай ба дили 
тамошобин задаед -  тамошобинҳоро  гурезондаед, 
шумоёнро аз театр пеш кардан даркор! Ва ҳар рӯз ҳамин 
таънаю таънабозӣ. Ин таънабозиҳо ба дили ҳама санги 
хоро баст. Намоишномаи нави ба саҳна гузошта рӯзҳои 
аввали намоиш диққати тамошобинони зиёдеро ҷалб кард. 
Ин намоишнома ба чашми шайтон хор барин мехалид. 
Барвақттар онро ва номи онро аз театр нест кардан даркор 
буд. Тамошобинро аз театр рондан лозим буд. 
Намоишномаи «Тошбек ва Гулқурбон» аз иди Рамазон то 
иди Қурбон - дар 2-моҳ 50 - маротиба нишон дода шуд. 
Ин дар ягон чорчӯбаи театр намеғунҷид. Мухлиси ашаддӣ 
ҳам бошад, ки 50 маротиба як чизро тамошо намекунад. 
Ин буд, ки баъзе ҷавонҳо ихтиёрӣ баъзеашон маҷбурӣ аз 
кор рафтанд. Акнун навбат ба «Старики» омад. Бечора 
«старики» баъди отпуски дарозмуддати маҷбурӣ ба қавле 
«бодашон» баромадаву корношоям шуда монданд. 
Баъзеяшонро ба нафақа гуселониданд... 

Баъди кори дусолаи мо номи «ҷавонӣ» - гум шуду ба 
ҷиғилдони театри Академиявӣ ҳазм шуда рафт... Дар театр 

як директори кордон, ки ба нағмаю фиреби Мительман 
сарфаҳм рафта тавонад набуд. Ҳатто Вазорати маданияти 
Республика ба кори ин театр сарсону саргардону ҳайрон 
буд. Оқибат мо ҳама чошу парешон шудем: ман, Валӣ 
Ҷураев, Неъмат ШНоёбов, Раҳимҷон Раҳматов, Соро 
Турсунова, Анвар Тураев, ба киностудия, Сайфӣ 
Мерганов, Раҳмон Раҳимов, Саодат Ҷӯраева ба 
телестудия, Султон Сафаров, Абдуҷаббор Ваҳобов, ба 
радио ба кор рафтанд. Оиша Турсунова - корхонаи 
дӯзандагӣ Мая Муродова -- муаллима, Дилором 
Ҷӯрабоева ва Салимҷон ба Москва рафтанд. Қурбон 
Ғарибшоев ба Помир рафт. Аз ҳамин 21 нафари курси мо 
имрӯз 9 нафар дар ҳаёт мондаанд -- боқимонда 12 нафари 
дигар ин дунёро падруд гуфта рафтаанд... 


Фаъолият дар кино 

Бо кино ман дар давраи донишҷӯиям шиносой пайдо 
карда будам. Тирамоҳи соли 1955 мо дар курси чорум 
таҳсил мекардем. Рӯзе маро дар назди либосовезак як 
духтараки ношинос ҷеғ зад ва пурсид, ки миллати шумо 
чист? Ман бо шӯхӣ гуфтам, ки одатан номи одамро 
мепурсанд. Шумо аз миллат сар кардед! Вай бо як 
табассуми ширини духтарона номи худашро гуфт ва бо 
ҳамроҳаш шинос карду гуфт. 

- Мо аз «Мосфильм». Мосфильм дар бораи 
сарнагуншавии аморати Бухоро филм мегирад, ба мо 
тоҷикҳо даркоранд. Ман гуфтам, ки дар ин ҷо 22 тоҷик 
мехонад, агар лозим бошад ҳозир ҳамаашонро ҷеғ 
мезанаму ба Шумо шинос мекунам. Ба ман миннатдорӣ 
изҳор карду гуфт, ки алҳол ба ман як нафар лозим, агар 
худи шумо розӣ бошед, пагоҳ ба Мосфильм марҳамат. Ва 
нақшаи роҳ; метро, троллейбусу автобусро ба ман 
нависонда доду гуфт, ки бо кадом нақлиётҳо рафтан 
мумкин. Агар тавонед соати 8-и саҳар ҳамон ҷо ҳозир 
шавед, худам пешвоз мегирам. Шуморо маътал накарда 
дар байни 5-рӯз ҷавоб медиҳем. Ман гуфтам, ки ихтиёри 
мо дар дасти худамон нест, роҳбарияти институт мумкин 
иҷозат надиҳад. Ман худсарона ин корро намекунам. 

- Шумо розӣ шавед, он тарафи корро ба ман ҳавола 
кунед - гуфт. Охир шумоён актёри театру кино мешаветон 
- ку! Агар дар ин ҷо малака пайдо кунед, дар оянда ба 
худатон осон мешавад. Ғайр аз ин мана... зимистон ҳам 
омада истодааст, ба худатон ягон либоси зимистона 
мехаред. Ман нимшӯхиву нимҷиддӣ пурсидам, ки Шумо 
дар 5-рӯза кори ман чӣ қадар пул медиҳед, ки либоси 
зимистона шавад? Гуфт, ки ба шумо ҳар рӯзе 130 сум пул 
медиҳанд. Агар 5-рӯз иштирок кунед, пули як палто 
мешавад. Ман ҷиддӣ гуфтам, ки агар Шумо суроғаи чунин 
магазини арзонфурӯшро донеду барои харидани палто ёрӣ 
расонед, ман розиам, ки аз ҳозир ҳамроҳи Шумо ба 
Мосфильм равам. Қатъӣ нею ҳамту гуфт: 

- Шумо ба ман ёрӣ диҳед, - ман ҳам фарзанди одам - 
метавонам ба шумо ёрӣ диҳам. Бо ҳамин мо розигии 
ҳамдигарро ҳосил кардему -- Валя гуфт: 

- Қудрат Шарифович шумоён камтар чақ-чақ карда 
шинетон, ман ба назди директоратон даромада масъаларо 
пазонда мебароям ва ба шумо натиҷаашро мегӯям. Ман 
розӣ шудам ва бо ҳамроҳии он кас, ки аз бекорӣ зиқ шуда 
нишаста буд, аз ҳар хусус сӯҳбат карда нишастем ва 
гузаштани вақтро ҳис накардем. Баъди чанд вақт Валя 
пайдо шуду гуфт: 

- Ҳама корҳо тахт, назди директоратон надароед ҳам 
мешавад. Ман аз духтарҳо бахшиш пурсида назди котиба 
даромадам ва пурсидам, ки ба ман иҷозати рафтан 
шудааст, ё ки ин духтар маро фиреб медиҳад? Котиба 
китобҳои қайдҳояшро бароварда ба ман нишон дода гуфт, 
ки - ба шумо 5-рӯза иҷозат доданд. Ман баромада, ба Валя 
барои хизматаш изҳори миннатдорӣ баён кардаму баъди 
хайрухуш илтимос намудам, ки пагоҳ соати 8 маро дар 
назди даромадгоҳи «Мосфильм» пешвоз гирад. Ҳамон шаб 
ман беқарор хоб карда, пагоҳии барвақт бедор шудам ва 
роҳи киностудияро пеш гирифтам. Расо соати 8 ба дарвоза 
наздик шуда будам, ки Валентина хандон аз он ҷо 
баромада маро пешвоз гирифта аввал роҳи буфетро нишон 
доду гуфт: | 
- Шумо аввал шикамро даво кунед, ин кори муҳимро 
фаромӯш накунед. Ҳама корҳо бо шикам барпост. Дар 

байви ним соат як наҳории сабук кардему аз ҷоям хеста 
будам, ки духтарак маро ба ҷои либоспӯшӣ бурд. Ба ман 
либоси коргари депо - (таъмирчии поездҳо) - пӯшониданд. 
Аз он ҷо назди гримёр бурд. Дар он ҷо ба ман як бурути 
ғафси дароз часпониданду рӯйҳоямро бо ранг ороиш 
доданд, ки гӯё навакак аз таъмири оташароба баромада 
бошам. Баъд ба як хонаи калоне рафтем, ки дарозиаш 59 - 
метр зиёдтар ва бараш ҳам аз 40 -- метр зиёдтарро ташкил 
медод. Харакҳои зиёди пасту баланд монда шуда буд, ки 
одамони бисёр дар он харакҳо нишаста бо ҳам сӯҳбат 
мекарданд. Электрикҳо чароғҳояшонро (арожекторҳо) 
даргиронда равшаниашро ба рӯӣ мо рост ва равон 
мекарданд. Ҳар тараферо ки электрикҳо равшан кунанд, 
суратгирҳои ҳаваскор ҳамон тараф давида рафта одамонро 
сурат мегирифтанд. Ин рӯзи кори нахустин дар фильм 
барои ман хело аҷоиб буд. Ва ман ҳарисона ба ҳар тараф, 
ки равшанӣ медоданд менигаристам. Маро бурда назди як 
гурӯҳ одамоне, ки ман барин либос пӯшида буданд 
шинонда гуфт: 

С - Шумо бо ҳам шинос шавед то вақти кор як - якуним 
соат вақт ҳаст, ман дертар наздатон меоям. Ҳамон бурути 
ба ман часпондагӣ синни маро тахмин 40 - сола нишон 
медод. Ҳамаи одамони дар он ҷо нишастагӣ ман барин 
ҷавонҳо ва аз ман калонтар ё хурдтар, рӯйҳояшон грим 
дошт, ки кас синну солашонро муайян карда 
наметавонист. Духтарак рафт. Яке аз ҳамон ҷавонҳо ном - 
номи падар ва аз куҷо буданамро пурсид. Ман ҷавоб 
додам ва ба ман дар наздашон як ҷои холигиро нишон 
доданд. Ман ба ҷои нишондодаашон нишастам, байни мо 
пурсупосу шиносоӣ сар шуд. Ҳар кас худашро муаррифӣ 
мекард ва аз куҷою кадом театр ё ташкилот буданашро 
мегуфтанд. Ҳамаи онро дар хотир нигоҳ доштан амри 
маҳол буд. Ин гурӯҳе, ки моро иҳота мекард, аз рӯи либоси 
пӯшидаашон ҳама «роҳиҳанчиҳо» - буданд. Ҳамин хел 
одамҳои зиёде бо либосҳои деҳқонию коргарӣ, султонию 
камбағалӣ, умуман аз ҳар табақа буданашонро нишон 
медоданд. Саргарми сӯҳбат вақт ноаён мегузашт. Папирос 
кашидан дар он ҷо манъ буд. Ҳар кас, ки папирос кашидан 
мехост, ба берун баромада мекашид. Ҳамин тавр як - ду 

соат гузашт. Баъд маълум шуд, ки ҳама омадани Евгений 
Самойловро интизор будаанд. Вай бояд дар нақши Фрунзе 
мебозид, лекин ба касалии омос - гирифтор шудааст, ки 
гап задан тамоман мумкин набуд. Духтурҳо манъ 
кардаанд. Валентина омада аз мо хабар гирифту 
“хволпурсӣ кард ва рафт. Маълум шуд, ки ин гурӯҳе, ки 
ман дар байнашон будам, одамони ҷамъкардаи Валя 
будаанд. Ҳар як гурӯҳ сардори худашро дошт. Ҳуҷҷатҳои 
ҳамаи гурӯҳи мо дар дасти ҳамин духтар буд. 

Он рӯз рӯзе буд, ки тақдири маро ба кино мепайваст ва 
барои ман рӯзи фаромӯшнашаванда буд. Баъд операторон 
омаданду дар ним соат бо ёрии коргарон ва ёрдамчиён 
роҳи оҳан сохта, ба болояш таҷҳизоти ба наворгириро 
гузошта одамҳои ҷамъшударо аз тариқи камера нигоҳ 
кардаю санҷида омода буданашонро ба дигар кас 
фаҳмонид. Дар навбати худ он одам рафта, режиссёр - 
таҳиягари ин фильмро овард. Режиссёр баробари омадан 
нишасти одамон ва равшании электрикиро санҷида ҷои 
баъзе одамонро иваз карду қаноатманд шуда гуфт: 

- Ба ҳама ду соат ҷавоб, рафта хӯрок хӯреду омада 
ҷойҳои худро иваз накарда, ҳамин тариқе, ки ман 
шинондам .нишаста тайёр шавед. Баъди ду соат 
наворбардориро сар мекунем. Мо ҳама рафта хӯрок хӯрда 
омадем ва дар вақти гуфташуда худи режиссёр ҳам омад. 
Ба мо эълон карданд, ки режиссёри фильмбардор - Ром 
аст. Ҳамаи ҷамъомадагон як қарсаки бардавом зада бо 
ҳамин ба кор тайёр будани худро нишон доданд. Ром 
тахмин 5 - дақиқа аз тариқи микрофон ба ҳама номи кино 
ва мундариҷаи онро фаҳмонду вазифаи ҷамъомадагонро 
муайян кард. Бо ҳамин қадами аввалро ман ба кино ва 
санъати кино мондам ва то соли 1990 бо кино сару кор 
доштам ва нону намаки онро бисёр хӯрдам. Он фильмҳое, 
ки имрӯзҳо баъзан бо воситаи телевизион. намоиш 
медиҳанд, ҳосили заҳмати мо актёрҳо мебошад, ки то 
солҳои 1990 ба навор гирифта шудаанд. Киноҳои баъди 
соли 1990 - шахсӣ мебошад. Кино санъатест, ки таърихро 
ба мардум бе каму кост ва табиӣ нишон медиҳад ва 
санъатест, ки тамошобинҳои зиёдеро ба худ ҷалб мекунад. 
Дар байни як - якуним соат таърихи як мамлакатро ва 

ҳаёти онрӯзаи онро ба тариқи мухтасар ба тамошобин 
нишон медиҳад ва шинос мекунад. 

Ин ҷо мехоҳам якчанд сухан дар бораи ҳамкориам бо 
кино ва кинорежиссёрҳо нақл кунам. 

Чӣ тавре, ки дар боло ишора шуд, мо ҷавонҳо бо 
театри академиявӣ якҷоя кор кардем. Тирамоҳи соли 1958 
марҳум Кимёгаров фильми «Қисмати шоир» - ро аз рӯи 
“асари Сотим Улуғзода ба навор мегирифт. Нақши се моҳи 
театрро ба ҳисоб гирифта аз ҳисоби киностудия пул 
гузаронда ҳамаи -- қувваи кории театрро ба фильм даъват 
кард (занҳо лозим набуданд). Ба ин ҳисоб ҳам театр кор 
мекарду нақшаи худро иҷро менамуд, ҳам кори киностудия 
пеш мерафт. Гӯё театр ҳам ба давлат даромади пулӣ медод. 
Фақат шумораи тамошобинон нишон дода намешуд, ки бг 
ин ҳеҷ кас аҳамият намедод. Аз ҳисоби даромад хама 
моҳона мегирифт. Ба актёрҳо мувофиқи «ставка» - 
нормативи нишондоди ҳар актёр мувофиқи категорияи он 
ҳақ медоданд. 

Мо ҷавонҳо дар саҳнаи умумӣ, «массовка» иштирок 
мекардем. Ғайр аз мо дар он саҳнаҳо аз мактабу 
институтҳо ва хоҳишмандони зиёде даъват шуда буданд. 
Ба режиссёр як ёрдамчие лозим буд, ки баъзе корҳоро ба 
ӯҳда гирад, ки диққати таҳиягар фақат ба кори асосии 
худаш равона карда шавад. 

Ана, дар ҳамин ҷо малакаи дар «Мосфильм» - 
ҳосилкардаи ман лозим шуда монд. Мақсади таҳиягарро 
“мувофиқи фаҳмишу дониши худ ба онҳо мефаҳмондам. 
Кор дар ҳақиқат пеш мерафт ва аз ин кори ихтиёрӣ ба ӯҳда 
гирифтаи ман режиссёр - таҳиягар - қаноатмандӣ ҳосил 
“карда, аз ҳунари ташкилотчигии ман хело хурсанд буд. 
Бинобар ҳамин Кимёгаров дар фильмҳои минбаъдааш 
(агар саҳнаҳои умумӣ дошта бошад) ҳатман маро даъват 
мекард. 

Ҳамчун ёрдамчӣ даъват кунад ҳам, ҳамчун актёр ҳақ 
медод, ки ин маро ҳамчун актёр ва ӯро ҳамчун таҳиягар 
қаноатманд мекард. Ман ҳам ҳаракат мекардам, ки дар 
рӯзҳои холигиам аз кори театр ба киностудия равам. Дар 
киностудия ғайр аз наворбардории фильмҳои бадеӣ боз 
«дубляж» - вуҷуд дошт, ки дар ин дубляжҳо нақшҳои 

зиёдеро овоз дода, аз дигар забонҳо: ӯзбекӣ, русӣ, ҳиндӣ, 
инглисӣ, олмонӣ, франсавӣ, хитоӣ, ҷопонӣ ба тоҷикӣ 
тарҷума карда ба тамошобини тоҷик пешниҳод кардам. 
Режиссёрони кинодубляж ҳам маро вақтҳои набудани 
навор ҳамчун актёр ва ёрдамчии режиссёр даъват 
мекарданд. Ман бо режиссёрон: Қутбиддин Олимов, 
Абдулло Ҷӯраев, Дилбар Қосимова, Абдуҳамид Нурматов, 
Хадича Маҳмудова ва Соро Турсунова ҳамкорӣ кардам, 
ки дар байни онҳо Қутбиддин Олимов мавқеи махсусро 
ишғол мекард. Қутбиддин Олимов забони даҳанакӣ ва 
адабии тоҷикро бисёр нағз медонист ва таҳлил мекард. 
Лекин бадбахтии бисёр актёрҳо дар он аст, ки забони 
модарии худро хуб намедонистанд ва барои донистан 
кӯшиш намекарданд. Ин аст, ки дар вақти талафӯзи баъзе 
калимаҳо ё ҷумлаҳо суханашон бемантиқ садо медод ва 
гӯшхарош мебаромад. Шунаванда аз рӯи талаффӯзи ин ё 
он калимаи актёр ҳис мекунад, ки он актёр бо адабиёт сару 
кор дорад, ё не. Афсус ки баъзе актёрҳо инро ҳис 
намекунанд, аҳамият ҳам намедиҳанд ва барои бартараф 
кардани хатогии хеш кӯшиш ҳам намекунанд. Барои 
исботи ин гуфтаҳои ман як маротиба ба театр рафта якто 
намоиши театрро тамошо кунед кифоя аст. 

Ман ҳам доим ҳаракат мекардам, ки бо Олимов 
ҳамкорӣ кунам. Он кас дар ҳангоми овоз додани актёр ба 
нақшҳо бисёр вақт кӯшиш ба харҷ медоданд, ки актёр 
порчаи овоз медодагиашро якчанд маротиба хонда, задаи 
асосии ҷумларо ёфта, калимаҳоро пурра ва оммафаҳм 
талаффӯз кунад. Ин кор барои он актёроне, ки ба адабиёт 
сарукор надоштанд бисёр мушкил буд. Лекин Олимов 
ҳамчун муаллими босабру тоқат, асабӣ нашуда, актёрро 
саросема накарда, мақсаду мароми ҷумларо фаҳмонда, 
баъд сабт мекарданд. Ба асаби мустаҳкаму пуртоқатии он . 
кас ҳамаи актёрон аз хурд то калон қоил буданд. Ин кори ӯ 
ба бисёр актёрҳо намефорид. Лекин он кас ба ин ягон 
зарра аҳамият надода, кори худашонро ҳалолу покиза 
иҷро карда, дар охир ба комиссияи қабул пешниҳод 
мекарданд ва бо баҳои баланд месупориданд... 

Дубляж кардан ҳам маҳорати баланди  актёру 
режиссёро талаб мекунад. Режиссёри дубляж бояд, ки 

худаш забони модариашро хуб бо нозукиҳояш донад. 
Имрӯзҳо ҳам мо фильмҳои зиёди дубляжшударо аз тариқи 
телевизион тамошо мекунем. Аз надонистани қонуну 
қоидаи забон ва талаффӯзи нодурусти баъзе ҷумлаю 
калимаҳо, ки актёрҳо овоз додаанд, асаби тамошобинро 
хароб мекунад ва хории касро меорад, ки то кадом дараҷа 
кори дубляж ба «халтура» иваз шудааст. Телевизион барои 
пур кардани программаи худ, маҷбур аст чунин 
халтураҳоро қабул кунад. Ҳар чӣ бошад ҳам вақти 
ҷудокардашуда холӣ намонад. Ғайр аз ин телевизион дар 
программаи худаш ягон намоише, ки завқи тамошобинро 
биёрад ва бо ҳузури дил тамошо кунад, надорад. Ба ғайр аз 
ду се масхарабозе, ки ин ё он лаҳзаи ҳаётро зери танқид 
мегиранд, дигар чизи диққатҷалбкунандае намондааст. Аз 
пагоҳии барвақт то шом консерт. Барномаи консертӣ 
чунон хароб ва дилгиркунанда, ки ҳатто ба хароҷоти свет 
намеарзад. 

Мо аз мақсади асосӣ дур наравем... Ман соли 1965 ба 
киностудия ба сифати ассисенти режиссёр -- яъне ёрдамчии 
авали режиссёр ба кор даромадам. Бо режиссёр таҳиягар 
Тоҳир Собиров (тақдирро бинед!) аз филми «Марги 
судхӯр» - и С. Айнӣ корро оғоз намудам. Тоҳир Собиров, 
ки ба фаҳмишу дониши ман дилпур буд, маро мустақилона 
ба мӯҳлати 3 - моҳ ба шаҳри Бухоро командировка 
фиристод. Ман бояд, ки асбобу анҷом ва либосҳои 
таърихии давраи амирро аз Бухоро ёфта, барои кино тайёр 
мекардам. 

Асари безаволи С. Айнӣ, - «Марги судхӯр», ки дар ин 
шаҳр навишта шуда, воқеан дар ин ҷо ба вуҷуд омадааст, 
бояд дар ҳамин ҷойҳои таърихиаш ба навор гирифта 
мешуд. Дар ин кино қариб, ки ҳаёти ҳамаи табақаи халқи 
Бухорои ҳамонвақта нишон дода шудааст: Ҳам бою ҳам 
камбағал, ҳам амлокдору ҳам фиребгар, ҳам косибу ҳам 
савдогар, ҳам бангию ҳам роҳзану қаландар... 

Дар ин кино гарчи роли як ҷомафурӯши оддиро иҷро 
карда бошам ҳам, оид ба тарзи либоспӯшию бозоргардии 
Қориишкамба кори зиёдеро анҷом додаам. Он ҷиҳозе, ки 
дар хонаи Қориишкамба, Мирзо Абдулло, амлокдор, 

бозор ва дигарон наворбардорӣ шудаанд, хизмати камина 
аст, ки дар вақти командировка дастрас ва тайёр кардам. 

Ҳамон сол дар Бухоро «вабо» омад. Бисёр одамон 
фавтиданд. Тамоми роҳҳои даромаду баромади шаҳр ба 
муддати се моҳ баста шуд. 

Ин воқеа моро маҷбур сохт, ки бисёр саҳнаҳои дар 
музофоти Бухоро ба навор мегирифтагиро дар назди 
«Масҷиди калон»-и шаҳр бозори ҳамонвақтаро сохта 
киноро анҷом диҳем. Дар ин фильм актёрҳои 
шӯҳрандманди мо ва Узбекистон нақшҳои ҷолиби диққат 
офаридаанд: Ба монанди Зоҳир Дӯстматов  - 
Қориишкамба, Абдураззоқов - Бадриддин, Олимхӯҷаев - 
ширинифурӯш, Завқибеков - Аброр, Ғозӣ Ниёзов - бангӣ, 
кӯкнорӣ, Нугзар Шария - қаландар ва сардори роҳзанҳои 
Бухоро ва монанди инҳо. Чунин саҳнаҳо ба якбор дидан ба 
хотири кас нақш мебанданд. 

Мехоҳам нақшҳо ва порчаҳои дар кинофильмҳо 

офаридаи худро номбар кунам: 
1. «Крушение эмирата» - Мосфильм - РООМ. 2. «Қисмати 
Шоир» - бозори китобфурӯшон - Кимёгар. 3. Коваи 
оҳангар - Кимёгар. 4. «Рустаму Сӯҳроб» - Кимёгар 5. 
«Ҳасани аробакаш» -  Кимёгар. б. «Найрангҳои 
Насриддин» - М. Ориф 7. «Як тиру ду нишон» - М. Ориф. 
8. «Дӯсти ман Наврӯзов» - Ш. Қиём. 9. «Марги судхӯр» - 
Т. Собир - ҷомафурӯш. 10. «Хиёнат» - Т. Собир - 
аскарбачаи посбон 11. «Шоҳсанам ва Ғариб» - Т. Собир 
Туркманфильм -- пешхизмат. 12. «Восеъ» - Т. Собир - 
Мулло Сафар 13. «Ҳаёти ман дар саҳна» - М. Қосимова - 
чармгар 14. «Тӯҳмат» - А. Тӯраев Бобокамол 15. «Вохӯрӣ 
дар масҷиди кӯҳна» - А. Тураев Босмачӣ 16. «Раиси чӯлоқ» 
- А. Тураев - Бобокамол 17. «Миссия в Кабуле» - 
Ленфильм - Главар бандь[ 18. «Шағол дар қапқон» - М. 
Маҳмуд - ҳамсоя 19. «Рояли сафед» - М. Маҳмуд - 
Мӯйсафед 20. «Одам пӯсташро иваз мекунад» - 
Перльштейн - рабочий 21. «Ман бо духтаре во хӯрдам» - 
Перльштейн - Т. Собир 22. «Духтаре бо пироҳани сафед» - 
Телевизион - Падар 23. «Камоли Хуҷандӣ» - Т, Собир - 
Мударриси калони мадраса. 

Ин номгӯи ками он филмҳое мебошад, ки ман дар онҳо 
нақш офаридаам ва порчаҳо бозидаам ва хизмати ночизи 
худро адо кардаам. Ва дар охир Камоли Хуҷандӣ. Камоли 
Хуҷандӣ дар мобайни солҳои 90 - уми асри гузашта ба 
навор гирифта шуд. Ин фильм ба ҳамаи қонуну қоидаҳои 
кино риоя карда ба навор гирифта шудааст, лекин рӯи 
тамошобинро надид ва акнун асло намебинад! Мехостам 
ин сухани худро шарҳ диҳам, ки чаро рӯи тамошобинро 
надид ва намебинад: 

Рӯзе ба ман бо воситаи телефон занг зада, гуфтанд, ки 
агар вақт дошта бошед -- шуморо Тоҳирака дар 
Конибодом мунтазир аст. Камоли Хуҷандиро ба навор 
мегирад. Иштироки шумо зарур будааст. Ман розигӣ 
додам. Ба ман билети поездро гирифтанду таин карданд, 
ки соати б - и бегоҳ дар истгоҳи Роҳи оҳан биёед ва бо 
воситаи поезд ба Конибодом меравед. Ман бо камоли 
хурсандӣ ин таклифро қабул кардам ва дар вақти 
муайяншуда ба вокзали Роҳи оҳан расида омадам. 

Ман, ки нафақахӯр ва бекор будам, даъвати онҳо маро 
. ҳамчун оҳанрабо ба тарафи худ ҷалб кард. 

Дар ин фильм хизмати Тоҳир Собиров бисёр калон аст 
ва ин хизмати охирини Тоҳир ва ман дар кино ба ҳисоб 
меравад. Дар ин фильм ман роли мударриси калони 
мадрасаро бозидаам. Ҳавлию даромадгоҳи мадраса ва яке 
аз ҳуҷраҳои мадраса дар масҷиди ҷомеаи наздикии 
Қайроқум ба навор гирифта шудааст. Монологи ман, ки 
қариб 5 - дақиқа бояд садо диҳад бо забони фасеҳи хуб 
навишта шуда буд. Лекин ҳарчанд ки ман зӯр задам, шабҳо 
бедорхобӣ кашида, рӯзҳо танҳо дар хобгоҳ ҷон мекандам 
ҳеҷ аз ёд намешуд ва ба майна ҷо намешуд. Худам асабӣ, 
Тоҳир асабӣ - боқимондаи иштирокчиёни ин саҳна ҳайрон 
буданд. Рӯзи ба наворгирӣ - рӯзи ҷумъа буд. Якта -- якта 
намозхонҳо ва тамошобинҳои зиёде ҷамъ шуданд. Имом - 
хатиб ҳам моро саросема карда корро қатъ кунонда ба 
рӯзи дигар гузаронданро талаб мекард. Як вазъияти 
ногувор шуда монд. Масҷидро холӣ кардан даркор буд. 
Оқибат Тоҳир ҳамчун одати кӯҳна ба ман часпид ва 
суханҳои аз қоида берун гуфт. Ман то метавонистам 
худдорӣ кардам, лекин нашуд... Ман ҳам кафидам ва 


144 


“ Ғубори хотирот Ғ Қудратуллои Искидаргӣ 


ҳамаи заҳри дар 40 - 45 сол ҷамъшударо ба рӯяш пошидам. 
Баъди дилсиёҳиҳои бисёри дутарафа саҳнаро ба навор 
гирифтанд... Мувофиқи гуфтаи оператор Зоҳир Дахте - 
саҳначаи бисёр таъсирбахше баромадааст. Мо кори 
киноро тамом кардем. Масҷидро дар вақташ ба 
намозхонҳо холӣ карда додем. Ман барои гузаронидани 
намози ҷумъа дар масҷид мондам, дигарон ба хӯрокхӯрӣ 
рафтанд. Он чӣ шуданӣ буд шуд. 

Ман ки аз гурӯҳ ҷудо. шуда, танҳо мондам, ду ракат 
намози таҳияти масҷидро хонда дуо кардам, ки «Илоҳо! 
ҳамин кино рӯи тамошобинро набинад». 

Ҳоло ҳам асаб паст нашуда буд. Ҳоло ҳам шайтон дар 
гардан савор буд ва ба каллаи азобкашидаи ман ҳар хел 
нақшаҳои қасдгириро талқин мекард. 

Баъди намоз Имом - хатиб маро ба чойхӯрӣ даъват 
кард ва анча насиҳатҳо кард. Ба ӯ гуфтам: «Тақсир! Кори 
мешудагӣ шуд, акнун оби рехтаро ҷамъ карда намешавад, 
маро таҳқир карданд ва он суханҳое, ки вай ба ман гуфт, 
лоиқи ман набуданд... Бинобар он аз вай бахшиш 
намепурсам, Шумо на ӯро ва на моро мешиносед, дар 
байни мо надароед ва иззату ҳурмати маро нисбати 
худатон ботил накунед - байни мо дар давоми 40 - 45 соли 
шиносоӣ ва ҳамкорӣ воқеаҳои зиёде гузаштааст. Ва ман бо 
Имом - хатиб худоҳофизии дӯстона кардем. Илоҳо 
саломат бошед». Ҳамин фильм рӯи тамошобинро надид. 
Ҳамин тавр шуд. Ман бо ин гурӯҳ як моҳ ҳамроҳ будам. 
Ғайр аз хӯроки хӯрдаам ва ҷойхоб боз 80000 сум ҳаққи 
хизмат гирифтам. То кадом дараҷа ин пул ҳалол буд ё 
ҳаром, Худо беҳтар медонад. Ба ҳар ҳол ман он пулро ба 
аҳли оила сарф кардам, сабаби зиндагӣ шуду рафт... 

Аз он рӯзе ки ман бо кино сару кор дорам 1955 - 1990 
актёрон фақат аз рӯи шартнома ҳақ мегирифтанду халос, 
лекин дар ин филми охирине, ки бо Тоҳир Собиров мо 
ҳамкорӣ кардем ташкилотчигии худашро ба дараҷаи олӣ. 
нишон дод. Ташкилотчигӣ ва тавонистану бо одамон гап 
ёфта, ё ин ки забон як карда мардумро кор фармоию кор 
иҷро кунӣ - санъати басо вазнин ва бузургест. Ҳамон вақт 
мардум бисёр рӯзҳои сахтро аз сар гузаронидаанд. Дар 
чунин шароит Тоҳир тавонист бо ҳукумати вилояти 


145 


“ Ғубори хотирот ғ Қудратуллои Искидарғӣ 


Ленинобод (Суғд) ва ноҳияҳои он гапро пазонда аз ҳисоби 
давлат иштирокчиёни киноро се маҳал бо хӯроки гарм ва 
ҷойхоб таъмин кунонад. 

Ҳамаи мо, иштироккунандагони ин гурӯҳ аз ин кори 
неки Тоҳир хурсанд ва миннатдор будем. 

Таҳиягари ин фильм Тоҳир дар байни режиссёрони 
тоҷикфильм -- мантажчии беҳтарин ба ҳисоб мерафт, он чӣ 
ба навор гирифта шуда буд, қариб даҳ маротиба кадр ба 
кадр тагу рӯ карда монтажу перемонтаж кард, аммо 
роҳбарияти республика ва вилояти Ленинобод (Суғд) 
киноро медиданду қабул намекарданд... Бо ҳамин амвол 5 
- 10 сол гузашт... Ї 

Оқибат комиссияи қабул ба ҳамин хулоса омад, ки 
фильм аз сари нав ва бо иштирокчиёни нав ба навор 
гирифта шавад. Ин буд, ки таҳиягар Тоҳир Собиров ба 
ҳасрати рӯи тамошобинро надидани ин кино ҷони худро 
ба ҷонофарин супорид... Тамошобинон ҳоло ҳам 
интизории онро мекашанд, ки кай ин фильми гўшти 
шутурхӯрда дар экранҳои телевизион пайдо мешавад! 
Лекин ҳайҳот!!! 


Оинаи Ҷаҳоннамо - Телевизиони тоҷик 

Дар бораи оинаи Ҷаҳоннамо мо аз овони кӯдакӣ аз 
падару модарон нақлу ривоятҳо ва афсонаҳои зиёде 
шунидаем. 

Халқи эҷодкори мо он афсонаҳоро бофта бо ҳамон 
бофтаи худ орзӯю умед ва мақсади худро доир ба дидану 
тамошо кардани Ҷаҳон ва воқеаҳои рӯйдиҳанда ба амал 
меовард. 

Мо, халқи Советӣ ва давраи сотсиалистӣ ин орзую 
умеди халқи куҳансоламонро дар амал ва ба вуҷуд 
овардем. Ва имрӯз тамоми халқ аз он истифода мебарад. 
Акнун дар ҳар оила на яктову дуто, балки зиёдтар аз он 
Оинаи Ҷаҳоннамо вуҷуд дорад, ки дар вақти дамгирӣ ҳар 
як аъзои оила мувофиқи табъи худ онро ба қувваи барқ 
тайваст намуда аз воқеаҳои ҳамарӯзае, ки ба вуқуъ 
мепайвандад хабардор шавад. 

Ман баъди он дасисаҳои «Шайтон»-и театр қатори 
дигар ёру дӯстоне, ки аз ояндаи театр ва ҳаёти он, ки дасту 

дилашон хунук шуда буд ва умеду орзӯҳояшон барбод 
рафта буд, дасту диламро шуста барои ташкил намудани 
ҳаёт ва зиндагӣ аз он даргоҳ рафтам. 

Баъди рафтани гурӯҳи калони Шепкинчиён, оқибат 
Вазорати Маданият ва роҳбарияти театр аз асли воқеа 
бохабар шуда буд. Лекин дер шуда буд... 

«Шайтон» ба мақсади худ расида буд. 


Корхонаи охирин 

Ман ҳоло нафақахӯр. 27 сомон ҳаққи хизмати 50- 
солаам дар санъату киною телевизион. Ба ҳамин ҳам шукр. 
Ҳар чи насиби мо бошад, ҳамон мешавад. 

Барои он ки ҳаёт беҳтар гузарад, дар як корхонаи 
муштарак ба вазифаи хуҷаини шаб кор мекунам. Дар 
коллективи корхонаи имрӯзаи мо чунин ҷавононе ҷамъ 
омадаанд, ки об аз байнашон намегузарад. Ана ҳамин хел 
коллективи мустаҳками ба ҳам дӯстро ман дар охири умр 
ёфтам ва ҳамкорӣ мекунам. Роҳбари коллектив ҳоҷизода, 
ба сол ҷавону ба ақл синнашро гирифта. Бофаросату 
бомаданият, ки дар коллектив хиёнат, дуздӣ, фиребгарӣ, 
дуруғгӯӣ нисбат ба ҳамдигар нест. 

Ин коллективест, ки гӯё аз пӯлод рехта шудааст. Ман 
ягона одами солхӯрда мебошам, ки бо ин ҷавонони 
панҷвақта намозгузор ва Худотарс кор ва зиндагӣ 
мекунам. Мувофиқи синну соли худ дар байни ҷавонон 
иззату ҳурмат дорам. Боварии комил дорам, ки ин 
корхонаи охиринест барои ман. Ман, ки ин коллективи 
дар охири умр ёфтаамро аз даст доданӣ нестам ва ба таври 
худ бо онҳо дил бастаам ва дӯст медорам бо дили пур 
гуфта метавонам, ки онҳо маро ҳамчун фарзандони қобилу 
худотарс ба дунёи ОРОМ мегуселонанд ва баъди «Ҳазрати 
Таборак»-ро хондан даст ба дуо мебардоранд. Худо осон 
кунад. Онҳоро ба худо месупорем ва ин дунёи бевафоро мо 
ҳам падруд мегӯем. 

/рон ҳама рафтанд, кунун навбати мо шуд! 

Акки чулоқ 

Ман аз модар бо тамғаи ягонагии Офаридгор ба 
дунё омадаам. Бо ин тамға аз дигар ҳамсину солон 
фарқ мекардам. Ҳамин боис мегардиду атрофиёнам 
маро бо номи падару модар мондагӣ, ки Қудратулло 
аст ном намегирифтанду бо номи кадом як аҳмақи 
гузаро мондагӣ Аккаи чулоқ мегуфтанд. 

Қисмат будааст, ки ман бо чунуин нуқсе ба думё 
омадаву аз кудакй бо як пой роҳ мегаштам. Бо сад 
азоби алим. 

Роҳгардов шудани кӯдак барои падару модар як 
хушбахтӣ, давлату саодат будааст. Лек ман танҳо бо 
пойи чап рост меистодаму роҳгаштан бароям басо 
душворӣ меовард.Зеро пойи ростам ҳам бо бару ҳам 
бо қад аз пойи чапам кӯтоҳтар буд, ки қуввати 
бардоштани вазни танамро надошт. Ман бо азобе ба 
пойи чал рост мешудаму аз сабаби номувозинатӣ боз 
менишастам. Агар го хонаи ягонто аз акаҳоям рафтан 
лозим мешуд, мазбур будам, ки гоҳе чорпоя гоҳи 
дигар ба тарики «кунғеҷак» худро ба хонаашон гирам. 
Ин ҳолати ман падару модарро мушавваш гардонида 
буд. Онҳо даруннокӣ месӯхтанд. 

Бароям аз ҳама, аламовар он буд, ки 
намставонистам ҳамроҳи бачаҳои хамсину солам бозӣ 
кунам, дар кӯчаҳо шавқункунон аз паси бузу бузгола 
давам ҳамроҳи онҳо қоҳ-қоҳ зада хандам. Худро аз 
хамаи ин дилхушиҳо маҳрумшуда меҳисобидам. 
Зимистон доим дар айвони болохонаамон, дар 
бфтббак болои як пӯстаки даридагӣ, ки дигарон ал 
нишастан дар болои он ор мекарданду ба ї«:а 
буданаш гумоп доштанд, менишастаму ба андешаҳои 
худ фурӯ мерафтам. Бо он андешаҳо фурӯ рафта 
рӯзонаҳо болои пусгак ғелида хоб мекардам. Гоҳо дар хоб 
медидам, ки ҳамроҳи бачаҳо давида гаштаам. Бедор 
мешудаму боз хешро болои он пустаки даридагӣ медидам. 
Бо ҳамон пойи дардманд. Даст ба поям мебурдаму боз 
диламро сиёҳӣ пахш мекарду бо ҳазор умеду ҳавас 

пигоҳамро ба сӯйи бачаҳои дар кӯча бозӣ дошта равон 
мекунам. Дилам таҳ мекашад. Кушиши аз ҷой бархостан 
мекунам. Бармехезам, вале... 

Ба ҳамин минвол аз рафиқолу ҳамсину сол қафо монда 
дар сини ҳафт-ҳаштсолагй роҳгардон шуда, аз 9 солагӣ ба 
мактаб, синфи якум рафтам. Аз ин рӯ ҳамаи ҳамсинфонам аз 
ман ду ё се сол хурд буданду вале дар қаду баст аз ман 
баланд. Ман байнашон ҳамчун кӯдак менамудам, онҳо ба 
суйи ман бо тааҷуб менигаристанд, ки чаро дар сину сол 
ман аз онҳо калону лек дар қаду бает аз онҳо хурдтарам. 

Соли аввали ба мактаб рафтан ман бо ҳамроҳии 
Мирзофузайл дар як парта менишастем. Мирзофузайл 
хислати аҷибе дошт, ки аз гулу гап мезнд, гумон мекардӣ, 
кидар вақти гап задан гиря мекунад. Вай ба қад аз ман 
баландтар буд. Ҳардуямон дар партаи якум менишастем. 
Шояд аз ҳамин сабаб буд, ки мо хуб доимо ба даҳони 
муаллима менигаристему гуфтахояшро чида мегирифтем. 
Диққатамон доимо ба муаллима ҷалб буд. Дар мактаб 
ману Мирзофузайл боинтизом будем. Ба ин хотир муаллима 
байни 30-32. нафар ҳамсинфонамон моро таъриф мекард, ки 
ин ба табьи базеҳо намефориду онҳо ба мо каҷ-каҷ 
менигаристанд. 

Дар кӯча ман аз дигарон дида зиёдтар шаллоқ 
мехурдам. Ягона каее, ки аз ман шаллоқ мехӯрд Сафари 
Боймаҳмад буд. Ба вай зурам мерасид. Лекин ӯ Раҷаб ном 
ако дошт, ки касди додарашро аз ман мегирифт. Ҳангоме аз 
куҷаи назди хавлияшон мегузаштам, маро дошта се-чор 
шапалоқ мезад ё ин ки дар оби чуйи назди хонаашон ба об 
мехобонид. Маро хуб дар об тар карда, сар медод. Баъзан 
чунон қаҳраш меомад, ки ҳатто дафтару китобҳоямро ҳам 
дар об тар мекард. 

Шодравон муаллима Шарифамоҳ Авазова, вақте маро 
назди тахтаи синф мехонд, кадам чунон паст буд, ки ба 
тахта намерасидам. Ин ҳолат боиси хандай ҳамсинфонам 
мегашт. Аз ин сабаб муаллима маро чун кӯдак ба бағал 
мебардошту ба дастам бур медоду менависонд. Е муаллима 
мисолу масъалахоро мехонд ва ё мегуфт ман онҳоро дар 
Тахта нависта ҳал мекардам. Ин рафтори ғамхоронаи 

муаллима нисбати ман бахилию ҳасудхӯрии базаҳоро 
дучанд меафзуд. Он вақт муаллима ҳанӯз фаразанд надошт. 
Ҳамсинфонам  ҳасудхӯрона маро «бачи муаллим» 
меномиданд. 

Баҳору тобисгону тирамоҳ пойлуч мегашлам. Не, 
пойафзол доштам, аммо пушида наметавонистам. 
Пойафзол дар пойи ростам намеистод, зеро поям чунон бо 
сабаби дардмандияш рост буд, ки чоруқ аз поям баромада 
меафтод. Ягон илоҷи пӯшидани онро намеёфтам. Биноб;р 
ин чоруқи пойи ростро ё дар даст гирифта хез зада-хез зада 
як поя роҳ мерафтам, ё ин ки чоруқи аз пой баромадаро 
гаштаю баргашта меӯушидаму мебастам, вале ҳанӯз ду се 
кадам нагузошта боз натиҷа ҳамон пешин буд. 

Агар зарурате мешуду ман аз Дарғ ба Искидарғ 
мерафтам. ин роҳе ки дигарон дар як соат тай мекарданд 
ман онро бо ҳазору як азоб, кашолаву ваза дар 4-5 соат тай 
менамудам. Аз ин сабаб ҳар як каҷию ростӣ, ҳар як 
баландию пастӣ, ҳар як санги пншипохӯрдаам, ки 
пойҳоямро хуншор кардааст, фаромӯш нагашта меҳри он 
мавзеъро дар дилам зиёдтар мекунад.Ин аст, ки ман ҳамеша 
дар нишасту сӯҳбатҳое, ки бо мардуми аз деҳа омада 
баргузор мегардад, риштаи суҳбатро ҳатмаи ба тарафи деҳ, 
мекашам, аз боду ҳавояш,  мавзею  овулчойҳояш 
мардумонашу кӣ ба чикору бор маппул аст пурсон 
мешавам. 

Ин ҷо зарур медонам, ки воқеаеро псши назар оварам, 
Махсум Одинаев писари сарнахусташро тӯй дода оиладор 
карду мо -дупшнбегиҳоро ба тӯяш даъват намуд. Ана аз 
ҳамон тӯй як лаҳзаашро, аз он ҳама дидаву шунидаҳо 
хотиррасон мекунам, ки он ҳам ба муносибат ба диёру 
меҳри вай дахл дорад. 

Дар он тӯй мо чор кас дар паси як миз нишаста будем: 
Хайдарқул-ака Холиқназари ҷиян, Маҳмадшарифи муаллим 
ва каминам камтарин. Дастурхони мо нисбати дастурхони 
дигарон аз ҷиҳати нуқлу наво фарқ мекард. Тамоми нозу 
неъмат ва бозёфти раис дар дастурхони мо ҳамчун 
намиоишгоҳ аён буд. Садри маҷлис ва нафароне, ки ба 
сухан мебаромаданд, ба арӯсу домод орзую умед, 

хушбахтию меҳру муҳаббатро аз даргоҳи Он зоти пок 
барояшон тамано мекарданду суханҳои ширин мегуфтанд. 
Лек дар ин лаҳза ёди ман на ба дастурхону шаҳу арӯс, на ба 
хурсандию хушбахтии соҳибтуй, балки ба чор атрофии 
Дарғу Искидарғу Нармкашу Фарзот банд буд. Ман 
хомӯшоиа ба чор акноф менигаристаму дилам бухс мекард. 
Хомӯшии ман ба дигарон низ асар карда буд, ки мисли 
касони ба даҳон об гирифта ҳамроҳони ман низ хомӯш 
буданд. Нихоят, аз ин хомӯшии дилгиркунанда 
Маҳмадшариф хешро канора гирифта, маҳинона ба сухан 
оғоз кард:- Медонед, ако ман як чанд маротиба ба 
Холиқназар таклиф кардам, кй ҳар дуямон дар Искидарғи 
боло яктои хонаи мувакдатӣ дар болои заминҳои мо, аз ҷуй 
болотар, дар ҳамвории зери шахҳои Ёреканда, пушему 
тобистонро дар ҳамон ҷо гузаронем . Ин кас ба гуфтаи ман 
сар нафуроварданд. Худам танҳо... он қадар маза надорад... 
ва оилаам ҳам розигй намедиҳад.Даҳанаи Нармкаш бошад 
ба ман маъқул не. Обаш тоза нест. Дарё дур, обкашонй 
мушкил ин ҷӯйи калонро як маротиба тоза кунй то тирамоҳ 
оби равони тозаю ҳалол мехурй. 

-Э..ЛШарифҷон, агар паҳлӯҳои дигари суханатонро фикр 
кунед. нағзакак дарк мекунед, ки асл чист? О, Холиқназар 
дар Искидарғи шумо чй дилгармй до рад? Чй дилбастагй 
дорад? Барой Холиқназар Нармкаш ҳам нағзу Рунишку 
Карантинова ҳам. Замин дили касро гарм мекунад. 
Холиқназар дар ягон гӯшаи Дарғу атрофии он ягон порча 
замини падарию бобоӣ надорад. Аз ин рӯ бокадом 
дилгармй ба шумою Искидарғ ҳамсоягию ҳамдардй 
мекунад? 

Акои Ҳайдарқул индам аз таги миз поямро зер карданду 
давоми сӯҳбатро бурида гуфтанд: 

-Арӯса бинед, дар назарам нозанин. Худи шаҳ ҳаминро 
дарк мекарда бошад ё не? Шумоҳоям, хаёлам ба ҳамин 
аҳамият намедиҳед...а? Ғайр аз Қудратулло боз кист 
меҳмонй аз роҳи дур омада?... 

Холиқназар умуман ба сӯҳбат ҳамроҳ намешуд, танҳо 
ҳангоми суҳбат хандида меистод. Ба назар чунин менамуд, 
ки ҳатто аз сӯҳбати мо дарак надошт, ки мо дар кадом 


ІЕР 


ХМуште аз хирвор ХҚудратуллои Искидарғӣ 


хусус ҳарф мезансм?! Ва ё шояд худро ба нодонй зада, 
намехост, ки ба риштаи сӯҳбат лагад занад? 

Ин ҷо сухани акои Ҳайдарқул моро ба олами ҳастй, ба 
туй ва меҳмонону мизбонон баргардонид. 

Ба тарфи Холиқназар оҳиста менигарам, гумонам ӯ аз 
ман малол шуда бошад ҳам, вале инро изҳор накарда бо 
ҳамон табассуми ҳамешагияш ҳамаро андова карда буд. 
Ман ҳеч касро намехостам таҳқкир кунам. Хусусан ҷияни 
худамро. Сухан бегаразона ва айни замои табии буд. 
Заамин, манзил, молу гов одамро дилбастаи инсон 
гардонида меҳраш ба дил ҷой мешавад. Дар ҳақиқат 
ҳарчанд Тошканд, Самарканду Бухороро таъриф накунй, 
ҳатто зиндагият дар кадом бурчаки замин набошад ҳамон 
аз ҳама беҳтару хубтару ширинтар аст. . 

Яъне ҳамон як бурда фатири қоқи хонаат аз тамоми 
дороии рӯи дунё беҳ. Ин ҳамаро он кас мефаҳмаду баҳо 
медиҳад, ки дорогию камбағалиро аз сар гузаронидааст... 

Агар овул мерафтам харсавор ё ин ки яке аз акоҳоям 
маро пуштора гирифта мебурд.Охир ман бо чунин ҳоли 
зорам дар хона бересмон бастагӣ будам. Баъзан ҳолатҳое 
руй медод, ки агар харсавсор манзараҳои атрофро тамошо 
карда мерафтам, ногаҳон чоруқ аз поям баромада меафтод. 
Агар ягон ҳамроҳ хуб мебуд, ба қафо гашта қад-қади роҳ ба 
кофтан чоруқи ман мерафт, агар худам танҳо мсбудам. 
харро ба қафо гардонида худам ба ҷустуҷӯи чоруқи 
сабилмонда мебаромадам. Чоруқро ёфтан он қадар 
мушкилӣ надошт, лек аз хар фаромадану гашта ба он савор 
шудан бароям як азоби алиме буд. Чоруқро меёфтаму бо 
ҳазор азобу машақат ба хар савор мешудаму роҳамро давом 
медодам. 

Бачаҳою духтарҳои ҳамсину сол маро акки чулок гуён 
мазоқ мекарданд.Ман ки илоҷи онҳоро намеёфтам аз ҳамон 
ҷои шиштагиам онҳоро бо алфози қабеҳ дашном дода ба 
ҳамин худамро тасалло медодам. Бачаҳо аз дашном ман 
наранҷида баракс завқ бурда механдиданду лангон-лангон 
маро мазоқ карда гурехта мерафтанд. 

Бо ҳамин азобу уқубат ба мактаб мерафтам бузғолапойиӣ 
мекардам...то он дамеки ба Душанбе омадем. 

Дар хона ман боз як рафиқи ҳамдард ҳам доштам- 

додарзодаам Сафия. Вай нисбат ба ман солимтар буд, лек 
чашмонаш давр мезаданд, ҳар бинанда гум он мекард, ки 
сараш якҷоя бо чашмонаш давр мезанад. Ӯро низ ба 
монанди ман дугонаҳояш мазоқ мекарданд. Бинобар он дар 
хона нишастанро авлотар медонист.Вай аз ман 3-4 сол 
хурдтар буд. Мо- амаку додарзода ҳамсӯҳбатҳои хонагӣ 
будем. Назди он Зоти мок чй гуноҳе содир карда будем, 
намедонем. Дек бароямон ҳаминаш маълум буд, ки 
хонашинию таҳқир ва гиряву яьсу ноумедӣ насиби мо 
бегуноҳони гунаҳкор гардида буд... 

Соли 1944 мо дар деҳаи Чағатой зиндагӣ мекардем. 
Маҳмадлатиф дар корхонаи сементбарорй аробакаш буд. 
Чағатай дар рӯ ба рӯи шаҳраки корхонаи сеементбарории 
поён ҷойгир шуда буд. Дар ду тарафаи дарёи Варзоб. Он 
вақт дарё пуле надошт, ки аз болои он гузарӣ. Ман ҳаррӯз 
вазифадор будам, ки аз шаҳраки корхонаи сементбарории 
поён хлеб (нон) гирифта биёрам. 

Он вақт ҳамаи истиқомаакунандагони шаҳру шаҳракҳо 
нонро аз муассисаҳои нонфурӯшии давлатй бепул ба ивази 
«заборник» мегирифтанд. Ҳар кас аз рӯи меъёри муайян 
гардида ҳақи худашро мегирифт. Масалан Маҳмадлатиф 
ҳамчун аробакаш 700 гр.ва боқимондаи аҳли оила 400гр 
нон мегирифтем. Ба ҳар кас мувофиқи меҳнат ва 
қобилияташ, нон медод, ки рӯзашро гузаронад. Нонро 
албата баркашида медоданд, ки ҳар як граммаш ба ҳисоб 
буд. Ҳаррӯз ба мо 2 бухонка нон медоданд. Баъзе рўзҳо аз ду 
бухонка каме зиётар,ки зиётиаш то хона омадан насиби мо 
мешуд. Дар зимисгон ва рӯзҳои барфу борон аз Чағатой ба 
воситаи пули Чорбоғ рафтан лозим меомад, ки даврзада 
рафтан зиёда аз ду соат вақтро мегирифт. Бинобар ин ман 
роҳи наздиктареро аз тариқи дарё ҷустуҷӯ карда ёфта 
будам, ки танҳо худам аз он ҷо мегузаштам. 

Гузаргоҳи ёфтагиям он кадар чуқур ва тезоб набу ки 
ман бо он пойи маъюбам аз дарё ин тьарафу он тараф 
мегузаштам. 

Ҳамин тавр ман зиёда аз як сол дарёгузарӣ мекардам. 
Оқибат рӯзе расид, ки Маҳмадлатиф моро аз деҳаи Чағатой 
кӯчонида ба шаҳраки Корхонаи сементии поён бурд. Хона 

равшани калон, ҳаҷмаш ба 4 м? буд ва аз ҳарду тараф 
тиреза дошту пешдолон васеъи дароз. Акнкн қувваи барқ 
доимй ва барои мо бепул буд. Дар як бурҷи тиреза 
радиочае шабу рӯз воқеаву ҳодисаҳои ҷаҳон хабар медод. 
Ҳамин тавр ман аз азоби дарёгузариву нонкашонй раҳо 
ёфтам. 

Баҳори соли 1945 ману додом дар лаби дарё Варзоб як 
порча заминро аз сангҳо тоза карда, атрофашро бо симҳои 
партовии аз кӯчаҳо ҷамъ кард маҳкам кардем, ки гову 
молҳои кӯча ба он надароян, Заминрро тахту ҳамвор карда 
ба он картошка  шинонидем, ки ин як машғулияти 
ҳамарӯзаи мо гардид, ки бо падар аз субҳ то бегоҳ онҷо 
машғул мешудем. Баъди шинонидани картошка ҳамсояҳо 
моро огоҳ карданд, ки дар ин ҷо меҳнати беҳуда накунед, 
ҳосилаш насиби дигарон мешавад. Аммо мо ба гуфтаҳои 
ҳамсояҳо аҳамият надода корамонр идома медодем. Ҳатто 
атрофи заминро сангдевор карда, ҷӯйи калон канда 
заминро обёрй намудем. Картошкаи шинонидаамон 
сабзида баланд шуд, гул кард. Агар ягон бутта алаф пайдо 
шавад, харрӯз мечидем. Мо ба ҳосили картошка умеди 
калон баста будем. Дар ин миён акои Мулоаббосам аз 
деҳаи Сайёд оилаашро кӯчонида овард ва худаш дар «Кули 
шурак» ҷойи кор ёфта оилаашро ба ҳамонҷо бурд. 

Дар он сол ҳанӯз канали оби Варзобгес, ки то маҳаллаи 

«Воданасос» меомад ба охир нарасида буд, каналковон 
мардуми Қаротигену Мачоу Фалғар ва дигар мардуми 
ноҳияҳои кӯҳсори Тоҷикистон будан, 
Қувваи асосии коргаронро дар ҳамин «Кӯли Шурак» ҷамъ 
оварда буданд, то нови обгузарро ҳарчӣ зудтар ба сомон 
расонанд. Акаам Муллоаббос дар ана ҳамин ҷо ба ҳайси 
қаровул ба кор даромада буд... 

Ташвиши ман дучанд шуда буд. Ҳаррӯз ғайр аз кори 
обчакорй боз ба хонаи акай калонй-Муллоаббос рафта 
бачаашро, ки акнун дусола шуда буду ҳанӯз гап намезад, 
бозй доронда меомадам. Роҳ аз ҷойи истиқоматии мо то 
Кӯли Шӯрак қариб 3 км буд, ки ман ин масофаро пиёда тай 
карда рафта меомадам.Пойафзол надоштам.Пойи луч. 

Лаб-лаби замини гандум роҳ мерафтам. Хайрият, ки 
роҳи мерафтаам, сангу хасу хор надошту хокй буд. Бари 

роҳ тахмин 40 см меомад. Баъзе ҷош тангтару баъзеи дигар 
васетар буд. Ин роҳ назар ба роҳи Хуҷамбиёи болою 
Хуҷамбиёи поён ҳамвору бесанг буд, ки барои мани пойчул 
хеле қулай буд. Ғайр аз ин хоки тасфон барои пойҳои ман 
гуё малҳам-дору буд, ки ин роҳро ба ман тавсия карда 
буланд. Танҳо як чиз каме хавфноктар буд, ки хазандаву 
газандаҳояш аз қабили мор, калтакалос, каждум, ишкамбар 
ЅЗисёр буд, ки онҳо дар тасфи офтоб аз роҳ гузашта ба 
гандумзор медаромаданд ва боз аз гандумзор ба зери сангу 
хорҳои ду тарафаи роҳ паноҳ мсшуданд. Роҳ ки хокӣ буд 
изи рафту омади хазандаҳо дар болои хок маълум буд. Ман 
ба онҳо аҳамият ҳам намедодгм. Як чуби як метраи 
асомонанд дар дастам, сари хорҳои атрофи роҳро зада-зада 
мерафтаму меомадам. Ин бароям як машғулияте буд, ки 
шавқи маро меовард. Ба ман ин машғулиятро додом 
омӯхта буданд. Барои ман ин як бозии бачагона буд, лек 
падарам ин машғулиятро аз ғамхории беандоза ба ман 
омӯхта буданд, ки ба асоча хорҳоро заданам маро аз неши 
ҳамон ҳашаротҳо мудофиа мекардааст. Ҳамоно, ки шарфаи 
чӯб баланд мешуд, ҳашаротҳо аз тарси чӯб гурехта ба зери 
хорҳо пинҳон мешудаанд ва ман беягон монеае ба хонаи 
акаам рафта меомадам. Хоки роҳ чунон сида ва маҳин буд, 
ки то бучулаки пой мебаромад ва дар гармии офтоб чунон 
метавсид, ки пойро месӯзонд. Ин барои ман як тариқи 
табобат буд. 

Ҳамин тавр рӯзҳо паси сар мешуд. Як руз... қарибиҳои 
нисфи рӯз, ки ҳаво нағз тасфида буд, акаам Муллоаббос 
омада маро коҳиш кард, чаро инқадар дер кардию назди 
додарзодаат нарафтӣ, падарам ҳам ишора кардаанд, ки (хез 
рав, гак нагардон.Ман асочаамро гирифта раҳакй шудам. 
Бо одати ҳаррӯза хорҳоро зада-зада мерафтам, роҳ хокй, 
зери по мулоим, хоки тасфон то буҷӯлак, ба зери по аҳамият 
надода қадам мезадам, ногаҳ зери пои маибам як сангчаеро 
ҳис кардам ва ӯро зер карда гузашгам. Аз куҷо санг пайдо 
шуд? Аҷиб, ҳаррӯз аз ин роҳ мерафтам санг набуд... 
Баргашгаму хостам, ки сангро бардошта аз роҳ дуртар 
партоям. .. хам шудаму бинам, ки бачаи сангпушт будааст. 
Ба вай раҳмам омад,сангпуштчаи бечора дар зери хоки 

тасфон азоб кашида меравад, хоки руяшро пуф кардаму 
онро зери як барги нарми хор мондам! Сангпуштча 
қадамҳояшро тез-тез монда аз назарам ғайб зад. Ман ба 
раҳмхурии худам бисёр хурсанд шудам, ҳатто фахр 
мекардам, ки азоби сангпуштча ба охир расид. Акнун дар 
зери сояи хорҳои хар роҳат мекунад. Бехабар аз ин ки азоби 
сангпуштча ба охир расида бошад, азоби худам акнун сар 
мешуд. 

Ва ман хурсандона роҳамро давом дода хонаи акаам 
рафтам. Аз дур овози гиряи кӯдак ба гӯшам расид ва ман 
ҳам қадамониамро тезонда рафтам. ки янгаам Ҷунбикс 
писарйшро ором кунонда наметавонисг. 

Баробари аз дари қаровунхона намоёншавии ман. 
янгаам гуфт, ки ана амакат омад, туро пеши бобот мебарад, 
писарчааш ҳам аз бағали очаш фуромада сӯи ман давид... 
модараш як оҳи сабуке кашида гуфт, ки дар хона об нест, 
шумоҳо бозӣ карда истед, ман зуд об гирифта меоям. 

Обро аз поён, аз канал гирифта омадан лозим буд. 
Канал тахминан 100 ё 150метр аз қаравулхона ҷорй 
буд, ки дар ду тарафи канали об палаткаҳои 
каналковон ҷойгир буд. 

Янгаам баъди чанд муддат обро ба сараш 
бардошта омад ва моён ҳарсеямон омадани акоямро 
интизор шудем.Баъди омадани акоям ман хеста назди 
падарам равон шудам. 

Додарзодаам ба ман сахт часпида аз гарданам 
намефаромад. Бо исрор талаб мекард, ки ман ҳам 
назди бобоям меравам- ва фиқ-фиқ кунон гиряро сар 
кард. 

-Хайр, майлаш, имшаб бару лекин пагоҳ барвақтар 
биёру то омадани ман ба баъзе корҳои янгаат ёрй 
расон.Ман шаҳр рафта ба худам ягон кори муносиб 
ёбам,-гуфт акаам. 

Ман ночор додарзодаамро сари гардан бардошта 
назди падарам равон шудем. 

Падарам сабаби дер омаданамро пурсида маро 
сахт сарзаниш карданд, вақта дар хонаи акаат беҳуда 
мегузаронй. Ман картошкаро бенигоҳубин монда 
наметавонам. Атрофи замин пур аз ҳаргуна гову моли 

бесоҳиб.Аз ҳама муҳимаш аср қазо шуд-гуён падар бо 
ситеза ба хона даромаданд. | ! 

Ману Бибираҷаб аз чарх задани гирди замини 
картошка хаста шудем. 

Мо ҳамон шабро бо додарзодааму Бибираҷаб дар . 
сари замини картошка рӯз кардем. Картошка ҳанӯз аз 
гул нафаромада буд. Дар баъзе буттаҳо ба андозаи 
тухми мурғ ва аз он калонтар картошка намудор буд. 
Мо умед ба ҳосили фаровон доштем. 

Рӯзи дигар ман аз магазин рафта нон овардаму дар 
сари дастурхон воқеаи сангпуштро нақл кардам. 
Падарам фармуданд, ки нақламро такрор кунам. Баъди 
онро ба пуррагй шунидан гуфтанд, ки:- кори хуб 

нашудааст, акнун дар кафи поят яра мебарояд, ки туро 
дурудароз азоб медихад. ай уфефроарии кам буд, ки боз 
яра ҳам мешавад. 

Ман ба ин гапи падарам бовар накарда, гуфтам ки- 
ҳар чй шавад аз ин бадтар намешавад. 

Падарам ба сӯм нигарисга як заҳрханд карданду 
афзуданд, ки:- дар давраи ҷавониям айнан чунин 
воқеаро дар Бухоро дида будам, ки бечора бачаяк шаш 
моҳ аз ҳамон дарди по азоб кашида буд... Инро 
гуфтанду ба дастархон дуо карда, аз ҷо бархестанд. 

Ман бо додарзодаам боз бо ҳамон роҳ ба 
қаровулхона назди янгаам рафтем. 

Аҳволи ман ҳамин хел, моку барин рафтану омадан 
буд.Рӯзе дер омадам, ки падарам асабонию Бибираҷаб 
итора кард, ки гап нагардон ки шаллоқ мехӯрй. Вале 
сад афсус, ки шаллоқи ваъдагй ба ман насиб гардид... 
ѕк пу асои обдор ба миёни ман ҳам фаромаду маро 3-4 
руз бистарй кард. Рӯзи чорум хезам, ки роҳ рафтан 
наметавонам, дар кафи пои маъюбам сурхие пайдо 
шудаасту поямро ба замин монда наметавонам. Ман аз 
ин ҳол ба падарам накл кардам. Он кас гуфтанд, 
ки:Охир ман ба ту гуфтам, ки азоб мекашӣ, бовар 
накардӣ. Акнун метарсам, ки ин дард бистарият 
накунад. 

Баъи ин гап Бибираҷабро маҷбур карданд, ки 

пояшро бишуй ман бинам. Баъди поямро шустани 
Бибираҷаб додом поямро бардошта диданд, ки кафи 
поям мисли танга барин сурх шудааст: 

Аъузу биллоҳ ва бисмиллоҳ гуфтанду пас дам 
андохтанд ва маро тасаллӣ дода, иншооллоҳ сиҳат 
мешавад гуфтанд. 

Лекин афсус...баъди ду рӯз тамоман поямро ба 
замин мондан наметавонистам. Чунон ҳарораташ 
баланд шуда буд,ки ба куҷое, ки даст нарасонй дард 
мекард. Бо маслиҳати ёру дӯст ман ба пойи 
дардмандам барои он ки шифо ёбад аз саргини асп то 
саргини одамию сагу хар бастам. Дар муддати як моҳ 
ярай поям ду маротиба сар оварду кафида сиҳат шуд, 
лекин аз сари наву навтарин яра сар мебаровард. 
Ҳамин тавр ин яраи сабил монад ҳафт маротиба сар 
оварду кафид, ки номашро хафтпуст мегуфтаанд. Дар 
тулии 4-5 моҳи беморй асои падар аз они ман шуд, ки 
танҳо тавассути ҳамон асо мехестаму такякунон 
мегаштам. 

Аҷибаш дар он буд, ки парраи пой-аслан кафи пой 
акнун рост шуда ба пойи ҳақиқй монанд шуда буд. 
Гарчанде кафи пой ҷой худашро гирифта буд, лекин 
лангидаи ҳоло ҳам давом мекард... Дар давоми ҳамин 
касалй Бибираҷаб духтари модарандарам, ки баъди аз 
дунёгузаштавни он кас бо мо буд, мувофиқи маслиҳати 
ҳамсояҳо аз 7 кӯча ҳафт хел латапораҳою пахтаҳои 
партофташудаю боз чанд намуд хасу хошоки дигарро 
ҷамъ карда, ҳамаи онҳоро титу пора карда месӯзонду 
дар кафи поям мебаст, ки поям озор наёбад. 

Дафъаи ҳафтум яра сар мебарорад, ҳарорати 
баданам баланд мешавар. Бибираҷаб гоҳ лаби замини 
картошка мераваду гоҳ давида сари болини ман меояд. 
Бо латтае арақи сару рӯямро тоза намуда, сичаки 
чойнакро ба лабам мегузорад, ки як ду қатро об 
нӯшам.Ва боз тортанак барин давида лаби замини 
картошка меравад. 

Як бегоҳ дар ҳамон вақти авҷи касалии ман 
Муллоаббос бо Махмадлатифу додом дар кадом хусусё 
маслиҳат кардаанду то бевақти шаб  шистаанд. 

Пагоҳаш аз хоб хестам, ки Маҳмадлатифу Бибираҷаб 
нестанд. 

Аз падарам Бибираҷабро пурсидам. гуфтаид. ки як 
илоҷе карда хез бачем. Рафта аз магазин нон биёр, акнун 
ману ту танҳо ду кас мондем. Дигарҳо моро партофта 
рафтанд. 

-Ду кас мондем...? Охир онхо ба кучо рафтанд? 

- Ба тарафи Регар. Мардикорй, гандумдаравй рафтанд. 
Лекин ту аз ин-хусус ба ҳеч кас нагу.Касе пурсад намедонам 
гуй. Фаҳмидй?! 

-Ҳа. фаҳмидам... 

Ман дар ин асно ба худ меандешидам, ки охир 
Маҳмадлатифу Муллоаббос ҳардуяшон коркунони давлатй, 
аз ҷойи кор напурсида бо ягон ҳамкор маслиҳат накарда, 
хестаанду ба куҷое мардикорй рафтаанд?Аҷабо?! 

Пагоҳии хамон рӯз, яке аз ҳамкорони Маҳмадлатиф 
омада пурсид, ки:- Чаро ин аробакаши мо ба кор 
набаромад? 

Ман китф дар ҳам кашидаму гуфтам,ки :-Дар хона ҳам 
нест,намедонам куҷое рафта бошад? 

Имрӯз вақто ки ман воқеаҳои ҳамонсоларо ба хотир 
меорам тасаввур карда наметавонам, ки акаҳои ман то чй 
андоза одамони бефаросат будаанд, ки кори давлатиро 
партофта , худсарона ба куҷое ба мардикорй рафтаанд? 
Охир ин акою додар як маротиба аз Дарғ ба Бухоро 
мардикорй рафта ба колхоз даромаданду... оқубаташ 
Маҳмадлатиф ба мақкама афтода 2 сол зиёдтар азоб каишд, 
ки ин ҳам ба онҳо панд нашуд? 

Боз кори давлатиро партофта бе иҷозати роҳбарйяти 
корхона, худсарона хеста рафтаанд. Ба умеди кй шуда? 

Муйсафеди падар ягон рӯз, дар ягон корхонаи давлатй 
кор накардааст, ҳатто дар колхоз ҳамчун колхозчии қаторй 
кор накардааст, намедонад ва намефаҳмад... 

Ба инҳо чи бало .расидаасту кадом пашша онҳоро 
газидааст. ки девонавор дар як шаб хеста ғайб заданд? и 

Хаёлам бефаросатй аз ин зиёд намешавад. 

Дар он шабу рӯз авзои ҳамонзамонро ба инобат 
нагирифтан-ин худ як ҷинояти калон буд! Магар аз ёди 
Маҳмадлаиф рафтааст, ки маҳз аз бефикрию беаҳамиятияш 

2 сол дар маҳбас нишаста, тани дардманд аз он ҷо омада ду 
моҳ дар хонаи тағоям Шарифи Муллорофеъ табобат карда 
хобид? Аз ҳама муҳимаш ду аспи давлатӣ, ки дар дасташ 
буд онҳоро ба ҳеч кас насупорида, ба охтахонаи давлатӣ 
дароварда мебандаду хеста меравад. 

Ва ин хунукназарияш боис мегардад, ки корчаллонҳо- 
рафикони аробакашаш аз беаҳамиятии ӯ истифода карда, 
аспҳои давлатиро ба ҷугиҳо фурӯхта бори сари вай 
мекунанду бо ин ҷурм оқибат ӯро дастгир намуда, боз ба 
маҳкама ду соли дигар маҳбасй мекунанд. 

Баъди рафтани акоҳоям ман аз магазин нон меовардаму 
сари замини картошка қаровулй мерафтам. 

Як рӯз дар ҳамон лаби картошка табам баланд 
мешаваду аз ҳуш рафта, ғалтидаам. Падарам ба умеди он ки 
ман картошкаро посбонй мекунам аз хона ба берун 
набаромада истироҳат мекунад. Дар ин миён бачаҳо вазъи 
маро дида ҷамъ мешаванду аз вазъият истифода карда ҳар 
кас мувофиқи қудрату тавоноияш аввал картошкаро ғорат 
мекунанду баъд рафта ба падарам хабар медиҳанд, ки 
писаратон касалу катошкаатонро ба яғмо бурдаанд. Падар 
асо дар даст давида меояд, ки ман дар ҳақиқат дароз 
ғалтидагию арақ аз сару руям мешорад, вале дар сар ҳуш 
нест. Ба картошказор як назар меафканад, ки мисли хукҳои 
ёбои чанд чойи заминро бетартибона шудгор карда 
картошкаҳоро рабудаанд. 

Пас аз он бо ёрдами худи ғоратгарон маро бардошта ба 
хона мебаранд... 

... Ман баъди як ҳафта ба ҳуш омада мебинам. ки дар 
кӯча хобидаам... Додо... додоҷон...ман...иН ҷо 
ғалтидиям...Шумо маро кофтед? Ана ман... ҳаминҷо хоб 
рафтиям. Шумо дар куҷоед?! Ман Шуморо намебинам, 
маро хона баред... 

Дар ин миён коркунони семзавод омада, палосҳои моро 
дар кӯча партофтаанду яке аз коркунони худашонро бо 
оилааш дар хонаи мо ҷо кардаанд. 

Дар ҳамон вақти касалии ман янгаам-Ҷунбика бо 
ҳамроҳии Бибираҷаб омада як шаб ҳамроҳи мо . хоб 
кардиянду саҳари барвакт пеш аз падар хеста 

чоркитобашонро бардошта мераванд. Акнун мо бе 
заборники нонгирию бе картошкаю бе макон монда будем. 
Дар кӯча, ба ёди Худо, дар зери осмони кушоди Ӯ 
истиқомат доштем. Кадом  раҳмдиле аз  рафиқҳои 
Маҳмадлатиф ин аҳволи моро фаҳмида вақти нонгирии 
одамон буридаҳои болои нони одамонро ҷамъ карда оварда 
ба муйсафед медодааст. Дар чунин ҳол ақли касе далолат 
намекунад, ки маро бардошта ба касалихона бурда 
хобонанд. Бо ҳазор азобу уқубат мани бистарию падари 
нотавонам ба ёди Худо... дар кӯча боз як моҳи дароз 
зиндагй мекунем. 

Як шаб Муллоаббос омад. Аҳволпурсӣ кард. Ман акнун 
сари по шуда будам, лекин ҳанӯз ҳам қуввати гаштан 
надоштам. Яраи пой руй гирифта маҳкам шуда буд. Аммо 
пусти нав бисёр нозук буд, ки агар ба ягон чизе расад озор 
медод. Азоб диҳад ҳам бо қувааи асо хеста мегаштам ва 
такякунон панҷоҳ сад метр гаштанро машқ мекардам. 

Либосҳои танам аз арақи бадану ғел задана, тамоман 
фарсуда шуда буд. 

Хайрият акаам. Муллоаббос ақлаш далолат кардааст, 
ки ба ман як куртаи кӯҳнаи аскарй (гимнастёрка) ва як 
буруки нимдошт харида овардаст. 

" Ҳамон шаб бо падар чй гуфтушуниде карданду 
субҳидам маро пуштора ба саристгоҳи роҳи оҳан бурд ва 
мо ба поезд савор шуда ба шаҳри Регар рафтем. Баъди 
расидан аз истгоҳ маро пушт карда ба кадом як деҳае 
бурда, он ҷо маро дар хонаи як шиносаш монду худаш 
назди Маҳмадлатиф рафт. Баъди як ҳафта омада туро 
мебарам гуфт. Рӯзи дигар ман аз соҳибхонаҳо фаҳмидам, ки 
онҳо фарзанд надоштаанду акоям маро ба онҳо барои 
фарзандй ваъда карда будааст. 

Табист, ки мои аслан дар кўча партофта шуда , шабу 
рўз зери назорати милиса будаему лек худамон аз ин 
бехабар. Ҳангоме, ки маро акоям ба ин ҷо меовард аз паси 
мо то ҷои кори акоҳоям кормандони милиса мераванду 
Маҳмадлатифро дастгир карда ба милисахонаи Регар 
месупоранд. Аз дунё бино шудан то рӯзҳои мо ягон касе 
набуд ва вуҷуд надорад, ки бе камбуд бошад. Хусусан дар 

он рӯзҳои баъди Ҷанги дуюми Ҷаҳонй. Дар он солу замон 
ҳар як инсон дар ҳар қадам рӯ ба рӯи худ камбудро медид. 
Ҳисоби  зиндағй на ба рӯз, балки ба соату дақиқаҳо 
мерафт. 

Аксарияти мардум дар орзуи «як бор шикамсерӣ 
хӯрдани нон» фикру зиндагӣ мекарданд. Ана ҳамин нафси 
зормонда ва шикам одамонро ба кадом роҳу корҳое 
намебурд. Ҳамин нафсу шикам буд, ки янгаам Ҷунбикаю 
Бибираҷабро бероҳа мекунаду сабаби хонавайронй 
мешавад. Янгам фарзандй дилбанди худро партофта , 
Бибираҷаби бегуноҳро бероҳа карда аз Регар мегурезанд ва 
пиёда назди мо меоянд ва аҳволи вазнини моро дида аз 
баҳри Сталинободу сталинободихо низ мегузаранд... 

Маслиҳати Шарифи Муллорофеъ 

Ба маврид аст, ки дар дар ин ҷо як сӯҳбатеро, ки бо 
тағоям Шарифи Муллорофеъ гузашта буд, ёдовар шавам. 

Ману Султоқулу Ҷурақул дар ҳавлии як камиир иҷора 
менишастем. Ман бо тағоям, ки дар Бухоро зиндагӣ мекард, 
алоқаи хаттӣ барқарор кардем. Тағоям ба нияти саёҳати 
Тоҷикистон ва дидорбинии ҷиян ба Душанбе омад. Дар ин 
бора суратҳои бо ҳам гирифтаи мо гувоҳи ҳоланд. Мо 
ҷиянҳои дарғии ҳамонвақта то метавонистем, ҳурмати 
онҳоро медоштем ва иззату эҳтиромашон мекардем. Баъди 
се рӯзи меҳмоншавӣ бо ҷавонон, тағоям орзуи дидани ҷияни 
калонӣ ва ҷойи истиқоматшро карданд. 

Ман тағоямро бевосита тавассути роҳи Лучоб нею бо 
роҳи Хуҷаоби гарм роҳбаладӣ намудам. Муйсафед аз 
баландию пастиҳои роҳи Хуҷаоби гарм хеле азоб кашид. 

Мо дар деҳаи Муғайтуи шӯрои деҳоти Ширатола як шаб 
меҳмон шуда, ман пагохаш ба кор баргаштам ва тағоро дар 
ихтиёри ака супоридам. 

Ҳамон шаб баъди меҳмондорию зиёфату зарофатгуйиҳо, 
тағо аз акоям мепурсанд, ки: 

-Муллоаббос, Шум о аз куҷо? 

-Аз куҷо мешуд тағоҷон аз Дарғ-дия 

-Дарғаш куҷо? 

Дарғ,о ҳамон Дарғе, ки худатон медонед... 

-Не, бачем. Шумо дурустараш ба ман фаҳмонед, ки 

Дарғаш куҷою ва чигуна ҷой? 

-Дарғаш як деҳа дар кӯҳистони Фалғар. 

-Хуб, инаша акнун фаҳмидам, Дарғаш кӯҳистон будааст. 
Бигўед, ки ин чое, ки Шумо зиндагй мекунёд куҷост ва чи 
ном дорад? 

-Ин ҷо ҳам кӯҳистон. Саргаҳи дарёи Лучоб, номаш 
Ширатола. | / 

-Бале, бачем, қариб ба худ омадед. Шумо Дарға 
кӯҳистон гуфта партофтеду ба нияти зиндагии осоишта ба 
Сталинобод омадед. Акнун Сталинобод куҷою Шумо 
куҷо? 

-Э... тағоҷон, насиб будааст, ба ҳамин занак побаста 
шудему боз кӯҳистонӣ шудем. 

-Мана, мо бо ҳамин додаратон дина саҳар аз 
Сталинобод ба суроғи Шумо баромада, имрӯзаш баъди 30 
соат роҳ гаштан Шуморо ёфтем. Ҳар дафъа ки додар 
акаяю-ака додара пазмон шавад, ҳамин хел 30 соат 
кӯҳгардию дарёгузарй карда якдигарро мебинед, магар? 

-Қариб ҳамин хел. 

-Акнун ин кас кӯҳистони Шумоба омада наметавонад, 
кораш ҳамин хел, соат қатйі Шумо бошед подаи колхоза 

партофта ба назди ин кас рафта наметавонед, ки мабодо 
пода дар набудани Шумо талаф нашавад. Пас 
дидорбиниатон чихел мешавад? 

-Насиби дидор будааст, Шумо аз Бухоро омадед. Мо 
ҳам як илоҷ меёбем тағоҷон. 

.Гап илоҷашба не бачем, чихеле ки ман медонистам 
шумоён 4 акадодар будетон, ду додари мобайниатон нобуд 
шуданд. Аввалию охирӣ мондетон. Боз ин ҳам аз ҳамдигар 
дур- 30 соата роҳ. Пиёда, дар ин роҳ азоб... теппаи кӯҳ 

тмебароию. ба таги кӯҳ мефарой, 4-5 маротиба дарёгузарӣ 
мекунӣ, ташвиши яху тарма... 

Шумо хуб медонед, ки осоиштагӣ дар сарҷамъист. 
Ахтар як ҷо бошед, шумоён дар осойишед. Дар парокандагӣ 
ташвишҳои барзиёдати ҳар замон азобатон медиҳанд... 

Муллоаббос аз он воқеаи мудҳиш пештар писарашро, 
ки акнун бе модар монда буду инчиқӣ намуда оромй 
надошт ва дигаронро низ ором намегузошт, бо маслиҳати 

падарам ба детдом месупоранд. Дар вақги дастгир кунии 
додараш Маҳмадлатиф ҳуҷҷатҳои кӯдакро гум мекунад. 
Кӯдак дар детдом беному нишон, Маҳмадлатиф дар 
милиса. Муллоаббос аз Регар гурехта ҷони худро халос 
мекунаду боз баргашта назди ошнояш Боймаҳмади Сайёдй 
меравад. Падарам монанди ман бесаробон боқимондаи 
либосу палосҳои хобу хезашро дар ҷойи хобаш мемоналу 
хеста сарашро гирифта меравад... 

Агар мо ҳамаи он беақлию бефаросатиро хулоса кунем 
он чунин натиҷа ба бор овардааст: 

-Хонавайроншавии Муллоаббос. 

-Ба маҳбас афтодани Маҳмадлатиф. 

-Ба хизматгорӣ бо ду дасти адаб бурда супоридани ман. 

-Сарсону саргардоншавии падар. 

Ҳамаи ин ҳодисаҳои ба сари мо омада ба кас бе таъсир 
намемонад. 

Ман дар хонаи узбак ҳамчун хизматгор пойбанд будам. 
Яраи поям ҳоло тамоман сиҳат наёфта буд. Роҳи дур рафтан 
наметавонистам. Як модгову як тайлоқи як солаву як гӯсола 
дар ихтиёри ман буд.. Рӯзҳо баъди ҷӯшидани гов ва 
нонуштаи пагоҳирузй соҳйбхона бо занаш ба кори колхоз 
мерафтанд. Ман лангон-лангон гову  гўсолаҳояшро 
кашолакунон сари замини соҳйбхона мебурдам ва ҳар 
кадомашро алоҳида-алоҳида бо ресмон дар води замин 
мебастаму бо ҳамон аҳвол як пуштора алаф мечидам. 

Нисфирӯзи говҳоро оварда об медодаму алафи 
даравидаамро хона бурда бароӣ хушконидан дар офтоб 
тунук мекардам. Хуроки нисфирузиамро хурда боз назди 
говон мерафтам, ки то бегоҳ боз ягон пуштора алаф чинам. 
Ҳамин тариқ зиёда аз як моҳ гузашт. Акаҳоям гум. Ҷойи 
корашонро намедонам, ки наздашон равам. Аз тамоми 
воқеаҳо бехабар будам. 

Вақти молбонй ва ҳангоми рафту омади саҳро бо 
бачаҳои ҳамсину соли худам ошноӣ пайдо кардам,зеро 
забони узбакиро каму беш медонистам. 

Хаёлам моҳи августи соли 1945 буд... Як рӯз баъди аз 
саҳро омадан ва ҷобаҷо кардани говҳояк бачаи ҳамсину 
соли худам. ки баъзан ҳангоми ба саҳро рафтан ва аз он ҷо 
баргаштан ӯро медидаму сӯҳбат мекардем, маро ба кӯча ҷеғ 

зад. 

Ман асо дар даст ба кӯча баромадам. Ӯ аз ман пурсид, 
ки то кай дар хонаи ин мардак хизматгорӣ мскунӣ? 

-Намедонам. Ба фикрам то омадани акоям. Агар ӯ омада 
маро набарад... 

- Мехоҳӣ ки ба ягон мактаб рафта хонӣ? 

- Мехоҳам, лекин мактабе бошад, ки маро ҳам хуронаду 
ҳам иўшонад. Ѓ 

- Ҳамин хел мактаб будааст.Ҳозир ман муаллими 
мактабамонро дидам вай ҳамин гапро гуфт. Мо чор кас аз 
ҳамин деҳа меравем, агар ту ҳам равӣ...? 

-Ман, бо ҷону дил меравам! 

«Пагоҳ соати 12 рӯз аз маорифи район одам меомадааст, 
агар рафтанй бошй 5-кас мешавем. 

-Гуфтам, ки ман тайёр. 

-Ҳоло дар ин бора ба соҳибхона нагуӣ. Пагоҳ аз 
саҳро барвақтар биёю ҳамин ҷо маро мунтазир шав. 

Бо ҳамин маслиҳати мо пухту ман гашта хона 
даромадаму хӯроки шомро хӯрда, рафта хоб кардам. 

Пагоҳӣ ман говҳоро бурда дар саҳро ҷо ба ҷо кардаму 
аз даруни замини ҷуворимаккаҳо ду пуштора алафи печак 
даравида баровардаму як пуштораашро бурда ба хона 
партофта омадам. Говҳоро об додаму хона бурда ҳар 
кадомашро дар ҷойи худаш бастаму пуштораи дуюмро 
тақсим карда наздашон партофтам. 

Дастурхонро бинам. ки нимта фатиру як коса дуғ 
мондаанд. Фатирро дар косаи дуғ реза карда хурдам. 

Сагро аз занҷир кушодаму сар додам. Ба косаи вай ҳам 
дуғ рехтаму зиёфат кардаму ба кӯча баромада рафиқамро 
интизор шудам. 

Одами гуфтагияш дар вақти муайяншуда омада бачаҳои 
мактабравро дар бинои идораи бригадаи колхоз ҷамъ карда, 
маро интизорӣ мекашиданд.Аз ҳамин деҳа мо панҷ нафар 
шудему ба идораи раиси савети деҳот рафтем. Муаллими 
мактаб ба ҳамаи бачаҳо справка навишта бо мӯҳри савети 
деҳот тасдиқ кунонид. Ман ҳам илтимос кардам, ки барои 
ман ҳам справка диҳанд. Одами нағз будааст.Не нагуфта 
справка нависта дод. 

Ҳамин тавр мо 5 кас аз як деҳа ва 5 каси дигар аз дигар 
деҳаҳо ба идораи маориф рафтем. Аз он ҷо ҳам справка 
гирифтему ба як автобуси як дара савор шуда якҷоя ба 
Сталинобод-ба идораи ОБЛОНО рафтем ва аз он ҷо роххат 
гирифта ба истгоҳи роҳи оҳан рафтем. Он одаме, ки аз 
Регар моро ба ОБЛОНО овард, хизматаш дар ҳамонҷо ба 
охир расида будааст, ки аз ОБЛОНО як занак моро то 
истгоҳи роҳи оҳан бурд ва аз касса ба мо билети поезд 
харида доду ба мо роҳи сафеду наку, хушбахтй орзу карда, 
худоҳофизй намуд. Мо бо коғазҳои зиёде бе роҳбалад 
мондем. 

Ҳамаи бачаҳо ба поезди мусофиркашон дар як вагон 
савор шудем. Акнун гуё бачаҳо ҳар кадом худаш шоҳу 
таъбаш вазир буд. Ҳамаи он шоҳҳо ба ҳам маслиҳат 
карданд, ки имшаб ба хонаҳояшон мераванду ба кадом 
мактаб рафтанашонро ба падару модар мегӯянд ва пагоҳ ба 
ҳамин поезд ба Ҳисор меоянд. 

Ман ки маслиҳатгар надоштам ва ба ҳеч кас хайрухуш 
намекардам дар истгоҳй Хонақо аз поезд фаромадам. 
Бачаҳо тамоми ҳуҷҷатҳояшонро ҷамъ карда ба ман доданд, 
ки ба Интернат барам. Ман хоҳиши онҳоро қабул карда бо 
як даста коғаз роҳи интернатро пеша кардам. 

Дигарон бо ҳамон поезд ба хонаҳояшон рафтанд. Аз 
зери қаноти падару модар барояшон ҷойи беҳтаре набуд... 

Интернат маро зери қанот карда, пагоҳаш маро ба 
ҳамом бурда шустушуй кунониданду либосҳои маро 
пратофта ва ба пойи маъюби ман пойафзоли нав -патинкг 
пушониданд. Ҳамин тавр боқимондаи пойи аккаи чулоқро 
патинкаҳои сахт рост карданд. 

Аз ҳамон рӯз ман фарзанди ҳукумат шуда мондам. 

Ва ман поси он намаки Ҳукумати Саветиро то вопасин 
нафас ба ҷо оварда ҳамеша аз он минатдорам. 


МОР ДАР ДАРУНИ ИЗОР (Зиёрати Хоҷамастон) 
Абдуллой Одинаи «вроқ» дурустараш Абдуллой Врот 
ном ҳамдеҳаамон, ки иштирокчии ҷанги дуюми ҷаҳон буд 
ва баъди ҷанг ҳам дар шаҳрҳои Руссия андар қариб 12-14 
сол зист кардааст, бо забони русй хеле хуб ҳарф мезад. 
Азбаски ӯ дар суҳбатҳояш бо одамон сари ҳар гап барои 

часпоиши суханаш калима намеёфт, тасодуфан калимаи 
русии «врот»-ро зуд-зуд истифода мебурд, ки мардуми 
зарифтабиати деҳа ба ӯ лақаби «врот»ро дода буданд. Аз ин 
хоир буд. ки Акои Абдуллоро мардум Абдуллой Вироқ 
(тарзи вайрон шудаи калима) мегуфтанд. 

Ана ҳамин  шерамарди майдони набард, ба 
ҳамсуҳбатонаш нақл кардааст, ки дар солҳои Ҷанги 
Бузурги Ватанй хизмати пуршарафи Модар -Ватанро бо 
акои ман- Маҳмадзариф дар як ҷо адо кардааст. Ӯ 
ҳамчунин шоҳиди воқеаи ба ҳалокат расидани 
Маҳмадзариф шудааст. 

Ба қавли акай Абдулло тахминаи соатҳои 11-12-и рӯз аз 
болои заминкани онҳо чандин самолиётҳои фашистй 
парвозкунон гузашта заминкани онҳоро бомбаборон 
кардаанд. Ва ин сабаби шаҳодати Маҳмадзариф ва якчанд 
аскарони дигар гардидааст. Ин воқеа аввалҳои тобистони 
соли 1944 руй дода буд. Ман ин ҳикояи худро ба ҳамон рӯзи 
мудҳиш ба нақли акои Абдулло пайваста гумон мекунам, ки 
рӯзи ба шаҳодат расидани Маҳмадзарифи аком ва воқеаи 
ба сари ману раҳматии падарам рухдода ба ҳам пайвасти 
ногусастанӣ доштанд ва сабаби зиёрати ҳазрати 
Хоҷамастон гардида буд. ї 

Дар ҳамаи фронтҳои Армияи Шуравӣ зафарҳои пай дар 
пай ба назар мерасид. Давра давраи ҳалкунанда буд. 
Радиоҳои кўчагй пайваста аз диловарию мардонагӣ ва 
матонати аскарони шуравӣ гузоришҳо медод. Тамоми 
кӯчаҳои Сталинободро садои мутантани хабарҳои хуши 
руҳафзо фаро гирифта, аз дидагони мардум ашки шодиро 
ҷорй менамуд. Субҳ то бегоҳ хабарҳои дилхушкунандаи 
Аскарони Сурхи Советӣ рӯз го рӯз ва соат ба соат 
душманони ғаддори фашистиро таъқибкунон ба тарафи 
Германия пеш мераванд... Имрӯз то пагоҳ ин ҷанги 
хонумонсӯз ба охир расида, додару бародар падару 
хоҳарони мо бо сари баланд ба диёри худ бар мегарданд...ва 
ғайраро пахш намуда шодии мардумро дучанд меафзуданд. 

Халқи советй-он касоне, ки дар ақибгоҳ монда буданд- 
муйсафедону ҷавонони наврас ва қувваи асосии колхоз- 
занҳо дар ин шабу рӯз даҳчанд заҳмат мекашиданд. 
Меҳнати басо сангине душборашон буд. Дар он солҳои 

вазнини ҷанг ба сари мардуми дар ақибгоҳ буда ги 
мушкилоте бор нагашта буд. 

Масалан, агар колхоз то давраи ҷанг ба рӯзи меҳнати 
колхозчиён аз ҳиссаи ғундоштаи байниколхозй ягон чизе 
тақсим мекард, акнун колхоз кор мефармуду ҳақ намедод. 
Ҳақ диҳад ҳам он қадар ночиз буд, ки ба қути лоямути 
мардум намерасид. Колхозчиён ба қавле «бо нами рӯда» 
кор мекарданду рӯз мегузарониданд.Аз ин рӯ барои 
тамоми ҷабҳаҳо чи майдони ҷанг ва чи ақибгоҳ давраи 
ҳалкунанда фаро расида буд. Ҳам ба ҳарбиёну ҳам ба 
коргарони заводу фабриқ ҳам ба истеҳсолкунандагони 
НОН-деҳқони хокпош! 

Ҳукумаги Советӣ маҷбур шуд, ки ба халқи вафодори худ 
шиоре пешниҳод намояд, ки халқро ба кор кардану 
маҳсулоти зиёд исгеҳсол кардан ва аскаронро бо руҳбаландӣ 
ба пеш рафтан даъват намояд. Аз ин боис шиори «Ҳама ба 
фронт ва ҳама чиз барои фронт» ба миён омад. 

Дар ёдам ҳаст, ки мо ҷавонони 10-12 сола аз Сайёд- 
колхози ба номи  Сталин-раисаш  Наврӯзов ғаллаи 
куфташударо муйсафедон бевосита ба харҳо бор карда 
медоданду моён аз паси хар , пойлуч ба анбори ғаллаи 
район-заготзерно, ки дар Варзоб буд бурда месупоридем. Аз 
ҳар хирмани куфта шуда 10-15 харӣ гандум ё ҷав 
мегирифтанд. 

Дар бозгашт харҳоро тез ронда меомадем,ки агар илоҷе 
ёбем, шабона аз хирман ягон ҷувол коҳ дӯздида ба бозор 
барем, ки сабаби ризқу рӯзӣ шавад. Лекин, агар илоҷаш 
набошаду ба дасти бригадир афтем шаб то рӯз чапар ҳай 
мекардему хирман мекуфтем, ки ҷазо барои коҳдуздӣ буд. 

Баъзан ҳамин хел мешуд. Аз пагоҳии барвақт аз паси 
харҳо то заготзерно пиёда афтону хезон мерафтему баъди аз 
район омадан боз дар атрофии хирман -шаб то саҳар чапар 
ҳай карда хирман мекӯфтем. 

Баъди 25-30 маротиба давр задан дар болои юғи чапар 
хоб ғалаба мекарду аз болои он ғалтида дар зери чапар 
мемондем. 

Барзаговҳо гаштани худро давом дода аз болои мо 
чапарро кашолакунон мебурданд. Чапар тахминан 100-150 

кило вазн дошт, ки ҳангоми аз болоямон зер карда гузаштан 
доду воямон ба фалак мепечид. Ҳар ҷои баданро ки нӯги 
химчаи чапар харошида гузарад,пўстро даронида хуншор 
мекард. 

Хуни баданро мешустему бо оби дидаи рез-резону бо 
таърифи муйсафедон боз ба чапар савор мешудем. 
Муйсафедон баъзяшон мегуфтанд, ки шарм намедорӣ ки 
гиря мекунӣ? Охир ин қаду баста бин. Вақти зангирият 
шудаасту ту ҳоло ҳам гиря мекунӣ? 

Пагоҳ агар туро зан тиянд ба бағали занак гирякунон 
медаройӣ? Бас, шери тағош, гиря накун. Айбаст... 

Бо чунин тарзи дилбардории муйсафедон, каме тасалло 
меёфтему боз ба чапар савор шуда, нимғурумма суруди 
«майдаё-майда»-ро замзама мекардем. 

Дар он солҳо мо наврасон низ дар таьмин намудани 
Армияи Сурхи Советӣ бо хӯрок низ саҳми худро 
гузоштаем. Он бори гаронй саҳрову заводу фабрик ба 
души мо наврасон низ бор буд. 

Азбаски одамони бисёре ба ҷанг рафта буданду танҳо 
муйсафедону занон ва наврасон монда буданд ва замонаи 
басо вазнин буд раис аз ин истифода карда, бо кару фар 
дар миёни мардум мегашту ҳукм меронд. Вайҳ Шоҳ буду 
ҳам қозӣ. Якеро бе ҳечкору боре ба осмони ҳафтум 
мебароварду дигареро, ки бечора аз субҳ то шом заҳмат 
мекашид ба хоки сияҳ яксон мекард. Бригадир бошад аз 
номи вай фармон мекарду тамоми мардуми деҳаро кор 
мефармуд. 

Э..ҳе гапи онҳоро гардону қандата хур! Ба баъзе 
колҳочиён дафтарчаи меҳнатй медоду баъзеи дигарро 
«фаромӯш» мекард. 

-Парво накун ман ҳатман ба ту менависам,-гӯён 
одамонро дилиур мекарду кор мефармуд. Ба мо- наврасон 
на рӯзи меҳнат буду на ҳаққи кор. Аз ҳамин хотир бачаҳо 
гоҳо аз хирман барои ризқу рӯзии хеш ҷав ё гандум ва 
барои харҳояшон ягой ҷуволи коҳ медузиданд. Ин амал 
низ на ҳамаро даст медод. 

Рӯзҳо яке паси дигаре бо ҳазору як ҳодисаву воқеа 
мегузаштанд. Моҳ паси моҳ сипарй мешуд. Ва сол ба охир 

мерасид. Дар охири сол баъзеҳо аз амбори колоз каму беш 
ягон чиз гиранду ба хона биёянд, днгарон аз колхоз бо 
ҳамон қадар мехнатӣ тоқатфарсояшон қарздор мешуданду 
бо лаби кашолу абрўи овезон ба хона бармегаштанд. Ана, 
баъд дар хона қиёмат барпо мешуд. Зану мард ҳарду 62 ҳам 
дар меафтоданду ҷанҷолу хархаша ба осмон дака мезад. Дар 
чунин ҳол кас ҳайрон мемонд. ки охир мардуми бечора 
қариб, ки ҳама баробар заҳмат мскашанду чаро яке ба ивази 
меҳнаташ аз аз амбори колхоз орду ҷаву гандум 6 ягон 
маҳсулоти дигар мегираду якеи дигар ду даст почаки бинй 
ба хона меояд? Ҳақи мо наврасонро чаро ақалан ба онҳо 
намедиҳанд? Чунин беадолативу бедиёнатй боиси 
хонавайронии коргарону колхозчиён мешуд. Дар он солу 
замон бедодгарию бераҳмй дар авҷи аъло буд. Агар касе аз 
колхозчиён зани барнову зебои дилкаше дошта бошад, ҷойи 
он ки фахр кунаду шукргузорӣ намояд, ки қисмат чунин 
фариштаро насибаш гардонидаасг, бори гарони занбонӣ 
(қаровулӣ) бар душаш бор буд. Зеро аз дасти он бригадиру 
таъбелчиву раисҳои фосиқ чй номаъқулиҳое намеомад. Ғайр 
аз ин солу замонаи вазнин. Хӯрока намерасид. Мардум ба 
як бурда нон муҳтоҷ. Нафси зормонда низ он 
зебосанамонро ба кадом роҳое намебурд. 

. Мардум бо дидани чунин беадолатиҳо ва фосиқиву 
нокасй аз колхоз ва роҳбарони он дилхунук мешуданд. Дар 
дил ба онҳо нафрат мепарвариданд. 

Махсусан агар он коргар ва ё колхозчй одами аз ягон 
ҷой омада бошад-яъне аз аҳли он маҳал набошаду аз кадом 
як ноҳияи кӯҳистон ба ин ҷо омада бошад, бечора маҷбур 
буд, ки ба ҷойи ҳақ гирифтан аз колхоз, сару садо баланд 
кардан барои ҳақу ҳуқуқҳояш дам фурӯ мебаст. Ба касе 
дарди Дил намегуфт. Зеро ӯ ҳамдарде надошт. Маҷбур 
мешуд, ки аз як ҷо-"ба ҷои дигар кӯч бандад. Дар ин кӯчо- 
кӯчй на дами хуш мезаду на рӯзи хуш медид. Чунки 
зормондаи хурус дар ҳама ҷо як хел ҷеғ мезад... 

Дар чунин шароите, ки дар суфра мушҳо сайр 
мекарданду дар хамбаи ордгирй тортанакҳо тор кашида 
буданду таги хамбаро дидан амри муҳол буд, муйсафсди 
падарам рӯзе маро ба наздашон хонда гуфтанд: 

-Медонӣ, ҷони додо ҳозир моҳи авали тобистон ба охир 

расида иетодааст, дар чулҳои ноҳияи Ёвон мавсими 
ҷавдаравӣ ва хирманкубӣ дар авҷ як ҳаракат карда чарх 
зада биёем чй мешавад? 

-Ихтиёр ба Шумо. Агар маро ҳамроҳ баред ман тайёр. 

Бо ҳамин мо рӯзи дигар бо ду хар савор гаштаву ба роҳ 
баромадем.Сафари мо бо роҳи ағбаи Чормағзак буд. Вақте, 
ки аз ағба бо роҳи пиёдагард нишёб шудем, чули Ёвон як 
манзараи аҷибе дошт. Дашг кушод,беохир менамуд... 

Дар як тараф хирманҳо сафедӣ мекунанд, дар тарафи 
дигар деҳаҳои аз 20-25 буна ба назар мерасиданд. Деҳаҳои 
беобу бедарахт. Ба мисли овулчойҳои муваққатӣ. Мо 
харҳоро ҳай карда оҳиста- оҳиста ба поён нишеб шудем. 
Дар ҳамворй харҳоро ба ҳоли худ гузоштем. Акнун онҳо 
озодона аз ду тарафаи роҳ алафҳоро канд-канда роҳ 
мерафтанд. Ману падарам бо ҳам чақ-чақ кунон роҳ 
мепаймудем. Бехабар аз он ки чӣ ҳодисаи мудҳише моро 
интизор аст. ! 

Баъди роҳравии зиёде мо ба деҳаи Ширинбулоқ 
расидем ва шабро дар ҳавлии як муйсафеди хушчақ- чақ 
рӯз кардем. 

Пагоҳии рӯзи дигар -рӯзи ҷумъа бозори ҳамон маҳал 
будааст. Аз деҳаи Ширинбулоқ то бозор як соата роҳ 
будааст. Мо ин масофаро тай намуда, падарам дар нзди як 
ҳавлй аз хар пиёда гашта гуфтанд: ) 

-Ту бачем дар ҳамин ҷо бори харҳоро фурору маро 
мунтазир шав ман як бозори ин ҷоро тамошо карда ба 
наздат меоям. Ҳар чизе ки ба даст орам гирифта наздат 
меорам, хӯроки нисфирӯзиро дар ҳаминҷо бо ҳам мехӯрем. 

Ман ҳам аз хар фуромадаму хурҷини болои харҳоро 
гирифта, дар сояи девор паҳн кардаму ду сари як ресмонро 
ба пойи ҳарду хар бастам ва мобайни ресмонро ба пойи 
худам баста дар сояи девор дароз кашидам. 

Ҷонварон решаҳои аҷириқро чида мехӯрданд. Ман ба 
ҳодисаҳои гирду атроф чашмдўзон хобам бурдааст. 
Намедонам чанд соат хоб рафтаам. Як вақт бедор шавам, 
ки офтоб рост ба болоям омадасту аз сару рӯям арақ 
мешорад. Ман худамро ба девор ҷафс кардаму ба харҳо 
нигоҳ кунам, онҳо низ дар назди ман саркалапо хобидаанд. 

Як хамёза кашидаму ба тарафи китфи рост гашта боз 
ғанабам бурдааст. Дар ҳамин асно нимхобу нимбедор хис 
кардам, ки даруни шалворам чизе ҷунбид. Хобам парид.Бо 
талвоса бедор гаштаву аз ҷоям наҷунбидам. Ин дам он чизе 
ки даруни шалворам ҳис карда будам аз нав ҷунбид. Оҳиста 
нимхез шуда сарамро бардошта ба тарафи пойҳоям назар 
кардам...Мор... 

Як мори сиёҳи дароз... Думаш аз пойҳоям тахминан як 
метр дарозтар. Сараш даруни шалворам...дар худи нифагш. 
Аз баски ба китифи рост хобида будам,дасти ростам дар 
таги биқинаму дасти чапам дар болоям буд. Аз ин хотир бо 
дасти чапам оҳиста аз болои шалворам сари морро маҳкам 
қапидам. Баробари сари морро қапиданам мор ба поям 
печид. Ман аз тарс бо тамоми овозам дод задам, ки:- Ёрӣ . 
диҳед! Ба даруни шалворам мор даромадааст.. .мор! 

Дар як лаҳза издиҳоми одамон маро печониданд. 
Додзадани маро дар бозор, ки ҷойи хоби ман наздики он 
буд одамон шунида тозон-тозон меомаданд. 

Ҳамаашон болои сарам рост истода ба сӯям менигаристанд. 

Яке дар ин миён мегуфт,ки:-Ҳа ҷиян мӯрча газид?! 
Дигаре мегуфт:-Чй магар каждум газид, сеюми механдиду 
ба дасташ маро нишон дода-вай шухӣ мекунад,-мегуфт. 

Умуман дар ин издиҳом ҳар кас чизе ба даҳонаш меомад 
мегуфт. Ҳамдигарро гӯш намекарданд. 

Ман бошам дод мезадам, ки даруни шалворам мор 
даромадааст, агар бовар намекунед, ана, сараш дар дасгам. 
Боз ба ҳолам механдиданду ҳеч кас ба ман бовар намекард. 

Ин дам як ҷавони чорпаҳлуе аз болои асп фаромада 
лаҷоми аспро ба дасти як бача доду дигаронро тела дода 
наздам омада,бо турки пурсид, ки:- чи гап шуд, чаро дод 
мезанй"? 

Ман гуфтам, ки ба даруни шалворам мор даромадааст 
ва ба дасти ростам ишора кардаму нишон додам. 

Дар яки он аз соқи музааш кордро бароварду почаи 
шалворамро аз нифа то поёнаш бурид ва индам мардум 
диданд, ки дар поям мор печидааст. Онҳо якбора «воҳ»-гуён 
худро ба қафо кашиданд. 

Он ҷавонмард гуфт:-Сар надеҳ сарашро мебурам. 

Аз баски як почаи шалвор аз боло бурида шуда буд. 

шалвор афтод ва ман аз шарм саросема шуда морро сар 
додам. Мор ба ман ягон зараре нарасонида тирвор ба як 
тараф парида худро халос кард. Тахминан 5 метр паррида 
дар зери як янтоқи бебарг худашро пинҳон кард. Мардум 
диданд, ки мор ба зери ҳамон янтоки хушк саршро халонд. 
Дигар дар ҳайрат буданд, ки он куҷо ғайб зад. Ҳеч кас 
надид. 

Субҳи дигар падарам бо ҳамроҳии сооҳибхона ба ҳамон 
ҷойи хоб дирӯзаи ман омада,он ҷоро аз назар мегузаронанд, 
мебинанд, ки дар таги девори похсагӣ як сурохии майдаи 
хунолуд ва аз ин ба хулосае меоянд, ки хонаи мор дар таги 
ҳамин девор будааст ва шояд, ки барон об нӯшидан 
баромада бошаду баргашта биёд, ки дари хонааш банд. 
Гармии ҳаво морро маҷбур мекунад, ки ягон ҷойи салқин 
ёбад. Бинобар ин оҳиста ба почаи шалвори ман даромада 
қароргир мешавад. 

Дигар ҳеч кас морро надид. Дар атрофи ман 
тамошобинон торафт зиёд мешуданд. Аз ман беист 
пурсишҳо мекарданд, вале посухе намешуниданд. Падарам 
мебинад, ки бозор оҳиста-оҳиста холй гаштаву мардум ба 
тарафи ман меоянд, дар таҳлука монда он кас низ ба тарафи 
ман мешитобанд. 

Аранг-аранг аз байни издиҳом медидам, ки саллаи 
сафеди падарам суям меояд. Пас аз он ман беҳуш мешаваму 
ба замин меафтам. Падарам расида меоянду ҳоли маро дида 
аз мардуми он ҷо буда мепурсад, ки чӣ воқеа рух дод? Аз 
ягон кас ҷавоби дуруст нагирифта ба суйи ман менигаранд, 
ки ман куни беизор... беҳушу беёд...дароз ғалтидагӣ. Ин 
ҳолатро дида ба изтроб омада боз мепурсад. ки: 

-Бародарон чй воқеа руй дод. Чаро фарзанди ман ба ин 
ҳол гирифтор шудаааст? Касе ҳаст, ки ҳолатро ба ман 
фаҳмонад? 

Мардуми бисёре. Ҳар кас чизе ки дар хаёлаш меояд ба 
падарам мегуянд. Падар наметавонад, ки посухи дурустеро 
барои худ битирад... 

Охируламр ҳамон лақай пеш меояду мепурсад: 

-Бобо ин бача ба Шумо кӣ мешавад? 

-Писарам мешавад.-мегӯяд падар ва меафзояд,-чӣ воқеа 

руй дод? Чаро вай беизор? Магар ягон бетартибӣ кард? 

-Не, бобоҷон, ӯ ягон айбу гуноҳе накардааст. Бачаи 
бечора дар сояи девор хоб будааст, ки ба почаи шалвораш 
мор даромадааст. Шалвори вайро ман худам бо корд 
даронидам ва морро ман худам бо чашмонам дидам, ки дар 
пояш печида буду сари мор дар дасташ буд, ба ӯ гуфтам, ки 
сари морро раҳо накун ман сарашро мебурам. Лек бача 
сари морро аз дасташ раҳонид. Мор ба ҳо ана, он тараф 
худашро партофту ғайб зад. Ман намедонам, ки мор ӯро 
газидааст ё не? Ба ҳар ҳол ӯро хонондан лозим аст. Он 
тарафаш ба дасти Воҷибтаъоло... ҳар чӣ шавад аз бахти худ 
донед. 

Ҷавоимарди лақай аз ҷояш баланд мешаваду аз 
бағалкисааш як қабза пул бароварда ба дасти падарам 
медиҳаду аспашро савор шуда роҳи хонаашро пеш 
мегирад. 

Аз байни издиҳом нафаре рафта соҳиби ҳавлиро ёфта, 
ба назди мо меорад, ки мо дар таги дарвозааш хобида 
будем. 

Соҳибхона як муйсафеди тахминан ҳамсину соли 
падарам буд, ки хам шуда пойҳои маро аз назар 
гузаронида мегӯяд, ки: -бачаро мор нагазидааст. Зеро ман 
дар бадани ӯ осореро аз ин намебинам. Шояд бача тарсида 
бошад. 

-Хезед. ба хона рафтем, то бегоҳ маълум мешавад. Бо 
ёрии ҷавонон маро бардошта ба хонаи ҳамон муйсафед 
медароранд ва маслиҳати «чилёсин»-ро карда, мардуми 
тамошобинро ҷавоб медиҳанду- соҳибхона барои ёфтани 
ягон ёсинхон меравад. 

Кампираш то омадани муйсафед шалвори даридагии 
маро медӯзаду аз паси пухту паз мешавад. Падар ботад 
боз ба бозор рафта ба ҳамон пули додай ҷавонмариди 
лақай як чапушак (буз) харида оварда, маро худи ҳамон 
шаб чилёсин мекунанд... 

То сӯбҳидам ман беҳушу беёд ба ҳарзагуйи даромадг 
беқарорӣ мекунам. 

Пас аз намози бомдод падарам наздам омада, 
мебинанд, ки ман чашм кушода об мепурсам. Ва боз 

чашмонамро пушида мегўям, ки:-Акаам Маҳмадзариф 
маро аз дур ҷеғ мезанаду наздам намеояд.Намедонам аз кӣ 
метарсад? Додоҷон шояд Шумо ҷеғ занед акоям ояд. 

Падарам бо як даст сарамро бардошта бо дасти дигар 
пиёлаи чойи хунукро ба лабонам расонида гуфтанд: 

- Ин чойи хунуки шабмондааст, нӯш шояд каме 
ҳароратат паст шавад, имшаб маро хоб рафтан. намондӣ, 
худат низ то саҳар ҳарзагуйи карда, беқарор будй. . 

-Медонед,додо, мана кариб “ду. соат зиёдтар, шуд, ки 
акаам Маҳмадзариф баъзан аз дур баъзан аз наздик фарёд 
мекунаду ман бошам аз ҷоям хеста наметавонам.Гӯё, ки дар 
пойҳоям сангҳои калони вазнин кашол карда бошанд. Ман 
акнун хезам мешавад,додо? Ё ки ҳоло ҳам барвақт аст.? 

-Не, бачем, якдам чашмонатро пӯш, шояд каме хобат 
барад. Ҳоло соҳибони хона нахестаанд. Бечора муйсафед то 
нисфи шаб болои сарат нишаста буд. Ба хаёлам ин саҳар 
хобба монд, ки ба намози бомдод наомад. Ин бечораҳо низ 
ду писар доштаанд, ки ҳардуяш дар ин фронти сабил монда. 
Худоё фарзандони ин камбағалонро сиҳату саломат 
баргардон, омин ё раббулоламин. Бисёр одами раҳмдил 
будааст, ба ту бисёр ғамхорӣ кард... 

Маслиҳат дод, ки бо ту ба зиёрати ҳазрати Хоҷамастон 
равем, шояд сиҳат шавй?! Худоё Худовандо раҳми ин 
муйсафедро худат хӯрӣ! Дар пиронсарӣ бесаробонаш 
нагардонӣ! 

- Падрам боз нимғурумма. чизе мегуфтанд, ки овозашон 
гоҳ пасту гоҳ баланд ба гўшам мерасид. Сарфаҳми гапашон 
намерафтам. Хаёлам маро хоб ғалаба карда буд. 

Вақте, ки бедор шудам худамро каме сабук ҳис кардаму, 
каме нимхез шуда дидам, ки додом харҳоро БАЊАД карда. 
истодаанд. 

Соҳибхона ба кори колхоз рафтаасту кампираш. 
ҷунбуҷули маро дида наздам омаду гуфт, ки ягон чиз 
биёрам мехурӣ? 

-Агар дуғ дошта бошед, каме дуғ биёред,-гуфтам. 

Кампир ба ман як коса дуғу ду бурида нон овард. Ман 
аз дуғаш каме нӯшидаму . гуфтам:- Раҳмат холаҷон, 
боқимондаашро бо ин нон ба акаам бурда тиед, вай дар. 


Аф, 

беруни дарвоза. 

Бечора кампир ба гапам бовар карда тозон назди 
дарвоза рафт, ки акаамро чеғ занад, лекин дар беруни 
дарвоза касеро надида ҳайрон монда, ба тарафи падарам 
руй гардонида чизе гуфт. 

Падарам ба вай як ишора карданду назди ман омаданду 
кампир ба хона даромада рафт. 

о Ману падарам ба харҳо савор шуда ба доманаи кӯҳи 
Ёвон, ба тарафи ноҳияи Арал, ки ҳазрати Хоҷамастон дар 
он ҷо будааст, раҳсипор шудем. 

Дар хотирам нест, ки аз Ёвон то доманакӯҳи Ҳазрати 
Хоҷамастон дар чанд рӯз рафта бошем. Ҳаминашро 
медонам, ки аз хонаи муйсафед, ки раҳакӣ шудем, акаам 
Маҳмадзариф доимо ҳамроҳи мо буд. Ин албата дар 
назари ман. Падарам ӯро намедиданду аз гапҳои сафсатаам 
асабӣ мешуданд. 

Ман дар болои хар дасту поям бастагӣ. Дар вақти 
ҳаракати хар дасту поям худ аз худ кушода мешуду ман аз 
болои хар худамро партофта аз паси акаам медавидам. 
Аҷибаш он буд, ки акаам маро гоҳ аз зери як бута гоҳе аз 
зери буттаи дигаре чеғ мезаду худаш паздик намеомад, 
барьакс дуртар мегурехт... 

Падарам маҷбур мешуд, ки харҳоро партофта аз паси 
май равад. Маро қапида меоварду дасту поямро баста боз 
аз нав ба хар бор мекард... 

Имрӯз, ки ҳамон воқеаро ба хотир меоварам дар тааҷҷуб 
мемонам, ки падарам, ки ҳамон вақт 79-80 сола буданд чй 
қадар азоб накашида бошанд? 

Албатта баъзан роҳгузарҳо ба падарам ёрй мекардаанд. 
Дар чунин ҳолат аҳволи муйсафедро дида раҳмашон 
меомадаасту аз паси ман давила маро дошта дасту поямро 
баста ба падарам  месупоридаанд. Баъзеи ҷавонони 
тануманд дасту поямро чунон сахт мебастаанд, ки доду 
воям мебаромад. 

Боиси тавбаву гиребонгирии мардум он буд, ки дасту 
поямро ҳар чй.қадар таранг набанданд, ҳамоно ресмон тез 
кушода мешуду ман аз нав бо ҳарзагуйии хеш рӯ ба фирор 
меовардам. 

Ба хаёлам барои дасту поямро кушодан акаам саҳм 

мегирифт. : 

Дигарон ки ҳеч чизро намедиданд, дар ҳайрат буданд, ки 
чигуна гиреҳҳо кушода мешуданд. 

Чун падарам ба ман сӯҳбат мекарданд, ман ҳамаи 
гапҳояшонро мешунидам, ба он кас розӣ мешудам, ба он 
кас ваъда медодам, ки дигар бетартибӣ намекунам, он касро 
азоб намедиҳам. Лек чун дасту поям кушода мешуд ва акаам 
маро ҷеғ мезад, беихтиёр тарафи акаам мерафтам ва боз 
даводавию дору бигир сар мешуд. Ё 

Намедонам, ки ин аҳвол чанд маротиба такрор шуда 
бошаду аз паси ман муйсафеди падарам чи қадар давидаву 
сарсон шуда бошад? Ин танҳо ба он Зоти пок маълум аст. 

Мо бо як пайроҳаи каҷу килеб ба боло мебаромадем. 
Баъзан ман пеш- пеш мебаромадаму баъзан хар пеш-пеш 
мешуд ва ман думи харро қапида мебаромадам. Падарам аз 
паси мо харсавор. Он рӯз муйсафед хурсанд буд, ки ман 
ҳамчун одами солим ва писари боодоб роҳ мегаштаму ба 
гапи падарам гӯш мекардам. Акаам он пагоҳи ҳамагӣ ду 
маротиба намоён шуду тамом... 

Ман ба падарам гуфтам, ки :-додо, ана акаам омад чикор 
кунам? ШУСТ 

Падарам гуфтанд:-дар ҷоят шин ман ҳам акаатро бинам. 

Ман дар ҷоям шистам.Падарам ба назди ман расиданду 
гуфтанд:-Ана, дидӣ, бачем, ту дамгирифта шистӣ ман ҳам 
дам мегирам ва нафасамро рост мекунам. Як нос мекашаму 
ҳардуямон ба акаат сӯҳбат мекунем. Ман ҳам орзуи дидани 
писари дӯстдоштаамро дорам. 

Мо дар болои як тобасанге нишаста будем ва ба атроф 
назора мекардем. Дар гирду атроф рова мерӯидааст, ки ҳар 
як буттааш як дарза мешуд. Дар ҳар як бутташа як кумот 
буд, ки аз қадди одами муқаррарӣ хеле баланд буд. Чунин 
кумотро ман дар дигар ҷой надида будам. Тахмин 
дарозияшон 2-2,5 метр ва ғафсияшон ба монади беду арари 
4-5 сола. 

Каме болотар аз ҳамон ҷойи нишастамон овулҷои кадом 
деҳае намудор буд. Харҳо низ фурсати муносибро ғанимат 
дониста аз алафҳои гирду атроф баҳузур шикам сер 
мекарданд. 


МУЛ 


«Муште аз хирвор “Қудратуллои Искидаргӣ. 


Падарам нияти зиёрати Хоҷамастон доштанд, бинобар 
ин ба атроф як назар карданду носа партофта гуфтанд. 

-Бачаҷон, хез ҳоло ки офтоб гарм нашудааст, харҳоя 
биёр савор шуда ба мазор бароем. Ақалан то бевақт шудана 
ба ягон ободие расида гирем, набошад дар ин биёбони 
нообод шабро гузаронидан лозим меояд. 

Ман харҳоро овардам ва мо савор шуда сафари худро 
давом додем. Баъди як чанд дақиқа ба як овули холии 
беодам расидем. ки дар он ҷо нияти ҷой нушӣ доштем. 
Хонаҳо аз кумот бунёд шуда буданд. Сутун ҳам аз кумоту 
болор ҳам. Овули мувақатӣ барои ду-се моҳ. Аз баски дар 
овул касе набуд мо аз харҳо нафаромада сафари худро 
давом додем ва ба манзилгоҳи авалини ҳазрат расидем. 

Мо харсавор ба як ҳамворие баромадем. ки тахминан як 
гектар замини кушоди сералаф ва баландие буд. Ҷойи 
нишасту тамошобоб. Тамошо кардани дашт дар гӯшаи 
хаёламон набуд.Имрӯз он чойҳоро ба хотир оварда мегуям: 

- Аз куҷо вақту хотири чамь меёбй ки ин хел ҷойҳои 
зебоманзарро тамошо кунию лаззат барй! 

Ба он манзарахо нигариста кас ба хулосае меомад. ки 
ин ҷойро махсусан барои дамгирию истироҳат интихоб 
кардаанд. Дар гӯшае барои зиёраткунандагони Ҳазрат 4-5 
оташдонҳои хурду калоне сохта шуда буд, ки мушкил осон 
менамуданд. Охир ҳар касе ки барои зиёрат меомад, дасти 
холй намеомад. Ҳамроҳашон ягон моли майда оварда дар 
ин ҷо қурбонй мекарданду худашон мехӯрданд ва 
боқимондаашро ҳамчун тӯша ва мазоргузашта ба хешу 
табор мебурданд. 

Каме дуртар аз мо чашмае ҷорй буд, ки оби он ба 
хаёлам як осиёбро гардон мекард. Кадом як савобталабе аз 
дарахте нове тарошида оварда як шарраи калоне сохтааст. 
ки дар зери он баҳузур даромада шиста оббозй карда худро 
барои зиёрат тайёр мекунанд. Дар миёнаҷои ин ҳамворӣ 
тахминан 50 метр дарозию 20 метр бараш санҷидҳои зиёде 
руйидааст, ки атрофи он тахмин ба баландии І метр 
сангдевор бардоштагӣ буд. Ба назар чунин мерасид, ки мо 
ба теғаи кӯҳ баромада бошем. 

Мо харҳоро пушти луч карда ба ҳоли худ гузоштем. 
Алаф чунон фаровон буд, ки хар дар ҷои истодагияш 

метавонист соатҳо алаф хураду чарад. Он тарафи кӯҳ 
ҷангали пистазор, поёнии кӯҳ дарёи Вахш. 

Чашма маро аҷаб омада буд. Обаш сарди болаззат. 
Хуштаъм, ки кас аз нушиданаш серй надошт. То ҷӯшидани 
оби чойҷӯш падарам сару либосҳои маро кашиданду маро 
оббозй дароварданд. 

Оби сарди чашма аз мо куфти рохро мегирифт. Ман аз 
оббозй карданам чунон сабук гаштам, ки гӯё худи ҳозир 
қанот бароварда парвоз мекарда бошам. 

Пас аз оббозй мо аз хурҷин нон бароварда чойу нон 
хӯрдем. Ин дар байни 4-5 рӯз аввалин маротиба ба фол 
хӯрок хӯрдани ман буд. Чунон боиштиҳо нонро газида 
мехӯрдам, ки падарам ҳолати маро дида, завқ бурда 
гуфтанд: 

-Ман акнун ба боло ба зиёрати ҳазрати Хоҷа мебароям, 
ана хурҷини нон дар пешат ҳар чй қадаре ки дилат кашад, 
хуру ба харҳо нигоҳ кун, ин ҷо ҷангал наздик ҳар чиз 
шуданаш мумкин. Ана ин санҷитзорро дидй? То ман гашта 
фаромаданама ҳамин сангдевори атрофи онро саҷда кун. 
Зиёрати гу ҳамин мешавад. Агар рафту ҳаво гармӣ кунаду 
хушат ояд боз як бори дигар зери шара даромада оббозӣ 
кун. Албатта аввал Бисмиллоҳир-раҳмонир-раҳим, ба нияти 
шифо-гӯӣ. 

-Ҳоло бошад саросема нашуда чойятро хӯр, агар 
иштиҳоят кушода шавад боз аз чашма об оварда як бори 
дигар обҷӯшон. Ҳушёр бош, боз то омадани ман хобат 
бурда намонад.?!Ман ба зиёрати Ҳазрат рафтам. Паноҳат 
ба Худо! 

Падар бо ман худоҳофизй намуда, ба зиёратгоҳ рафтанд. 
Зиёратгоҳ аз ҷойи нишасти мо тахминан 250- 300 метр 
баландтар ҷойгир буд, ки ман он ҷойро намедидам. 

Ман аз поён ба қадам монии падарам назора мскардам. 
Муйсафед ботамкинона ва солор қддам мезад. Ҳарчанд, ки 
хешро бардам мегирифт, вале пирӣ дар вуҷудашон асаре 
гузошта буд. Муйсафед боло мерафту домани андешаҳои 
ман низ гӯё дунболи ӯ ба болотар пар мегирифт. Ман танҳо 
ин ҷо дарёфтам, ки падарам. бо як гароние аз пайроҳае 
ҷисми худро боло мебарад. Ин буд, ки дар ин масофаи роҳ 
муйсафед ду маротиба дам гирифта роҳашро боз давом дод. 

Аз дур падарам ба кадом як пирамарди баруманди афс- 
онавие монадӣ пайдо намуд. Сояаш, ки то кунун 
думболагираш буд, бо қиёми офтоб самташро гоҳ аз чапу 
гоҳ аз пеш тағйир мекард... 

Ба худ меандешидам, ки меҳри ин бузургвор чунон дар 
дили падарам маскан кардааст, ки дар ин сину сол чандин 
масофаи тӯлониеро пиёдаву савора тай намуда, ба 
зиёраташон омадаанд... 

Мани ба ихтиёри худ вогузошта шуда, баъди чойнушӣ 
хестаму аз рӯи фармудаи падарам аввал сангҳои атрофии 
санҷидзорро бӯсазанон давр зада баромадам. Дар ҳамин 
асно чашмам ба як мокиёни сафеде афтод, ки бо чӯҷашҳояш 
дона мечид. Гумон кардам, ки шояд ин мокиён аз одамони 
дар ҳамон овули дидагиямон зиндагӣ мекардагӣ бошад, ки 
гурехта ба ин ҷо омадаасту ҷойи барои худ мувофиқеро 
ёфта тухм гузошта чӯҷа баровардааст. Ба ӯ кордор нашуда, 
аз паи сомони корҳои падарам фармуда шудаму мурғу 
чӯҷаҳояш фаромӯш шуданд. Баъди як-ду соат падарам 
фаромада омаданду як ниёла оби ҷӯши хунук хурданду 
нафасашонро рост карда як сураи дурудароз хонда дуову 
фотеҳа карда ба руҳу арвоҳи аввалу охир ва Ҳазрати Хоҷа 
бахшиданду ба ман фармуданд, ки харҳоро оварда туқум 
зан. Бо ҳамин зиёрати мо ба охир расид. Мо акнун 
бармегардем. 

Харҳоя савор шуда бо як паҳноӣ борике, ки 
алафзор онро қариб ба тамом пўшонида буд ба тарафи 
Ёвон баргаштем. 

Харҳо баъди фароғати чандинсоата акнун хеле чаққон 
роҳ мерафтанд. Пайроҳаи борик моро ба як овуле овард, 
ки тахмин 15 буна дошт. Дар овул як муйсафед бо 
кампираш буду дигарон барои дарави заминҳои колхоз 
рафта буданд. Баробари ба овул расидан муйсафед моро 
пешвоз гирифт. Муйсафед Холбобо ном дошт, ки синнаш 
аз 80 ба боло дакка хӯрда буд. Ӯ моро ба каппаи худаш 
даъват намуд, ки дар як тарафаш чоруқу музаю калуш ва 
ботинкаҳои куҳна ғарам буд.Гуфт: акнун дараву даравгарӣ 
аз дастам намеояду бо фармони бригадир ҳамин 
пойафзолҳои колхозчиёнро таъмир мекунам. 

-Ман -гуфт, дастурхонро паҳн намуда,-шумоёнро дидан 

замон фаҳмидам, ки аз зиёрати ҳазрати Хоҷа 
омадаистодаед. 

Ӯ инро гуфта чойнаку пиёларо назди ман гузошту ду 
дона фатири гармро рӯи дастурхон монд. 

-Кампирамро гуфтам, ки шумоёнро як зиёфати ҳоҷиёна 
кунад. Ана, то расидани шумоён нонаш ҳам тайёр шудааст. 
Камиира Худо умраша диҳаду тану ҷонаш сиҳат бошад. 
бисёр занаки бадаступост. Чашм нарасад ҳоло ҳам аз бисёр 
ҷавонзанҳо чаққонтар. 

-Хайр, -очаҷонаш, авқотат тайёр бошад биёр, ки 
меҳмонҳо аз роҳи дур омадагй! І 

Гӯё кампир мунтазири ҳамин гуфтаи муйсафед буд, ки 
табақ дар даст аз дар даромад. 

Падарам як лаҳза гапи Холбоборо бурида гуфтанд: 

-Ҳамин писаракам ба як касалие дучор шуду насибамон 
будааст, ба зиёрати Ҳазрат овардам. 

Холбобо афсӯс хурда гуфт, ки авқоти фармудаам- 
ҷанголй-ба ин писар намешавад. Равғани зард боз зарар 
накунад? 

Ман бошам, якравӣ карда гуфтам.ки:- Додо, чанголӣ, 
ки бошад мурам ҳам мехӯрам. 

Падарам, ҳам розигӣ доданду гуфтанд: 

-Аз рӯи нақлу ривоятҳои шунидаам, ман ба ҳазрати Хоҷа 
эътиқоди комил дорам, майлаш хур бачем. 

Мо се каса чанголиро бо иштиҳои том тановул кардем. 
Баъди аз Искидарғ кӯчиданамон, ин аввалин чанголие буд, 
ки бо шарофатии ҳазрати Хоҷа ба мо насиб шудааст... 

Баъди дуою фотеҳа дар ҳаққи таому дастархон ман хоб 
кардаму падарам бо ҳамрохии Холбобо ба сари таҳорату 
саноъи пешин шуданд. 

Пас аз чанд вақт маро бедор карданду ба хар савор 
карданд ва Холбобо як дуои хайр карда моро гуселонид. 

Бегоҳии ҳамон рӯз тахмин вақти намози аср ба як 
хирмане расидем, ки ҷавро куфта аз бод бароварда буданд... 

Мо аз харҳо фаромада, онҳоро дар як гӯшаи хирман 
бастему наздашон як-ду мушти ҷав андохтем. 

Падарам як бели чӯбиро аз дасти деҳқон гирифтанду бо 
нӯги бел атрофии чоши ҷавро як нақша кашида белро болои 
чоши ҷав рост халониданду аз Қуръони маҷид як сура хонда 

дуъо карданд. Баъдан як офтоба об гирифта ба нияти 
таҳорату намози аср шуданд. 

Як хирманкӯб аз ман пурсид, ки: «Бу киши мулло- мӣ?». 
Ман ишораи тасдиқро ба ҷо овардам. Падарам пас аз адои 
намоз бо ҳамроҳии хирманкӯбҳо суҳбат мекарданду ман 
болои як палоси кӯҳнаи хирманкӯбҳо хоб рафтам. 

Қарибиҳои намози шом як аспакӣ омада ба суҳбати онҳо 
шарик шуд. Пас аз чанде маро аз хоб бедор карда болои хар 
савор карданд ва мо роҳи хонаро пеш гирифтем. 

Дар рафти суҳбат маълум мешавад, ки аспакии омада 
ҳамон ҷавонмарди лақайе, ки шалвори маро бурида ба ман 
кумак карда, будааст. Вай дар ҳамни колхоз вазифаи раиси 
колхозро ба уҳда доштааст. : 

Аҷабо, дар он солу замона, ки як идда раисон на раҳму 
шафқат доштанду на имон, ин раис-илоҳо гузаштагонашро 
Худо мағфират кунад,ба ҳар ду хари мо бор додаасту худаш 
ҳамроҳи мо то деҳаи Даҳана омада, моро то нисфи ағба 
бароварда гусел кард... 

Рӯзи дигар мо дар хона будем. 


Забони сурх сари сабз медиҳад барбод!!! 

Метарсам аз он, ки сабаби титу парешоншавии аҳли 
оилаи мо- Шарифи Ҷамилиҳо дар Сарикутал- худи ман 
нашуда бошам?!! 

Мо дарғиҳо аввал мегӯем баъд фикр мекунем. Ин одати 
ҳозирҷавобӣ дар хуни мо ба монанди обу ҳаво ҷорист. 

Дар кадом ҷою давраю, ҳамнишинию сӯҳбатҳо, ки мо 
иштирок накунем, атрофиён-он касонс ки ба дарғй будани 
мо боварии комил доранд, кӯшиш мекунанд, ки ба қитиқи 
мо расанд-яъне забони моро хоронанд. Медонанд, ки мо ба 
баландию пастй ба вазифаю унвон, ба обрумандию 
беобрумандии кас кор надорем, аҳамият ҳам намедиҳем ва 
гапи ба забон омадаро нагардонда фавран беягон ибо онро 
мегӯем. 

Ин хислати бади мост, чунки сухан, ки аз даҳон баромад 
онро баргардонидан намешавад ба монанди тири аз камон 
ҷаста ва ё паррандаи аз даст раҳо карда. 

Дар ин ҳолатҳо пушаймонй суд надораду-узрхоҳӣ бадтар 


182 


«Муште аз хирвор ХҚудратуллои Искидарғӣ 


аз ғуноҳ мебошад, ки шунавандаро водор мекунад бори 
дигар он суханро ба ёд орад ва таъсири он зиёдтар мешавад. 

Аз дигар чабха хуб асг. Хубиаш дар он аст, ки аз саргаҳи 
Мачо то шаҳри бостонии Бухоро, моро бо чунин хислати 
ҳозирчавобию  шӯхиҳоямон мешиносанд ва ҳурмат 
мекунанд. 

Ҳозирҷавобй ин сипари мост, ки бисёриҳо аз он ҳазар 
мекунгнд. Шахсоне ҳам хастанд, ки шӯхию ҳозирҷавобиро 
намефаҳманд инхелш аз мо ҳамчун аз хазандаю газанда 
метарсанд ва мегурезанд. 

Лекин одамоне ҳам ҳастанд, ки ин хислати моро 
меписаиданду моро ба ин водор мекунанд. Ба ҳозирҷавобии 
мо завқ мебаранду хурсанд мешаванду механданд. Як 
сабаби дарозумрии мо - шояд ҳамин ҳозирҷавобию ҳазлу 
шухиҳо бошад? Духтурону табибон мегӯянд, ки ханда умри 
одамро дароз мекунад. 

Чунки ханда - як лаҳза бошад ҳам. ғаму кулфатро дур 
мекунад. 

Лекин дар ҳаёт бисёр хандонруйҳоро ҳам вомехӯрем, ки 
даҳон барои ханда кушода, дандонҳои биринҷии сап сафед 
намоён. вале чашмон... 

ОІоІо!!!... Аз ин хел одамон, як пой дорӣ ҳам гурезу, ду 
пой дорӣ ҳам! 

Чунки ин хандаю равшании лабу даҳону дандон фақат 
дар зоҳири онҳост. Дилашон чун шаб барин сип-сиёҳ.-- ва. . 
монанди саги хапгир доим пайт мегиранду Бимирам ки 
нисфи баданатро канда партоянд. 

Ана ҳамон раиси дӯстдоштаамон, ки дар поёнтар 
сифаташ меравад аз ҳамин хел одамон буд. 

Хайрият раисиаш як сол намонда аз вазифа сабукдӯш 
гардид... охирҳои соли 1950 мувофиқи қарори КМПК 
Тоҷикистон, бисёр колхозҳои майдаро ба ҳам якҷоя карда, 
хоҷагии калонҳаҷм ташкил намуданд. 

Ба ин муносибат Собирбой ҳамчун раиси ноуҳдабаро 
сабукдуш карда шуд. 

Гарчӣ деҳаро аз мо, омадаҳо тоза кард, лекин аз ин 
хизмати «хирсона» - худаш халоват набурд. 

Балки деҳа ҳам баъди «омадаҳо» аз байн чукида ба каъра 
дарёи Лучоб-рафт. Собирбой баъди аз раиси ғалтидан 

монанди каҷдуме ки худашро заҳрзада мекушад зуд ба 
ватани нави падари ман маскан гирифт; яъне «бо омад» - 
ҳамсояи доими то қиёмат шуду монд. 

Ҷанозаи Шарифи Ҷамил 

Бо фармони мудири маорифи райони Варзоб, ман а» 
мактаби ибтидоии деҳаи Сарикутал, ҳамчун муаллими 
бетаҷриба ба мактаби 7-солаи навташкили деҳаи Қиблаӣ ба 
умеди таҷрибаомӯзӣ гузаронида шудам. 

Падарам касали вазнин буданд ва рӯзи маргашон ҳам 
наздик буд. Ин ба назари худи ман ки дар ҳаёт ҳам 
таҷрибаи кофӣ надоштам маълум бул. Лекин ман ба он 
мактаб нарафта наметавонистам, чунки саршавии дарсҳо 
наздик буд, бо коллективи муаллимон шинос шудан лозим 
буд ва тақсимоти синфҳою соатҳои дарсй...умуман рӯзҳои 
ҳалкунандаи ризқу рузии яксола дар миён буд. 

Ғайр аз он рафтанам сабиби дигар ҳам дошт: ман бо 
раиси колхоз - Собирбой як ду маротиба баҳсу бараки 
даҳонакӣ карда будем. Баҳси аввалини таърифиамон рӯзҳои 
аввали ба ин вазифа таъин шудани Собир руй дода буд. 
Албатта бе маслиҳати муфиди партортг не...мақсади баҳсҳои 
раис бо ман, дар он ифода меёфт, ки бояд ӯ маро аз ин деҳа 
бароварда пеш кунад. Ин корро аз калонҳо нею аз ман сар 
кардан лозим буд. 

Чунки ман ҳам чавону ҳам камфаросату бетаҷриба 
будам, лекин такдирнавис насибаамонро дигар хел навишта 
будааст. 

Мо одамони аз дигар ҷой омада. таҳҷой не...ғайр аз ин 
оилаи диндорон. Ба колхоз ва колхозчиён таъсири бади 
динӣ расонидан мумкин. Муқобили идеяҳо ва сиёсати 
Партияи Коммунистӣ ва Ҳукумати Советӣ гӯё ба ҳисоб 
мерафт. 

Маҳалчигӣ дар хуни ин мардум ҷойгир шуда буду ошкор 
карданаш амри маҳол буд, хусусан ба ман, ки 
тарбятгирандаи детдом-итернати давлатӣ будаму ин 
чизҳоро намефаҳмидам. Аз баски дар мактабҳои советӣ 
миллатчигӣ ва  маҳалчигиро намеомӯхтанду он ҷо 
баробарҳуқуқӣ, дӯстию бародариро меомӯхатад, рафтори 
аҳли деҳ барои ман бегона буд. 

Сабаби баҳси аввал худи Собир шуда буд: Баъди тамом 

кардани дарси охирин ман талабаҳоя ҷавоб додаму 
китобҳоям дар даст ба саҳни ҳавлии мактаб, ки идораи 
колхоз ҳам дар ҳамон ҷо буд, баромадам. Намедонам 
тасодуф бошад ё махсус. раис (шояд раис аз синфхона 
баромадани маро интизор буд) аз идорааш бо як мардаки 
папкадор баромаданду маро назди худаш чег зад: 

-Муаллим, як ин ҷо биё! 

Ман ки зи шавқуни талабагон ҳоло онқадар ба худ 
наомада будам,хоху нохоҳ наздашон рафтам. Раис одате 
дошт. ки бо ҳар касе ки гап мезад, бо даҳони пур аз ханда 
гап мезад.(гапаш наонқадар лекин хандааш одамро асабй 
мекард) даҳон хандонрую чашмон беҳаракати заҳрпошанда, 
сухбаткунанда зуд пай мебурд, ки сухан дигар асту мақсад 
дигар... ; 

Мақсад руйпуш ва маънои дигарро дорад.Ман аз салому 
алейкаш зуд пай бурдам ки бо меҳмон дар бораи ман ягон 
гап гуфтагӣ буданд. Акнун мехохад ки маро бо ягон гапи 
хунук назди меҳмон сарпаст кунад. 

Ман фалғарй, раис таҳҷой мо беватану вай соҳиби 
Ватан! 

-Муаллим, шумо ин касро мешиносед? 

-Не. 

-Шумо чихел муаллим, ки коркунони давлатии 
районамонро намешиносед? 

-Муаллим вазифадор нест, ки ҳамаи каркунони районро 
шиносад. Ҳар кадоми мо ба кору бори худамон андармон. 
Ғайр аз ин ман соли аввал аст, ки кор мекунам ва ғайр аз 
идораи маориф вақти бо дигар идораҳо даромадану 
баромадан надорам ҳамон ҳам агар маориф бо ягон сабабе 
даъват кунад... 

- Ин кас аз идораи суғурта 

- Ба ман чи дахл дорад? 

«Бевосита дахли калон дорад! Гуфтагӣ барин қиблагоҳ ба 
чанд даромаданд? 

- Мувофиқи гуфтаи худашон 87 сола. 

- Ана дидед 87 ! Гуфтаи худам қариб ҳамин қадар. 87- ин 
умри кам не! Дар деҳаи мо дар ин сину сол ягон кас неет. 
Умри дарози бобаракат! 

-Мана, бо ин кас нағзакак сӯҳбат кунеду муйсафедро 

суғурта кунед. Баъди вафоти муйсафед, метонед аз давлат 
пули калон гиред! Ҳамин хел қонун аст! 

-Раисака, мо мардуми  обрави Зарағтон 
мурдаҳоямонро намефурӯшем, то хадди имкон оҳоро гуллар 
ба хок месупорем. Агар ба шумоён мурдафурушй расм шуда 
бошад, Шумо худатонро суғурта кунед. Зеро шумо маҷрӯҳи 
ҶБВ ҳастед нархатон дучанд қиматар мешавад. Ҳам аз 
давлат ҳам аз колхоз ҳаққатонро мегиред. 

Аз ин ҷавоби ман меҳмон ба завқ хандид. Ин ханда ба 
таъби раис нафорид, ки гуфт: - Сиёҳиятро аз пеши ман ғум 
кун, ки дар назарам нанамой. 

- Ман ҳам орзуи дидани шуморо надоштам, худатон чеғ 
задед!- гуфтаму китобҳоям зери бағал раҳакй шудам. 

Аз пасам боз як хандаи базавқи меҳмон шунида шуд, 
лекин ман ба қафо нигоҳ накарда роҳамро давом додам. 

Атар ман тарбияи детдомӣ нею тарбияи деҳотӣ 
медоштам, шояд ба раис дигар хелтар ҷавоб медодам. Яъне 
шояд ӯро паст намезадам. 

Дар он айём шояд назар ба ақл, ғурури ҷавониям 
баландтар буд! 

Ҳамон вақт -солли 1950, мо дар оила 4 мард будем: 

1) Падарам ба оилааш (зани охирине, ки падарамро ба 

манзили охирин фирисгод - кампири Давлатҷун. 

2) Муллоаббос бо оилааш Ҳанифа, зани сеюми никоҳй, 

хоҳари Боймаҳмад Ёрови Сайёдӣ. 

3) Маҳмадлатиф бо занаш Бибинигори набераи 

амакам. 

4) Ман муаллими деҳаи Сарикутал чор мард аз як 
дарвоза мебаромадем, ки ба чашми раис ва сарикуталиҳо. 
ҳамчун хор мехалид...(дар баъзе оилаҳо ҳатто як мард ҳам 
набуд) 

Аз байни чор нафар мард коркун танҳо ман... 

Баҳор акнун ҳукмфармо буд. 

Дар урфият мегӯянд, ки «як рӯзи баҳор пур кунад а.мбор»- 
лекин Собирбой - раиси нав худаш ки одами сояхобрави 
ноуҳдабаро бавоя расида буд, тарзи хоҷагидорӣ ва 
корфармоии колхозчиёнро,намедонист. Бинобарон мардон 
ва ҷавонони зиёде дар деҳа бекор мегаштанду занҳо побел 

карда донагӣ мекоштанд. 

Деҳаи Сарикутал аз қадимулайём мардуми боғдору 
токпарвар буд.Дар ҳамаи хоҷагиҳои ин диёр 10-15 сотихӣ 
боғи ангур мавҷуд буд. 

Аксарияти мардон дар боғҳои худ побелу токбурӣ ва 
ба решакан кардани токҳои куҳнаву нав машғул буданд. 

Раисбобо агар ба шӯрои деҳот ё ин ки ба район паи 
ягон масъалае даъват накунанд, дар идора бо бухгалтер 
- ҳисобчйи колхоз нишаста чақ-чақу чои кабуд нӯши ҷон 
мекарданд. 

Ҳоло ҳам қувваи асосии қобили меҳнат дар колхоз 
занҳо буданд. Як марди солхурда тухмӣ мепошиду занҳо 
побел мекарданд. 

Ҳамон сол ҳукумати Иттифоки Советй ба Республикаи 
Тоҷикистои аз вилояти Новосибирск якчанд ҳазор 
километри квадрата барои сохтмон ҷангал ҷудо кард, 
ҷангалро бурида ба Тоҷикистон овардан лозим буд. 
Бинобарон ҳукумати ресапублика қароре баровард, ки 
ҷангалбурҳо аз худи Тоҷикистон бошанд. 

Ин қарор барои раиси маҳалчй як дастурамале буд, ки аз 
он истифода набурдан баробари хиёнат ба зодгоҳ ва 
сокинони диёр буд. Аз ҳар як колхоз барои чуббурй як 
нафар мардикор фиристонидан лозим буд. 

Табиист, ки раисони колхозҳо бо «активи» коллективони 
худ машваротҳо карда ягон «сояхобрав»-ё рудағафсе ки дар 
колхоз фоидааш намерасиду кор намекард, ба ин мардикорй 
сафарбар мекарданд . 

Дар ҳамон компания - қарордод аз деҳаи Яккаҷуғуз 
(колхози ҳамсоя ) як девонаи корношоямро ва аз деҳаи 
Сарикутал акои ман - Муллоаббосро пешниҳод карданд. 

Акаамро бо ҳамроҳии боқимонда мардикорони чуббурӣ 
то поезд худам гусел кардам. Аз республика барои бурдани 
ин мардикорон як поезди махсус бо вагонҳои боркашонӣ 
ҷудо карда буданд, ки мардикоронро ба ҳамон бор карда 
фиристониданд. Ё 

Баъди он ки ман бо акаам Муллоаббос аз падар дуои 
сафар гирифта аз хона баромадем ва ба ҷои ҷамъомади 
мардикорони чуббур тарафи Варзоб раҳсипар шудем. 
падарам Маҳмадлатифро наздашон ҷеғ зада мегӯянд: 

- Ман ин масъалаи акаатро бо косаю нимкосааш 
фаҳмидам мардуми ин деҳот дигарон барин не... 

Инҳо мӯи сарро қоқ; метаршанду ба ҷои ҷабрида 
худашон оби дидаю фиси бинй мекунанд. 

Мӯи сарат расидаасту акли тозакардан надорӣ, - мо 
набошем чй кор мекардӣ? Хез раву мӯи саратро бо оби тоза 
шуста даво кун! Дар оянда ба сари азизи худ беаҳмиятӣ 
накун! Акнун пусткандаи гап: кӯчида омданатро 7 моҳ шуд. 
Бекорхобӣ ба дилат назад? Мунтазирӣ ки туро ҳам бо ягон 
баҳонае бадарға кунанд? Ман бистарӣ, хестанамро Худо 
медонад моҳонаи додарат казои не... илоҷи пулкоркарданро 
ёфтан лозим. 

Баъди ин гапи додо масъалаи «АНЗОБ» ба миён меояд, 
ки гуё (ба қавли Махмадлатиф) дар дасти яке аз ҳамкорони 
анзобиаш пул доштаасту он пулро пеш аз кӯчида омадан 
руёнида натавонистааст. 

Бинобарон, агар Маҳмадлатиф рафта он пулро руёнад. 
зуд баргашта меояд. 

Фаразан, агар руёнида натавонад, дар ҳамон ҷо ба кор 
даромада ягон моҳ кор мекунаду моҳонаашро гирифта 
меояд. Бо ҳамин масьаларо ҳалшуда  меҳисобанду 
мунтазири ман мешаванд. 

Ҳамон бегохӣ баьди гуселонидани Муллоаббос хона 
биёям, ки акаам Маҳмадлатиф чингу-линг чоруқу пайтоба 
кардагӣ ба сафари Анзоб тайёр. 

- Биё тезтар, ман туро мунтазир - гуфт. 

- Ягон кори зарур баромад,- гӯён пурсон шудам. 

- Ҳа, зарурияш ҳамин ки ман ҷои кори куҳнаам 
мераваму роҳпулӣ надорам. Агар дошта бошӣ камтар 
роҳпулӣ те. 

- Будагиашро ман хароҷот кардам, бовар кунед, ки: 
агар даст ба киса занам дастам ба латта бармехӯрад, агар 
бовар накунед, мана ҳамаи кисаҳои маро худатон кобед- 
гуфтам. 

Дар ҳақиқат ман пул надоштам. Ака, додо касал, 
хестанашон багумон, Худо накарда ягон воқеаи ғайриоддӣ 
руй диҳад ман дар байни ин мардуми бегона чй кор карда 
метавонам? 


188 


«Муште аз хирвор ХҚудратуллои Искидаргӣ 


-Шояд, илоҷе карда додоя Дарғ барем мурдая бурданаш 
мушкилтар меғалтад. 

-Ту ташвиш накаш, ҳамаи лозимиамон гайёр, мо дар ин 
хусус бо додо гапзанон кардем, ғайр аз ин, ман агар 
пуламро рӯёнам, зуд бармегардам. 

Бо ҳамин хайрохуши кутоҳакак асои додоя гирифту аз 
додо дуои сафар талабида бо роҳи Ширатола пиёда 
раҳсипор шуд. Бо ин роҳ рафтан наздиктар буд. 

Ман ин акаамро то дараи Огулак гуселонидам. 

Дар як рӯз ҳарду акаро: якеро ба Русия-дигареро ба 
тарафи Анзоб! 

Чй рӯзи нохуше буд, он рӯз!!! 

Ин дидорбинй ва хайрохуши охирин буд бо аҳли оила. 
Мо дигар ӯро надидем. 

Баъди ин кадар сарсонию саргардонии аҳли оилаи 
Шарифи Ҷамил дар хоҷагии Искидарғ фақат оғилу коҳдон 
ва хонаҳои куҳнаю нимвайрон боқӣ монда буду халос. 

Ҳамаи гову мол ба яғмо рафта буд... Агар он решаҳои 
куҳнаю нав аз назди ин манзилҳои бесоҳибмондаи Шарифи 
Ҷамил мегузашт, гиребонашро бо даст мегирифту тавбаю 
надомат мекарду мегуфт «Худоё худовандо аз ин рӯз худат 
нигаҳбон бошӣ». 

Дар ҳақиқат илоҳо рӯзи ба сари оилаи мо омадаро дигар 
ба ҳеч кас нишон надиҳӣ, ҳатто агар душманат қаттол 
бошад ҳам. 

Он рӯзест, ки аз ҳеч кас домангир шуда наметавонй! 
Агар боягон дилкаше дарди дил карданй бошй-мегуфт: 
«Худкардаро даво нест». Бинобарин ҳар кадоме аз аҳли 
оилаи мо «ба дил хун мехӯрам, аммо ба дӯстон хандае 
дорам»-гӯён як оҳе аз ҷигари сӯхта мебаровардему 
мегаштем. Лекин баъди сину сол ба чое расидан инсон 
фикру зикри дигареро мекардааст. Ин фикрҳои мухталиф 
шабҳо то рӯз хоби сарро мебурдаасту инсонро ба азоби 
руҳию ҷисмонй гирифтор мекардааст.Инро метавонам бо як 
суҳбате бо Бобои Муллокарим баён намоям: 

Язнагиамон Раҳматшои Каримзода дар Душанбе аз 
ҷои кор соҳибй 5 хонагй шуд. Ба ин муносибат ният дошт, 
ки ҳамаи аъзоёни оилаашро дар ҳамин панҷ хонагӣ ҷой 
кунад. Меҳнати вазнини кӯҳистон акааш Боборо касалманд 

кард ва оқибат бистарӣ шуд. Хоҷагии Дарғу хоҷагии 
Душанберо якҷо кардан лозим буд,чунки ҳарсол 10-15 
маротиба рафтану омадани деҳа ки вақти зиёд ва хароҷоти 
зиёд талаб мекард ба дилаш зада буд. Оқибат масъалае ба 
миён омад, ки ё кӯчида ба деҳа равад ё деҳабудагонро инҷо- 
биёрад. 

Дар ин ҷо духтур табибони кордида, роҳи табобати 
касалро мефаҳмидагӣ зиёдтар табобат карданӣ акааш осон 
менамуд. Оқибат варианти дуюмро афзалтар донисту ҳамаи 
хешу табори деҳро дида, маслиҳатҳо карда, розӣ намуд, ки 
акаашро ба шаҳр биёрад. 

Рӯзе маро аз тариқи телефон ба хонааш даъват кард. 
Ман рафтам. ки дар хона манбарин таклифиҳои бисёр 
нишаста буданду Бобо болои диван каҷпаҳлӯ карда бо 
дустонӣ Душанбегӣ сӯҳбат мекарданд. 

Сіӯҳбатамон то бевақтии шаб давом кард. Ҳаракати 
автобусу тралейбус ҳам қатъ тардид. Маслиҳати дар 
ҳамонҷо хоб рафтанро қабул кардам. Баъди пароканда 
шудани дигар ёру дӯстон ва меҳмонони даъватшуда акои 
Бобо ба ман гуфт: 

- Қудратулло ман шуморо махсус даъват кардагӣ 
марҳамат карда ба мо акадодарон маслиҳат медодед! 

-Акаи Бобо, шумо маро мазоқ мекунед? Ман худамро чи 
кардам, ки ба Шумо Каримзодаҳо маслиҳат дода тавонам? 
Ман худам яке аз ноқобилони Дарғ дар Душанбе ба шумор 
меравам. 

Ҳамаи дарғиҳо бе маслиҳати ман зиндагӣ доранд. Ман 
яке аз камбағалони дарғии Душанбегӣ, ки дар назари ҳамаи 
атрофиён хор ва ҳақирам... ба ҳар ҳол агар аз дастам ояд, 
ҳеч маслиҳати одамгариро аз Шумо дареғ намедорам. 

-Марҳамат шунавем! 

- Аз он рӯзе ки Раҳмат маълумоти олй гирифт қариб 40 сол 
пур мешавад, ки дар гирду атрофи Душанбе кор мекунаду 
дар вақти зарурӣ Дарғ мераваду меояд. Ин рафтуой ба 
дилаш задаст, мана ҳам кашола карда оварданӣ. Ҳамаи 
хешои Дарға розӣ кунондаст, ман қабул намекунам. Ҳамаи 
гову моламро қариб фурӯхта тамом кард.Шумо ба ин чӣ 
мегӯед? 

Ин саволро ё монанди ин дигар саволеро дар бораи 

Шарифи Ҷамил ман зиёда аз 60 сол боз мунтазир будам, ки 
кӣ ба, яке аз мо метияд, фақат инро аз Бобо умед надоштам! 
Барои ин савол ман тайёр будам пойҳои Боборо бӯсам 
лекин акнун ин саволи деромада буд! Ин савол тамоми 
вуҷудамро ба ларза овард ва ман табиист, ки ҳайёти худам 
ва аҳли оилаи Шарифи Ҷамил ки дар ғарибй ҷон ба 
ҷонофарин бо ҳазору як хорию зори супорид ва рӯзи 
занозаи падарро ки дар як лаҳза дар пеши назарам ҷилвагар 
шуда монанди лентаи кино гузашт, айнан дидам...он рӯзро 
парвардигори оламиён ба сари ягон муъмин набиёрад ва 
нишон надихад. 

Ман саволи Боборо баргардонида бу худаш додам, ки 
падари маро мешинохтед, дар хотиратон ҳаст ё не? 

- Ҳо !..не аганеІ Аз ҳамсину соли мо ки Шарифи 
Ҷамилро намешиносад?! ДАр деҳа хама ҳурматаш мекард. 
Канй акнун инхел одамо. 

- Вақто ки шумо Шарифи Ҷамилро мешинохтаед ва 
ҳурмат мекардаед-зиндагии Шарифи Ҷамил ба Шумо панд 
нашуд? 

Ин саволе ки ба акаи Бобо баргардонидам ба худам 
чунон таъсир кард, ки оби чашмонам беихтёр монанди оби 
борон шорида равон шуд, ки акнун худдорй карда 
наметавонистам ва ба тасаллдиҳанда зор будаму эҳтиёҷ 
доштам. 

Одамон ба ҷанозаи дӯст рафта барои рӯзи худашон 
мегирянд. Ин шаб, барои ман ҷанозаи ҳамаи мурдагони 
зоти Шарифи Ҷамил шуд. Ҳатто Бобо ба гиряҳоми ман 
тоқат накарда гирён шуд ман намедонам раҳми он кас ба 
ману ба оби дидаи ман омада буд ё ба ягон воқеаи аз сар 
гузаронидаи худашон. Ба ҳар ҳол ҳолати он кас, гуфтугуи 
оя кас маро тасаллй дод, лекин ба дили сахти Раҳмат асар 
накард.Раҳмат акаи Боборо кӯчонида ба Душанбе овард. 
Он тарафаш ба ҳама маълум ва давоми он суҳбати 
бенатиҷамонда шарт нест. 

Натиҷиаи он сӯҳбат ин аст, ки ман дар тули 70-солаи 
мусофирӣ, одамеро пайдо кардам, ки маро, дили маро, 
ҳайёти маро фаҳмид. Чунки он рӯзи мо ба сари худаш 
омада буд . Ба ҳамон сӯҳбат ва натиҷаи он ман -шукри 
бепоён мегӯям! 

Маро бегонаҳо мефаҳманду худиҳо не !? 

Тақдир чунин будааст!!иц Акаи Боборо худо рахмат 
кунад! 

Падарам болои суфа мехобиданду ман болои боми 
оғали бузҳо. Баьзан хобашон ки намебурд маро оҳиста ҷеғ 
мезаданд. ки биё пешам шин..Ба хотир овардани 
гузаштаҳоро дӯст медоштанд, баъзан аз ҳаёти Искидарғ 
кутоҳ-кутоҳ нақл мекрданд. 

Дар яке аз чунон шабҳои маҳтобй бе сарсухан 
пурсиданд, ки ту Мулломаҷида мешиносй? 

- Не додо, кӣ будаст, вай 

- Мулломаҷид аз ҳамин деҳаи ҳамсоя,-Яккаҷуғуз. 
Бисёр одами хуб, босавод, шахси боодоб. Дар ин замона 
инхел одамони босавод кам, вомехӯранд... Дар хотират 
ҳаст акаат Муллоаббос дар Яккачуғуз подабони деҳа буд? 

-Ҳа албатта... ман синфи 9-ро тамом карда омадаму 
либосҳои интерната дар ёрдами подабонии акаам 
дарронда, қариб тани луч ба интернат рафтам. Ҳамон сол 
тирамоҳаш раҳматии Сафия бандигӣ карда буд. 

- Ҳа,бале, нағз дар хотират будааст. Ҳамон вақт, пештар 
аз ту омадан, қарибиҳои тобистон буд. Як рӯз аз шаҳр 
омада истода будам, ҳаво бисёр гарм буд лаби чашмай таги 
чормағзҳо фаромадаму таҳорат кардам, ният доштам, ки 
дар ҳамвории лаби чашма намози пешинро хонам... 
Руймолама партофтаму... ҳамин вақт худамбарин як 
муйсафед омаду салом дод. Бо ҳам пурсу пос кардему шинос 
шудем. Ман гуфтам ки падари подабонатон-Муллоаббос 
мешавам. 

- Ин хел ки бошад, хамдеҳа будаем-ку,- гуфту хандид. 
Пурсид, ки нияти намозхонӣ доштед? Ман бо имои сар 
тасдиқ кардам 

- Интавр бошад, рафтем, хонаи ман наздиқ ҳамонҷо 
ҷамоат мекунем. Умуман, дар оянда , дар байни деҳа, пеши 
назари мардум намоз нахонед. 

Таклифи муйсафедро рад карда натавонистам. Баъди 
намоз кампираш дастархон партофта обу зиёфат кард. 

Чойи хуби қадима доштааст. Лаззати ҳамон чой то 
ҳанӯз гӯё аз даҳонам нарафтааст. Муйсафед таъкид кард,ки 
номи ман Мулломаҷид. Дар ин атроф намозхонҳо нестанд. 

Агар ба шумо вазнинӣ накунад, ҳар рӯз биёед дар ҳамин ҷо 
намозамонро мегузорем. 

Кампири ман духтару набераи Мулло, бисёр хурсанд 
мешавад. Муллоаббос ба шумо дар бораи ман ҳеч чиз 
нагуфт? Баъзан, баъди «оши ҳалолашро» ҷамъ кардан 
медарояд, ҳамроҳ шому хуфтанро мехонем. Баъд «оши 
ҳалол»-ашро аз кампир мегираду меравад. 

“Баъзан агар дар хона зиқ шавам пеши мулло Маҷид 
мерафтам. Баъди намозҳо аз «чоркитоб» нақлу ривоятҳои 
бисёре мехонд. Дукаса роҳат мекардем. Агар насиб карда 
бошад дар ҷанозаи ман ҳамон касро мебиёрй!!! 

Муаллима Майрам - апаи Ёрова - хоҳари янгаам ба 
шавҳараш ва духтарчааш дар суфаи дигарӣ мехобиданд, аз 
ин сабаб мо паст-паст гап мезадем, ки муаллима нороҳат 
нашавад. Шавҳари муаллима  Қучқорбой Ҳаитов 
ҷангалбони ду деҳшуро- Чорбоғ ва Лучоб буд. 

Дар деҳа вақти хавозасозии пилладорҳо расида буд. Ман 
бо падарам дар сояи тути ҳоло калнакарда, болои суфа 
нишаста будем... 

Як уруси папкакашол омада Ҳаитовро пурсид. Ман 
гуфтам, ки хонааш ҳаминҷо, лекин худаш нест. Вай худашро 
шиносониду гуфт, ки аз Варзоб коркуни лесхоз- ҷангал аст. 

Ман Майрам-апаро ҷеғ задаму бо урус шиносоиидам. 
Муаллима меҳмонро таклифи чой карду омадани 
Қучқорбойро мунтазир шуда нишастем. Ҳамин вақт як 
колхозчй бо ду хар ходаи тари навбурида аз назди ҳавлӣ 
гузаро шуд. 

Коркуни Лесхоз аз болои дастархон парида хесту рафта 
пеши харҳои колхозчиро дошта ходаҳоро фароварду ҳисоб 
кард. Ходаҳо 16 дона буданд. Дар ҳамон ҷойи бори харҳо аз 
папкааш қаламу дафтар бароварда акт карданӣ шуд. 

Актро худаш нанависту маро илтимос карда гуфт, ки 
дасташ меларзад. Харфҳо каҷ килеб мешаванд. Биё писар ту 
навис ман розй шудаму вай дикта кард. Албатта ки вай 
маро фиреб дод. Худаш навишта  метонист-лекин 
навиштааш бенатиҷа мемонд. Ғайр аз ин ман муаллими деҳа 
-чашми давлат дар колхоз, аъзои комсомол, шоҳиди ин 
вайронкорию ҷинояти колхозй шуда бояд ба акт имзо 

гузорам. Мани бехирад оқибати имзоро фикр накардау 
имзоро гузоштам. 

Он рӯз урус то бегоҳ Ҳаитовро интизорӣ кашиду аз он 
дараке надида аз ҷояш хеста хайрухуш карда рафт... 

Вай баробари ба район расиданаш дела пур карда бо 
акти ман имзо кардагй ба суди халқии район месупорад. 

Суди район ҳам ҳодисаро диру дароз накашида раиси 
колхозро ба район ва маро ҳамчун шоҳид ба суд ҳозир шав 
гуён тариқи даъватнома даъват намудаанд. Чй илоҷ ман ба 
район ба идораи суд рафта даромадам. ки раис Собир дар 
онҷо алакай бо супоршни райком корҳоро тахт кардаасту 
маро мунтазир. 

Ман аз дар даромада ба ҳама як саломи умумӣ додаму 
повесткаро дароз кардам. 

Маро кӯтоҳакак аз рафти ҳодиса пурсиданду гуфтанд, ки 
раҳмат барои ёриатон. Ҳоло бошад ба Шумо ҷавоб. 

Ман аз дари суд баромадам, ки раис ҳам аз паси ман 
баромада бо писханд- ҳа, нависанда, чуту Шумо...хати 
хушру доштаӣ! Боз ...ба забони урусй ҳам менавистайӣ. 
Нағз...офарин... имсол ҳам бо ҳамин хати хушруят дар 
ҳамин деҳаи мо муаллим мешудагистӣ? Ман мақсади расиро 
ба хубӣ ҳис кардаму мувофиқи гапаш ба ӯ ҷавоби муносиб 
додам. 

-Раисака, ман шумо не, ки одамон даст бардоранду 
интихоб кунад ва даст фуроранду бекор кунанд.-гуфта 
афзудам, ки - маро маорифи район куҷое таъин кунад 
содиқона барои давлати Советӣ кор мекунам ва чй 
супорише ки аз тарафи коркунони районй ва фармоиши 
Партия бошад бодилу ҷон иҷро мекунам. 

Баъди чунин суҳбатӣ «дӯстона» бо раис ман дигар дар 
деҳаи Сарикутал кор карда наметавонистам. Аз ин рӯ рост 
ба назди мудири маориф рафтаму илтимос кардам, ки маро 
ба дигар мактаб гузаронад. Бо ҳамин масъалаи кори он сола 
ҳал шуду ман беғамакак деҳа рафтам ва ин воқеаи 
гузаштаро ба ҳеч кас нагуфтам. Намехосгам, ки бо ин 
рафторам барои муйсафед як ташвиши зиёдатиеро ба миён 
оварам. 

Рӯзе Қучқорбой аз район, ки ба кори худаш рафта буд, 
хабар овард, ки фалон рӯз конфронси муаллимон 

мешудааст. 

Ману Майрам-апа ба конфронси муаллимон рафтему 
фармони ҷойи кори нави маро гирифта ба деҳа баргаштем. 

Майрам -апа ҳомиладор буд ва тахмин баъди ду моҳ 
таваллуд мекард. Мактаб ду смена вай таваллуд кунад 
дарсҳоро кй мегузаронад? Таърихи порсола боз такрор 
мешавад. Порсол ду моҳ-моҳҳои октябр ва ноябр ба ҷои 
муаллим ва парторги колхоз Аҳмадов ду сменагй дарс дода 
ҳаққи хизматро ба ҷаббор супоридем. 

Рафиқ Аҳмадов -парторги колхоз ба ҷои ман пурра 
моҳонаро гирифта ҳавло барин ҳазм кард ва ба ҷои 
«раҳмат» роҳбару роҳнишондиҳандаи раис шуд. Ҳамаи ин 
заҳматҳои кашидаи мо бо роҳбарии ғамхоронаи вай буд. 

Ин сол ҳам воқеаи порсола дар пеш буд, аз ин сабаб 
«илоҷи воқеа пеш аз вуқуъ-гӯён ман ҷони худро халос 
кардам. Аз Ҷорбоғ ба Сарикуттал пиёда мерафтем, дар роҳ 
Майрамапа маро сарзаниши зиёде кард. Ба тавре гӯё 
насиҳат кард. 

-Чаро бе маслиҳати ман ин корро кардӣ? Барои чй ба 
мактаби дигар гузаштӣ-гуфт. 

Вай ки дар ин деҳа реша давониданй буд, ба ин насиҳатҳо 
ҳуқуқи комил дошт. Ман хамаи воқеаҳои гузаштаро ба вай 
нагуфтаму фақат ҳамон масъаларо нақл кардам, ки шоҳиди 
он кор буд ва барои кори шавҳари вай мо бо раис дар 
идораи суд-чй «суҳбат»-ҳо кардем.Ва таҳдиди раисро ба 
вай нақл кардам. Майрамапа баъди шунидани ин воқеа 
каме паст шуду «кори ношуданй шуд»-гуфт-ҳарчй шавад аз 
насиби худат дон. Охир ту кию-раис кй? Ман дигар ба 
гапҳои вай аҳамият ва ҷавоб намедодам. 

гарқи сӯҳбатҳои дӯстона ба хона расидем. Дар ҳавлй- 
лаби ҳарду суфаҳо ду тути солхӯрда буд, тахминан 30-40 
сола, ки акнун барои кирмак барг намедоданд, лекин 
сермева буданд. 

Ҳатто бачаҳои қишлоқ тути ин дарахтҳоро аз тарси он ки 
кампир дуои бад накунад, намехӯрданд. Суфаҳо барои 
хобравй нею барои чамъоварии тутҳои мерехтагӣ сохта 
буданд. Кампир пеш аз омадани моён гӯё ки 2-3 пуд тути 
хушк ҷамъоварй мекардааст. Он соле ки мо дар ин ҳавлй 

зиндагй мекардагӣ шудем, раиси нав Собирбой (ба тариқи 
дӯстона ) фармон медиҳад, ки шохҳои тутҳои пирро буред, 
соли оянда барои кирмак навдаҳои сербарг мебарояд. 
Раисони пештараи ин деҳа ғами кампирро хурда тутҳояшро 
кал намекарданд. ки сабаби ризқу рӯзии кампир шаваду 
бечораи кампир аз гуруснагй ранҷ накашад, Собирбой 
фикри навоварона пешниҳод карда тутҳоро кал кунонд. 
Акнун кундаи бе шоху барг соя надошт.Дар як чамъомади 
активони колхоз мегӯяд, ки акнун ғами кампирро 
фалғариҳо хуранд? 

Барои буриданй тутҳо мо ҳам “муқобилият нишон 
надодем. Бигзор гуфтаи раис шаваду ба ғамхории он кас 
плани пиласупорй барзиёд иҷро шавад. і 
Як шаб... баъди кал карданй тутҳо падарам маро назди худ 
ҷеғ -заданд... 

-Биё як дам чақ-чақ кунем,- гуфтанд суҳбатамон, ки дар 
бораи Искидарғу хешу табор буд, маҷрои худашро гум 
карду ба тарафи кампири холаам тоб хурд. 

-Ман-ку аз ин касал намехезам лекин ба ҳар ҳол кампирро 
ягонтаатон даккаю тела накунед, ки арвоҳам меранҷад,- 
гуфтанд. ) 

“Ин чй хаёлотест дар сари шумо. Наход мо кампирро 
ранҷонем!- гуфтам. 

-Ту ҳоло мактабро тамом накарда будй...рузе аз ҳамин 
роҳ мегузаштам. Ҳамин кампири холаатро дидам ки дар рӯи 
ҳавлй ҷумбу -ҷул дошт...Вақти пешин наздик буд. Як афтоба 
оби таҳорат пурсидаму пешинро дар ҳамин ҷо хондам. Бо 
ҳамин шиносой пайдо кардему насиб будааст гапзанони 
хонадорй ҳам кардам. Ман хаёл кардам, ки агар ба ягон 
тагҷои хонадор шавам, шояд ки зиндагиамон беҳтар шаваду 
ба мардумаш обғалт шавем. Ман хато кардам каллаи мо бо 
каллаи инҳо дар як дег намепухтааст... Афсус... «Ман дар чй 
хаёлу фалак дар чй хаёл ман дар ғами ободй, фалак 
вайронкор |!» Инҳо мардуми бахили аз ислом ҷудо... ман 
хаёлам аз ин касал намехезам.... Метарсам. ки агар ман рӯзе 
андагиро баҷо орам, мурдаи ман бе ҷаноза мемонад... 

Ба. ту таинотам ҳамин...он рӯз дур нест... ба ҷанозаи ман 
аз деҳаи  Яккачуғуз Мулломаҷидро  мебиёрй... Вай 
пешгузашта ҷанозаамро хонад. Хаёлам насиби хокам ҳамин 

Сарсонкутал будааст. Мардум як умр ҷону ҷафо мекананду 
дар суроғи хонаи охират мегарданд. Хонаи ман охируламр 
ҳамин ҷо будааст. 

-Ба хотират ҳаст, ки ба ту гуфта будам, ки фарзанди 21- 
уми ман ҳастй? Баъди ту дигар аз ман фарзанд нашудааст. 
Акнун худат ҳисоб кун-тую акоят Муллоаббос мондеду 
ҳарсеи апаҳоят-Ҳурбибию Ниёзбибию Норбибй. Панҷ каси 
аз ҳам парешон. Ман тамоми умедамро ба ту бастаам. 
Акнун ту ҳам маро партофта меравй ба умеди кй? 

-Додо, ман гуфтам, ку ҳар рӯзи шанбе омада хабар 
мегирам. Наход ман шуморо абадй партофта равам?! 

-Хайр бандаи Худо... ба Худо месупорамат. Оқибати 
кората худо ба хайр кунад. Боқй фи амонулло. 

Ҳардуямон чунон ба суҳбат дода шудем, ки дамидани 
субҳро нафаҳмида мондем. 

Акнун вақти хайрухуш бо падар расида буд. Ман сачоқу 
собунро гирифта ҷониби чашмаи таги хонаамон фуромада 
сару танамро шустаму барои ба Қиблай рафтан тайёрй 
медидам. 

Падарам, ки акнун намозашонро бо таяммум ва бо 
имову ишора дар болои курпа мехонданд. Даву ғеҷи маро 
дида, ба наздашон имо карданд. 

-Канй писари охирин, ин саҳар ташвишат зиёд, чй 
инқадар даву ғеҷ дорй? 

Ман маҷбур шудам, ки ҳамаи воқеаи дар Сарикутал, ки 
дар тули як сол аз сарам гузашта буд, ба падар нақл кунам. 
Падарам дурудароз фикр карданду оқибат гуфтанд. ки: 

-Афсус...ҳайфи умри барбод рафтаю азобҳои кашидаам. 
Ман ҳамаи шумоёнро ва худамро дар азоб монда, ба мисли 
гурба ки бачаҳои худашро аз ҷойи зиндагияш-аз ғарибй 
сагҳо ки бачаҳоямро нахурад-чор- панҷ маротиба аз ҷое ба 
ҷое мекучонидаму ҷой иваз мекардам. Барои шумоён шуда 
чандин деҳаву шаҳру шаҳрчаву гузарҳоро барои зиндагй 
интихоб кардаму вале бо шумоён дар ягон ҷое нағунҷидам. 

Ба умеди ВАТАНДОР шудан аз ин деҳа ҳам тааллукдор 
шудам. Дар ин ҷой ҳам нағунҷидем. Акнун вақти он 
расидааст, ки оромгаҳамро ёбам. Дигар қувату қудрати аз 
ҷое ба ҷое рафтан намонд. Дар ғаму кулфати шумоён ҷон 
ба ҷонофарин месупорам.Ҳатто дар ҳамин лаҳзаҳо ҳам 

қароргир нестам. Ин чӣ такдир аст? Чӣ сарнавиштест? 
Акнун қувати гапзанӣ ҳам надорам... Ба ту чй гӯям? Чӣ ҷои 
гап? Вақти гап намондааст! 

-Додо,як каф дуо! 

-Ба ҳамон дуо кардан ҳам ҳолатам нест! 

-Шояд.. .мо дар оянда ватандор шавем? 

-Инаш ба Худо маълум! Боз кӣ медонад шояд аз худи 
шумоён ҳам вобаста бошад. Худо худаш роҳнамоӣ кунад... 

-Додо вақт дер шудаистодааст...ман... ба ҷои кори нав 
рнфтанам даркор...Ба ман ягон чиз намегуед? Ҳеч набошад 
як дуо диҳед! 

-Дар охири умр ҳамаатонро чошу пош мебинам. Ду акот 
мурданд... Аввалу оҳир мондед. Шумоён ҳам парешон... 
мани шурбахт синаи модарро сахт газида будаам... ҳамаи 
орзую умедамро ба хок мебарам...мебинам, ки ту вақти ин 
гапҳоро шунидан надорй...Тақдир...ай тақдири шум... 

-Хайр бачем! Паноҳат ба Худо!!! Хезу пуштатро нигоҳ 
накарда бирав. Ин сухани охирини аз падар шунидаам буд... 

Ман бо сари хам аз назди болини падар дур шудам. 
Хаёлам то сари пули Чорбоғ падарам аз қафоям 
меомаданд... 

Дар мактаби нави деҳаи Қиблай ҳоло ҳафта ба охир 
нарасида, маро ба идораи савети деҳот, ки болотар аз 
мактаб ҷойгир буд, ҷеғ заданд. 

Соат кариб 10-и рӯз шуда буд. Ба идора даромадаму 
салом додам. Котиб фамилиямро пурсид. Ман Шарифов 
Қудрат-муаляими ҳамин мактаб туфтам. 

Котиб гуфт, ки зуд ба хонаатон рав. Падарат бандагй 
кардааст... 

Ман дар ҳамон ҷойи истодагиям шиста мондам. Гапи 
атрофиён дигар ба гӯшам намедаромад. Ҳарду гушам 
ҷарангос мезад. Гапзадани мардум ба назарам ғурунгоси 
хонаи вайроншудаи занбӯрро мемонд. 

Индам касе дасташро ба гарданам монда маро ҷунбонида 
такон дод: Ҳой мардак худатро нигоҳ дор...ман ба вай нигоҳ 
кардам-вақти мардигарӣ расидааст, хез аз ҷоят, раву 
падаратро ба манзил расон, . гуфт. 

Ман каме ба худ омадаму ба атроф нигоҳ кардам. Ғайри 
ҳамин одам дигарон ба кори худ андармон. Ҳеч кас ба ман 

аҳамият намедод. 

Дар миёни мардуми бегонаю ношинос ягон каси 
мушкилосонкунро ёфтан амри маҳол буд. 

Ман аз ҷоям хестаму каме ба худ омада ва роҳи мактабро 
пеш гирифтам. Дар роҳ ба Хуҷаев Абдушукур- муаллими 
Шаваткй вохӯрдаму ба ӯ масъаларо фаҳмонидам. 

-Падарам бандагиро ба ҷо овардаанд, ман хона рафтам- 
гуён ба мактаб надаромада ба қафо гаштам ва нимдавон 
роҳи хонаро пеш гирифтам. 

Аз Қиблай бо роҳи умумй нею бо роҳи талу теппаҳо 
пиёда ба Сарикутал раҳсипор шуда, дар як соат шояд 
зиёдтар ба Яккачуғз расида хонаи Мулломаҷидро суроғ 
кардам. 

Хайрият он кас дар хона будиянд. Ман аз дар даромадаму 
ба он кас рӯ оварда бо оби дида гуфтам, ки: -амак , падарам 
бандагиро ба ҷо овардаанду орзуяшон ин буд, ки Шумо 
ҷанозаашонро хонед. Инро гуфтаму аз дар баромада роҳи 
Сарикуталро пеша кардам. Акнун ман медавидам. Дар ин 
ҳолат мондагиятро ҳам ҳис намекардай. 

Ба хона даромадам, ки падарам дар болои курпача «рост» 
кардагй. Бибинигор бобом-бобом гӯён гиря мекард... 

Дастмаро болои дастонашон мондам, дастҳояшон хунук 
буд. Ба тахмини худам саҳари барвақт ё дами субҳ нафаси 
охирин кашидагй... 

. Ман аз чй бошад, ки аз ҷоям хестаму кисаҳоямро кофтам, 
ки аз таги кисаам як тангаи як сума ёфтам. 

Хамон яксумаро гирифта ба кафи дасташон мондаму 
панҷаҳояшонро пушонидам. Каме истодаму панҷаҳояшонро 
боз карда тангаро гирифтаму ин баракати дасти додом 
гуфта ба кисаам андохтам.. Баъд ба атроф назар кунам, ки 
фақат Бибинигор миёнашро бо руймол бастасту Вой 
бобом...вой бобом мегуфту мегирист. 

Дигарон: моиндарам, янгаам-зани Муллоаббос, 
муаллимаи Майрам ва боз 2-3 занаки дигар руймолчаҳои 
бинитозакунй дар дастҳояшон ба кору рафтори ман назорат. 
мекарданд. 

Ман оҳиста назди моиндарам омада пурсидам: 

-Оча, додом чиҳо доранд? 

-Мана, ҳамин кафанй-дигар ҳеч чиз надоранд,-гуфт. 

-Оча, ман медонистам, ба ман гуфта буданд, ки дар 
даруни кафанй пул ҳам доштаанд? 

-Не, бачем, ҳамин... тамом... вақти аз сандуқ 
бароварданам Бибинигор буд. Сонро дар пеши назари вай 
афшонидам, аз дарунаш ягон чиз наафтидааст. 

-Хайр майлаш, ба ҳаминаш ҳам шукр очаҷон- гуфтаму 
назди мардҳо баромаданӣ шудам. Ҳамаи занҳо ба ман 
нигарон буданд, ки кадоме аз занҳо пурсид, ки акнун чи кор 
мекунй? 

-Шумоён ташвиши зиёдатй накашед, ҳарчй тағдирамон 
бошад, ҳамон мешавад. Ин дам касе маро ба назди мардҳо 
фарёд кард. Дар рӯи ҳавли Муллоабдураҳмон бо ду - се 
муйсафед рост меистоданд. Муллоабдураҳмон  гуфт:- 
Муаллим, ҳеч ягон тайёрие дорй? : 

-Амак кутоҳакак ба ман фаҳмонед, ки чи даркор, баъд 
маълум мекунаму мегӯям. 

-Аввал, кафанй дорад ё не? 

-Кафанй ҳаст. 

-Барои имрӯз 300 суми нақд даркор, барои ҷанозахонҳо 
ва дигар шикасту рехташ. Боқимондаашро баъди гуру чӯб 
мегӯям,-гуфт. 

-Пули нақд надорам, фақат ҳамин хари ҳангй, ки дар 
лаби хирман барои хизамти хирманкӯбҳо бастагй. Ин харро 
зимистон аз Бобича ба нархи 600-сум харида будем. Дигар 
ҳеч... Агар аз дастатон ояд ҳамин харро ба ҳамон нархи 
худаш ба ягон кас фурушед. То ҷаноза ҳоло вакт ҳаст... 

Акнун ҷанозахонҳо ҳам яктогию дутогй аз ҳар деҳа, ки 
хабар карда буданд меомаданд. Ба ҷанозаи муйсафед аз 
деҳаҳои Ёбизаку Шодикунғурот хабар кардагй будааст. 

Амаки Мулломаҷидро худам хабар кардам иншооллоҳ 
ҳамроҳашон ягон каси  ҷанозамехондагиро гирифта 
мебиёранд. Акай Бобича харро бо ҳамон нарх харидор 
мешавад. Бо ин як тарафи масъала ҳал шуда монд. 

Дигар камбудй дар он рӯз набуд. Аз гурковон як кас 
омаду гуфт, ки манзил тайёр.Майитро ба об дароварданду 
либоси охират пушониданд. Амаки Мулломаҷид омаданду 
болои су фа нишаста даст бардошта «Ино лилоҳи роҷиъун»- 
гуфтанд. , 

Амаки Мулло Абдураҳмон" «салоти ҷаноза»-гуфта 

мардумро ба ҷаноза даъват кард. Ҳама саф гирифта буданд, 
ки раис пайдо шуду гуфт: 

-Муаллим, канӣ,кӣ пеш мегузарад? (вай албатта умедвор 
буд, ки ман ихтиёри пешгузарандаро ба вай вомегузорам). 

-Амаки  Мулломаҷид аз  Яккачуғз. Падарам ба 
Мулломаҷид ошноҳои куҳна буданд. Бинобарин дар вақти 
касалияшон «Ба ҷанозаи ман Мулломаҷид пеш гузарад»- 
гуфта васият карда буданд. Ман он касро даъват кардагӣ. 

Раис ба ман наздик шуду дар гӯшам гуфт. -Ман аз худи 
деҳаи...номи деҳа дар хотирам намондааст, мулло овардагӣ. 
Муллои номбаркардаашро на ман ва на ҳамдеҳдгонаш 
намешинохтанд. 

Дар он солу замон муллоҳо ё подабонй мекарданд ё 
посбону қаровул буданд. Онҳо ҳам аз ҳукумат метарсиданду 
ҳам аз халқ ва намозхонияшонро пинҳон медоштанд. Ҳамаи 
масчидҳо ё дараш қулф буд ё анбори колхоз шуда буданд. 
Мардуми намозхон асосан баъди хоб рафтани аҳли деҳа 
намозашонро қазо мегузоштанд. 

Ман инҷо овозамро қасдан баланд кардам, то ҳама 
бифаҳманд.-Амаки Мулломаҷид ҳамин ҷо ҳастанд. Падарам 
маҳз он касро тавсия кардаанд. 

Раис каме барошуфта гуфт:- Ихтиёр дорӣ, марҳамат 
мурдаатро бардору Яккачуғз мебарӣ ё ҷои дигар худат 
медонй! -Вай ҳам ин ҳарфҳоро бо овози баланд гуфт. 

Табист, ки амаки Мулломаҷид Худо раҳмат кунаду 
арвоҳашон наранҷад-аз ҷояшон парида хестанду гуфтанд: - 
муаллим, ман розӣ, ҳар касеро ки раис гӯянд. 

Шумо якравӣ накунеду майитро интизорӣ манзил накунед. 
Розӣ шавед писар! Якравӣ накунед. 

Ман дигар илоҷ надоштам. 

---Хайр ихтиёратон.-гуфтам. 

Он муллой раис овардагй пеш гузашту ҷанозаро хонд. Ба 
манзили охират ҳам бурда супорид. Бо фармони раис як 
пояи тобутро ман аз хона то сари манзил бардошта бурдам. 
Аз сари манзил гашта омаданду як дуою фотеҳа карда ҳама 
ба хонахояшон рафтанд. 

-Бо ҳамин рӯзи дигар , саҳарин барвақт Бибинигор маро 
бедор карду гуфт: 

-Хез, доде, лаби чашма фарою дасту рӯятро бо ин собун 
ҳалолу покиза шую сари манзил рав, ҳар чй медонй хону 
дуою фотеҳа кун. 

Ман сари чашма рафта сару танамро собуншу кардаму 
сари манзил рафтам. 

Атрофи манзили падарро як давр задаму дар гушае 
нишаста ҳар он чй медонистам хондаму гуфтаму дуои 
дурударозе кардам. Дар ҳамонҷо- сари гур воқеаи шаби 
гузаштаро ба хотир овардаму хориям омаду бе садо оби 
дида рухсораамро шуст. Бо фикру андеша ғутида чи қадар 
дар сари манзил шистанамро намедонам. Як вақт ба гушам 
овозе расид, ки номамро гирфта ҷеғ мезад. Офтоб кайҳо 
баромада буд. Атрофии қабристонро як аз назар 
гузаронидаму дидам, ки аз деҳа интарафтар аз наздикии 
қабристон янгаам Бибинигор маро ҷег мезанад. Ман боз як 
бори дигар ҳамон чизи медонистагиямро хондаму бо додо 
хайрухуш карда хона равам, ки як ду кас фотеҳахонй 
омадаанду рафтаанд. 

Кадоме аз ҳамсояҳо авқот овардаст. Иштиҳо набуд. Дил 
майли ягон чизро надошт. Ман бо сари хам, хонаро бори 
дигар аз назар гузаронидаму дар дидагонам ашк чарх заду 
тоқат карда натавониста, аз дар баромада роҳи Қиблаиро 
пеш гирифтам. Хайрухушро насия гузоштам. 

Аз ҳамон соату дақиқа орзуи Сарикуталро аз дил шуста 
партофтам. 

Ман ҳар боре, ки бо ҳамон роҳ Сайёд рафта бошам дар 
гардиши саркунии кутали дараи Оғулак нишаста ба арвоҳи 
падар дуою фотеҳа карда, мебахшидаму лек ба деҳа 
намедаромадам. Мадорои онро надоштам. Ин ҷое ки 
ҳамавакт дуову фотеҳа мекардам аз ҳамин ҷо ба акаам 
Маҳмадлатиф худо ҳофзй карда будам. 

Ҷанозаи Шарифи Ҷамил ба санаи 30 августа соли 1950 
рост омад. Аз он рӯз то ба хол 58 сол сипарӣ гаштасту шояд 
аз он ҳаводис ҷузъиёте аз ёд рафта бошад. Аз ин хотир аз ту 
хонандаи азиз узр мепурсам. 

Ин буд қиссаи сарсонию сукунати падари бузургворам, 
ки дар гӯшае зери анбори хок манзили осудае ихтиёр 
кардаву бо ёди ҷигаргӯшаҳояш як ҷаҳон армонро дар худ 
ФфУРӮӯ бурда... 

ОБИ ЗУЛОЛИ ДУШАНБЕ 
ВА ЗЕБОСАНАМИ БУХОРО 

Солҳои авали ба кор сар карданам, мо се нафар дарғӣ 
дар як ҳавлӣ иҷора менишастем. Ҷурақулу Султонқул- 
холабачаҳо дар як хонаю ман дар хонаи алоҳида. Ҳарду 
дар як хона ба нияти он ки дар онҷо иҷоранишинонро 
шинонида ҳисоби рӯзгорашонро баранд, пушида шуда 
буданд. Соҳибхона як кампири оламу одамдидае буд, ки 
ҳаёти бешавҳариро аз сар мегузаронид. Асли кампир аз 
мардуми води Фарғона буд. Тамоми кору бори кампир аз 
рӯи ҳисобу китоб ба роҳ монда шуда, қоидавӣ буд. 
Гарчанде ҳеч оила бе камбудӣ намешавад, лек кампир 
чунон рузгордорӣ мекард, ки чашми бегона камбудияшро 
пайхас намекард. Кампир табиатан занаки вақтхуш ва 
хушмӯомила буд. Дар пухту паз ин занаки солхурда чунон 
моҳир ва озода буд, ки рафтораш боиси ҳайрати мо 
иҷоранишинон гардида, болаззатии хӯрокҳояш ақлу 
ҳушамон рабуда. Чунин санъати хурокпазй на ба ҳамаи 
занҳо муяссар мешавад. Пухтани хӯрок як тарафу вайро ба 
меҳмон ва ё нафари дигар хурондан низ санъати дигаре 
будаст, ки ин кампир бо як лутф ва иззату икромаш 
дастурхондорӣ намуда, таомро ба шумо пешкаш менамуд. 
Чеҳраи нуронӣ ва мудом моломоли табассумаш дар дилҳо 
ба зуди хона мекард. Ин буд, ки мо сенафарон кампирро 
чун модар иззату эҳтиром мекардему аз рафтору кирдори 
ин зани муштипар беандоза хурсанд будем. Ману 
Султонқул ҳар бегоҳ аз кори театр , баъди намоиш бевақт 
ва мондашуда ба хона меомадему ба хуроки гарм эхтиёҷ 
доштем. Дар мағозаҳои давлатӣ ба гуфте ғайр аз шири 
мурғу ҷони одам» ҳама чиз ёфт мешуд, фақат мулоҷирингро 
дареғ надошта, калон-калон партоед ҳаррӯз хӯроки 
болаззат тайёр. Марҳамат аз ин тараф ба боло гузаред! 
Хушбахтона мо ҳар сеямон кор мекардему ба тарзи кифоя 
хурду хоб доштем. 

Ҳангоме, ки ман ба ин ҳавлӣ омадам Ҷурақулу 
Султонқул дар як хонааш қариб як сол боз зиндагӣ 
доштанд. Ман баъдтар фаҳмидам, ки як хонааи кампир 
холӣ будасату каси бегонаро онқадар хуш надоштааст. Аз 
ин сабаб Ҷурақул дар ин хусуе ба ман гап кушода, маро ки 

дар наздикии театер, дар хонаи як рус зиндагӣ мекардам, 
таклифи банд карданӣ ҳамон хонаро пешниҳод кард. 

Ман баъди тановули лағмони чойхонаи «Роҳат» барои 
дидани ҳамон ҳавлй рафтам. Роҳбалад Ҷурақул буд. 
Хушбахтона соҳибхона дар ҳавлй будааст. Кампир моро 
бо чеҳраи кушод қабул кард. Мо пас аз ба ҷо овардани 
одоби муошират сари мақсад омада, кампирро 
фаҳмонидем, ки барои ман хонаи иҷора даркор аст. 
Кампир ба ман нигаристу хонаро бароям нишон дод. Хона 
бароям писанд омад. Бо кампир зуд гапзанон кардему 
розигиашро гирифта, рӯзи дигар ман тамоми чизу чораи 
муҷаррадиямро гирифта, ба хонаи кампир омадам. Пас аз 
сипарии се-чор ҳафта ман таклиф пешниҳод кардам, ки:-чй 
мешуд, ки дар ҳамин ҳавлй шабҳои шанбе донишҷӯёни 
ҳамдеҳаамонро ҷамъ кунему ҳар ҳафта як шаб бо ҳам. 
сӯҳбат ороем. Таклиф қабул шуд. Ҷурақул ин вазифаро 
ихтиёрй ба уҳдаи худ гирифт. Ҳаминтавр ҳар бегоҳи шанбе 
донишҷӯён ҷамъ мешуданду мо бозёфтамонро бо ҳам 
медидему аз воқеаҳои деҳа огоҳӣ меёфтем. 

Рӯзҳо паси ҳам мегузаштанд... 

Рӯзе дар вақти машқи (репетиция) пагоҳирузӣ ба ман 
хабар оварданд,ки дар ҷойхонаи Роҳат як муйсафед туро 
мунтазир. Ман ин хабарро шӯхии навбатии ҷӯраҳо 
пиндошта, ба ин гуфта он қадар аҳамият надода ба суҳбати 
режисиёр, ки дар бораи асари хонда саҳнае тайёр 
мекардем-нақл мекард гӯш мекардам. Лек оварандаи ахбор 
боз такрор кард, ки туро мунтазиранд, хез назди 
чойхонаро давр зада биё. Ман аз барандаи машқ иҷозати 
берун рафтан пурсидаму ба чойхона равам, тағоям- 
Шарифи Муллорофеъ, ки дар Бухоро зиндагӣ мекард, дар 
болои як кати чойхона нишаста чой менӯшид. Ман 
сараввал бо чашмонам бовар накардам. Гумон кардам, ки 
ягон одамеро ба он кас монанд кардам. Бори дигар 
бодиққат назар кардам, дар ҳақиқат тағоям. Оғӯш кушода 
бо ҳам вохӯрдӣ карда, ҳолу аҳвол пурсидем. Ман ба он кас 
чою нони гарм ва шириниҳо ташкил карда, наздашон 
мондему барои ҷавоб гирифтан ба ҷойи кор шитофтам. 
Тахмин баъди даҳ дақиқа баргаштаму он касро ба хонаи 
иҷоравиамон бурдам. Мо он рӯз кӯчаҳои зебои шаҳри 


204 


«Муште аз хирвор ХҚудратуллои Искидарғӣ 


Душанбеи ҷавонро давр задему аз ҳар хусус гуфтугӯ 
кардем. Бегоҳирӯзй ҳамаи бачаҳои дар Душанбе буда ҷамъ 
шуда назди меҳмон омаданд. Он шаб бо меҳмон сӯҳбати 
ширине карда, то бевақти шаб нишастем. 

Имрӯз аз он ҷавонони хушсухбату хушчақ-чақу 
давразеби он шаба чандтояшон ин дунёи пурармонро 
падруд туфтаанд. Афсӯс...Сад афсӯс, ки дар ин дунёи бебақо 
одамони хубро умр вафое надоштааст. Ҷурақул, Султон 
Сафар, Давронқули Давлат, Муллосафари Мулломирзо... 

Кампири соҳибхона ба мо ва меҳмонони мо аз сидқи дил 
хизмат кард. Баъди се рӯзи меҳмондорӣ тағоям орзуи 
дидани ҷияни калонй- акоям Муллоаббосро кард. 

Ман баҳона пеш овардам, ки он кас дар кӯҳу. подай 
колхозро бонӣ мекунад. Ба он ҷо рафтан айни. ҳол 
мушкил... р 

Лек муйсафед, ки аз Бухоро маҳз ба нияти дидорбинй 
омада буд, истодагарй намуд, ки бояд ӯро бинад.Чи илоҷ 
ман ночор розӣ шудам ва ба тағо гуфтам, ки меравем. Ва мо 
саҳарии барвақт ба роҳ баромадем. 

Аз маҳаллаи Водонасосная ба автобус савор шуда 
роҳи Хоҷа-Оби гармро пеш гирифтем. Баъди чанде ба 
дарвозаи даромадгоҳи курорт расидему ронандаи автобус 
зълон кард, ки мо ба ҷойи лозимӣ расидему он тарафаш 
пиёда меравед. Тахминан баъди 2-3 соат ба манзил мерасед. 
Мабодо агар гаштатон суст бошаду атрофро тамошо карда 
равед баъди 4-5 соат мерасед... 

-Ана ҳамин роҳ шумоёнро ба манзил мебарад,- гуфту 
роҳи пиёдагардеро ба мо нишон дода, ба мо роҳи сафед 
орзу намуд. | 

Аз ҳамон дари дарвоза мо ба тарафи чап гаштему бо 
роҳи пиёдагард ба кӯҳ часпидем. Акнун мо аз Худованд 
имдод металабидем, ки ба мо мадад кунад то сиҳату 
саломат ба манзил бирасем. Борамон як ҷомадони як метра, 
ки дарунаш пур аз ҳаргуна тӯшаҳо буд. Дарвозабон 
ҳангоми ба кӯҳ часпиданамон гуфт, ки ана ҳамин кӯҳро ки 
сар кардед он тарафаш похез аст. Фақат ба чор тараф назар 
накарда ба пеши пойи худ нигаред, тез меравед, агар 
тамошокунон равед бепойафзол мемонед ва пойлуч ба 
манзил раеидан амри маҳол. Мо гапхои ӯро сарофаҳм 

нарафтем. 

Хайр ҳарчи дидем гузашт ва ҳар чй пеш ояд мебинем, 

гуфтему роҳамонро давом додем. 
Мо ҳаракат карда ба боло мебаромадему пойҳоямон 
лагжида боз ба поён мефаровард. Дар пойи ман ботинкаи 
зимистона буду тағоям махсӣ дошт. Ҳамин тавр мо як 
қадам ба пеш мемондему се қадам ба қафо мелағжидем. Ин 
ҳолати моро дида дарвозабони курорт ба кӯҳбароии мо 
завкбурда механдид. Бо азобу машақати зиёд тахминан мо 
куҳи нишондодаи дарвозабонро тай кардему ба атроф 
нигарем роҳ дар ҳақиқат ҳамвор... 

Азбаски ният кардем роҳро дуру наздиқ пасту баланд 
нагуфта пеш рафтан даркор аст. Мо ба ин хотир 
қадамҳоямонро калон-калон гузошга роҳамонро давом 
додем. ФМҲанӯз ним сота роҳ нагашта будем,ки як гурӯҳ 
занонеро дучор омадем. ки бо худ бор доштанд. Мо аз рӯи 
одоб ба онҳо роҳ додем ва худро яктарафа гирифтем. Лекин 
онҳо баробари мо омада борашонро ба замин партофта 
нияти сӯҳбат кардан доштанд. Ҳамаашон занҳои ҷавони 
пухта расида ва барои ҳамагуна сӯҳбат омода. Агар ҳай-ҳай 
накунй беягон пошт-пошт худашонро ба болоят партофта 
маҷаку паҷакатро мебароранд. Ман ба он аҳамият додам, 
ки дар пуштораи ҳамаашон ҳезуму дар фарқи сарашон як 
лингчагӣ чукрӣ. Дастҳо ҳамоили серҳаракат.Дастандозон 
ба пеш ҳаракат мекарданду ҳатто ба зери пояшон назар 
намекарданд. На сарашон мекаловиду на пояшон мелагжид. 
Гӯё, ки дар болои роҳи мумфарш роҳ мерафта бошанд. Дар 
пой ботинка ё калуш пӯшида буданд. 

Онҳо чунон самимона ва беягон шарму ҳаё бо мо 
сӯҳбат мекарданд, ки гӯё шиноси чандинсола бошанд. 
Тағоям ҳам аз онҳо паст наомада ба ҷӯяшон об мерехту 
сӯҳбати онҳоро метасфонд. Мани артист аз ин сӯҳбати 
рушодгуии онҳо лол монда будам. Занҳо борҳояшонрс 
болои роҳ партофта майли дамгирӣ ва бо одамони «шаҳрй» 
ҳаваси сӯҳбат доштанд. Мехостанд бо ҳар восита бо 
сӯҳбатҳои бешармонаи худ нишон диҳанд, ки мо 
«шаҳриҳоро» мазоқ ва мағлуб кардем. 

Тағоям, ки нисбати онҳо гурги борон дида буд, зуд аз 

нияти онҳо пай бурда сӯҳбатро чунон чапаю роста 
мегардонд, ки онҳо аз ин тавр ранг гирифгани сӯҳбат дар 
ҳайрат буданд. Тағом, ки худаш як мардаки базеб ва хуш 
чақ-чақ буд бе муҳобот ба ҳамаи он занҳо маъқул шуда, 
ҳамаашон мафтуни чунин муйсафеди зиндадилу хандонрӯй 
шуда буданд. Ман ба рафти сӯҳбати онҳо гӯш медодаму 
ростӣ ба тағоям ҳасад мебурдам. Занҳо аз лингчаҳояшон 
чукриҳои тагисангиро бароварда пӯст канда ба тағоям 
дароз мекарданду шухикунон бо завқ механдиданд. Ба мани 
узбакшакли гунгу карахт ҳеч кас аҳамият намедод. Гӯё ман 
ҳам кар будаму ҳам гунг ва ё умуман дар он ҷо вуҷуд 
надоштам, ки касеро парво аз ман набуд. Тағоям аз ин 
фурсат истифода бурда ба гапҳои занон ҷавобҳои муносиб 
дода ҳамзамон ба ҳоли ман механдид. Дар ҳақиқат аз 
сӯҳбати кушоду равшани онҳо мани ҷавон дасту по хӯрда 
худамро дар назди тағом ноҳинҷор ҳис карда, аз ҳаячони 
ботинӣ наметавонистам чизеро ба забон ораму ба гуфтаҳои 
он занҳо ҷавоби муносибе диҳам. Ман мафтуни сӯҳбати 
онҳо шуда будам.Ба онҳо менигарам. Гуё ҳамаашон аз як 
модар таваллуд шуда бошанд, ки қаду қомати расо, руйҳои 
лоларанг, дандонҳои  сапсафеди лоҷувардӣ, чашмони 
шаҳлову абрувони камон, зулфакони то баногӯш парешу 
ҳамоил лабу даҳонашонро намегӯед, ба мисоли миму барги 
бед. Гумон мекунам, ки агар суратгари Монй инҷо мебуд ӯ 
низ дар офариниши ин чеҳраҳои дилосо ангушти ҳайрат 
мегазид... 

Оре, он ҳусну ҷамол, он лутфи латиф ва он қаду 
қомат парвардаи боду ҳавои тозаву рӯҳнавози кӯҳистон 
буд. Охир чунин занони кушодачеҳраву зиндадил танҳо 
хоси кӯҳистон аст. Занҳои шаҳр бошад чунон худро бо ҳар 
гуна модахои ороиши орову торо медиҳанд, ки гоҳо аз 
истифодаи аз ҳад зиёд онҳо ба арвоҳ монанд мешаванд. 
Сапсафеди бенур. Рангу бори ноҷо ва надониста истифода 
барии ороишот онҳоро зиштру намуда боиси маломат 
мегардонад. Гоҳо кас чеҳраи зебои бо ҳаргуна ранг ороиш 
ёфтаро дида худ бахуд савол медиҳад, ки чӣ ҳоҷат рӯйи 
зебо бар сафеда? 

Гумонам он буд, ки чунин занҳои шӯху ҳозирҷавоб 
танҳо дар деҳаи ман Дарғи Шариф мешаванду ба воя 

мерасанд. Лек банда сахт хато кардабудаам. Чунин занони 
чеҳракушоду хандонрӯву хушмуомила дар тамоми кӯҳистон 
зист доштаанд. 

Баъди тахминан як соати дамгирию сӯҳбату чақ-чақ 
бо париҳои кӯҳӣ мо сафари худро давом додем. 

Акнун роҳи мо мушкилтар мешуд. Роҳ гоҳ ба қуллаи 
теппаҳо мебаромаду гоҳо ба лаби дарёча мефаромад ва лаб- 
лаби дарё аз об ин тарафу он тараф гузашта ба тарафи ағба 
мебурд. 

Ҳар гоҳ ки ба теппаи навбати рӯболо мешудем 
тағоям мегуфт: -Бачем похезаш ҳамин аст? 

Ман ба ин пурсиши тағом, ки ҷомадони пурбори 
вазин дар сари китфам буд танҳо табассуми ҷонбаромад 
мекардаму халос. й 

Як чанд маротиба ман маҷбур шудам тағоямро 
пуштора карда аз дарё ин тараф ё он тараф гузаронам. 
Дафъаи охир ки аз дарё гузаштем ва ба ағба бароба шудем, 
ман банди ботинкаамро мустаҳкам бастам. Акнун роҳ моро 
рӯ рӯи тарма мебурд. Тахминан пас аз ним соат аз болои 
тарма роҳ рафтанамон аз пеш кӯҳе баромад, ки зимистон 
шамол барфи атрофро рӯфта дар хамгашти кӯҳ бодкӯб 
карда буду ҳоло монанди шиша каб-кабуд ях баста буд. 
Боло-болои ҳамин яхи шишагй зиёда аз 100 метр ҷойро тай 
карда ба қуллаи кӯҳ баромадан лозим буд. Боз кӯҳбаройии 
пагоҳирӯзи такрор шуд. Фақат фарқаш дар он буд, ки 
пагоҳӣ агар по мелагжид ягон чизро бо даст қапида худро 
даст мегирифтем, ҳоло бошад ҳеч чизи меқапидагӣ набуд. 
Мо як ду қадам мегушзотему аз сабаби лайс будани бол"»и 
ях ғеҷида боз пас мерафтем. 

Ҳарчанд, ки зӯр задем, бо ях ғолиб о9”"лада 
натавонистем. Ҳардуямон хеле сахт монда шуда м«дори 
дигарбора ба ях часпиданамон намонда буд. Ин дам ",агоям 
як таклифи олиҷаноб кард. Пойафзолҳоро кашида Ё;о ҷуроб 
бароем. Таклиф қабул шуд. Ҷуробҳои ман ду қаб:» буду аз 
тағоям як қабат, вале пашмин. 

Ман ҷавонтар пеш-пеш, ботинкаҳо бо р"ғсмонашон 
ба ҳамдигар баста дар гардан кашол, ҷомадон дар як даст 
ва бо дасти дигар яхро ханчолкашон мебаро?ладам, тағоям 

ҳаракат мекард, ки аз ман қафо намонад. Ҳамин тариқ 
қариб кӯҳро баромада будем, ки ҷомадон аз дасти аз хунукӣ 
шахшудаи ман раҳо шуда ба қафо ғелид ва ман онро дошта 
натавонистам. Ҷомадони вазнин ғелидаравон ба тағоям 
бархурду онҳо тагу рӯ ба поин бод гирифтанд. Ман ҳам аз 
паси онҳо ғелида ба поён фаромадам. Хайрият ҳеч 
кадомамон маъюб нашудем. 

Хайрият, ки ҳамон духтархову занкаҳо набуданд, 
набошад ба ҳоли мо хуб завқкунон механдиданд. 

Мав ба тағоям рӯ оварда гуфгам:-Тағо ҷои похезаш 
ана, ҳамин будааст. 

Ҳардуямон як хандаи ҷонбаромад кардем. 

Мо ба хулосае омадем, ки бе поймонак боло 
баромадан амри муҳол аст.Аммо дар дастамон на корд 
дорему на ягон оҳан ва ҳатто дар атроф ягон сангеро иайдо 
намекардӣ, ки бо он яхро шикаста поймонак карда боло 
бароӣ. Дигар роҳи баромад набуд. Ягона роҳ ҳамин болои 
яхи шишагин. 

Ман тағоямро дар ҳамонҷо мондаму ба қафо лаби 
дарё рафтам, ки шояд ягон тобаи тез ёбам, лек ҳар чанд бо 
диққат нигоҳ кардам дар лаби дарё ягон тобасангеро пайдо 
накардам. 

Охируламр як санги қайроқмонадро ёфтаму ба назди 
тағоям баргаштам, ки соат панҷ шуда буд... Ман бе ҷомадон 
ба ях часпидаму бо ҳамон санги овардаам яхро зада-зада 
поймонак сохта боло баромадам ва ҳангоми баргаштан ба 
поён поймонакҳои на он қадар чуқурро аз сари нав зада- 
зада чуқуртар кардаму ба назди тғоям расидам. Саллаи сари 
тағоямро гирифта ба як нӯгаш дастаи ҷомадонро баста 
салларо аз миёни пойҳоям гузаронида, онро бо дандонҳоям 
қапида ба боло ҳаракат кардам. Акнун ба осонӣ бо дасту 
пойҳоям  поймонакҳоро  қапидаю зер карда, боло 
мебаромадам ва бо дандонҳоям ҷомадонро кашола 
мекардам. Тағоям аз поён истода кори маро назорат мекард. 
Ман боло баромада ҷомадонро мондаму ба назди тағоям 
баргашта, гуфтам:- Канй, тағоҷон аз куҷоятон бандам? 

Тағоям нимтабассум карданду гуфтанд: 

-Бо ту ҳамсафар шудан мумкин, ба шарте, ки 

гапзаданро, сӯҳбаткарданро ёд гирӣ. Дар сафар , бачем, бо 
ҳамроҳ гап задан бори ҳамдигарро сабук мекунад. Охир 
ман ин ҷо аз гап задан хаста шудаму ту аз дамфурӯбастан. 

Тағоямро низ бо як нӯгӣ салла аз миёнашон бастаму 
боз нӯги дигари салларо бо дандонҳоям қапида, он касро 
кашолакунон ба боло баромадем. Тағоям ҳоли маро дида 
гуфтанд, ки:-худатро бисёр азоб надеҳ ман ҳоло бо ин 
поймонакҳоят худамро ба боло мекашам. 

Бо ҳазору як азобе мо кӯҳи яхро мағлуб кардему ба 
боло баромадем. Ва ин ҷо ҳис кардем, ки шикамҳо 
нақоранавохта хаққи худро интизорӣ доранд. Дар 
ҳамвории болои кӯҳ аз ҳарорати офтоб барфҳо об шуда 
ҷорӣ мешуд. Мо аз ҷомадон нон бароварда дар оби барф 
тар карда бо иштиҳо хӯрдем. Нонро агар бо оби барф тар 
карда хурӣ аҷоиб лаззате доштааст. 

Баъди нонхурӣ мо боз роҳамонро давом додем. 
Акнун роҳ аз баландӣ ба нишеб мерафт. Тағом ин роҳро. 
дида ба суйи ман нигариста гуфтанд, ки : Бачем, дар лаҳчаи 
мо бухороиҳо похезаш ана, ҳаминро мегӯянд, гуфтанду ба 
сӯи нишеб ишора карданд,-яъне пойро набардори ҳам 
худаш бевосита барои нигоҳ доштани мувозинати бадан, 
тез-тез аз замин мехезад ва ба пеш ҳаракат мекунад. 

Баъди 15-20 дақиқа роҳгаштан роҳ ба ду ратаф 
тақсим шуд. Мо каме сари дуроҳа истода ба ба чапу рост 
нигаристем. Роҳи тарафи рост пайроҳаи камомаду рафтро 
мемонд, ки дар он изи пойи тоза дида намешуд. Вале дар 
роҳи тарафи чап пайи пойи тозаи одам ва молу гову хар 
дида мешуд. Мо тахмин кардем, ки роҳи рафту омад ҳамин 
аст ва бо он роҳамонро давом додем. Баътар фаҳмем, ки мо 
роҳи наздикро монда ба роҳи дур равона шудаем. Агар 
тавассути роҳи рост мерафтем пас аз 10-15 дақиқа ба деҳа, 
ки дар хамгашти теппа будааст мерасидаем. Роҳи интихоб 
кардаи мо роҳи ҳамвор ва похез буд. Мо пас аз чанде роҳ 
рафтан табиист, ки роҳро гум кардем. Аз пеш як сурук 
гӯсфанд баромад. Аз дур чӯпон моро дида давида омад. Ба 
чӯпон назар кардам, ки шинос ҳангоми муаллимиям дар 
деҳаи Сарикутал ҷувозкаш буд. Номаш дар ёдам мондааст 
Абдуҷаббор... 

Ӯ бо мо гарму ҷӯшон вохурӣ карду ҳамзамон пурсид, 
ки нос доред. Тағоям носкадуро аз киса бароварда ба ӯ 
дароз карданд. Абдуҷаббор як нос кашиду дар ҷояш 
нишаст. Тахмин баъд аз 3 дақиқа даҳонашро аз нос холӣ 
карду афзуд, ки се рӯз боз рафиқамро барои нос 
фиристондаму то ҳол аз ӯ дараке нест. 

Ман дар рафти сӯҳбат аз акаам пурсидам. Ӯ ба ман 
рӯ оварда гуфт, ки:-деҳаи акаатон зиндагӣ мекардагӣ қариб 
5 километр боло монд. Шумоён роҳгум задаед. 

Ба қафо гаштани мо дар он торикӣ маъное надошт. 
Абдуҷаббор гӯё аз мақсади мо пайбурда буд, ки таклиф 
кард, ки:- Як шаб ҳамроҳи мо монед, ҳеч гап не? Пагоҳ 
харҳоро медиҳам савор шуда ба деҳа меравед. 

Худи мо низ интизори ҳамин як ишора будем. Қуши 
чӯпонияш он қадар дур набудааст. Мо зуд ба он ҷо 
расидем. Абдуҷаббор даррав дегро гирифта болои алов 
гузошту нос пурсид. Гӯшаи чашмам ба ӯ афтод, ки кафи 
дасташро пур карда ба даҳонаш андохту банди 
шалворашро дошта ба поён давид. Ман ҳайрат зада ба 
тағоям нигаристам. Тағоям, ки аз одати одамони 
беносмонда огоҳӣ доштааст ба ман ишора кард, ки хомӯш 
бош. Ман баргашта дегро аз болои алов гирифтаму 
чойҷӯшро ба алов наздиктар мондам. Фурсате нагузашта 
оби чойҷӯш ҷӯшид. Ман ҳарчанд чойнаку пиёла кофтам ҳеч 
чиз ба назар нарасид. Танҳо болои колаҳо як куружкаи 
солдати ғелида мехобид. Ҳамонро бардошта бо оби 
ҷӯшомада шустаму ба тағоям оби ҷӯш рехта додам. 
Ҳардуямон то омадани Абдуҷаббор нимкуружкагӣ обиҷӯш 
омада нӯшидем. Абдуҷаббор аз паси буттаҳо пайдо гашту 
дасту панҷаашро шуста дегро аз сари нав болои алов 
гузошт. Ман болопӯши туқумро паҳн кардаму туқумро 
тагсарӣ карда дароз кашидам. Дигар аз дунё чи гузашт 
хабар надорам. Пагоҳӣ аз хоб хезам, ки на Абдуҷаббор 
хасту на хару на гӯсфандон. Ману тағоям танҳо. 

Дар лаби чашма дасту рӯй шустему роҳи Муғайту - 
деҳаи акаамро пеш гирифтем. Д й 

Тахминан соати 8 пагоҳирӯзӣ ба деҳаи акаам 
расидем. Ӯ бо нияти шинонидани картошка дар замини 
назди ҳавлияш ҷуфт меронд. Кадоме аз кӯдаконаш ба 
наздаш рафта мегӯянд, ки:-додо, дар ин саҳари барвақт ду 
кас ба хона омадаанд. Акаам ба сӯи мо нигариста моро 
мешиносад ва ҷуфти говаро монда ба пешвозӣ мо меояд. 

Ӯ аввал бо тағоям ва баъдан бо ман вохурӣ карда 
ҷомадонро аз дастам гирифт. Мо роҳравон аз ҳамдигар 
пурсупос мекардему аз саломатӣ ва аҳволи ҳамдигар хабар 
мешудем. Ба хона омада расидем, ки ҳамсояҳо низ ҷамъ 
шуда омаданду моро ҳалқавор печонида аҳвол пурсида аз 
мо ҳаргуна чизро пурсон мешуданд. Мо низ кўшиш 
мекардем, ки ба қадри тавоноамон ба пурсишҳояшон 
посухе диҳем. Акаам ҳамаи ҷамъшудагонро як ҷОоя бо мо ба 
хона даъват намуд. Баъди шиносои бо мо банда аз мадди 
назари онҷо будагон берун мондаму тағоям, ки меҳмони 
олиқадр ба ҳисоб мерафту аз Бухоро омада буд, мавриди 
тавачҷӯҳ ва пурсишҳои гуногун қарор гирифт.Акаам ба 
ташвиши рӯзгордории худаш дарою баро мекард. Янгаам 
аз ҳама серкортар менамуд. Ӯ мисли тортанак барин даву 
тоз карда чи карданашро намедонист. Гоҳ як зарф ва гоҳе 
зарфи дигареро ба даст мегирифту боз гашта дар ҷояш 
гузошта ба хонаи дигар медаромад. Аз осемасарӣ 
намедонист чӣ кор кунад. Зеро мо ки ногаҳон аз дар 
даромада омадем барои хонадони акаам як ташвиши 
ғайриоддие ба миён оварда будем. Дар чунин ҳолатҳо 
албаттара аксар одамон даступо гум карда, онҳоро ҳаяҷоне 
фаро мегирад. 

Кадоме аз ҳамсояҳо дар назди оташдоне, ки моро он 
ҷо шинонда буданд дастурхон густурда, дуто фатири гарм 
гузошта, чой дам карда оварду ҳамаро даъват ба дастурхон 
намуд. 

Фурсати як пиёла чойнӯшӣ нагузашта буд, ки як 
табақи калон моҳибирёнро оварда назди мо гузоштанд. 
Моҳии бирён шуда гулмоҳӣ буд. Гулмоҳӣ устухони кам 
дошта, таъми лазизе дорад. 

Дар рубарӯи ман муйсафеде нишаста буд, ӯ ба 
моҳихӯрии мо нигариста табассуми маънидоронае мекард. 
Ҳар чанд ману тағоям таклиф мекардем, ки марҳамат моҳӣ 
хӯред ӯ бо табассум мегӯфт, ки -ҳоло шумоён гиред, ман 
баъд. 

Ману тағоям моҳиро аз пӯсташ ҷудо мекардему 
танҳо гӯшташро мехӯрдем. Баъзеҳо якто  нимто 
мегирифтанду барои  зебаш дасту даҳонашонро 
меҷунбониданд. Эҳсос мешуд, ки чашмҳо хурдани моро бо 
завқ тамошо доранд. Ҳангоме, ки дар табақ моҳӣ намонду 
мо даст аз хӯрдан боз доштем, муйсафед гуфт,-акнун 
навбати ман. 

Мо ба сӯи ӯ нигаристем. Ӯ аррапушти моҳӣ ва сари 
қоқи онро аз думаш бардошта сарозер ба даҳонаш мебурду 
бо як завқе ояро нахойида фурӯ мебурд. 

Ману тағоям аз ҳаяҷон чашмонамонро калон 
кушода ба сӯи ӯ менигаристем. Муйсафед ба мо ва 
атрофиёнаш аҳамияте намедод. У устухонҳоро яке паси 
дигаре фурӯ мебурд. 

Тағоям ба гӯши ман пичирос занон гуфт:- Хезед, 
бачем аз инҷо меравем, ҳозир вай гулӯгир шуда мемурад, 
мо ҷавобгар мешавем. 

Ман оҳиста ба мардуми онҷо буда назар афкандам, 
ки онҳо ба сӯи муйсафед нигариста завқ мебаранд. 

Аз ин хулоса карда ба тағом гуфтам, ки ташвиш 
набошед, ӯро ҳеч балое намезанад... 

Рӯзона бо тағо лаб-лаби дарёчаи хунуку шӯхи кӯҳӣ, 
ки аз таги тарма ҷорӣ шуда меомад то пешин тамошо ва 
сайр кардему моҳигирии мардуми кӯҳистонро, ки барои мо 
моҳӣ шикор мекарданд тамошо намудем. Акаам як 
гӯсфанди қадбаланди фарбеҳи ҳисориро кушта майда карда 
то вақти хӯроки нисфирузӣ як кабоби чӯпонӣ тайёр намуд. 
Тариқи пухтани кабобро ҳамон чӯпоне, ки гӯсфандро ба 
ивази гӯсфлде оварда буд нақл кард: 

Баъди гӯсфандро аз пӯст баровардан гӯшташро бо 
табарчаи «езӣ қасобӣ майда карда бо равғани доғ накардаи 
худаш о"лехта карда намаку мурчу қаламфур ва гашничу 

пиёзи кабуду шибити реза кардаро бо гӯшти хом омехта ба 
ҳамон шикамбаи тоза кардаи худаш ҷой карда барои тоза 
нигоҳ доштан ба ягон латтаи дар об таркарда шуда 
печонида (агар танӯри заминӣ бошад беҳтар) ба танӯр алов 
монда, онро тасфонида гӯшти шикамбаро ба ҳамон алов 
гӯронида аз болояш боз ҳезум монда, қурро зиёд намуда 
баъдан даҳони танӯрро бо ягон српӯш ё зарфи дигаре 
пӯшонида маҳкам мекунанд. Гӯшт тахминан дар ҳамон 
равғану шарбати худаш якуним соат ҷӯшида ба қавле 
мумиё мешавад Дар чунин ҳолат гӯшт чунон мулоиму 
болаззат мешавад, ки аз хӯрданаш як ҷаҳон ҳаловат 
мебаред. Чунин таоми лазизро дар боду ҳавои тозаи 
доманаи кӯҳ бо як кайфияте истеъмол менамоед. Бай, бай 
он кабоб дар як даҳон ҳазор лаззат дошт. ! 

Шикам ки сер шуд, дар ин боду ҳавои тоза касро зуд 
хоб ғалаба мекунад. Мо одамони шаҳр, ки бо ҳамон шуру 
шавқи шаҳр одат кардаем, дар ин гӯшаи орому хуш боду 
ҳаво ва тананинандозии овози мурғакон асаби худро 
оромиш дода, чанд соатро ба дасти хоб додем. Ман аз 
таъсири хунукӣ бедор шудам. Пои майибам дард мекард. 
Аз ин ҳол ба тағоям чизе нагуфтаму аз ҳамсояи акаам 
оҳистаяк пурсидам, ки сандалӣ дорӣ? 

Вай бо тааҷҷӯб ба ман нигариста гуфт:-Инҷо ҳама 
сандалӣ доранд. 

-Ба ман сандалии ҳама даркор не, худат сандалӣ 
дорӣ? 

Дорам... 

Ин тавр бошад, сандалиро аз қури алов пур намуда 
гарм кун. Пойҳои ман, яьне Қудрат маъюб. Аз рӯзи 
таваллуд то ба ҳол. Дирӯз се-чор маротиба пойи луч аз об 
гузаштам ва шабона дар бошишгоҳи Абдуҷаббор пойҳо 
хунук хӯрда, акнун дард карда истодаанд. Ман бояд ин 
ходаҳоро гарм кунам, набошад пагоҳ ба ҷои кор расида 
наметавонам. То ҷои кор расидана сиҳат бошанд, баъд чи 
қадаре, ки дилашон хоҳад дард кардан гиранд. Дар 
Душанбе духтурҳо хоҳу нохоҳ табобат мекунанд. Ҳеч 
набошад барои кор набаромадан варақаи беморӣ 

медиҳанд. Инҷо чӣ медиҳанд? Азоби бепул?! Не, асло 
даркор не!... 

Ҳамсоя аз ин гуфтаҳои ман хандиду ҳозир гӯён ба 
сандалияш ду бели калон қури алови арча рехта маро дар 
сандалӣ ҷой кард. Аз ӯ илтимос кардам, ки ҷойи хоби маро 
ба ҳеҷ кас нагӯй. Худо хоҳад то бегоҳ пойҳоямро табобат 
ва чашмонамро аз хоб сер мекунам... 

Аҷоиботи он рӯз 

Бегоҳӣ Муллоаббос ҳамаи мардҳои деҳа ва баъзе 
ошноҳояшро аз дигар ҷо назди меҳмонон хабар карда буд. 
Подабонону чӯпонон низ даъват шуда буданд. Хона аз одам 
лаболаб буд. Ману тағоям аз ҳама боло менишастем. 
Муйсафеде, ки дар борааш мехоҳам ҳарф бизанам Набӣ ном 
дошт. Амаки Набӣ дар ҷойи дӯстдоштааш-лаби оташдон 


нишаста буд. 
Дар назди амаки Набӣ як карсонтабақи калон 


меистод. Аз ҳамсояҳо касе, ки меомад, албатта як табақ 
хӯрок ва дуто нон меовард.Табақи хӯрок аз назди меҳмонон 
сар карда то охири маърака давр мезад. Ҳар кас аз табақ 
насиба гӯён як чиз ним чиз мехӯрд. Аввали табақ насиби 
ману тағоям буд. Дар қатори табақи таомҳои омада ош, 
шӯъла, ширбиринҷ, шӯрбо буд, ки онҳо хӯроки бо даст 
мехӯрдагӣ буданд. Хӯроки дигаре амсоли ярма, гандумкӯча, 
туппа, умоч, ва ғайра ки бо чумча мехурдӣ. Он шаб ҳамагӣ 
18 табақ хӯроки гуногун омад, ки ҳар кас мувофиқи таъбаш 
аз он хӯрданд. Боқимондаи таомро дар ҳамон карсон 
табақи калон мерехтанд. Тахминан ду сатил хӯрок ҷамъ 
шуд. Ман гумон кардам, ки янгаам ин хӯрокро ҷамъ карда 
ба говҳояш медиҳад. Гумонам хато баромад. 

Фазои хонаро сӯҳбати гуногун пур карда буд. Он ҷо 
будагон байни худ мегуфтанду механдиданд. 

Баъди ҳамаи ин акоям тахминан панҷ кило биринҷро 
ош карда будааст, ошро дар табақҳо кашида оварданд. Даҳ 
табақи дигар ош омад. Мардум ду, се, чор, панҷ нафарӣ ба 
табақҳо дарафтода ба қадри иштиҳояшон ош хурданд. Ману 
тағоям як ду маротиба ба табақ даст бурдему халос. Қариб 
дар ҳамаи табақҳо ош зиёдатӣ кард. Онро низ болои хӯроки 

дар карсонтабақ; буда рехтанд. Он пур шуд. Акнун ин 
карсонро ду кас бардошта наметавонист. Се каса 
карсонтабақро бардошта оварданду назди Набӣ монданд. 
Набӣ аз ҷояш хесту ҷомаашро кашида остинҳои куртаашро 
то оринҷ бар зада, баъд дузону назди табақ нишаста гуфт: 
-Шумо хурда сер кардетон? Як қисм бале мо сер кардем 
гуфтанду қисми дигар бо ишорати сар тасдиқ карданд. 

-Ба ман ҳеч кас шарик намешавад? 

-Ош шавад, Шумо акнун бозавқ бошед,-гуфтанд. 

-Хайр майлаш боз пушаймон нашавед?! 

-Асло, шумо баҳузур бошед. 

Набӣ бисмиллоҳир-раҳмонир-раҳим, ба нияти шифо, ба ин 
шикам даво-гуфту дигарон хандиданд. 

-Иби, бачем! Вай чикор карданӣ? 

-Вай нияти ҳамин тағораро хӯрдан дорад. 

-Рост? Ҳазл мекунед? Ин қадар хӯрокро читур мехӯрад? 
Охир вай ҳайвон не-ку? 

-Ман ҳам дар ҳайрат. Биёед тамошо мекунем. 

Набӣ ба дигарон фармуд, ки нонпораҳои болои 
дастурхонро чамъ карда назди ӯ гузоранд вай нонпораҳоро 
дар ҷой-ҷойи тағора зер карду гуфт, ки акнун ягон нафар 
рафта аз дарё як сатил оби хунук биёрад. Ҳамаи фармудаҳо 
иҷро шуд. Набӣ ба хӯрдан сар кард. Мардуми дар хона буда 
аз ҷой нимхез шуда ин ҳолатро тамошо мекарданд. Ӯ бо 
завқ мехӯрд. Фурсати хоидани хӯрокро надошт. Дасташ ба 
монанди тири обҷувоз мебаромаду медаромад. Ҳар чӣ аз 
лабҳо ба дарун дарояд, нохоида фурӯ мебурд.Набӣ-амак ба 
хоидани таом вақт надошт. Ӯ луқмаро фурӯ мебурду сари 
ҳар 6-7 дақиқа об мехост. Ҷавоне, ки ин хизматро ба душ 
гирифта буд, ба ӯ аз сатил бо косае об медод. Косаи об гӯё 
ба зарфе мерехта бошад, ки бо як дамкашидан холӣ мешуду 
ҷавон боз косаи об дар даст назди Набӣ амак рост меистод. 
Тайи 40-50 дақиқа Набӣ мехӯрду менӯшид. Мардум ба ӯ 
тааҷҷӯбзада менигаристанд. Баъзеҳо аз ин тарзи хӯрокхӯрӣ 
рӯ туруш карда танҳо бо гӯшаи чашм ба ӯ менигаристанд. 
Тағоям, ки бори аввал ин ҳолатро тамошо мекард ду даста 
гиребонашро дошта тавба мекард. Ҷавон сатили дуюми 

обро овард. Карсон оҳиста-оҳиста холӣ мешуд. Косаи об аз 
болои луқма ба ҷиғилдони Набӣ мерехт. Ҳамин тавр карсон 
холӣ шуду мардум оҳи сабуке кашида дар ҷояшон 
нишастанд. Набӣ карсонро рӯи даст гирифта онро покиза 
лесида баъдан панҷаҳояшро лесида тоза намуда, худоро 
шукр намуд, ки имрӯз як каме сер шуд ва аз ҷояш боло шуда 
ҷомаашро ба танаш гирифту аз дар берун шуд. 

Ҷамъомадагон низ гӯё интизори ҳамин буданд, ки яке 
паси дигаре бо мо худо ҳофизӣ кардаву моро ба меҳмонй 
даъват намуда ба хонаҳояшон мерафтанд. 

Тағоям гоҳ ба ман менигаристу гоҳ ба акаам. Маълум 
буд, ки чизеро пурсидан мехоҳаду лек фурсати муносиб 
барояш даст намедиҳад. Акаам инро низ фаҳмида ҷониби 
тағоям табассумкунон интизорӣ мекашид. Ман вазъи 
тағоямро дида, тоқат карда натавониста аз он кас пурсидам: 

- Тағо, хаёлам кадом масъалае шуморо азоб дода 
истодааст? Марҳамат карда, гап занед! 

-Бачем, аҳволи ин одам чӣ мешуд? Вай куҷо рафт? 
Шояд ба вай ягон ёрдам лозим бошад? Ҳамсар дорад? Ин 
қадар хӯроки хӯрдагии ин одам куҷо мешавад? Боз кафида 
ҳаром намурад? 

Акоям аз ин ташвиши тағоям хандида гуфт: 

-Тағоҷон, шумо ташвиш нашавед. Вай намемурад. Ӯ 
ҳоло ба лаби дарё рафт. Либосҳояшро кашида дар оби 
хунуки дарё оббозй карда, хонааш рафта то саҳар ғелида 
хоб меравад. Дар хонааш ҳеч кас надорад.Бечора ҳамсараш 
соли гузашта бандагӣ кард.Ин бенасибро ягон бева ба кала 
намегирад.Ҳозир он кас якка ЙгИТ... 

Дар бораи ҳаёту зиндагии ин одам нақлу ҳикояҳои 
зиёде ҳаст. Пагоҳ саҳар ҳангоми чойи субҳона чақ-чақ 
мекунем, худаш саргузашташро нақл кунад беҳтар. 

Акаам барои мо ҷойхоб тахт мекард. Ман ба тағоям 
гуфтам, ки:-Аз ҳамин соат Шуморо ба акаам месупораму 
саҳар барвақтар бармегардам. Кайфияти ин роҳро худатон 
дидед. Бояд соати 7 бегоҳ дар ҷойи корам шавам. Шумо 
ягон ҳафта аз боду ҳавои тозаи кӯҳистон ҳаловат бурда каме 
дам гиред.Боз, ба ин ҷойҳо омадани Шуморо Худо медонад. 

Ҷойхоб омода шуд. Мо бояд истироҳат намоем. 

Лек,рӯзона дарк карда будам, ки имшаб-шаби 
«Лайлатурқадр» мешавад. Мо шабзиндадорӣ мекардем. Аз 
рӯзҳои гузашта, авлоду аҷдодро ёд карда бо ҳам чақ-чақ; 
карда торикии шабро ба дасти субҳидам додем. Тағояму 
акоям ба нияти таҳорату намози бомдод аз ҷой 
бархостанду ман сарро ба болишт часпонидам... 

1 Садои Муллоаббос маро аз хоб бедор кард.Зеро 
ҳамсояҳош ки ба дидорбинии меҳмонон омада буданд 
беруни дар истода аҳволпурсӣ мекарданду ӯ онҳоро 
таклифи хона менамуд. 

Ман зуд аз ҷойи хоб хеста, сачоқ дар гардан лаби 
дарё рафтам. 

Ба оби дарё назар кардам дарёчаи шух аз санге ба 
санг сарашро зада ҷорист. Ин дам дар назарам тофт, ки 
касе дар он тарафи дарё мехезаду мешинад. Аҷабо ин кӣ 
бошад? Дурустар нигарам амаки Набӣ... 

Пойафзолро кашида, аз об гузаштам. Бинам як 
лингча дар даруни обу даҳонаш бастагӣ ва дарунаш 
меҷунбад. 

-Амакӣ дар ин саҳарин барвақт инҷо чикор мекунед? 

-А-ааа. Муаллим ин шумо? Ҳамту... як давраи 
ҷавониро ба хотир овардам... Оби ҳамин шохаи дарёро банд 
кардаму аз зери ҳамин санги дуқӯша камтар моҳӣ доштам. 
Гуфтам меҳмони бухорогӣ як бор аз гулмоҳии Ширатола 
сер шавад.Ин гулмоҳиҳои мо бисёр ботаъму болаззатанд. 
Чунин моҳӣ дар оби гарми шаҳрҳо намешавад. Ин зор 
монда аз оби гарм қимоб. 

Ман амаки Набиро ба чой таклиф кардам.Ҳамроҳ ба 
хона рафтем.Тағоям ману Набиро дида ба пешвозамон 
баромаду бо амаки Набӣ бисёр гарму ҷӯшон вохурӣ 
карданд. 

Баъди чойи пагоҳирузӣ акаам харашро туқум зада ба 
ман дод, ки то Сайёд савор шуда равам. Ман ҳам нозу нуз 
накарда харро савор шуда то Сайёд рафтам ва дар хонаи 
Қучқорбой як чой нӯшида харро ҳамонҷо мондаму роҳи 
Душанберо пеш гирифтам. Баъди як ҳафта тағоям назди ман 

омад ва ду рӯзакаки дигар меҳмон шуда роҳи ватанашон- 
Бухорои Шарифро пеш гирифтанд. Аз он рӯзҳо то ба имрўз 
як чанд суратҳои бо ҳам гирифтаамон ёдгор мондаанд. 

Тобистони ҳамон сол мо дар шаҳри Тошкент гастрол 
доштем. Баъди тамом шудани гастроли театрй ман аз ҳамон 
ҷо отпуск гирифта назди тағом Бухоро рафтам. Дар Бухоро 
ҳама ғизо нағз амвои хӯрданияш ҳазор-ҳазор. Мардумонаш 
меҳмоннавоз. Хешу табор часпону қадрдон... Лек камбудӣ 
он ки оби нушокӣ надошт. 

Оби Бухоро бӯи нохуше дорад, ки онро ҳеч як чизи 
дигаре нест карда наметавонад. Як рӯзи аз кор озод 
буданаш тағоям гуфт, ки ман як ҷураи чойхоначӣ дорам, 
туро назди ҳамон мебараму бо чойи талхи Бухоро як зиёфат 
медиҳам. Ман розӣ шудам. 

Дуямон оҳиста-оҳиста сӯҳбаткунон аз чанд кӯчаю 
пасткӯча гузашта оқибат ба як чойхона даромадем. 
Чойхона аз дур дар назарам ҷои шинос барин менамуд. 
Чойхоначй ҷавони зебо. Моро пешвоз гирифту дар ҷойи 
намоёни чойхона бурда ҷой кард. Баъди шиносоию ҳолу 
аҳвод пурсй чойхоначӣ ҳамроҳи мо як пиёла чой гирифту 
ба назди самовораш рафт. Пас аз рафтани чойхоначӣ 
тағоям аз ман пурсид,ки:-кане, ҷиян таъми чой чихел? Ба 
шумо маъқул шуд? 

Намедонам маро кадом паша газида буд, ки ин 
таърифи тағом бароям писанд наомаду бо як сардӣ гуфтам: 
-Чой ҳамон чой ба таъриф намеарзад. Бухоротон об 
надорад! Танҳо ҳамин як камбудӣ. 

Аз шунидани ин гапҳо тағоям тағйир ёфтани ҳолати маро 
фаҳмида гуфт: 

“Майлаш, бачем, бемалол. Агар ин чойи овардагии 
чойхоназй маъқул набошад дигарашро мефармоем. -Агар 
бемалол бошед, ман худам рафта биёрам. 

-Ҳеч ҷойи малолшавй нест. Марҳамат! 

Ман чойнакро гирифта назди самоворчӣ рафтаму 
илтимос кардам, ки ин чойро партояду чойнакро бо оби 
ҷӯш шуста чойи тоза дам кунад ва хоҳиш кардам, ки 
чояшро бисёртар партояд, Чойхоначй фармоиши маро 

бекаму кост иҷро намуд. Лекин чойи ман ҳам таъми обро 
нагирифт Ҳамоно об буй мекард. 

Ман ба тарафи тағоям нигариста гуфтам. ки : 
-Тағоҷон бӯи ин обро ҳеч чиз нест карда наметавонад. 

Агар ҳамин вақт ягон касе пайдо мегашту мегуфт, ки 
марҳамат як пиёла оби Душанбе нӯши ҷон кунед 25 сум 
медодамаш. 

Тағом аз ин гуфтаҳои ман сахт малол шуду ба сӯи 
ман дурудароз нигариста, бо як ноумедии дилрешкунанда 
бароям гуфт: 

-Бачем, савдои ману Шумо напухт... 
Ин гапи тағом чй маънй дошт, баъдтар фаҳмидам. Яъне 
тағоям дар бисот як духтар дошту ҳамонро ба ман побаст 
карданй будааст, ки хун бегона нашавад. Лек насиб 
набудааст. 

Чи тавре ки мегуянд тақдирро тадбир нест. 
Бо ҳамин ман оби зулолу хуштаъми Душанберо ба духтари 
бокираи Бухоро иваз накардам. Яъне оби тозаю ширини 
Душанбе бароям аз духтари Бухоро беҳ намуд... 


ЗИЁРАТИ ҲАЗРАТИ БАҲОВУДДИН 


Акаам Муллоаббос одате дошт, ки рӯзҳои ҷумъа 
намозашро дар масчиди Хоҷа Яъқуб мегузошту баъди 
пешин ба хонаи ман меомад. Ин кораш бисёр писандам буд. 
Зеро мо бо ин васила ҳар ҳафта бо ҳамдигар вомехӯюдему аз 
аҳволи якдигар пурсон мешудем.Ман ба ин олат карда 
будам. Агар мабодо Муллоаббос ба ягон коре андармон 
мешуду омадан наметавонист, ман хавотир кашида бегоҳ ба 
хонааш мерафтам. 

Фирдавс, ки қариб як сода шуда буду ҳоло роҳ 
намегашт ва давраи ширинии кӯдакияш буд, бисёр дустрӯяк 
буд ва сабаби ҳар ҳафта ба хонаи ман омадани акоям шуда 
буд. 

Ман аз дастчаҳои хурдакаку нозуки ӯ дошта барояш 
роҳравиро меомӯзондам. Ин вақт акаам царомада омаду 
Фирдавсро ба бағалаш гирифта дӯстдорӣ намуд. 

Ман зуд чой мондаму назди акаам дастурхон 
густурдам. Акаам гуфт, ки:- ман ба назди ту ба коре 
омадаам. Як дам шин бо ҳам маслиҳат кунем. 

-Шумо чоя гардонида баҳузур ва саросема нашуда 
гапатонро гуфтан гиред, ман мешунавам,-гуфтаму 
чойникро бароварда бо оби ҷӯш шуста чой дам карда ба 
назди акоям монда дар тараддути хӯрокпазӣ будам, ки аоям 
гуфт: 

-" Гапи ман мегуфтагй -гапи кучагӣ нест. Онро бояд баҳузур 
нишаста гушї кунию хулоса барорию ҷавоби муносиб диҳӣ. 
-Хуб, шудааст акаҷон, набошад ман мешунавам. Ҳоло 
Ҳуқуқи гапи Шуморо буридан надорам.-- гуфтаму пиёзу 
сабзй гирифта барои тозакунй наздашон омадам. 
-Марҳамат, гӯшу ҳушам ба Шумо! 

-Ман Бухороро ёд кардам. 

-Ҳамааш ҳамин? Ё ягон гапи дигар ҳам доред- Як бори 
дигар тағоро бинам...ҳазрати Баҳовадинро зиёрат намоям, 
баъд тавакал ба Худо... 

Аз ин гапи акаам дилам таҳ кашид.Инро ба акаам 
изҳор накарда гапро ба шухй гардонидам. 

-Хайр, ин орзуи кам не! Боз давом дорад? 

-Кайҳо боз ин орзу дар дилам ҷой шудааст. 

-Қариб нисфи умратон дар Бухоро гузашт, магар ҳазратро 
зиёрат накарда будед? 

-Имконияти зиёрат набуд. Мо онҷо мардикорй мекардем. 
Фикру зикрамон кофтукови кор буду сарфаю сариштакорй, 
ки ду танга пасандоз шаваду ба диёр дасти холй 
барнагардем, то боиси хандахариши мардуми бегонаву ёру 
дӯст шавем. 

-Қадри ҳазрат акнун пайдо шуд, гӯед? Ё ки инҷо ягон 
сабаби дигаре ҳает? 

-Ҳеч сабаби дигаре нест. Танҳо дар охири умр . 
мехоҳам ҳазрати пирро зиёрат кунам.Дилам танҳо ҳаминро 
мехохад. Як сол зиёд шуд, ки ин фикр маро ором 
намегузорад. Ин фикрро кайҳо мехостам ба ту фаҳмонам, 
аммо намедонистам, бо кадом роҳу восита. Имрӯз бошад аз 
саҳар қасд кардам, ки ҳатман ин сирро ба туи маҳмаддоно 

ифшо намоям. Худо ба шукр, ки онро ҳоло ба ту гуфтам. 
-Фаромӯш карда будед, ки ман додари Шумо мешавам? Ва 
барои ҳамин ҳам ду калима гапро то ба имрӯз дар дил 
гирифта гаштед?! 

-Охир рафтану омадан ва хароҷоти роҳ маро гарант 
карда буд, намедонистам чигуна рафтор намоям. 

-Ман имрӯз рафта, чипта мехирам, шумо як карсон кулча 
мефармоед, боқимонда хароҷоти роҳ ба гардани ман, боз 
чи? -Ҳамааш ҳамин. , 

-Ин тавр ки бошад, аввал нақдашро мебинем. 

-Нақдаш боз чй? ; 

-Нақдаш ҳамин ки аввал якто палови дастии кори калон 
мепазему ҳардуямон то омадани очаи Фирдавс тановул 
мекунему Шумо ако ба арвоҳи гузаштагон дуою фотеҳа 
мебахшед. Баъди омадани янгаатон, хонаро ба вай 
месупорему ҳардуямон ба стансияи поезд меравем, чипта 
ки гирифтем, рӯзи рафтан муайян мешаваду ман Шуморо 
ба автобус ва ё тролейбус савор мекунаму ба хона бар 
мегардам. Нақдаш ана ҳамин акоҷон... 

-Ин гапи тамоман дигар. Ман розӣ. 

Акаам чунон хурсанд шуд, ки гуё худи ҳозир қанот 
бароварда парвоз мекунаду Бухоро меравад. Ман назди 
дегу коса рафтаму акаам бо додарзодааш рахти хобро пеша 
карданд. 

Мо ҳарду акадодарон ошро хурдему ба дастархон 
дуо карда будем, ки очааи Фирдавс аз дар даромада омад. 
Вай аз кор баргашта буд. Ӯ бо меҳмон вохурӣ карда бисёр 
хурсанд шуд, ки имшаб ташвиши зиёдатӣ намекашад. 

Ману акаам ба стансияи поезд рафтем. Чиптаи поезд 
дар даст ба хонааш рафту ба ман таъкид кард, ки дигар 
ташвиши зиёдатӣ накунам. Дар пеш ҳоло ду рӯзи дигар 
буд. Рӯзи дигар ман барои тағоям як саллавории ба худам 
маъкулро харидам.Ин савғоти охирини ман ба тағоям буд. 

Аз он рӯзе ки тағоя омада Тоҷикистонро тамошо 
карда буд расо даҳ сол сипарӣ шуда буд... Оҳ ин зиндагӣ 
намедонӣ ба куҷо нигарӣ. Мебинӣ, ки рӯзҳо паси ҳамдигар 
даводав мегузаранд. 

Баъди он воқеаи чойхона ман ба Душанбе 
баргаштаму ба кору бори худам ғутида, рафам. Воқеаи 
духтари Бухоро гоҳ-гоҳе дар хотиротам такору мешуд. 
Тахминан тағоям соли 1962 духтарашро ба шавҳар дод. 
Дар ин миён киностудияи Тоҷикистон дар Бухоро чандин 
филмҳо ба навор гирифг. Аз он ҷумла бо иштироки ман 
«Марги судхур» ва «Хиёнат» наворбардорй шуданду дар 
давоми ҳамин солҳо ман як чанд маротиба ба Бухоро, ки ба 
кори кино мерафтам, ҳатман тағоямро хабар мегирифтаму 
аз шаройти зиндагию ҳолу аҳволаш огоҳ мешудам. Лекин 
кайҳо байни мо он часпоишу хушгуйиҳо набуд. -Ҳа... 
Мулло омадед? Тоҷикистон дар ҷояш?- Ва монади ин 
шӯхиҳои ночаспо мекардем. Аз ин хотир ман суҳбатро ба 
дароз намекашидам. Як ду пиёла чой мегирифтаму бо тағо 
хайру хуш мекардам. 

Ҷойи хоб бо якҷогяи ҳамкорон дар меҳмонхонаи 
давлатӣ буд.Дар ин миён тағоям як ду маротиба таклифи 
хона намуд, лекин аз рӯи дил. Шароити шину хез ва дарою 
баро худаш мефаҳмонд, ки акнун «поятонро кашед». Аз ин 
хусус ман ба акаам ягон маротиба гап накушодаам. Рафтӣ ? 
Ҳо рафтам! Чихел буданд? Нағз! Вобаста ба пурсишҳо 
посухи кутоҳакак медодам. Дар ҳамин вохӯриҳои кутоҳ 
баъзан бо  духтартағо-Мукаррама дар ҳамон хонаи 
падарияш вомехӯрдем. Ӯ кайҳо ба шаҳвар баромада буду 
соҳиби ду фарзанд буд. Ин табиист, ки мо ҳамчун хешу 
табор вохурӣ мекардему вай бо ташвишу такопуйи худ ва 
ман бо ҳаёту зиндагии худам банд будем. 

Ба поезд савор шудему як шабро дар поезд бо 
ёдоварии дӯстони гузашта рӯз кардем. Ҳамон рӯзҳоро ба 
хотир оварда бисёр афсӯс мехӯрам, ки ба қадри вақту қадри 
ёру дӯст нарасидем. Акнун, ки он рӯзҳои нек гузаштанд ва 
дӯстони беҳтарин ин дунёро тарк карданд, қадрашон дучанд 
пайдо гашт. Рӯзи дигар пағоҳии барвақт аз поезд 
фуромадему бо як мошинчаи кирокаш роҳи шаҳри куҳнаро 
пеш гирифтем. Ҳанӯз соат нуҳ нашуда назди дарвозаи тағо 
расидем. Ҳаво сим-симак меборид. Ман занҷири дарвозаи 
тағоро ҷунбонида садо додам. Шарфаи пой шунида 

намешуд ва ҳеч кас дарвозаро ба рӯямон боз намекард. Мо 
ба хулоса омадем, ки тағоям дар ҷойи кору мо беҳуда дар 
таги борон тар мешавем. Мо ба хонаи дигар ҳамдиёронамон 
нарафта ба «пожарка» ки дар наздикии хонаи тағоям буд 
рафтем. Аз дари чойхона даромадан замоно, самоворчй 
давида наздамон омаду ҳамчун қадрдони куҳна вохурӣ кард. 
Мо бо ҳамдигар пурсу поси кӯтоҳ кардем. Ман ба ӯ гуфтам, 
ки навакак аз поезд фаромадему рост ба ҳамин ҷо омадем. 
Шумо ҳоло меҳмонро ҷо кунед, ман зуд бармегардам,- 
гуфтаму аз дар берун шудам. 

Ин чойхона дар сари роҳи меҳмонхона меистод ва 
аксар вақт ману ҳамкоронам барои кур кардани вақт ба ин 
ҷо омада сӯҳбатҳо мекардем. Аз ин рӯ чойхоначй хамчун 
рафиқу ҳамсӯҳбати мо доим тайёр буд, ки фармоишҳои 
маро иҷро кунад. Номаш хам ба худаш мвофиқ-Фозилҷон! 
Бисёр йигити ба файз буд. Аз ҳама асосйяш он буд, ки ӯ 
мушкилкушои мо мусофирон буд. Дар рӯ ба рӯи чойхона 
бозорчаи «Пожарка» арзи вуҷуд мекард. Ман ба бозорча 
рафтаму ду коса қаймоқи Бухоро ва як фатири гарм харида 
омадам. Фозилҷон акаамро ҳамчун меҳмони азиз дар як 
ҷойи намоёни чойхона ҷой карда буд, ки ҳар чор роҳи 
гузари атроф зери назорат буд. Мо фатири гармро бо 
қаймоқ бо як иштиҳои том тановул кардем. Кайҳо буд, ки 
таъми қаймоқи Бухороро фаромӯш карда будем. Бинобар 
ин фатири гарму қаймоқ ба ҷисми мо ҳаловате бахшид. 
Фозилҷон ҳар замон ба назди мо омада аз ин он сӯҳбат 
ороста боз ба назди мизоҷонаш мерафт. Саргарми сӯҳбати 
ширину гуворои Фозилҷон шуда гузаштани  вақдро 
надонистем. Кайҳо ду соат ноаён сипарӣ шуда буд. Борон 
ҳам аз боридан боз монда офтоб ба атроф нурпошй мекард. 
Ману акаам хуб дам гирифта куфти роҳро баровардем. Ман 
ба акаам гуфтам, ки як рафта хабар гирам. ки тағо аз кор 
баргаштааст ё не? 

Ману тағо дар назди дарвоза сарба сар задем. Он кас 
дам аз куҷое дар дасташон як сумкаи латагини бордор 
пайдо шуданд. Ба ҳам вохурй кардему ман гуфтам, ки 
акаам дар чойхона-ман рафта он касро гирифта биёрам. Бо 

ҳамин мо тағову ҷиянҳо бо ҳам вохӯрда то бегоҳ бо ҳам 
сӯҳбат кардем. 

Бегоҳитар янгаам низ омад. Вай набераҳояшро 
хабаргирй рафта будааст. Хабари хуш овард. Ҳамаашон 
сиҳату саломат будаанд. Шаб дар хонаи тағо аз шароиту 
рафтори мардум доир ба ҷойҳои таърихӣ пурсон шудем. 
Тағоям хабари нохуше гуфт. У афзуд, ки дар ин шабу рӯз 
тамоми ёдгориҳои таърихй ва зиёратҷойҳо кушодаву танҳо 
ҳазрати Баҳоваддин бастагӣ. Ӯ афсӯс хурд, ки беҳуда овора 
шудед. Ман ба тағо ва акаам рӯ оварда гуфтам, ки ҳоло 
пагоҳ рӯз шавад ягон илоҷе меёбем. Охир мо ба зиёрати 
ҳазрат аз Душанбе ба ин ҷо сафар кардем. Парвардигор 
моро бенасиб намекардагист? 

Саҳар баъди нонушта мо ба стансияи мошинҳои . 

мусофиркаш рафтем. Таксиҳои бисёре истода буду ба 
ҳазраги  Баҳоваддин ягонтоашон майли рафтанро 
надоштанд. Ба ҳар касе ки муроҷиат мекардем мегуфтанд, 
ки аз баҳри зиёрати ҳазрат гузаред, на худатонрову на моро 
таги гап намонед.Мо ҳарду акадодарон дар як ҳараки зери 
соябон сарҳо хам, кайфҳо паридагй, дилҳо хиҷил бо ҳазор 
як кӯчаи сарбаста бо хаёлоти гуногун равон будем. Лек 
ноумед набудем. Тавккал ба Зоти пок мекардем. 
Ҳамин вакт як мардаки асобағалдор ба наздамон омаду бо 
лаҳни ширини бухориҳо пурсид,ки меҳмонон аз куҷо 
омадаанду азми куҷо доранд. Мо аз мақсади худ ба ӯ 
фаҳмонидем. Ӯгуфт, ки ин кори осон. Ягон мушкилие 
надорад. Аз паси ман нигоҳ карда баъди чанде аз пасам оед. 
Ҳамон ҷо бо ҳам маслиҳат мекунем. 

Мо дар ҷойи нишастаамон як нафас рост кардему 
оҳиста аз ҷоямон хеста сӯҳбаткунон аз паси он мард равон 
шудем. Он мард ба тарафи як тангкуча равона гашту аз 
назар пинҳон шуд. Мо оҳиста-оҳиста аз паси он мард ба: 
ҳамон тангкуча даромадем. Бинем ки он мард дар як 
газики кӯҳна нишаста моро интизорӣ дорад. Баробари 
моро дидан ӯ ишорати савор шавӣ кард Мо зуд ба мошин 
савор шудему ӯ газро пахш карда ба тарафи муқобили роҳи 
лозимӣ ки ман оро хуб медонистам равона шуд. Ман ин 

ҳолатро дида пурсидам, ки чаро мо ба самти дигар 
равонаем. Ронанда ба сӯи ман нимнигоҳе карда афзуд, ки 
он роҳе ки шумо медонед аз ҷониби кормандони ГАИ ва 
милиса посбонй карда мешавадуҳ мошинҳои ба он тараф 
мерафтагиро дошта тафтиш мекунанд. Барои ҳамин «аз 
бало ҳазар» гӯён ман ин роҳро интихоб кардам. 

Ман чун дидам, ки он мард самимист ба ӯ рӯ оварда 
гуфтам, ки ихтиёри сафари мо ба дасти шумост, бинобар 
ин то охир роҳбаладй кунед. Мо роҳравон қариб нисфи 
шаҳрро давр зада пасу пешро назорат карда хотирҷамона 
ба сӯи мақсад равон шудем. 

Тариқи ба ҷо овардани зиёратро роҳбалад ба мо 
фаҳмонид. Мо саравваал ба зиёрати модари ҳазрат рафтем. 
Зеро ҳазарат чунин таъкид ва таьлим дода будаанд, ки ҳар 
касе ки агар ба зиёрати ман ояд аввало модари маро зиёрат 
намояд. 

Мақбараи модари ҳазрат дар баромади деҳа ҷойгир 
аст, аз мақбараи модарашон то мақбараи худашон 
тахминан 500 метр роҳ аст. 

Мувофиқи ривоятҳои роҳбалад турбати модарашон дар 
вақти ҷаноза кардан дар ҳамон пайҷои мақбара монда шуда 
будааст. 

Ҳазратам дар вақти ҷанозаи модарашон таъкид 
кардаанд, ки -Турбати ман дар он ҷое монда шавад, ки сафи 
охири ҷанозаи модарам тамом мешавад. 

Аз ин рӯ мо аввал модари ҳазрат ва баъдан худи 
ҳазратро зиёрат кардем. 

Баъди зиёратиҳ дигар кори заруре дар Бухоро. 
надоштем, бинобар ин ман ба ронанда фармудам, ки агар 
илоҷаш бошаду бензини мошинаш камй накунад моро то 
стансияи поезд барад, ки мо чипта барои поезд харем. 
Баъдан ба хотири ҷамъ ба шаҳр баргашта баъзе ҷойҳоро 
тамошо карданамон мумкин. Ронанда бисёр марди 
ҳоҷатбарору хушмуомила будааст. Ӯ гапи моро ду накарда 
рост ба стансия ҳай кард. Хушбахтона барои пагоҳ чипта 
будааст. Ман ду чипта гирифтаму ба ронанда гуфтам, ки:- 
Акамулло шумо барои хизмати имрӯзаатон ҳақатонро гап 


226 


«Муште аз хирвор «Қудратуллои Искидарғӣ 


занед, ки ман ҳам барои ба хона расидан ягон харҷипулӣ 
дошта бошам. 

Баъди чипта гирифтан боқимондаи бойигариро 
ҳисоб кардам, ки 105 сум мондаасг. Ман бе дудилагӣ 75 сум 
ба ронанда дароз карда:- акамулло ин хаққи ҳалоли шумо ва 
ана ин боқимондааш то расидани хона аз они мо,-гуфтам.. 

-Ба хизмататон розй шавед,-акамулло. Акнун илоҳо 
барака ёбед моро то хонаи тағоямон бурда мемонед. Акаам 
ҳам далолат карданду дар ҳаққи ронанда як дуои хайр 
карданд. Ронанда аз дасти ман бе ягон нозу нуз пулро 
гирифту аз он 25 сумашро ба акаам баргардонида барои 
дуои кардааш дод. Акаам ҳар чанд нею нестон карданд 
нашуд. Оқибат он пулро гирифта боз дар ҳақи ронанда дуои 
хайре карданд. Ронанда пас аз дуо афзуд, ки аслан ман бояд 
тамоми пулатонро бар мегардонидам, зеро шумоён одамони 
ба инсофу адл будаетон, лек зор монад ин зиндагй ин 
боқимонда сарфи бензину рӯзгор. 

Ронанда моро то назди дари дарвозаи тағоямон оварду 
ба хона надаромада ба мо роҳи сафед орзу намуда рафт. 

Мо аз дарвоза даромадем, ки хушбахтона тағоям дар 

рӯи ҳавлӣ ба коре андармону ба ҳеч куҷое нарафтааст. Мо 
пас аз салому алейк ва табрикоти зиёрат ба тағом гуфтем, 
ки мо барои пагоҳ чипта харидаем, агар нияти ягон 
нафарро назди мо даъват кардан ДОРеД , имшаб мо дар 
ихтиёри шумо, (ман домодашро дар назар доштам) пагоҳ 
бояд дар ҳамин вақту соат ба стансия равем. Ин хабарро 
шунида тағоям бисёр афӯс хурд, ки ҳанӯз аз дар 
надаромада, кайҳо азми рафтан доретон. 
-Тағоҷон мо ба нияти зиёрат ва дидори Шумо омада будем. 
Шукри Худо ки ба ҳардуяш ҳам мувафақ шудем. Ғайр аз 
ин тағоҷон ман бе иҷозати хуҷаин омадагӣ... акнун 
оқибати корро ба хайр кунад. 

Пас аз ин гуфтаҳои ман акаам ба тараддути 
таҳорату намозҳояш шуду ман ба хона даромада дафъаи 
охир дар хонаи тағо дам гирифтам. Тағом ба янгаам 
супориши охиринро карду аз паси меҳмонҳои меомадагй 
рафт. Ман интизори онро доштам, КИ тағоям духтарашро 

бо якҷоягии домодаш дар ин шаб назди меҳмонон таклиф 
мекунад. Лекин ин тавр нашуд. Танҳо Сафару Ёрмаҳмад 
омаданд. 

.Хайр дили ҳар касро худо медонад. Ман инҷо 
дарёфтам, ки тағоям сахт ранҷидаасту дили онкасро ба 
даст овардан амри муҳол аст. 

Баъди намози шом Тағоям дастурхонро калолн 
кушода дар ду тарафи он дутоги нон монд. Ба ин ман 
аҳамият додам, зеро одатан нонро дар байн мемонанд. 
Тағоям бошад ҳоло онро ҷудо ка рд. 

Баьди як чанд сония ду табақ ош ва аз паси ош ду шиша 
арақ низ сар халонида вориди дастурхон шуданд. 

Шишаҳои арақ назди ман гузошта шуд. Ин бароям 
чунин намуд, ки ма гир ба ту на хешу табор, на духтар, на 
бойигарӣ мерасад-фақат ҳамин арақ. 1 

Акаам ин нозукиҳоро ҳанӯз намефаҳмид, ки бо ҳамин 
хешу таборӣ байни мо бурида шуд... 

Ман инро дарк кардаму он ҳабби калонро илоҷе карда 
фурӯ бурдам. Дигар на ҷойи гап, на пайти гап намонда буд. 
Тамом. 

Акаам аз ҷояш нимхез шуду ними дастурхонро, 
тарафи худашро пушонида аз ҷояш хестанӣ буд, ки тағоям 
гуфт: 

- Меҳмон шинед! (Ин ҷо ҳатто тағоям номи акаамро 
нагирифт, ҷиян ҳам нагуфт, бачем нагуфт...меҳмон гуфт). 
Меҳмон шинед! Ин дастархони ман, ин хонаи ман, 
дастурхони маро напушонед, Шумо ҳам меҳмони мав инҳо 
низ меҳмонони мананд. Барои ҳамин ҳам ҳуқуқи ҳамаи 
меҳмонон баробар аст, онҳо ба ваяш хурсанд, шумо ба 
инаш, хурофотпарастиро аз ҳад нагузаронед. Шинеду бо 
ман ош хуред! Инҳо ихтиёрашон, табақашон алоҳида... 

Акам як-ду маротиба астағфириллоҳ- астағфириллоҳ 
гуфту шист. Табақҳо ки алоҳида буд ҳар кас ба болои табақи 
худ сарҳояшонро хам карда ба хурдан даромаданду ба 
нушидани мо аҳамияте ҳам намедоданд. 

Дар рафти сӯҳбат тағоям гуфтанд, ки:- Бачем, агар 
шунидед, ки тағоятон бандагиро ба ҷо оварда аст саргардон 

шуда набиёед аз ҳамон ҷоятон як «аъузу биллоҳ...ва 
бисмиллоҳ»-гӯед, мо аз як тарафаш кашола карда мегирем. 

Тағоям ҳеч наметавонист, ки гуфтаи маро фаромӯш 
кунад. Оқибат кафид ва боқимондаи заҳрашро пошид. Ва ин 
кафиданҳоро танҳо ман дарк мекардаму халос... 

Акаам боз гап андохтани шуда аз ҷояш ҷунбид. 
Лекин тағоям боз ишораи шистан карда гуфт:-Шумо 
ҷиянҳои ман ба қадри шумоён ман мерасам. Инҳо ба қадри 
шумо намерасанд. Аз ин сабаб мегӯям, ки саргардон 
нашавед... 

Заҳре, ки тағо пошид ҷамъоварияш барои мо 
беҳурматӣ буд. 

Ман сарам хам ба ҳеч кас нигоҳ ҳам наме кардаму 
аҳамият ҳам намедодам, ки  ҳамтабақҳои ман чй 
мефаҳманду чӣ андеша мекунанд. 

Хайр ... Онҳо табақу давраи худашон, мо табақу 
давраи худамон. Ҳар кас ба ҳоли худ. 

Ёрмаҳмад қадаҳҳои охиринро пур карду гуфт: - Сафарака 
Шумо ошхӯр-ку гиред, ки хунук нашавад-мо се каса завқида 
даст ба табақ бурдем. 

Пагоҳирӯзи мо тайёрии сафари худамонро дида се 
соат пеш аз омадани поезд якто такси ғирифта бо тағо 
хайрухуши охиринро кардему дидорҳо ба қиёмат гуфтем... 

Аз ҳамон давраю шабнишиниҳои ғайриоддӣ ки дар 
моҳи марти соли 1970 барпо шуда буд, фақат ману 
ёддоштҳои талхам, ки шабҳо аз дидагонам хоби ширинро 
дуздида дар торикии ваҳмангез ба дуродур мебаранд, каси 
дигаре боқӣ намонд. 

Имрӯз худ низ косаи давр дар даст интизорӣ 


мекашам... 
Инни соли 2008. 

САРНАВИШТ 

Дар сарчашмаҳои таърихӣ омадааст, ки гӯё яке аз 
маконҳои нахустпайғамбари рӯйи Замин-Зардушт деҳаи 
Дарғ буда, бошад. Дар нигоштаи як олими франсавӣ (на 
дарғӣ, на дарвозӣ ва мачоӣ) дар рӯзномаи «Адабиёт ва 
санъат» омадааст, ки Зардушт дар як ғоре зиста аз он ҷо 
нопадид гаштааст. Чунин ғор дар мавзеи Искидарғ воқеъ 
аст, ки ба гуфтаи олим асос шуда метавонад. Зеро дар 
ривояти мардуми деҳаи Дарғ ҳамчунин ёд мешавад, ки дар 
ин ғор як авлиё зиста аз ин ҷо ба осмон рафтааст. Ва 
мардуми ин деҳа ин ғорро ҳамчун як ҷойгоҳи муқаддаст 
меҳисобанд. Ва банда низ дар андешаи он ҳастам, ки Дарғи 
шариф гуфтан шояд ба ҳамин шарофатии макони зисти 
пайғамбар Зардушт будани ин деҳа бошад. Яъне агар 
макони зисти Зардушт ин ҷо бошад, пас шариф будани Дарғ 
марбут ба ёздаҳ ҳазор соли пеш аст. Ва ин далолат ба он 
мекунад, ки гуфтаҳои иддае аз мардум, ки шариф будани 
Дарғро марбут ба осаққоли деҳа Шарифи Арбоб медонанд, 
ягон эътимоде надорад. Яъне Дарғро ба хотири макони 
зисти Зардушт буданаш Дарғи шариф номидаанд. 

Ва деҳаи Дарғ дар навбати худ аз чанди мавзеъҳои 
хурраму ободу зебое иборат аст, ки ҳар кадоме аз ин мавзеҳо 
ба худ як табиати нодиру нотакори худро доранд. Шояд 
ҳамин табиати дилосову оби ширину хуштаъми муссафои ин 
диёр сабаби маскан ихтиёркардани Зардуштт пайғамбар ин 
диёрро бошад. Мо ҳамин як баҳси таърихиро канора 
гузошта меоем сари он гузару мавзеъ ва овулҷойҳои деҳаи 
Дареғ. Ва инак... 

...Мо қаблан ёдовар шудем, ки «Искидарғи Шарифи 
Ҷамил, Нармкаши Шарифи Ҷамил ва Фарзоди Шарифи 
Ҷамил»- мегуфтанд... 

Номи мавзеъ ва тагобҳое, ки дар зер меоварем, ҳар 
кадом бозгӯи таърихеанд, ки ин ҷойҳо барои мардуми 
Гузарҳои боло ва Пордари деҳа басо азизанд. Азбаски ин 
мавзеъҳо сердолу дарахт ва алафзор буданд, мардуми 
гузарҳои Ҳавлии миёна ва Седодарӣ низ мехостанд, ки дар 
ин мавзеъ барои худ чарогоҳ ва замин дошта бошанд. Аз ин 
хотир иддае аз ин мардум барон кӯшиш мекарданд, ки бо 
кадом роҳе набошад дар ин ҷо мавқе дошта бошанд. 

Ин номҳо ва тагобҷойҳо (айлоқҷойҳо) баъзе мардуми 
гузари «Ҳавлии миёна»-ро назар ба ҳамаи 
истиқоматкунандагони гузари боло хушназар набуданд, 
ором намегузошт. Бахили дилу ҷигари онҳоро озурда, 
хунашонро вайрон мекард. Лекин илоҷи онро намеёфтанд, 
ки чӣ тавр ба Искидарғу Фарзод роҳи шарикшавӣ ёфта, ин 
тагобҳои серобу алафро аз дасти болунгиҳо ва пордариҳо 
кашида гиранду соҳиби заминҳои обию обшори он мавзеъҳо 
гарданд.... 

Гузарҳои Дарғ 


Мо ёдрас шудем, ки деҳаи Дарғ аслан аз ду гузар 
иборат буд. Гузари Боло ва гузари Пордар. Байни ҳар ду 
гузарҳо замини васеъ ва ҷои ҷамъомади мардуми ҳар ду 
гузар ба ҳисоб мерафт, ки дар он ҷо тую идҳои расмии 
мардум, гуштину бузкаши мегузаронидаанд. 

Дар назар ба дигар деҳаҳои водии Фалғар дар ҷои 
ҳамвор ва аз селу тарма бехавф ҷойгир буд. Ин ду гузар 
ҳаёти осоиштаро аз сар мегузаронидаанд. Ҳар ду гузар дар 
як вақт ба айлоқу аз айлоқ ба деҳа мекӯчиданд. Заминҳои 
обию лалмиашон ҳам дар ҳамсоягӣ буд. Дар Искидарғ 
болунгиҳою пордариҳо, дар Фарзод ҳам болунгиҳою 
пордариҳо мезистанд. 

Аз ҳисоби мардуми «омад» як гузари дигар тавлид 
мешавад. Ин гғузар дар байни ҳар ду гузар, ки ҷои 
ҷамъомади мардум буд, арзи вуҷуд кард ва аз сабаби дар 
байни гузарҳо буданаш онро «Ҳавлии миёна»- номгузорӣ 
карданд. 

Ободкунандагони «Ҳавлии миёна» мардуми водии 
Қаротегин будаанд. Сабаби аз Қаротегин омадану дар деҳаи 
Дарғ ҷойгиршавии он мардумро намедонем, лекин тахмин 
кардан мумкин, ки дар шаҳрҳои ободи Фарғона, Қуканду 
Тошканд ягон дарғии меҳмоннавоз ягон Қаротегинии 
мардикорро ба ватани худ ба меҳмонӣ таклиф намуда 
овардаасту он инҷоро баъдан маскан ихтиёр намуда. 

Дарғиҳои шуху хушчақчақ ва қишлоқи хушобу ҳаво ба 
меҳмон маъқул мешавад меҳмон дар ҳамон пайҷои холии 
байни ду гузар ба худаш як ҳавлии чор кас медидагӣ 
меандозад ва ба як беваи Дарғи хонадор мешавад. Ҷои 

истиқомат, ки ба вай маъқул мешавад, аз Мачо бародари 
хурдашро кӯчонда мераду аз худаш тахминан, ки як-ду 
чақрим поёнтар манзил пӯшонда медиҳад. 

Ғайр аз гузари ҳавлии миёна аз тарафи Уротеппа 
савдогаре ба Дарғ меояд ва боду ҳавои тоза ва мардуми 
соддаю хушзавқу беозори Дарғро меписандиду як ҳавлиҷои 
харида, ҳавлие бино мекунад ва заминеро аз кадом 
камбағали бенаво харида, ду бардарашро кӯчонда 
мебиёрад. Онҳо, ки се бародар будаанд, номи гузарашонро 
«Седодарон» меноманд. 

Гузари дигаре бо номи гузари Сарибаландӣ мавҷуд буд, 
ки он дар натиҷаи бо гузари «Седодарон» пайвастан оҳиста- 
оҳиста аз забонҳо зудуда шуд ва кам касоне то ҳол аз мавҷуд 
будани ин гузар оғоҳӣ доранд. 


Дар натиҷа қишлоқи Дарғ дар водии Фағлар бо масоҳат 
ва аҳоли баъди Урметану Рарз ҷои сеюмро ишғол мекунад 
баъди барқароршавии Ҳукумати Шӯро барои иғвогарон 
шароити дилхоҳ муҳайё гашт. Онҳо дар деҳа аввалин шуда 
ба хоҷагӣ аъзо гаштанду таҳкурсии онро ташкил карданд. 

Акнун чархи роҳбарии хоҷаги насиби онҳо шуд. Ин 
лаҳзаро онҳо солҳо интизор буданд. Ин  шоҳини 
бадастомадаро бо ду дасту ду пой ва бо сию ду дандон 
дошта чун ҷони ширини худ аз он ҷудо шудани набуданд. 
Дар хоҷагӣ, ки худро рост мекард, аксарияти фаъолон 
раёсат аз ҳавлии миёнагиҳо буд. Ҳар як масъалае, ки 
ҳалталаб бошад, аввал байни худ камбудию беҳбудиашро 
дида баромада, баъд ба ҷамъомади раёсати хоҷаги 
пешниҳод мекарданд. Ҳар кадомаш вазифаи худро дошт. 
Яке аз онҳо масъалаеро пешниҳод мекард ва дигараш пеш аз 
ҳама хеста ин пешниҳодро дастгирӣ мекарду дигаронро ба 
ҳимояи ин пешниҳод даъват менамуд ва ба овоз мемонд. 
Баъди овоздиҳи худаш овозҳоро ба ҳисоб гирифта, аксарият 
гуён тасдиқ мекард. Гарчи овоздиҳандагон аз ҳамон гуруҳ ва 
аз ҳамон гузар бошанд ҳам. Бо ҳамин қарор қабул мешуд. 

Акнун онҳо метавонистанд аз номи Ҳукумати Советӣ 
ҳар хел қарору қарордодҳои дилхоҳ бароварда, худашон 
соҳиби обу замини фаровон гарданд. 
Лекин он обу замин ва айлоқҷойҳои хушбоду ҳаво ва 

чарогоҳҳои беканор дар ихтиёри Шарифи Ҷамил буд. Худи 
ӯ аъзои хоҷаги набошад ҳам (сини муборакаш аз 65 гузашта 
бошад ҳам суханаш буро ва таъсирбахш буд) писаронаш дар 
хоҷагӣ кор мекарданд. 

Шарифи Ҷаъмил дар назари мардуми деҳа хело 
бақувват менамуду ба кори хоҷагӣ ва аъзоёнаш назорат 
мекард. Ҳоло ки ӯ дар байни болунгиҳо ва умуман 
Искидарғиҳо обрую эътиборе дошт, ба мақсад расидани он 
нотавонбинон амри маҳол буд, бинобарон аввал ягон 
камбудӣ ё хатогии назарраси ӯро ёфта, баъд ӯро аз миён 
бардоштан лозим буд. 

Оқибат пои Шарифи Ҷаъмил сахт лағжид. Вай духтари 
«Ҳавлимиёнагӣ»- ро, ки 14-солаи мувофиқи қонунҳои 
Ҳукумати Советӣ ба балоғат нарасидаро ба писари калони 
зандидаи худ - Муллоаббос фотеҳа кард. 

Акнун ин дастаки (баҳонаи) калонеро ки сари вайро 
бояд бечуну чаро мехурд ё ҳамон хаси болои обро ба назари 
мардуми Дарғ - болор карда нишон додан даркор буд... 

Арӯси нав духтари Мирзои Ҷунбика толибаи 
пешқадам набошад ҳам, духтари хушруй ва назаррасе буд. 
Ҷавонон ва ҳамсинфон орзуи онро ба дил мепарвариданд, ки 
«зани ман бошад» зеро ӯ бо ҳусну ҷамол на танҳо дар деҳаи 
Дарғ, ба хаёлам дар обрави Зарафшон ҳамто надошт. 
Хокирои Шер, ки ҳамсинфи ин арӯси ояндаи Шарифи 
Ҷаъмил буд, беҳуда чунин нагуфтааст: 


Партаи ману партаии чурамо пушти мапушт 
Ҳар лаҳза нигоҳи зори чашмаш мана кушт. 


Ин байти акои Хокироҳ аз гуфтаҳои мо зиёдтар ва беҳтар 
онро тасдиқ мекунад, ки янгаи мо чих ел одам буд ва чи хел 
зани бовафо шуда метавонист. 

Душманони Шарифи Ҷамил ҷосусии худро бо умеди 
он, ки барвақтар арӯсшаванда мактабашро тамом кунаду 
туй шавад ва Шарифи Ҷаъмил боз як бор ба мардуми Дарғ 
дорандагии худро нишон дода, тӯйи бодабда кунад сабаби 
сархуриаш шавад, давом медоданд. 

Ба ин муносибат, акнун одамони «худӣ»-ро далертар ба 

назди Шариф фиристода, гап кофтаю гап гирифта, халтаи 
гапҷамъкунии худро пур карда, бо он ба муқобили худаш 
истифода баранд. Ҳамин тариқ акнун баъзе аз одамони хуш 
чақ-чақ, баъзе худию баъзе бегона ба акои Маҳмадшариф 
- тез-тез мегуфтанд: «арӯси нав муборак, тӯй кай? Дандонҳоя 
бо чи тез кунем?»... 

«Шариф ака, шукри худо, ҳоло худатон бардаму 
бақувват, барвақтар тӯйи домодии Муллоаббоса кунед, 
баъди он кас боз се писари дигар навбат мепоянд, ба онҳо 
ҳам каму беш аз давлати падариатон расад. Онҳо ҳам аз 
давлати падар бенасиб намонанд»- барин «маслиҳатҳои 
муфид»-и «дӯстон» ҳақиқатан ҳам маслиҳати туйро 
метезониданду наздикшавии фоҷеаро мепазонданд. 

Оқибат Шарифи Ҷамил ба хулосае меояд, ки 
тезонидани туй обруи ӯро дар назди ақрабо ва ҳамдиёрон ба 
пояи баланд мебарорад. Бо ин хулосаи хоми каснодид ва 
касношуниди «дӯстон» фоҷеаи худро бо дасти худ метезонад 
ва наздик мекунад. 

Ин воқеа гули алови дилгармкунандае буд, ки худи 
Шариф аз оқибаташ бо ду дасти адаб ба дасти пайгирон ва 
пайтпоён медиҳад. Акнун аз ин гули алов алангаеро 
офаридан лозим буд, ки ришу бурути Шариф сӯзад ва сари 
хамнашавандаи ӯро барбод диҳад. 

Онҳо ҷои дидбониро, ки чандин сол боз гарм карда 
буданд тарку хунук насохта, кушодтар карда, дидбононро 
афзуда, бо дурбин мусаллаҳ намуданд, ки сайд ба пои худ 
омада ихтиёрӣ ба қапқонашон афтад. 

Акнун ӯро наҳаросондаю натарсонида водор кунонидан 
лозим, ки бе гумон ва гумонбари худакаш ихтиёри ба дом 
дарояд ва дасту пои худро худаш баста диҳад. Ин кор фақат 
аз дасти сайёд ва сайдкунандаи моҳире ба монанди 
Хуҷамурод - Оқсаққол меомад, чунки на ҳамаи сайёдон 
пуртоқатанд. Хуҷамурод аз чунин сайёдон буд. Вай 
хокистари сӯзонро бо дасти кас мебардошт. 

Бардорандаи хокистар ҳеҷ вақт намефаҳмид ва 
гумонбар ҳам намешуд, ки аз чи сабаб ба хокистари сӯзон 
даст задаасту дастони меҳнатию таъминкунандаи рӯзғори 
худро сӯзондааст. 

Хуҷа-Оқсаққол чунон моҳирона байни мардум гап 
мепартофт, ки шунаванда дар иҷрои ин ё он амали 
пурдаҳшат аз ҳеҷ кас бадгумон ва домангир нашуда, фақат 
худашро гунаҳкор ҳисобад. Ин ҳунарест нотакрор! Ба вай 
қоил шудан даркор! Офарин ба таълимдиҳандааш! 


Қапқони аввал 
Моҳи сентябр омад. 
Ҳамаи халқи деҳа дар айлоқҷойҳо. 
Наздиктарин айлоқи Дарғ аз деҳа б км дур. 
- Мавзеи «Ғаза», Искидарғ 6 км, Хавол 7 км, Ғудиф 8-9 км, 
Фарзод 10-11 км, Ғурчун 9 км, Мунҷг 8 км. 

Аз ин айлоқчойҳо талабагони синфи 1 - ум ва 7-ум ба 
мактаб меоянд. 

Ман аз ҳеҷ кас напурсидаам, ки онҳоро чи ба мактаб 
ҳамчун оҳанрабо мекашид: ишқу ҳаваси хондан, олим 
шудан, ё шӯхиҳо бо ёру дӯсту ҳамнишину ҳамхез. 

Мактаб - ин ҳамаи тарафҳои нобиноканори зиндагӣ. 
Албатта, то тамом кардани синфи 4 талаба ягон таассуроте ё 
тасаввуре надорад, ки кию чӣ мешавад. Фақат ҳаваси хондан 
ва омӯхтани он чики муаллим гӯяд, дорад. Аз синфи панҷ, 
баъзеи онҳо ояндаи худро муайян мекунанд. Лекин баъзе 
талабаҳо синфи 11-ро тамом кунанд ҳам, ягон чизи 
муайянеро пайхас намекунанд, ба мактаб мераванду меоянд. 

Лекин нағз дар хотир нақш бастааст, ки мо кӯдакони 
хурдсол бо чи завқу шавқ ҳамин қадар роҳро тай карда ба 
мактаб меомадем. Хусусан мани чулоқ (ланг) дарди сар ба 
ёрии ҳама эҳтиёҷманд будам. 

Аз Фарзод то Дарғ, ки роҳи дуртарини айлоқҳо буд, 
ман ба қадами бачаҳо ҳамқадам шуда наметавонистам, гоҳ 
лангон-лангон медавидаму гоҳ қадамҳоямонро калон-калон 
партофта ҳаракат мекардам, ки аз рафиқон қафо намонам... 
Лекин баъди 10-15 қадам мондан чоруқ (мӯза) поям 
баромада меғалтиду ман китобҳо дар бағал, як чоруқ дар 
даст роҳ мепаймудам, ки хандаю шӯхиҳои бачаҳоро зиёд 
мекард ва онҳо хандону шӯхикунон китобҳою чоруқамро 
мегирифтанду аз ду дастам гирифта, кашолакунон то 
хуншоршавии пои чулоқам аз ҳар сангу сангреза ё хору хас" 

мебурданд. Бачаҳои шух қасдан маро бо ҳамин хел роҳу 
бероҳа кашола мекарданд, ки дигарон ханданд. Ва баъди 
қаторшавии оби дида яке аз калонсолон аз тариқи раҳмдили 
агар акаам Маҳмадзариф набошад маро пуштора мекард... 

Бо ҳамин аҳвол мо 10-15 рӯз ба мактаб мерафтем, 
баъзе сол як моҳ. Баъзан аз соати якуми дарс қафо 
мемондему аз тарафи муаллимҳо танбеҳу ҳақоратҳои 
болохонадор мешунидем. 

Ман, ки дар синф аз ҳамаи хонандагон ба сол калону ба 
қад пасттарин будам, дар партаи аввал бо Мирзофузайли 
ҷураам менишастам, ки барои ман муттакои бебаҳо буд. Аз 
соати аввал агар қафо монда бошам, дар вақти танаффус аз 
дафтари вай чизҳои навиштагиро руйбардор мекардам. 
Вақтҳое ҳам мешуд, ки гушаки карда мегуфт: «Дафтарата ба 
ман тею худат ба гапи муаллим гуш кун, ман худам 
руйбардор мекунам». 

Мирзофузайли ҷӯраам хушхат буд ва аз дафтари худаш 
бо ҳамон хати хушруй ба дафтари ман мекӯчонид. 

Муаллима Шарифамоҳ Авазова ин кори ҷӯраам 
Мирзофузайлро бинад ҳам ҳеч чиз намегуфт, фақат бо 
ангушти ишорати (табассуми ширинии дилчаспе дошт, Худо 
раҳматаш кунад) таҳдид мекарду дарсашро давом медод... 

Роҳбарияти мактаб аз колхоз талаб мекард, ки мардумро 
аз айлоқҷойҳои дур кӯчонида ба мактаб наздиктар биёранд, 
то ки талабаҳои хурдсол дар вақташ ба дарс расида биёянд. 

Баъзе мардуми фармонбардор  мекӯчид, баъзеҳо 
фарзандони хурдсолашонро таи деҳ, дар хонаи ягон хеши 
наздик ё дар хонаҳои худ бесаробон мемонданд, лекин 
баъзеи дигар, ки молу говашон зиёдтар буд, аз айлоқ 
намекӯчиданд ва ба ҳамон аҳвол, ки нақл кардем, 10-12 км 
роҳро тай карда, мерафтанду меомаданд... 

Барои Оқсаққол -- бобо, ки марди бесавод буду чандин 
сол боз роҳбарияти гоҳ як чанд колхозро (раиси совети 
қишлоқ) иҷро мекард ва сайёдии худашро фаромӯш накарда, 
пайт мепоид ки ҳарчи тезтар ягон баҳонае ёфт шаваду 
Фарзодро аз дасти Шарифи Ҷамил кашида гирад, ин як 
баҳонаи назаррасе буд. Вай ба дигар  фарзодиёну 
фарзодравҳо кор надошт, ҳадаф Шарифи Ҷамил буд. 

Ғайр аз ин ҳукумат қарори маҷбурӣ хондани талабаҳоро 

барвард. Хоҳад ҳам мехонад, нахоҳад ҳам. Барои ин вай 
азоб мекашад ё роҳат мебинад, дур ё наздик аст, биёяду 
хонад! Дар айни ҷавонии мо ин гапу корҳо набуд. Акнун 
ҳукумат маҷбур мекунад, бояд итоат кунанд, дигар роҳи 
гурехтану халосӣ нест! Вай фақат бо худаш қиёс мекард, ки 
босаводу бесавод фарқ надорад. Баъзан бесаводи беақл ва 
аксаш босаводи беақл коргар ҳам мешаваду роҳбар низ. 


Ба ман Фарзод лозим! 

Бинобэрон, Оқсаққол-бобо ба раёсати хоҷагӣ масъала 
мегузорад, ки хоҷагӣ замини обӣ надорад, агар Фарзод ва 
Ашипастро, ки чандин аср боз ҷои молчаронии Фарзодиён 
аст, шиканем, соҳиби 100-150 гектар замини оби мешавем. 
Як тиру чанд нишон. 

Марҳамат, замини обӣ барои хоҷагӣ ҳисобот ба 
роҳбарияти ноҳия ҳосили фаровон барои аъзоён. Ҳам 
-..Шарифи Ҷамил аз айлоқу молҳои зиёд маҳрум мешавад, 
ҳам мо ба мурод мерасем. 

Он даврае, ки мо дар борааш нақл карда истодаем, 
хоҷагӣ ҳоло қомати худашро ба қадри бояду шояд рост 
накарда буд. Фақат заминҳои лалмии деҳаро байни хоҷагӣ 
эълон карда буданд. Заминҳои обӣ ба ихтиёри соҳибонаш 
буд. Бинобар он Шарифи Ҷамил ки заминҳои обии зиёде 
дошт, ба кору бори хоҷагӣ бепарво буд. Чунки аз заминҳои 
обӣ ҳосиле, ки мерӯёнид, ба хӯрокаи якуним-дусолааш 
мерасид ва ба тухмии баҳораш зиёдатӣ мекард. Аз ин сабаб 
хотираш ҷамъ буд. 

Мувофиқи қарордоди хоҷагӣ хоҳишмандон юғу омоч 
бо ду оҳани ҷуфт, якто барзагов аз худаш ва яктои дигар аз 
додарзодааш Маҳмадҷамил дод. 

Хоҷагӣ талаб намуд, ки молдорон 10 - тоги гӯсфанд 
диҳанд, хайр вақто, ки лозим бошад, не нагуфта моли майда 
ва баъд як ғуноҷини бордор дод, акнун метавонист 
хотирҷамъона ба кору бори деҳқонии худаш машғул шавад. 

Аз хоҷагӣ қарздор набуд. Чӣ ҷои баҳсу мунозира, ки 
баъзе аъзоён ба ин ҷамъияти ба ном колхоз «ду даст почаки 
бинӣ» дохил шуда буданд ва чизе ҳам надодаанд, ки 
дилашон тобаи болои алов барин сӯзад. Аз каси надошта чӣ 
ҳам мегирӣ? Ҳеч чиз! Лекин ба ҳамаи ин нигоҳ накарда, дар 

ҳамаи маҷлису машваратҳо номи ӯро на як бору ду бор тагу 
рӯ мекарданд. Баъзе машваратчиёни маҷлис хабари тагу рӯ 
намудани номашро омада мерасонанд. Ҳамаи ин хабарҳои 
росту дурӯғ ӯро бесаранҷом мекарданду оромӣ ва 
хотирашро парешон менамуданд. Намедонист, ки ба кадоми 
он хабарбиёрон бовар кунад, чунки хабарҳо мухталиф 
буданд. Баъзан зери лаб заҳрхандае мекарду мегуфт: 

- Хайр чӣ? Гӯянд, гуфтан гиранд! Аз паси подшоҳон ҳам 
мегӯянд, ман кӣ? Як деҳқони бесаводи оддӣ, ба касе кор 
надорам. 

Лек хабарбиёрон баргашта, ба роҳбар акси гуфтаҳои 
ӯро мерасонданд. 

Худи Шарифи Ҷамил бовар дошт, ки ин хабарбиёрон 
барои гапгирӣ ва суханчинӣ махсус фиристода мешуданд! 
Аксарияти хабарбиёрон «носкаш»-ҳо буданд. Гӯё шуморо 
дидаму ба хотирам расид. Дар маҷлиси ҷамъбаст фаъолони 
хоҷагӣ шуморо ёдовар шуданд. 

- Носа гиред! Баъди чокидани нос,--хайр ба ин гапҳо 
аҳамият надиҳед -- гӯён хайру хуш мекарданд. 

Баъзан сари гапро бароварда, охирашро ба итмом 
нарасонида, хайрухуш мекарданд, ки ин зиёдтар ба асаб 
расида, касро ба фикру хаёл водор мекард... 

Шарифи Ҷамил дар ин мавридҳо нағз дарк мекард, ки 
он кас барои нос кашидан не, барои расонидани хабари 
муҳим ё нохуш омада буд, чаро гапро нотамом монду рафт? 
Ё сиёҳии ягон касро, ки ба назари ман наменамояд диду 
лаҷоми гапро кашида рафт? 

Оқубати хизмати ин «носкаш»-ҳо ба он оварда расонд, 
ки Шарифи Ҷамил эҳтиёткор гашта, ҳар қадамашро 
мешуморидагӣ ва ҳар суханашро бармекашидагӣ шуда, аз 
ҳар як «носкаш»-и худию бегона меҳаросидагӣ шуд. Ин 
ҳолати немуайян ва бадгумонӣ дар ҳаққи худию бегона ӯро 
аз ҳад зиёд азоб медод... Бинобарон, вай тез-тез ба сафар 
баромада, дар деҳа сиёҳиашро кам нишон медод. Ҷои 
зиндагии доимиаш Шскидарғ буд... Дур аз «дӯстон»-и 
пазмоннашаванда. Лекин дар ҳамон ҷой ҳам ӯро ором 
намегузоштанд. Хонааш, ки дар сари роҳ буд, ҳар як 
ғудифрав ё хаволрав як сар халонда ягон чизе мегуфт. 

Заминро об вайрон мекунад 
одамро одам 

Дар дунё одамони хубу ростқавл, ростгӯю қавииродаи 
амонатдор аксариятанд. Лекин дар байни ин инсонҳои 
наҷиб шахсони бадбин кам нестанд. 

Одами хуби қавиирода мегуфтагиашро гуфта гузашта 
меравад, лекин одами бадхӯю кинадор ҳар гапро дар дил 
ҳамчун санги хоро, ки ҳеч вақт об намешавад, бардошта 
мегардад ва ба ҳар каси вохӯранда нақлу ривоят карда, 
бофтаҳои худро болояш зам мекунаду боз ба шахси сеюму 
чорӯм мерасонад. Дар натиҷа ин овозаҳои бардурӯғу бофта 
бйни мардум адоватро ба вуҷуд меорад ва бадбинию 
бадкешии якеро муқобили дигаре бедору зиёд мекунад. 

Ин буд, ки баъзе «дӯстон»- и Шарифи Ҷамил ин гапу 
гапчаҳои баъзе аъзоёни правленияи колхоз «беғаразона» 
гуфта шударо як проблемаи каснодиду касношунид карда, 
оварда мерасониданд... 

Шояд адовати Шарифи Ҷамил бо раиси ҷамоати Рарз 

Хӯҷамурод Ниёзов на ба он дараҷае буд,ки мо тасаввур ва 
тасвир мекунем, шояд ин натиҷаи тахаюлот бошад, лекин 
натиҷаи кори он «дӯстони «беғараз» ба он оварда расонд, ки 
ҳардуи ин ҳамдиёрӣ дар дил аз парвардигори ягона илтиҷою 
илтимос менамуданд, ки дар кӯчаҳои деҳа сар ба сар 
назананду бо ҳам вонахӯранд... 
...Рӯзе директори мактаб бо Оқсаққол вохӯрда, ба мактаб 
дер омадани талабаҳоро арз мекунад ва ташвиши худро 
нисбати талабагони аз айлоқҷойҳои дур меомадагию бадхон 
изҳор менамояд. 

Оқсаққолбобо директори мактабро барои ғамхориаш 
як таъриф мекунаду баъд ваъда медиҳад, ки ин масъалаи 
муҳими мактабро албатта, ҳал мекунанд. Аммо дар дил хело 
хурсанд мешавад, ки риштаи мушкилоти ӯро директор ёфта 
дод. ; 

Ин дастаке калоне буд барои нияту орзуҳои дурбинонаю 
дурандешаи вай. Бо таърифу тавсифҳои зиёде директорро 
гуселонида назди раиси колхоз даромада, ин масъалаи 
муфидро бо обу ранги зиёд ба ӯ мекушояд. Ва ба аспаш 
савор шуда, ба идораи худаш, ки дар Шаватки боло буд, 
роҳсипор мешавад. Дар роҳ танҳо...Ин мавзӯъро бо: 

тафсилтар андешида, аз ҷиҳати сиёсӣ ва проблемаҳои 
колхозӣ ба райкому исполком пешниҳод ва тасдик 
кунондаро лозим мешуморад. Шикастани Фарзод дарди 
дилашро таскин дод:-«Ана ҳамин Фарзодро шиканем, 
масъалаи муаллимону талабаҳо ҳал мешавад». 

Гургу гӯсфанд аз ҳамдигар наҳаросида, аз як ҷӯй об 
мехӯранд. Ин фикру хаёл фақат дар дилу каллаи Оқсаққол 
бо паҳлӯҳои зиёдаш давр мезад. Оқубат рӯзе масъаларо 
кӯндаланг ба назди раис мемонаду шарҳ медиҳад:Баҳори 
соли оянда ҳамаи қувваи қобили меҳнатии колхозро 
сафарбар карда, Фарзоду Ашипастро.бо пешниҳоди худ 
шиканед. ; 

Аз тарафи роҳбарияти партиявию советии район 
масъалаи «кушодани заминҳои нав» дастгирӣ карда 
мешавад. «Шумо дар водии Зарафшон якумин шуда 
масъалаи «заминкушоиро» ба миён овардед. Барои 
колхозҳои бе замин ин масъалаи аввалиндараҷа Ин 
навоварие ҳаст, ки бечуну чаро дастгирӣ мешавад. Обрӯятон 
на танҳо дар водии Зарафшон баланд мешавад. Балки дар 
вилоят ҳам. Чунки ҳар коре, ки ба фоидаи колхоз ҳал карда 
шавад, худи калони республика дастгирӣ мекунад. 

Шумо ин масъаларо бо директори мактаб ҳам пазонед. 
Вай ин масъаларо аз шумоён беҳтар мефаҳмад ва ба кори 
шумо ёрии бебаҳои худашро мерасонад. Агар тавонаду ягон 
хабар ба газетаи районӣ навишта фиристад, «боз нуран 
алонур мешавад»- мегуфтанд. 

Дар ҳақиқат, баҳорон ҳамаи қувваи қобили меҳнатии 
хоҷагиро ҷамъ карда дар идораи колхоз аввал замини 
Фарзоду Ашипастро чунин тақсим намуда, ба заминкашӣ 
сар карданд: 
1.)Бригадаи «Ҳавлии миёна» аз бинии Фарзод то пули 
молгузори фарзодиён, ба Ашипаст. 
2.)Бригадаи «Пордар» аз чашмаи «Шабхуфт» то лаб лаби 
дарёчаи «Такапар» бо ҳамаи ҳамвориҳояш. 

3.) Бригадаи «Седодарию» «Боло»- Ашипаст. 

Ин тақсимоти хоҷагӣ албатта тахминӣ набуда аз моҳи 
сентябр, ки саршавии соли хониш аст, то баҳор (8-9 моҳ) 
«пухту паз» шуда буд. Бинобар он, ҳеҷ кас ёрои тағйир 
додани онро надошт. 

Ин ташаббус - шикастани Фарзоду Ашипаст нақшаи 
дурнамои хоҷагӣ шуд. Оқсаққол чӣ дахл дорад? Бори дигар 
ёдовар мешавем, ки Искидарғу Хаволу Фарзод айлоқҷойҳои 
гузарҳои Боло ва Пордар буд. «Седодарию» «Ҳавлии 

"миёна»-гиҳо ки одамони «омад»-буданду, заминҳои обии 
Искидарғ кайҳо соҳибдор шуда буд, ба онҳо ҷои хонасозӣ ва 
замини корам намерасид. Айлоқшинӣ форад, марҳамат ҷои 
холӣ. Мунҷг онро обод созу молу говатро баҳузур хӯрону 
бонӣ куну истироҳат намо! Ширу қаймоқат фаровон! 

Хонандаи закӣ метавонад саволе диҳад, ки Холи Раҳиму 
Наврузи Мӯъмин, ки «ҳавлии миёнагӣ» буданд, дар 
Искидарғу Фарзод чи хел ҷойгир шуданд? Саволи бамаврид! 

Холи Раҳим, домоди Дурбико буду Дурбико дар 
маслиҳати тӯи арӯсии духтараш Бибифотима шарте гузошт, 
ки вай дар хонааш мардина надорад, агар Холмаҳмад 
хонадомодиро ба калла гирад, духтарамро медиҳам, агар не 
гӯяд бахташро аз дигар ҷой пайдо кунад. Холмаҳмад ин 
шартро бо ҷону дил ба калла гирифту соҳиби арӯсу 
заминҳои обшору айлоқи васеъ гашт. 

Наврӯзи Мӯмин бошад дар пайҷои духтурхонаю магазину 
чойхона ва идораи хоҷагӣ замини васеъ ва боғи зардолузор 
дошт, ғайр аз ин молдор, ки буд, дар Рунишк ҳамин хел 
замину боғу оғилу каҳдон ва айлоқҷои васеъ дошт, лекин аз 
об танқисӣ мекашид. Бинобар он баъди оиладоршавӣ ба 
хоҳари Шарифи Ҷамил бо ҳамгузарҳояш ба Мунчг, ба ҷои 
салқин ва обшору айлоқи ҳамгузарҳояш меравад, лекин 
ҳамсояҳо, ки дар он айлоқҷой ватандори кӯҳна буданд, 
аммаи маро таъна мекунанд, ки ватани падарат Искидарғ ба 
он ҷо рав! Аммаам ҳам шабро рӯз накарда, шабакӣ аз Мунҷг 
ба Искидарғ назди акаҳояш мераваду арз мекунад, ки ба ман 
чунин гапҳои ношоиста заданд. 

Падарам бо маслиҳати акааш Муллоаббос аз замини 
падарии худ ҳаққи хоҳарашро ҷудо карда, аз обфурои 
хирмани худаш то хирмани акаи Маҳмадҷамил замин ва 
каҳдони калони худро, ки дар рӯбарӯи қутани моландозию 
оғилҳо вуҷуд дошт, холӣ ва барои зиндагӣ омода кард. 
Худаш бо хоҳараш баргашта ба Мунҷг мераваду молу гови 
хоҳарашро ҷамъ карда, кӯчу борашро ба хар бор кунонда, 
қабириҳои рӯз ба Искидарғ мерасонад. Аз ҳамон рӯз сар 

карда Наврӯзи Мӯъмин ба айлоқҳои  Искидарғу Фарзод 
шарик мешавад. Ин буд таърихи кӯтоҳи дар Искидарғ 
«решадавонидан»-и миёнагиҳо. Аз гузари Седодарон 

Ҳам бо хешию табории вобаста ба заношӯӣ ба Хаволу 
Ғудиф шарик ва айлоқдор мешаванд. Лекин на Холи Раҳиму 
на Наврӯзи Мӯъмин дар заминҳои лалмии Санги Чағва, 
Кафшиғут ва Ғиренкандаю Нармкаш замини лалмкорӣ 
надоштанд. Фақат дар Искидарғ заминҳои обӣ доштанд. 

Оқсаққолӣ ҳақиқии Дарғ Маҳмадшарифи Арбоб аз 
гузари «Ҳавлии миёна» ҳамон  ҳамгузарҳояшро дидаю 
пуштибони карда орзуи Искидарғнишинӣ кардааст, ки аз 
тарафи Шарифи Ҷамил аз Искидарғ ронда мешавад... 
Зеро халқ беҳуда нагуфтааст: «Аввал бубин ҷои худ, баъд 
бимон пои худ» 

Замоне, ки мо дар борааш нақл карда истодаем «дег»-и 
Фарзод барои Хӯҷа-Оқсаққол намеҷӯшид. Вай ин муродро 
орзӯ мекарду ба мақсад намерасид, бинобар он, хост, ки ба 
ҳеҷ кас нарасад! Ҳамаи Искидарғиҳо ва Фарзодиён аз 
айлоқашон кӯчонда шавад. Вай на ин ки худаш, балки 50-60 
хоҷагии Искидарғу Фарзодро аз  айлоқҷою боду ҳавои 
тозаю дилкаши ин мавзеъҳо маҳрум сохт. 

Фарзод айлоқҷо тасдиқ шуда буд ва хеҷ кас ҳаққи 
шикаста ҳамчун замини корам истифода бурдани онро 
надошт. 

Хӯҷа - Оқсаққол, ки дар ягон ҷои Дарғ замини лалмӣ 
надошт ва миёни лалмишиканияш суст буд, ба ҳамгузарҳояш 
мефармояд, ки баъди шикастани замини Фарзод маро 
фаромӯш насозеду ба ягон ҷои Фарзод шарик ва заминдор 
кунед. Ин ташвишу даву ғеҷи ман барабас наравад. Ин 
орзуи деринаи Оқсаққолро ҳамгузариҳо рӯзи охири кори 
заминшиканӣ ба амал оварда, аз ҳисоби тухмии колхоз 
заминеро кориданд. 

Замини Оқсаққол махсус дар пайҷои подараҳа 
шикаста шуда барои гузаштани пода мушкилии зиёдеро ба 
амал оварда буд. Ин аҳвол чанд сол давом кард. Ҳар ҳафта 
яке аз ҳамгузарон омада, замини Оқсаққолро хабар гирифта 
мерафт...Ин хабаргириҳо барои гап гирифтану гап бурдан 
ба назди Оқсаққол-бобо буду халос. 

Намедонам аз он замини лалмӣ Оқсаққол-бобо чанд 
тоннаю чанд сентнер ҳосил рӯёнида бошанд, ҳаминаш 
маълум буд, ки замини ӯрс ҳамгузариҳо баробари замини 
хоҷагӣ даравида ба хирманҷои дарғ бурда кӯфтанд. 

Ба гумонам «хизмат»-и он кас барабас нарафт чи қадар, 
ки як хирман кӯфташуда ҳосил диҳад, ҳамон ҳаққи Оқсаққол 
мешуд. 

Раису назорати ҳизбӣ ва раиси ҳосилот ҳуқуқи ба ҳосили 
он хирмани кӯфташуда чашм давондан надошт. 


Вохӯрӣ бо «қадрдон» 

Соли 1953 мо донишҷуёни оянда имтиҳонҳои 
қабулро дар Сталинобод, дар бинои Университети давлатии 
ба номи Ленин супурда ба Москва, ба хондан рафтем. 

Соли авали хониш ба мо камтар вазнинӣ кард. 
Султонқул ба касалие гирифтор шуд. Ӯро аз тарафи 
донишгоҳ барои дамгирӣ ва истироҳат ба фароғатгоҳи Қрим 
фиристоданд. 

Ману Султонқул аз ҳеҷ кас ёрдампулӣ намегирифтем ва 
шахси ёридиҳанда ҳам надоштем. Мо фақат метавонистем 
ба қувваи бозӯи хеш худамонро хӯронему пӯшонем. Ман 
стипендияи охирини худро гирифта, ба Султонқул роҳпулӣ 
дода бо ду даст почаки бинӣ мондам. Ғайр аз ин, 
Султонқул баъди истироҳат боз ба Москва бармегашт ва мо 
ду кас то гирифтани стипендияи моҳи сентябр бояд хӯрему 
пӯшем. Барои ин пул лозим буд. Ман барои кор кардан ба 
колхози ба номи «Илич» рафтам. Дар байни якуним моҳ 
соҳиби 600 сӯм пул шудаму ба Москва баргаштам ва рӯзи 
дигараш Султонқул ҳам расида омад. Ва мо ба ҳаёти 
студентӣ ғӯтида рафтем. Соли 1955 ман имтиҳонҳои 
солонаро бо иҷозати директори институт «досрочно» 
(пешакӣ) супорида 20 рӯз пеш аз тамомшавии имтиҳонот ба 
Сталинобод баргаштам. Акаам Муллоаббос фармуд, ки ба 
деҳа раваму аппаҳоямро дида, аз ҳоли манзилҳои Искидарғ 
ба вай хабаре биёрам. Ба ҳамин ният ман ба Дарғи Шариф 
рафтам. Кош ягон коре мебаромаду ман Дарғ намерафтам... 

Акнун ки насиби дидор ва дидорбинӣ бошад, чӣ илоҷ... 
деҳа аст. Деҳа шаҳр не, ки бо автобусу троллейбус гардиш 
кунию якдигарро набинӣ. 

Ҳамин ки як касро дидию аҳволпурсӣ кардӣ, баъди ним 
соат тамоми деҳ медонад, ки кӣ омадаасту аз куҷо омадааст. 

Дар деҳа дараву даравгарӣ дар авҷ.. 

Ҳамаи ҷавонҳою солхӯрдаҳои аъзои хоҷагӣ шуда, шаббош 
дар кӯҳу пушта  даравгарӣ мекарданд. Дар деҳа баъзе 
талабаҳои аз мактабҳои гирду атроф барои банд бандӣ 
омада буданд. 

Он касоне, ки ба ман лозим буданд ба ёрдами хоҷагию 
ақрабояшон дар кӯҳҳо буданд. Табиист ки ман шабро дар 
хонаи писараммааму язнаам Мулломуъмин рӯз карда, ба 
Искидарғ роҳсипор гаштам. Дар роҳ қариб, ки ҳеҷ касро во 
нахӯрда, чор тарафро тамошокунон ба фикру хаёли худам 
андармон мерафтам... 

Рости гап ба ман на ҳамроҳ лозим буду на ҳамсӯҳбат... 
Фақат худам будаму фикру хаёли кӯдакӣ... Ҳамон рӯз дар 
ихтиёри ман буду ман дар ихтиёри саргузаштҳои кӯдакию 
наврасӣ ва он азобу уқубати кашидаам... ; 

Дар мавзеи Таги бароз, дар сояи беди калон тахмин ним 
соат дам гирифтаму як хомтаҳорат карда, ба бароз часпидам 
- на бо роҳи ҳамвори лаб-лаби дарё, балки бо пиёдароҳа 

рӯболо шудам.. 

«Дар пот патинкаю дар сарат соғуи шир»- гуфтани 
ҳамдиёронам ба хотирам расиду бар ҳоли худ хуб хандидам 
- пиёдароҳа аз тобиши офтоби тобистон чунон хушк шуда 
буд, ки бо як қадам ба пеш партофтан се қадам ба қафо 
мерафтӣ. Сангрезаҳо пойафзолро монанди ях 
мепартофтанд. Бо ҳамин азобу уқубат барозро сар кардаму 
назди мазор (ҷонам садқаи арвоҳҳои бобою бибӣ) нишаста, 
донам - надонам як «арвоҳи гузаштагон» гуфтам. Аз назди 
мазор гузашта, назди санги «фотиҳабахшак»- боз нишастаму 
(қабристони Исќандарғиҳо ва авлодони гузаштаи мо) боз як 
даст ба рӯ кашида, ба тарафи хона, хонаи падарию 
гузаштагон рафтам. Табиист, ки дар тобистон он ҷо ҳеҷ кас 
набуд, ҷуз ману ёддоштҳоям... 

Ман ҳамаи манзилҳоро аз назар гузаронида, на ба 
хонаи нав, балки, ба хонаи кӯҳнае ки рӯзҳои охирашро 
модарам он ҷо гузаронида буд, дармада, хело вақт ба рӯи 
замини чанг зеркардаи он нигоҳ карда, як санги сиёҳи 
зӯррасамро аз пушти хона бардошта, дарвардаму дар 

болояш нишастам.Солҳои охир дар ин хона аппаам 
Ниёзбибӣ бо оилааш мезист... 

Дар бораи Искидарғ ман метавонам соатҳо гап 
занам, зеро он тамомӣ надорад. Аз мақсад дур рафтем... 
.... Мо вайронию ободии Дарғи шарифро ба шахсияти Хӯҷа- 
Оқсакқолу Шарифи Ҷамил вобаста кардани нестем, лекин 
воқеаҳои дар ҳамон давр рӯйдода ва давомдор, ки мо аз сад 
якеро ба рӯи қоғаз овардем, худаш роҳнамо мешавад. 
...Хуб, Шарифи Ҷамил дар мусофират ғарибмарг шуд, 
акнун Оқсакқол ба мурод расидагистанд? Не! Зеро 
фарзандони Шарифи Ҷамил метавонанд баргарданд. Ба 
монанди «Акияки чӯлоқ», ки СОЛИ ХОНИШ 1952-53 ба Дарғ, 
ба вазифаи муаллимӣ ва умеди зиндагӣ омада буду нохӯрда 
пушаймон шуду рафт, дигараш ҳам буд. Дар ин ҷо решаи 
ӯро бо алови хомӯшнашавандаи бурс сӯзондан лозим, Ки 
дигар ёди Дарғу Искидарғашро накунанд. 

Ва Искидарғ низ дигар ному нишони Шарифи Ҷамил ва 
аҳлу байташро нашунаваду набинад. 

Ин андешаҳои Оқсаққол-бобо чунон дилу ҷигарашро об 
медод, ки ӯ раг ба раг туғён мекарду умедеро дар дилаш 
шӯълавар мегардонид... 

Шахсони алоҳидаро нест кардан осон! Вале, таърихро 
нест карда намешавад. Таърих воқеаҳо ва ҳаводиси 
гузаштаро ба халқ вогузор мекунад. Халқ онҳоро асрҳо аз 
даҳон ба даҳон нақлу ривоят мекунад. 

1 Ман бо Муллониёзу Маҳмадёқуб дар боғи 
Муллониёзи «боғӣ», ки акнун зардолуҳояш ранг гирифтаву 
ба қавле «бачадав»-шуда буданд, хеле сайру гашт кардем... 

Муллониёз ҳар як дарахти зардолуро ба мо нишон 
медоду аз таърихаш ва таъмаш нақл мекард. Муллониёз 
табиатан одами камгап буд. Он рӯз инқадар бо шавқу завқ 
зардолуҳояшро таърифу тавсиф мекард, ки ман тамоман 
мафтуни суханронию сухандонии вай шуда будам... Хаёлам 
панҷ ё шаш хел мевагиҳоро ба мо нишон дода гуфт, ки 
кадоме аз ин дарахтҳо кай мепазаду таъму лаззаташ пайдову 
дилкаш мешавад.... 

Бо ҳамин ногумон мо ба зери як дарахти сершоху барг 
расида бинем, ки сояи ғафс ҳам дошту чор атрофии боғ 
намоён буд. Манзараи тамошозеб. Дар он чо якчандто 

курпачаҳои нимдошт ва ду болишти «лула» партофтагӣ 
буд.... Муллониёз моро болои курпачаҳо таклиф карда, аз 
зери як санг дастархони нону як чойники шикамкалони ба як 
руймол печондашуда бардошта овард... 

- Маъзур, ҷӯраҳо, чой нимгарм,то як пиёлагӣ мегиретон, ки 
наваш меҷӯшад. 

Мо ба ҳамон будааш шукр кардему худашро ташвиш 
накашонда, ҳамроҳи худамон шинонда, чойкаш кунондем. 
Бо ҳамин мо сӯҳбати секаса ташкил карда, аз ҳар ҷиҳат чақ- 
чақ мекардем... Дар деҳа аз чи хусус ҳам гап мезанӣ? Давраи 
мактабхониро ёдоварӣ мекардем...Масалан ман дар синфи 
чорум ду моҳ хондаму кӯчида Сталикобод рафтем. Он вақт 
мактаби деҳаамон хафтсола буд, акнун даҳсола шудааст. 

Аз ҳамон ҳамсинфон пурсуҷӯ мекардем. Кадомаш ба 
кадом мактабҳо рафт, кадом духтарони ҳамсинф ба кӣ ба 
шавҳар баромад. Кӣ дар колхоз кор мекунаду алоқааш бо 
ҳамсинфон чихел аст. 

...Дар рафти сӯҳбат назарам ба тобосангҳои болои боғ 
ғалтиду «Санги ҷирингак» ба ёдам омад. 

- Муллониёз, ҳамон «Санги ҷирингак» ҳоли ҳам ҳаст,ё ки аз 
сабаби бисёр партофтани санги бачаҳои «садошунав» пур 
шудагӣ? 

- Не, вай ҳаст, лекин пур намешавад, чунки чуқуриаш аз 
ҳамин ҷои шиштагиамон тахмин то лаби дарёст, шояд 500 
метр бошад, вая пур кардан амри маҳол. Санги партофтагӣ 
ба як ҷо не, ба чор тараф ғелида, паҳну парешон мешавад. 
Ман-ку даруни вай надаромадиям.... Даҳони ғор танг асту 
даромадан амри маҳол, лекин аз сабаби садоҳое, ки аз 
сангчаи партофтагӣ мебарояд,тахмин кардан мушкил не, ки 
чаро тобаҳо садо медиҳанд. Тобаҳое, ки санг ба вай 
бармехӯраду садо мебарорад, тобасанги муқарарӣ набуда, 
шояд ҳосили маҳсулоти аз сӯзиш обшуда ва хунукшуда 
бошад, ки паррахояш тунуку тез буда, даррондани либосҳою 
пусти бадан мушкил нест. Мо дар давраи мактабхониамон 
(синфи ду-се мехондем) ба инҷо баъди дарс бисьёр 
меомадему аз пушти боғи Муллониёз ба баландии ҳамин 
тепа мебаромадем... Албатта бачаҳо ба ман ёрӣ медоданд, 
набошад мустақилона баромадану фуромадани ман мушкил 

буд... 
Ҳар кас агар киса дошта бошад дар кисааш, агар киса 
надошта бошад, дар тоқиаш ё домани куртааш аз пушти боғ, 
ки сангрезаҳои зиёдеро шамол аз ҳамон тепа фароварда буд, 
чинда мегирефтему ба ҳамон тепа мебаровардем.... 

Баъд ба атрофии шикофии ғор давра меистодем ва ҳар 
кас ба навбат сангча мепартофт....ҳамаамон сарҳоямонро 
хам карда садои ғелида ба поён фуромадани сангчаҳоро гӯш 
мекардем. Гумон мекардем, ки сангчаи партофтаи ҳар 
кадоми мо садои алоҳдае ё махсусе дорад. Шояд ҳамин тавр 
ҳам буд,... лекин дар асл ин тавр не-боз кӣ медонад? Қувваи 
биноию шунавонии бачаҳо назар ба калонсолон якчанд 
маротиба...Баъзан садои сангчаи партофтаи баъзеямон 
дурру дароз садо медоду азони дигарон садои кутоҳ....Мо 
гӯё бо ҳамон сангчаҳои партофтаи худ умри худамонро 
муайян мекардем, гумон мекардем, ки санги партофтаи касе, 
ки садои кутоҳ дорад, вай умри кутоҳ мебинад ва баракс. 
Баъзан ҳамин хел мешуд, ки сангчаи партофта ба болои ягон 
тобаи ҳамвор ғалтида намеғечҷиду намеғелид ва садо зуд 
хомӯш мешуд, мо бошем, инро ба таври ақли норасои 
бачагонаи худ, маънидод мекардем. «Эҳтиёт нисфи ҳаёт» 
гуфта, ба онҷо дигар кас ҳам ғайрат карда намедарояд. 
Хайр... агар ягон экспедитсияи давлатӣ барои санҷиш ва 
муайян кардани он садоҳо ва умуман фаҳмидан дарояд, он 
вақт даҳони ғорро бо асбобҳои махсус васеъ карда, бо 
таҷҳизоти зарурӣ ва либосҳои махсус даромадан мумкин. 
Хаёлам роҳи даромад хело серпечу тоб ва каҷу килеби 
морпеч аст. Ҳамту тассавур кунед, баромаду фаромади 
ағбаҳо ё умуман кӯҳӣ баландро: гоҳ рост мебароӣ, гоҳ ба 
тарафи рост мегардӣ, то ки баромадани кӯҳ ё ағба осонтар 
шавад. 

Вақто ки санг мепартоӣ, санг ба тобасанге бар 
мехӯраду парида ба тобасанги дигар мезанад ва садоҳои 
ҳархела гоҳ аз чапу гоҳ аз рост шунида мешавад. Гумон 
мекунӣ, ки як оркестри калоне бо ҳамон тунукаҳою 
табакчаҳои болои нақора, ки доранд, ҳархела нағмасароӣ 
мекунанд. Ин нағмаю садоҳоро фақат одаме пайхас ва 
мушоҳида карда метавонад, ки мусиқишинос бошад. 

Садои санги партофташуда торафт пастмешаваду гуё аз 

роҳи дурр садо медиҳад ва бо ҳамин хомӯш мешавад, лекин 
акси садояш ба гӯш давомнок аст.... Ин аҷоиботи табиатро 
фақат худи табиат метавонад ба вуҷуд орад... одамизод ба 
сохтани чунин муъҷиза очизӣ мекашад. 

Мо бандагони хокӣ метавонем ин аҷоиботро фақат 

тамошо кунем, ё гӯш кунему ба дасти муъҷизаофари табиат 
қоил шавем. 
- Чаро атроф хокаш ранги табии дораду кӯҳи санги 
«ҷирингак» сурхчатоби дилкаш? Медонед ҷӯра, ҳар дафъа, 
ки ман ба деҳа биёяму Искидарғ равам, баъди барғаштан, 
агар рӯз бошаду атроф баръало намоён, болои Миёнтуда 
баромада мешинаму манзараҳои хамин кӯҳ ва деҳаро 
тамошо мекунам. 

Ба назарам аҷоиб менамояд, ки ҳамин санг аз кӯҳи 
«Сурхӣ» сар шуда то ҳамин санги «Ҷирингаки» шумо тӯл 
мекашад. 

- Шумо фақат аз кӯҳи Сурхи то ҳамин ҷоя дидед? 
- Бале...Охир ман дар бачагӣ ҳаваси кӯҳгардӣ доштаму... 
пои кӯҳгардӣ не! 

Якпоя кӯҳ баромадаю фаромада намешавад-ку!? 
Хаёлам ин орзуро ман дар дил ба гӯр мебараму ин кӯҳҳои 
дилкаши атрофии деҳаро тамошо намекунам...Афсус... 

- Аз ин ҷиҳат ғамгин шудан шарт не, ҳеч ҷои аҷоибӣ ва 
дилкашӣ надорад, фақат як хати хоки сухтаи беҳосил. 

- Не ҷӯра, шумо хато мекунед, атрофии деҳаро, хусусан 
Ватани азизи худро дар як суҳбат Муллоаббоси акаам гуфта 
буд, ки «Агар лалмихои «Сурхия» худам ҷуфт мекардам, 
дурӯза ҷуфт буд, агар акаи Маҳмадҷамил ҷуфт мекарданд, 
серӯза ҷуфт буд, ҳосили ҷаваш бисёр нағз мешуду ҳатто 
кохаш харҳою говҳои деҳнишини Дарғро то баҳор меовард. 
Мо аз Искандарғ коҳ намекашидем » Шумо бошад мегӯед, 
ки замини беҳосил?!...» 

-Ба гапи ман бовар накунед, мана худатон тамошо кунед! 
Ягон бута ё дарахтро дар болои ин сангҳо мебинед? 

- Шояд ин ҷо ки фақат санг дорад, дарахт намерӯяд. Охир 
ман гуфтам-ку, аз тангиҳои болои қабристон баландтараша 
надидаам, фақат аз даҳани Кабра тамошо кардияму халос. 
-Ин Сурхия давомаш хело дароз аст... Ин тарафаш аз ҳамин 

дарё гузашта ба Рунишк мебурояду то худи сарғаҳи Мачоя 
мерасад, ин тарафаш хамин кӯҳ ба кӯҳ то Такфуна меравад. 
-Ҳамин қадар дароз? 

- Ҳа мегӯянд, ки ду-се ҳазор сол пеш... кӯҳи Такфун оташ 
мегирад....Ана ҳамон хате ки шумо мегӯед, аз ҳамон Такфон 
то саргаҳи Мачо аланга мегирад. Хаёлам, ки монанди 
бензину керосин Ё ки газ дармегирад. Ҳамин хоки сурх 
пайҷои ҳамон сӯхтор аст, ки ҳам сангу ҳам хокаш сӯхта аз 
ҳосил мондааст. Кӯҳи Такфун ҳоло хам сӯхта истодааст, ки 
дар торикии шаб аён асту рӯзона фақат дудашро мушоҳида 
кардан мумкин. 

Чи хеле ки шумо гуфтед дутарафаи ҳамин хокро агар 

корӣ ҳосили нағз медиҳад, фақат ҳамон ҷои сӯхтагиаш 
беҳосил.... Бо ҳамин баъзе он рафиқонеро ки ҳамсинф 
будему ҳамроҳ мехондем, ёдовар шудем ки дар куҷо мехонад 
ё кор мекунад.Ду се соат ногумон гузашту рафт... Ба ман, ки 
вақт хело ғанимат буду нияти тезтар ба Сталинобод назди 
акаам Муллоаббос баргаштан доштам, вале баъзе аз хешу 
таборро надида будам, аз ҷой хестаму бо Муллониёз хайру 
хуш кардам. 
-Шумо табиист, ки ҳамчун боғбон инҷо мемонед ба ман 
ҷавоб. Пеш аз ба деҳа баргаштан, ба Маҳмадёқуб дафъаи 
охир ба санги «ҷирингак» баромада яктоги санг партофта, 
садои аз санг ба санг бархӯрда то ба поён расидани онро гӯш 
кардему ҳамроҳ деҳа баргаштем... 4 

Дар деҳа ба ман хабар доданд, ки «муовини раиси 
колхоз шуморо суроғ карданд, кадом як кори заруре 
доштаянд... Ба идораи колхоз назди пул фуроед - 
будааст»... 

Ман аъзои колхоз набошам, истиқоматкунандаи деҳа 
нестам барои чи ба идора даъват мекунад? Хайр вақте, ки 
даъват мекунанд, рафтан даркор... ; 

Идораи муовини раис дар чойхона ҷойгир будааст. Як 
тараф чойхонаю тарафи дигараш идораи муовин...Дар 
ҳақиқат ман аъзои колхоз набошам, сабаби суроғ кардани 
муовини раис чи бошад? Албатта ин бефаросатии ман буд ва 
шаллоқи соли 1952 хурдагӣ аз хотираҳо кайҳо фаромӯш 
шуда буд. 

Дар ин рӯзҳо, ки ин сатрҳо болои коғаз оварда 

мешавад, аз он шаби «таърихӣ», ки дар китоби аввал 
навишта шудааст, Раҷабов Кучак ягона шоҳиди зинда аст. 
Агар бақияи умр дарози кунаду бо он кас вохӯрем, аз 
худашон он таърихро пурсидан даркор... Он кас хамчун 
одами бекина боварам ҳаст, ки ботафсил ва пурра нақл 
мекунанд. 

Албатта ба идораи колхоз рафтаниам зарур будагист. 
Шояд аз Сталинобод маро суроғ карда бошанд ё телефон 
шудааст? Мумкин бо акаам Муллоаббос ягон воқеаи 
ғайриодди руй дода бошад? Ҳазору як фикру хаёл. Ман 
бехабар аз он ки ҳоло ҳам шайтон дар замин асту пайт 
мепояд! Дар паси ҳар буттаю харсангҳо қапқонаш 
гузоштагӣ, ки моро дастшикастаю пошикаста кунад. 

Оҳ, ҷавонии бехабар аз шайтону шайтончаҳои ҳаёти 
бебозгашт...дар ҳақиқат...вақте ки раиси деҳа ба идорааш 
даъват мекунад, рафтан даркор! 

Дарро бе тақ-тақу тук-тук кушода даромадаму салом 
додам. Муовини раис акаи Кучак аз ҷояш хесту маро пешвоз 
гирифт, назди мизи худаш таклифи нишастан карда як пиёла 
чой дароз кард. Ман ҳам ҳамчун расми точикӣ аз таклифи 
вай руй нагардонда, чойро гирифтам. Аҳволпурсии акаи 
Кучак ба назарам хело самимонаю табии буду диламро хеле 
таскин дод... 

Бовуҷуди ин ман бетоқатона пурсишро сар кардам, 
ки ин аз тарафи ман беодоби дар назди калонсолон ба ҳисоб 
мерафт...хушбахтона акаи Кучак ба ин аҳамият ҳам 
надоданд... Шояд ин ба назари ман метофт? -Акои раис, 
маро суроғ кардед? Тинҷи-мӣ? і 
-Ҳа, тинҷӣ, шукри худо. Шунидам ки ҳоло шумо дар Москва 
мехондаед? Як аз хонишу, шароити боду хавои Москва 
пурсам гуфтам-дия...ха-ха-ха...хонишҳо қариб тамом шуд, ё 
ҳоло ҳам давом дорад? 

-Ҳоло ду соли дигар, акнун курси сеюмро тамом кардем. 
-Хонишҳо чи тавр? Он ҷо забони руси вазнинӣ намекунад? 
-Вазнини ҳам кунад, чи илоҷ, мо ихтиёрӣ ба хондан рафтем- 
ку! Ҳаракат мекунем аз дигарон қафо намонем. Раҳмат, ака, 
барои пурсишу кушиши ғамхоронатон! Мо ҳаракат мекунем, 
ки номи деҳамон ва районамонро дар назди дигарон паст 

назанем. Ману Султонқул ҳоло аз пешсафон. Баъзе 
шаҳриҳою русидонҳо кӯшиш мекунанд, ки ба мо расида 
гиранд. Ин таърифам бе муҳобот. 

- Офарин, дар ин ҷо мо бо шумоён фахр мекунем, ки 
ҳамдеҳаҳои мо дар Москва мехонанд. 

- Шумоён ҳам саломат бошетон, хаёлам ба фахр карданатон 
меарзад! Мо нони Дарға хӯрдагӣ. Нони Дарға хӯрдагиҳо 
ному Дарға паст намезананд! 

- Бовар дорам, ки ин гапатон сидқӣ! Ҳаракат кунеду нағз 
хонед, обрӯятон.Омадагитонба чанд рӯз шуд? 

- Се рӯз шуд. 

-Искандарғ ҳам рафта омадед? 

- Ҳа, наход Дарғ биёяму Искидарғ наравам?! Искидарғ 
ватани тамоми гузаштагони мо! Дина рафта будам... 
Манзилҳо ҳамааш дар ҷояш, як табақи дарвозаи қутан соҳиб 
пайдо кардааст. 

- Аз он табақи дарвозаи қутан ман бохабар... очакалонатон 
дар Искидарғ бандагӣ карда будаанд...он касро дар сари 
бароз гуронда буданд, ҳамон як табақи дарвозая ба ҷои 
тахтаи гӯр истифода кардиянд. 

- Ин хел бошад, табақи дарвоза соҳиби ҳақиқии худаша 
ёфтааст. 

Ман сад ҷон розӣ! 

- Ман шумоя барои ҳамин даъват кардам...Ман ҳам он 
манзилҳоя якчанд бор аз назар гузаронидагӣ, манзилҳо 
ҳамааш фарсуда шуда, кӯҳна шудагӣ... Ягонтаи шумоҳо 
омада зиндагӣ намекунед... каси нигоҳ мекардагӣ нест. 
Афсӯс... Худатон нағз медонед, ки одамони беинсоф 
бисёр...хусусан говбонҳои колхоз, ки зимистонро дар 
манзилҳои шумо мегузаронанд.Як тарафашба гов андозанд, 
тарафи нодаркорашро канда месӯзанд. 

- Худобехабарҳо ягонтааш фикр намекунад, ки ягон кас агар 
манзилҳои моро канда ҳаминхел сӯзад, чӣ мешавад? Охир 
барои манзилҳои худаш дилаш месӯзад-ку? Баногоҳ 
нугчӯбаи оғилаш ё коҳдонаш ба бори хар дакка хӯрад дилаш 
сӯхта ҷонаш тангӣ мекунад-ку!? Уфф...ана ҳамин масъала 
маро азоб  медихад...Шумоён Сталинобода Ватан 
гирифтетону ягонтаатон ин тараф намебиёед, ҳайфи ҳамин 

қадар меҳнатҳои чандинасраи бобою бобокалонҳо! Дар 
вақти инҷо будани худораҳматии додотун, ягон кас ҳад 
дошт, ки ба он манзилҳо каҷ нигоҳ кунад?! 

- Хайр , шумо чи маслиҳат медиҳед? 

- Маслиҳати ман ҳамин... Ҳамаи манзилҳои Искаидарға ба 
колхоз фурӯшед. Хаёлам аз ина ба шумо маслиҳати беҳтар 
нест. Ҳамин қадар, ки фикр кардам, беҳтарашро наёфтам. 
Ҳамон меҳнату машаққатҳои гузаштагон беҳуда насиби 
чойҷӯшонии кадом як подабони беномус нашавад. 

-Ман ин маслиҳати шуморо ба язнаам Мулломумин як бори 
дигар дида мебароем. Агар он кас ин маслиҳати шуморо 
маъқул шуморанд... 

-Ба манзилҳои шумо Мулломумин чӣ дахл дорад? 
-Мулломумин ғайри язнагиаш ба ман писарамам мешавад. 
Мо хеши дутарафа - ҳам хуншарику ҳам хокшарик. Аз ин 
сабаб хеши наздиктарини мо Мулломумин аст. 

- Мирзои Маҳмадчалил-чӣ? 

- Ба қавле, Мирзои Маҳмадҷалил ба ман ҳам додарзодаю 
ҳам набераи амак. Лекин вай ба ҳақ расидагӣ. Ба он 
манзилҳо ҳаққаш намондааст. 

-Шумо медонед, ки ҳамон манзилҳо аз кадом чӯб бино 
шудагӣ. 

- Ғайр аз хонаи нави боло... ҳамааш аз чӯби бурс. Агар 
одами зиндаи нигоҳубин мекардагӣ бошад, ин манзилҳо боз 
ҳазор сол хизмат мекунанд. 

- Барои подабон чи фарқ дорад, чӯби бурс ё чӯби бед? 
Авқоташ пазаду ҷояш ҷӯшад шуд ин беинсофҳо манзилҳоя 
беҳуда нобуд мекунанд. Хайр, боз маслиҳат карда бинед, 
хаёлам язнаатон ҳам ба маслиҳати ман розӣ мешавад. Хайр, 
дар деҳа нағз сайру гашт кунеду бо ёру ҷӯраҳо нағз дам 
гиред. Аз боду ҳавои кӯҳистони мо истифода баред...Худо 
медонад ин тарафҳо боз кай саргашта мешавед. 

Афсӯс вақти шиштану чақ-чақ кардан ҳам нест... Акнун 
назди ман бригадирҳо ҷамь мешаванд. Насиб бошад, мову 
шумо боз вомехӯрему сӯҳбат мекунем... 

Мо бо акаи Кӯчак хайру хуши дӯстона кардему бо 
ҳазору як фикру мулоҳизаҳои мухталиф ба хона 
баргаштам... Хоҳарзодаам Нурбибӣ аз бригадир ҷавоб 

гирифта, тағобинӣ омадааст... 

Дар се рӯзи дар хона буданам ӯ набуд, дарави 
зироати хоҷагӣ шабхобрав рафта будааст. 

Язнаам Мулломумин бевақтии шаб аз кори хоҷагӣ 
баргашт... ҳолаташ маълум...ягон гапу калоча намефорад. 
Бовуҷуди ин ман ба аппааму язнаам масъаларо кӯтоҳ 
фаҳмондам ва тақсимоти манзилҳои Дарға кардам: 

1. Таҳхонаю болохона-аз худам, алҳол язнаам Мулломӯмин 
истифода барад. 

2. Ду оғили рӯи сой - ба Мирзои Маҳмадҷамил. 

3. Манзилҳои рӯи сой - ба Мирзои Маҳмадҷамил. 

4. Оғилхонаи пушт - (пушти хонаҳои Мирзо), ки Аслан 
хонаи истиқоматист- дар ихтиёри Муллоаббос, ҳар чӣ, ки 
гӯяду ба ҳар кассе, ки тақдим кунад, ман муқобил не... 

Сабаби ин -- тақсимот дар он буд, ки акаам Муллоаббос 
аз Сайёди ноҳияи Варзоб хонадор шуда буду аллакай падари 
се фарзанд буд, оилааш ба Дарғ намеомад, худаш, ки синнаш 
ба ҷое расида буд, аз фарзандҳояш ҷудо шудани набуд. Ман 
бошам баъди тамом кардани донишгоҳ дар шаҳр мемонам. 
Ба касби интихоб кардаи ман дар деҳа на ҷои кор ҳасту на 
шароити зиндагӣ. 

Бинобарон, бо дасти худам хешу ақрабои меросхӯрро 

хурсанд кунонам беҳтар. Ба ин тақсимоти ман язнаам хело 
хурсанд шуда гуфт: Хело оқилона.Хаёлам Муллоаббос ҳам 
агар биёяду шунавад, бояд ба ҳамин тақсимоти ту кардагӣ 
розӣ шавад. 
- Акнун масъалаи Искидарғ: Раҷабов маслиҳат дод, ки 
манзилҳои Искидарға ба колхоз фурӯшем. Шумо чӣ мегӯед? 
- Қудратулло, ман як худам мондагӣ, ба гардани ман ин 
таҳхонаю болохона, манзилҳои додагии худам, ба болои ин 
манзилҳои  Рунишк, ба манзилҳои ШИскидарғ зӯрам 
намерасад. Вақт ҳам намеёбам. 

Мирзо парвои ҳеҷ чиз надорад, дигар хеши наздику 
қобил надорӣ. 

Кадомаш, ки бошад, теша тарафи ҳудаш мезанад, 
тавонаду канад, дигар меҳри хешу таборӣ намондааст, 
мурдагӣ, меҳри нафс чор вазни худаш.. 

Аз надоштани писар ҳамин Маҳмадназара ба фарзандӣ 
қабул кардему хонадомод кардем, ки аҷал расад, гӯронадмо. 

Мана ин аппаат бошад, ҳамаи меҳри модариша ба ҳавай 
вобаста кардааст. Вай ба манзилҳои Искидарғ хӯҷаинӣ 
карда наметавонад! 

Мардуми Дарға медонӣ-ку! 

Ҳозир дар колхоз кор то хекиртаку тақсимот нест. Ҳар чӣ 
ки мо колхозчиён корему ҷамъоварӣ кунем, ба давлат 
месупоранд ва боқимондаашро идорашинҳо байни худ 
тақсим мекунанд. 

Кохозчиён ҳаққи меҳнаташона аз дари мардум ҷамъ 
карда, бо кӯдаку чӯдак рӯз мегузаронанд. 

Ана ахволи мо, зиндагии мо, ҳаёти-мо ҳамин. Ба фикрам 
ба ту, ки боақлтарин тағоимӣ аз ин зиёд гуфтану фаҳмондан 
ҳоҷат не. 

- Язна, ман аз манзилҳои Искидарғ хонаи шумою хонаи 
кӯҳная ба шумо мемонам, боқимондааш ҳарчи шавад... 

- Бин ки фиребат накунанд, аз дасти инҳо мебиёд. 

- Э... Язна, аҷаб шумоед. Аз ин бадаша аз сар гузаронидем, 
акнун ҳар чӣ шавад, аз тақдирамон медонем! 


Ҳарчӣ дилам хост на он мешавад, 
Ҳарчӣ худо хост, ҳамон мешавад. 

Хаёлам хости худо ба вайронии аҳли оилаю манзилҳои 
Шарифи.Ҷамил будааст! Ба ростии Худо тан додан 
даркор!...Ба хости Худо, ҳаракати ҳамдиёрон ҳам ёрдамчӣ! 

Рӯзи дигар як ҷавон омада, маро аз поён ҷеғ зад. Аз 
торавзин нигоҳ кунам, гуфт шуморо муовини раис дар сари 
пул мунтазир! Ман як пиёла чойро росто нӯшидаму нишеб 
шудам. 

Язнаму Норбибии хоҳарзодаам, саҳари барвақт ба кори 
хоҷагӣ рафтаанд, аппаам Ниёзбибӣ бо наберааш Бойназар 
андармон... 

Ман ба идора дармаданӣ будам, ки шахсе аз паси идора 
маро ҷеғ зад ва ба назди худ ишораи омадан кард. Ба наздаш 
равам нухтаи як аспи сиёҳро ба ман доду худаш боз ба 
саисхона даромада як аспи дигарро бароварда гуфт: 

- Шумо савор шавед, ҳозир раис мебуроян. Баробари ба асп 
савор шудани ман акаи Кӯчак ҳам пайдо шуданду лаҷоми 
аспро аз дасти саис гирифтанду савор шуданд. 
Мо ба тарафи Искидарғ роҳсипор шудем...Гӯё 

дӯстони қадрдони кӯҳан, дар болои асп, чақ-чақкунон, 
салона-саллона гоҳ ба чапу гоҳ ба рост, киштзорҳою 
водиҳои қади обаро тамошокунон мерафтем. 

Кӯчак - ака дар роҳ аз саргузаштҳои фронтию 
оқибгоҳии худ нақл мекарду дар байни нақл хандаю шӯхиҳо 
мекард... Иҷро кардани супориши роҳбарияти колхоз барои 
вай як завқу шавқеро ба вуҷуд оварда буд. Вай гӯё кори 
ҳаррӯзаашро иҷро мекард. Кореро ба ӯҳдаи вай бор карда 
буданд, ки натиҷаашро худаш намефаҳмид... Лекин бо 
майли том иҷрояшро ба ӯҳда гирифта буд... 

Ин ҳамон хокистари сӯзоне буд, ки бардорандааш дасту 
панҷаи худро месӯзонад...Лекин шод буд, ки ин корро 
мекунад... 

Лекин ман дар болои асп, гӯё гунаҳкоре будам, ки маро 
ба маҳкама мебурда бошанд, худамро ноҳинҷор ҳис 
мекардам. Дар ҳақиқат ҳамин тавр ҳам буд... Охир ман на 
манзилҳои падарию бобоӣ, балки Ватанро мефурӯхтам. 
Наход, ҳамин хел одам БВатанро ба савдо гузораду боз 
хандаю хурсандӣ ҳам кунад? 

Хандаю шӯхиҳои акаи Кӯчак на ба табъам мефориду на 
ба дилам меғунҷид. Худаш агар инро ҳис карда бошад ҳам, 
на ба ман, на ба ҳолати ман аҳамият намедод. Вай бояд 
супориши раису парткомро ҳамчун коммунист бе каму кост 
иҷро кунад! Ҳам раиси шӯрои қишлоқ, ҳам раиси хоҷагӣ 
синну солашон аз нафақахӯрӣ кайҳо гузашта буд. Вай агар 
ҳамаи супоришоти парткомро иҷро кунад, шояд... то 
маҷлиси ҳисоботии колхоз, ягонтаи онҳоро холӣ карда, 
вайро интихоб кунанд! Аз ин сабаб дилпури вазифаи 
оянда... Ба ҳеҷ касу ҳеҷ чиз аҳамият намедод. Худаш 
медонисту дави аспаш... 

Ҳиссиёти худам гунаҳгорона буд... 

Мо ба Искидарғ расида, аспҳоро дар қутани худамон 
дароварда бастем. 
- Раис - ака аз чӣ сар мекунем? 

- Аз ҳамин оғилҳо 
- Ихтиёр ба шумо - марҳамат... [ ер” 
Акнун ман аз қафо, он кас пеш-пеш, ҳамаи болорҳои 
оғилҳою каҳдону хонаҳои кӯҳнаро ҳисоб карда баромаду 60 
болор гуфт. 

Боз дафъаи дуюм такрор кард: 60 болор... ҳамааш чӯби бурс 
будааст, нағз, бисёр нағз! 

- Шумо фақат болорашро ҳисоб кардед? 

- Ҳа, фақат болорҳояшро. 

-Шӯхи мекунед? 

- Чаро шӯхӣ будааст? Ба мо ҳамин болорҳояш лозим! 

- Не, ака, савдои мо намепазад.Ман манзил мефурӯшам, на 
болор! 

Агар ба шумо болор лозим бошад, бошад, ба амбори 
чӯбу тахтаи Сталинобод равед, он ҷо таъби дилатон, ҷудо 
карда мегиред ва бо нархи давлатӣ. Ман ин ҷо манзилҳои 
обода канда, чӯбашро намефурӯшам. 

« Мо ҳолиям манзилҳоя канда болораша те намегӯем- 
ку, кананда ёфт мешавад! 

-Ин манзилҳо нафақат болор доранд - таксинҷу 
болосинҷ, дару паландарӣ ва сутунҳо доранд. Ман ин 
манзилҳоя ба он сабаб мефурӯшам, ки колхоз аз ин манзилҳо 
истифода бараду обод нигоҳ дорад.Шумо бошед... 

Агар фақат сутунҳояшро ҳисоб кунам, аз 200 дона 
зиёд мешавад. Хонаҳои бологӣ, ки барои истиқомат андохта 
шудаанд, диламба фурӯхтан не. Кӣ медонад?... 

- Ун хонаҳое, ки шумо мегӯед, ба мо лозим ҳам 
нестанд, чунки ягонта чӯби бурс надоранд. Вайҳо ба 
худатону подабонҳо насиб кунад. Ҳамаи такпӯшу болопӯши 
онҳо аз дарахти ар-ар. Ба мо фақат чӯби бурс лозим! 

- Ҳа...Хайр? Ҳоло ҳамту гӯед? 

Ман медонам, ки на Ватанфурӯш, на хокфурӯш ба 
мақсад намерасад. Пулро чашм мебинаду дил не, чунки пули 
бо ин роҳ ба даст омада барака надорад. Ва ба ҷое харҷот 
мешавад, ки фақат боиси надомат мегардад. 

Аз ин савдо мо ба чунин хулоса омадем! 


Оҳангарӣ 

Мардуми кӯҳан пеш аз он, ки дар деҳа ягон навигарие 
ҷорӣ кунанд, аввал ҳамаи тарафҳои масъаларо фикр 
мекарданду месанҷиданд ва бо ягон одами аз худашон бо 
ақлу фаросатдор маслиҳат мекардан. Ба Хӯҷа Оқсаққол ин 
лозим набуд -- вай ақлу ҳӯши води Зарафшон. 

Дар води Зарафшон, аз қишлоқи калонтарини он - 

Урметан сар карда, то саргаҳи Мачо дар ягон давру замон 
дӯкони оҳангарӣ ё ин ки оҳанрезӣ вуҷуд надошт ва шуданаш 
ҳам амри маҳол буд. Ба он аҳамият диҳед, ҳамаи он деҳаҳоро 
мардуми мо,- хусусан Оқсаққол бобо ҳамчун панҷ панҷаи 
худ медонистанд...Дар ягонтаи ин деҳаҳо дӯкони оҳанрезӣ ё 
ин ки оҳангарӣ надида буданд. Фақат орзу мекарданд, ки 
дар обрави Зарафшон як навигарие ҷорӣ кунанд ва бо ин дар 
назди роҳбарияти ноҳия худашонро ҳамчун «навовар» 
нишон диҳанд. Ба «Санги ман як ман» гуфтан, ягон масъала 
ҳалли худро намеёбад, балки Зулм ба халқу Золимӣ ба Ватан 
меорад. Зулму Золимӣ на ободӣ, балки вайронӣ ва 
бесарусомониро меорад. Он ҷо ки ҳуқуқи инсонӣ поймол 
мешавад, шахсони алоҳида ва атрофиёнашон ба азобу 
уқубат гирифтор мешаванд. 

- Он зиндон аст, на Ватан! 

Ҳаёти шахс бо ҷамъият барпост ва ҷамъият аз шахсони 
алоҳида барпо мешавад.. 

Баъди бо ман мулоқот кардани Оқсаққолбобо ба хулосае 
меояд, ки «манзилҳои кӯҳнаи Шарифи Ҷамил ки дар Дарғу 
Искидарғ бисёранд, фарзандони ӯро ҳар. сол ба умеди 
Ватандорӣ -- ба Дарғ мисли оҳанрабо ҷалб мекунанд. 

Ҳар сол, ки онҳо яктогию дутогӣ ба Дарғ меоянд, гӯё ки 
бо худ пуштораи хор меоранд, ки ба чашмони мо халанд. То 
чи андоза ин зот ба ақрабояшон ба меҳру муҳаббат ва 
вафодоранд» 

Аз қадимулаён оҳани ҷуфтро аз Уротеппа (имрӯза 
Истаравшан) ба хар бор карда мекашониданд. Ба деҳқони 
хокпош вазнинӣ намекард. Акнун ҳокимияти советӣ дар 
ҳамаи деҳаҷойҳо роҳи мошингарди васеъ сохта дод, ба ҳар 
хоҷагӣ даҳҳо мошини сабукраву боркашро таъмин кард, 
лекин ин ба чашми нотавонбини Оқсаққолбобо камӣ кард. 
Колхоз ғайр аз оҳани ҷуфт ба ҳама чиз таъмин... 

Ӯротеппа харида, бор карда биёр"... 

Не!... Мошину ронандаро саргардон кардан чӣ лозим? - 
Агар ҳамин манзилҳои кӯҳнаи Шарифи Ҷамил-ро канда, 
чӯбашро, ки аз дарахти бурс аст, сӯзонему лахча кунем, ба 
рехтани чандинсола оҳани ҷуфт мерасад ва эҳтиёҷоти 
колхозро ба даҳҳо сол таъмин мекунад. 

Оқсаққолбобо, ки аз дарвозаи ҳавлии идора дохил шуд, 

овози нағмасароияш баланд гашт, одамони ташнаи 
хабарҳои обнорасиди Оқсаққолбобо аз ҳад зиёд буд. Лекин 
он кас кори таъҷилӣ дорам гӯён, ҳамчун коммунисти 
кӯҳансол бе навбат ба идораи раиси шӯрой деҳот 
даромаданд. 

Барбари дидани Оқсаққолбобо, раиси шӯро аз ҷояш 
хесту ба шахси дар наздаш буда «ин масъалаи шумоя пагоҳ ё 
фардо» гӯён гуселонид ва ба пешвози Оқсаққол шитобон 
рафта, оғӯш кушода салом кард. Меҳмони азизро бо дасти 
адаб ба болои курсии муллоим шинонда, аз чойники дар 
болои миз буда як пиёла чои нимгарм рехта, дароз мекунаду 
худаш як курси гирифта, наздашон мешинад... Баъди 
нӯшидани чой Оқсаққол мепурсанд, ки раиси хурди ҳамин 
ҷо бошадё ба ягон коре рафта аст? ! 
- Не ҳоло ҳамин ҷо буданд. 

- Набошад, агар малол нарасад, ҷеғ занонед, як масъалаи 
муҳим ҳаст... 

Баъди бо ҳарду раис аҳволпурсӣ кардан саволе садо дод, ки 
Оқсаққолбобо интизор набуд. Зеро он кас доим худашон бе 
муқаддима масъаларо кӯтоҳ, равшан ва шунавою фаҳмо 
мекушоданд. 

- Дар ин гармии ҳаво ягон масъалаи муҳим шуморо ба 
Шамтуч овард ё аз ягон ҷои дигар омада истодаед? Шумо 
беҳуда ҳар ҷо намегардед!? 

- Вақте ки лозим шуд, золим шуд мегун дарғиҳои мо! Он 
қадар таъҷилӣ набошад ҳам, шумоёнро диданам лозим 
буд...эсотунба ҳай... Қудрати Шарифи Ҷалила... Шамтучба 
муаллим буд-ку? Акнун вай Московба хонда истодааст! 

-Ҳа , ба хотирамон ҳаст. Бачи бад не, ба ҳеҷ кас корашам 
не...Мо инҷаба ҳар моҳ мактуб мегирем, Муллоабду- 
ҷалилба менависад, моҳоя ҳам фаромӯш намекунад, ҳар 
мактубашба салом мефиристад. 

-Ана ҳавай деҳаба пайдо шудааст... моҳоям фаромӯш 
намекунад, ёд мекунад, «ба меҳр», шояд ин ҷо ҳам 
дидорбинӣ биёяд! 

- Намакхӯрда, ки ҳаст, меомадагист? 

Бовар дорам, ки мебиёд! Хайр гап вайба не, як фикри дигар 
сарамба пайдо шудааст. Ҳар сол колхоз аз Уротеппа 
чандсадта оҳани ҷуфт мехарад. Чӣ мешавад, ки ҳамун оҳани 

ҷуфта рехтанаша дар ҳамин ҷо ташкил кунем? Ғайри 
колхози худамон- мехаридагиҳо ёфт мешавад. Наздикишба, 
ки тайёр шавад, мардум саргардони Ӯротеппа намешавад. 
Аз Мачо мебиёнду...худи обрави Фалғара намегӯед?! 

- Ин фикри аҷоибу... Лекин оҳангара аз куҷо меёбед? 
Устоҳои Ӯротеппа розӣ мешавад, ки ин кӯҳистонба омада, 
худаша мусофир кунаду мою шумоба оҳан резад? 

Ин тарафаш осонтар, ягонта бачая барои хондан 
мефиристем... се-чор моҳ шогирд меистаду баъд оҳиста- 
оҳиста коре, ки ёд гирифт, дар ҳамин ҷо якта дӯкон соз 
мекунем... Марҳамат устои худӣ. Ҳар чи қадар, ки лозим 
бошад, рехтан мегирад! 

- Ин хел одами базеҳни тайёра аз куҷо мегиред? Дарғгунба 

ҳаминхелиҳо ёфт мешавад? 

- Раис, худо гӯед нон бошад, хӯранда ёфт мешавад. Мсан як 

ирӯ-урӯя бинам... 

- Ё ягонта аз бачаҳои худатон шавқу ҳаваси оҳангарӣ дорад? 

Шумо бари каси бегона худатуна дар ин гармиҳо азоб дода 

саргардун намекунед? 

- Не, бачаҳои ман ин ҳунара надоранду... Лекин қишлоқамо 

бе ин не... Ҷавонҳо ёфт мешаванд... Болаёқаташ ҳам бисёр, 

дарғиҳоя ба назари паст набинед! 

- Не... Худатон баринаш нест! Шумоя лоятун дигар, ягон 

дарғӣ ба шумо баробар шуда наметавонад. Раис аз тиреза ба 

ҳавлӣ менигараду як ҷавонро ҷеғ зада гуфт: - хонаи моба 

рафта гӯед, Оқсаққол омадагӣ, баъди ягон соат мо меравем. 

- Ҳа... буз агар хирман кӯбад, - ҳоҷати барзагов набувад. 

- Ана, дидед, аз шумо ҷавон бошем ҳам, камутум мефаҳмем! 

- Ҳа, раис, шумо одами тезфаҳм, ҳоло фикр дар сари ману 

шумо мақсада зуд пай бурдед, ман шумоба қоил! 

- Мо ҳам аз шогирдони шумо-дия! Дар кори роҳбарӣ 

тезфаҳм набошӣ, кор кардан мушкил! - фақат ҳамин 

масъалаи оҳангар шумоя дар ин гармӣ ба ин ҷо овард ё ягон 

масъалаи дигар ҳам ҳаст? 

- Ҳаст, албатта, лекин вобаста ба ҳамин дӯкони оҳангрезӣ. 

- Хуб, бисёр хуб, шунавем. Санги шумоба посанг шудан 

мушкил. 

- Асли масъала ҳамин, ки муборизаи мо бо падари ҳамин 

муаллим пеш аз ҳукумати шӯро сар шуда буд. Дар хотир 

доред, ки соли 1952 илоҷе кардему вая аз деҳа рондем? Лекин 
аз падараш манзилҳои бисёре мондааст. Ин муаллим, ки 
ҳоло дар Маскав мехонад, барои ҳамон манзилҳо кашола 
шуда мебиёяду меравад. Пагоҳ-фардо худо накарда, мактаба 
тамом карда ҳамаи қонуну қоидаҳоя ёд гирифта биёяд, он 
вақт ӯро аз деҳа рондан мушкилтар мешавад. Ин аблаҳ 
дигар набиёд гуфта пеши шумоҳо омадам.... 

- Ин масъалаи шумо анча чигил, ба шиками холӣ ҳал кардан 
мушкилтар, - ҳозир рафта як пиёлагӣ чой гирем, ҳамон ҷо 
ҳалашро меёбем. 

Бо ҳамин се раис аз идораи шӯрои қишлоқ баромада, 
ба нияти ҳал кардани тақдири манзилҳои Шарифи Ҷамил 
тарафи хонаи раиси колхоз раҳсипор мешаванд... 

Албатта, он ҷо, ки дастархони васеъ паҳн мешавад, 
чи хел масъалаи чигиле, ки набошад, ҳалли худро меёбад... 
Халқ мақоле дорад, ки «Аз ҳазор ману шумо гуфтан, як ҷизу 
биззи дег беҳтар». 

Пеш аз намози аср Оқсаққолбоборо ба як аспи явош, 
ки он касро азоб надиҳад, болои хӯрҷини ду почааш бордор 
савор карда худоҳофизӣ карданд. Он сол ҳоло деҳаи Дарғ 
роҳи мошингард надошт ва Устунак мардум пиёда ба деҳа 
мерафт. ; ёд 

Ин ҷо лозим донистам як қиссаи кӯҳани тоҷикиро, ки 
қадру манзалати тарбиявии худро то ҳол гум накардааст, 
ҳамчун мисоли таъсирбахш бар акси амали Оқсаққол 
оварам. 

Кӯдак подшоҳро аз тахт фаровардааст 

Рӯзе подшоҳи Бухоро баъди намози пешин бо вазиру 
атрофиёнаш нияти саёҳату дамгирӣ аспҳояшонро савор 
шуда, рафтанӣ мешаванд, ки як кӯдаки тахмин ҳафтсола як 
шохчаи дарахти тутро ҳамчун асп савор аз пешашон гузаро 
шуда мегӯяд: «Ҳой подшоҳ, якташ дарун, дуташ берун» ва 
аспакашро «чу ҷонвар» гӯён аз наздашон гузашта, дар 
тангкӯчае даромада аз назар ғайб мезанад. 

Подшоҳ дар тааҷҷуб монда, ба атрофиён нигариста мегӯяд: 

- Ин бача чӣ гуфт? 

Атрофиён хандида мегӯянд, ки якташ дарун, дуташ берун 
- гуфт. 

- Ин чӣ маъно дошт? 

Маънои якташ дарун дуташ берун ҳамон олоти табиӣ аст, ки 
аз натиҷааш ҳамаи мо ба вуҷуд омадем. 

- Не! Ин тавр набудагист, гуфтаи вай маънои дигар дошт. 
Вай гуфт, ки ҳой подшоҳ, якташ дарун дуташ берун. 

- Хайр, шоҳам, ин гапи кӯдак ташвиши шуморо зиёд 
накунад, бачаи беақл ҳамту як чизе гуфту гузашта рафт. 
Шумо худатонро ба гапи кӯдак азоб надиҳед. Бо ҳамин гап 
аспҳои худро ронданду лаҷоми гапро ба дигар тараф 
гардониданд дарбориён. То бегоҳ сайру гашт карданд... 
Лекин ин гап ҳамаи ҳушу хаёли шоҳро банд карда буд ва 
ҳазлу шӯхии атрофиён ба дилу майнааш намеғунҷид. Вай 
маънои ҳамин суханро мекофт. Рӯз бегоҳ мешуд. Аз саҳро ба 
қаср баргаштанд ва подшоҳ пеш аз асп фуромадан гуфт: - 
Имрӯз ҷумъа буд. Ба ҳамаи шумоён фармон ҳамин. Рӯзи 
ҷумъаи пешоянд дар шоҳсаломи пагоҳӣ ҷавобашро 
мунтазирам. Агар ҷавоби ҳамин сухан ёфта биёед, 
ҳамаҳоятон ҷон ба саломат мебаред. Агар не, тайёр бошед, 
пеш аз пешини ҷумъа ҳамаатон ба дор кашида мешавед. 
Шабатон ба хайр. Ҷавобашро мунтазирам... 

Вазири подшоҳ як духтар доштааст, ки қариб дар 
синну соли ҳамон писарбача будааст... Табиист, ки вазир 
ҳамаи меҳру муҳаббати падариашро ба ҳамон духтар баста, 
ӯро аз ҳад зиёд эрка ва дӯст медоштааст. Духтар ҳам падари 
худро дӯст медошт ва хизмати фарзандонаи худро дареғ 
намедошт. Вақти аз боргоҳ баргаштани падарро медонист ва 
ҳар рӯз ҳамон мӯҳлат офтобаи оби гарм ва дастшӯякро тайёр 
карда падарро, интизор мешуд. 

Вазир он рӯз аз боргоҳ омада, ҳамчун рӯзҳои 
муқаррарӣ якчанд рӯзро гузаронду ба аҳли оила чизе 
нагуфт... Лекин дар ин мӯҳлат ҳар рӯз бо олимону 
донишмандон сӯҳбатҳо гузаронида, ҷавоби сухани 
писарбачаро намеёфт. Ҳарчанд рӯзи ҷумъа наздик мешуд, 
ташвиши вазир зиёдтар мегардид. 1 

Оқибат рӯзи панҷшанбе аз кор баргашта омад, 
авзояш беҷо, дар рӯяш хун нею серташвиш... Духтарро бо 
обдасту дастшӯяк як тараф тела дода, бе гапу калоча ба хона 
даромад ва дарро аз паси худ сахт пӯшонида ба болои 
кӯрпачаҳо дароз кашид... Духтар аз кори падар гирёну 
нолон назди модар рафту ҳолати падарро арз кард. Модар 

то метавонист духтарро тасаллӣ дода, ором карду ба сари 
дегу косааш рафт. Як хӯроки болаззате тайёр карда ба 
духтар мефармояд, ки дастархонро назди падар барад. 
Духтар бо нону дастархон назди падар меравад, лекин падар 
ӯро ронда, боз дарро аз дарун мепӯшад. 

Духтар боз гирёну нолон назди модар омада, воқеаро 
баён мекунад... 

Оқибат модару духтар назди падар медароянду аз он кас 
баён кардани ин вазъиятро талаб мекунанд: 

- Дадаҷонаш, моро аз ин зиёд дар ташвиш наандозеду асли 
воқеаро баён кунед, ки моён ҳам чӣ буданашро фаҳмему ба 
ҳар ҳол тайёр бошем. 

- Шумоён ояндаашро фаҳмиданӣ? Марҳамат фаҳмед ва огоҳ 
бошед, пагоҳ пеш аз пешин маро ба дор мекашанд ва 
шумоён ҳамин вақт дар ташвиши мусибат ва гӯру чӯби мо 
мешавед? Ман ин хабари нохушро ба шумоён нагуфтанӣ 
будам. Мана акнун ҳамаашро медонед... Тайёриатонро 
бинед! 

- Дадаҷон, шумо асли воқеаро нақл кунед, шояд илоҷаш ёфт 
шаваду пагоҳ ин вақт ба ҷои мусибату мотами шумо 
ваъдакарда шодию хурсандӣ кунем?! 

- Кошкӣ ҳамту мешуд, духтарам, лекин... 

- Бе лекину пекин асли воқеаро фаҳмонед! 

- Хайр, ихтиёр ба шумо. Вазир асли воқеаро аз аввал то ба 
охир нақл мекунад... 

- Ман ҳамчун вазир, бо бисёр донишмандон вохӯрда, аз ҳама 
тафсири ин воқеаро пурсидам, лекин ҷавоби муайянро 
наёфтам. 

... Оқибат дори подшоҳӣ!!! 

Баъди шунидани асли воқеа духтар бо овози баланд 
ва аз таҳти дил бозавқ механдад ва ҳам падар ва ҳам модар 
дар тааҷҷуб мемонанду метарсанд, ки духтари ягона бо 
таъсири суханони падар девона нашуда бошад. Баъд 
мепурсанд, ки сабаби хандаи беҷойро ба онҳо фаҳмонад. 

Духтар боз каме механдаду очаҷон  авқоти 
пухтагиатонро бардошта биёред, ҳеҷ гапи ғайритабиӣ 
набудааст, - мегӯяд. Пагоҳ ман мераваму ба подшоҳ ва 
дарбориёнаш ҷавобашро мегӯям. Ин гап - гапи бад не, як 
масъалаи муҳими рӯз аст, ки одамон дар бораи вай ҳеҷ вақт 

фикр намекунанд. 

- Ҷони падар, шумо ин масъаларо ба ман фаҳмонед, ман 
ҳамчун вазир рафта гӯям (дар Бухорою Самарқанд 
кӯдаконро шумо-шумо мегӯянд, ки фарзандони боадаб 
тарбия ёбанд. Ин хислати хубест, афсӯс, ки дар ҳама ҷой ин 
расми хубро риоя намекунанд) мегӯяд. 

- Не, дадаҷон, - мегӯяд духтар, - ман худам ҳамчун духтари 
вазир ин масъаларо мефаҳмонам. Бигзор чашми ҳамаи 
дарбориён кушода шавад! Донанд, ки фарзандони вазир 
ҳама доно мешаванд. 

Шабро бо шӯхию хурсандӣ рӯз мекунанду пагоҳаш 
вазир бо хотири ҷамъ ба шоҳсалом меравад. Мебинад, ки 
ҳамаи ба шоҳсалом омадагон бо навмедӣ ҷамъ шудаанд, ки 
бори охир бо ҳамкорону дӯстон хайру хуш намоянд. Баъди 
ҷамъ шудани ҳамаи дарбориён подшоҳ назди онҳо баромада 
ҷамъомадагонро аз назар гузаронда мегӯяд: Канӣ, дӯстони 
қадрдон ва дарбориён, ҷавоби масъаларо тайёр карда 
омадед? 

Ҳама дастҳо пеши бар, сар хам... Ҳеҷ кас сар 
бардошта ҷавоб намедиҳад... Хомӯшӣ ҳукмфармо... 
Подшоҳ ноумедона ба вазир рӯ оварда мегӯяд: 

- Ҷаноби вазир! Ҳамаи ин ҷамъомадагон ба умеди шумоянд. 
Шумо, ки дарбории кӯҳнатарин ва кордони беҳтарини ин 
даргоҳ мебошед, ягон ҷавоби мувофиқ ёфтед ё не?! 

- Тақсир! Ман ҷавоби мувофиқ наёфтаам, лекин 
канизакатон, ки ҳоло 10-сола мебошад, ҷавоби мувофиқ 
тайёр кардааст, фақат орзӯ кард, ки худаш омада гӯяд. 

- Ин тавр, ки бошад, чаро ӯро наовардед? Зуд раведу 
гирифта биёред! 

Вазир барои овардани духтар мераваду 
ҷамъомадагон як оҳи сабуке баромада, як соат бошад ҳам ба 
умри боқимонда «шукр» гӯён вазиру духтарро интизор 
мешаванд. ! 

Баъди чанде духтар бо падар омада, аз дари боргоҳ 
дохил мешавад ва ба подшоҳу аҳли дарбор таъзим мекунад. 
Подшоҳ омадагонро таклиф мекунад, ки назди тахт оянд. 
Вазир бо духтар назди тахти подшоҳ омада мунтазири 
саволҳои подшоҳ мешаванд. 

- Ба даргоҳи подшоҳӣ омаданатон муборак бошад! 

Акнун ба ҳамон саволе, ки шояд падаратон ба шумоён гуфта 
бошад, ҷавоб диҳед! 
Духтар мегӯяд: 

- Фаҳмидам, ки ин муроҷиати шумо ба ман дахл 
дорад?! Ман ин тавр ҷавоб дода наметавонам, - мегӯяд 
духтарча. - Марҳамат карда, - шумо ҷаноби Шоҳам, аз тахт 
фуромада, дар ҷои ман истед, баъд саволагонро диҳед, ман 
дар ҷои шумо баромада мешинаму ба саволҳои шумо ҷавоб 
медиҳам. Қоидаи саволу ҷавоб ҳамин хел мешавад. Подшоҳ 
ночор аз тахт мефурояд ва интизори ҷавобаш мешавад. 
Лекин духтар боз меафзояд: . 

- Шоҳам, саволатонро пурра ва оммафаҳм диҳед! 
- Бӯтам! Ман гуфтаи он бачаро ба шумо такрор карда 
наметавонам, аз ҳад зиёд беодобона! 
- Шоҳам, ҳарчӣ гуфта бошад, такрор кунед, ки ин ҷо будагон 
шунаванд! 
- Бача гуфт, ки «Ҳой подшоҳ, якташ дарун дуташ берун». 
- Шоҳам, ана ин саволи оммафаҳм, - офарин ба он бача, - 
ман ба шумо як-ду саволи муайянкунанда медиҳам, 
марҳамат пурра ва ба ҷамъомадагон фаҳмо ҷавоб диҳед. 
Шоҳи олимақом, шумо падару модар доштед? 
- Албатта! 
- Канӣ онҳо? 
- Мурданд. 
- Мурдаи онҳоро чӣ кор кардед? 
- Саволи аҷоиб, гӯрондем, боз чӣ кор мекардем? 
Аз саволҳои гӯё бемаънии духтарча хотири ҳумоюнии он кас 
малул шуд. 
- Шоҳам! Шумо бояд пуртоқат бошед! Ба ҳар гапи 
шунидаатон асабӣ нашавед. - Падаратон кӣ буд ва чӣ хел 
одам буд? 
- Бӯтам! (Дар Бухоро ба кӯдакон - бачем ё бӯтам - гӯён 
муомила мекарданд). Падари ман подшоҳ буданд, дар ҳамин 
ҷои шумо нишастагӣ менишстанду ҳукмронӣ мекарданд. 
Бисёр одами ҳалими хуб ва подшоҳи боадолат буданд. 
Ҳозирин падарамро хуб медонистанд ва хизматашонро бо 
ҷону дил адо мекарданд. 
- Маълум, - мегӯяд духтар, - акнун як ба рӯи ин 
хизматгорони дарбори шоҳам бо диққат нигаред! 

Подшоҳ ҳамаи ҷамъомадагонро як-як аз назар 
мегузаронаду мебинад, ки... ҳамаи сарҳо ба поён 
менигаранду ҳеҷ кас ёрои сар бардоштан надорад. Духтар 
ҳам ҳамаро аз назар мегузаронаду ба аҳли дарбор муроҷиат 
карда мегӯяд: 

- Подшоҳи гузашта чӣ хел одам буд? 

Боз хомӯшӣ, ҳеҷ кас ҷавоб намедиҳад. Подшоҳ аз ин ба 
ғазаб омада мегӯяд: 

- Падари ман ба гуфтаҳои он бача чӣ муносибат 
дорад? Ба саволи ман ҷавоб медиҳед ё шумо ҳам бо 
ҳамроҳии падаратон ба дор ҳукм кунам?! 

- Бахшиш, ҷаноби олимақом! Аз хурдон хато аз 
бузургон ато! Камтари дигар тоқат кунед, ба матлаб наздик 
шудем! Ман мебинам, ки падаратонро фақат худатон таъриф 
ва пуштибонӣ кардед, дигарон хомӯшанд. Маълум мешавад, 
ки падари шумо золим будааст, бинобарон ягон кас сар 
бардошта, ба мудофиаи шоҳи гузашта чизе нагуфт. Ин 
маълум. Дар ин ҷо сиёсати шумо ҳам ҳаст! Оқибат 
падаратон бандагиро ба ҷо овард, яъне мурд. Баъди мурдан 
падаратонро чӣ кор кардед? 

- Чӣ кор мебоист кардан?! Албатта гӯронидем! 

- Худашро танҳо ё бо ягон кас? 

- Мурдаро танҳо мегӯронанд! 

- Подшоҳам, ана ҳамин гапатон ҷавоб ба гуфтаи ҳамон бача! 
Мо ҳама дар навбати худ мемурем. Моро бурда дар лаҳад 
танҳо мегӯронанд, ин ҳамон «якташ дарун» мешавад. 
«Дутояш берун» - чӣ? мепурсад шоҳ. 

«Дутои берунаш» ҳамон хубию бадии кардагиамон аст, ки 
халқ дар шаъни мо мегӯянд: Д 

- Худо раҳматаш кунад, одами хуб буд! Ё ин ки баракс аст. 
Лаънатҳо мефиристанд. 

Шумо, ҷаноби олимақом, ба ҷавоби ман қаноатманд шудед? 

Агар боз саволҳо бошад, марҳамат, ман тайёр ба 
саволҳоятон ҷавоби муносиб гӯям. Баъди ин сухан байни 
мардуми дарбор миш-миш сар мешаваду подшоҳ ба ваҷҳ 
омада мегӯяд: . 

- Ман ба ҷавоби шумо қаноатманд, ташаккур ба 
падару модаратон, ки чунин фарзанд таваллуд ва тарбия 
кардаанд! Та, 

Ҷангалзори бе дарахт 

Дар саҳифаҳои аввали ин китоб ёдовар шуда будем, 
ки хонандагони синфҳои поёнӣ аз Фарзод ба мактаб 
мерафтанд... 

Он солҳои бебозгашти давраи наврасӣ ва ҷавонӣ буд. 
Аз он рӯзҳо қариб як аср гузаштааст. Он вақте буд, ки 
Фарзодиён ҷангалҳои худро аз ҷангалбурон мудофиаю 
муҳофизат мекарданд. 

... Он солҳо ҳамин пайҷои айлоқи фарзодиёни куҳан, 
ки дар даҳанаи Нармкаш ҷойгир аст, замин корам буд. 
Он заминро Одина шавҳари Наврӯзмо, Ниёз - шавҳари 
Одинабикаю домоди Наврӯзмо ва шодравон Мулошодӣ 
мекориданд... Баъзе сол аз Нармкаш тарма меомаду баъзан 
сол сел. Ҳар сол ин замин аз тармаю санг тоза ва ба киштзор 
омода карда мешуд, лекин ин ҷавонмардони меҳнатдӯст ба 
мушкилиҳо нигоҳ накарда он заминро такрор ба такрор тоза 
мекарданду мекориданд. Баъзе сол гандуми баҳорӣ 
мекориданду баъзан ҷав. Аз ҳосили ин замин розӣ буданд ва 
шукронаи Худовандро ба ҷо оварда қаноат мекарданд. Роҳи 
Нармкашравҳо аз тарафи рости ҳамин замин мегузашт. 
Атрофии ин замини корам қариб І метр сангдевор карда 
шуда буд, ки аз подаи искидарғию нармкашиҳо эмин 
медошт. Сангдевор диққати мо кӯдаконро ба он ҷалб 
мекард, ки сангҳо ранга буданд. Ман дар дигар ҷой ин хел 
деворро надидаам. Сангҳои сиёҳчатоб, санги сафед, сангҳои 
сурхчатоб ва баъзан сангҳои кабудчатоб ҳам вомехӯрданд. 
Қатори сангҳои чидашуда ё болои ҳам гузошташудаи девор 
гӯё махсус буд: як ё ду санги сафед, баъд сиёҳ, баъд сурхча ё 
кабудчатоб. Ба ин девор калонсолон аҳамият намедоданд, 
лекин кӯдакон, ки ба ҳар чиз ба назари кунҷковона 
менигаранд, ин деворро тамошо карда завқ мебурданд. Дари 
даромад бо шохҳои хушки бебарги болои ҳам чида шуда 
заминро аз бузғолаю гӯсолаи роҳгузар муҳофизат мекард. 

Акнун пайҷои ин замини корам, ки деҳқон ҳосили 
фаровон мерӯёнид, ҷои подахобравии нармкашиҳо шудааст. 
Ҳоло хонаҳои айлоқнишинҳо аз бари болои ҳамон роҳи 
нармкашравҳо дар якбарагии офтобрӯяи кӯҳ қарор 
гирифтаст. Аз пайҷои ҳамин айлоқи навбунёди фарзодиён 
дар масофаи 400 ё 500 метр баландтар чашмае буд, ки аз зери 

шахи калон мебаромад. Онро дар ҳамон замони кӯдакии мо 
ҳар сол пеш аз ба айлоқ кӯчида баромадан, Муллоаббоси 
акаи ман тоза карда, болояшро бо тобасанг мепӯшидааст ва 
поёнтар аз ҷои обгирии айлоқиён барои молҳои ташналаб 
ҳавзчае тайёр мекардааст. 

Он чашма доим амалкунанда набуда, то миёнаи 
тобистон ба мардум об медодаасту баъд хушк мешудааст. 
Ин нишонаи ҷойиваз кардани айлоқиён мешудааст. Мардум 
бо ин нишонаи чашма амал карда, аз Нармкаш ба Фарзод 
мекӯчидаанд. Аз ҳамин чашма тахмин 15-20 метр болотар 
хонаҳои мо - Нармкашиҳо сар мешуд. Аз хонаҳо болотар 
дар масофаи 50-60 метр заминҳои лалмикорӣ ва ӯғанчинии 
Шарифи Ҷамил буд. Гӯё падарам ҳар сол 500-600 - воп 
(дарза банд) ӯған мечидааст. 

Аҷоибии масъала дар он, ки ӯғанчинӣ ҳам ба ҳамон 
дарозумрии чашма вобаста будааст... Ӯғанчинӣ ҳам, дар 
ҳамон моҳи байни тобистон сар мешудааст. Падараму 
бобою бобокалонаш баъди чидани ӯғани кӯҳӣ нармкашу 
ғиреканда аз ғори Муллоаббоси калон то охири Нармкаш 
кӯчида ба Фарзод мерафтагнд. 

Мардум бояд донанд ва тасаввур кунанд, ки сабаби 
аз Дарғи Шариф бадарға шудани Шарифи Ҷамил он 
заминҳои корами обй ва ин лалмҳои бешумори кӯҳӣ, ки аз 
Сурхӣ сар шуда, то Санги Чағва, Кафшиғӯт, Соярӯ, 
Искидарғ, ЯҒирекандаю Нармкаш паҳну парешонанд 
сабабгор шуда метавонист. Лекин дар байн келинфарории 
Шарифи Ҷамил аз гузари Ҳавлии миёна нақшаҳои дӯсти 
ҷониро барбод доду масъала ранги дигар гирифт. 


«Душман хас аст, ки бас аст». 
Барои душман ва душмандорӣ ин як баҳонаи калон ба 
ҳисоб мерафт... 
...Аҷаб солҳоеро аз сар гузаронидем... 
Мардум аз худию бегона ҳазар мекард. Ҳатто аз сояи худ 
меҳаросид... 

...Оҳ... ин дунёи пурталотӯм. Киҳоро ва чиҳоро аз 
сар нагузарониду чи қадар сирру асрорҳоро ба сари мардуми 
«хокпош» наовард. Бо вуҷуди ин ҳаёт давом дорад! 
«Рафтанду равему боз оянду раванд!» 

Дар тарафи чапи роҳи Нармкаш, ки регзор буд, ғушу 
зағоса ва гулхорҳои ҳархелаи пасту баланд мерӯид, ки 
мардум ҳезуми ҳаррӯзаю зимистон гузарониашонро аз 
ҳисоби ҳамин дарахтони худрӯ захира мекарданд. Аммо 
тарафи рости он, ки соярӯ ба ҳисоб мерафт, тахмин 10-15 
метр болотар аз киштзор воқеъ гашта, бурсҳои баланд- 
баланди ғуппа ва сершоху барг вуҷуд дошт. Аз ҳамин ҷой 
тарафи рости ҷангали Фарзод гӯё аз даҳанаи Нармкаш сар 
мешуд... Роҳи рафту омади нармкашиён аз бари замини 
Одинию Ниёзу Муллошодӣ, ки офтобрӯя буд, гузашта дар 
гармии рӯз тафти замини киштзор, ҳавли баланди регзор, 
тафси сангҳо ва тобиши офтоби тобистон чунон баланд буд, 
ки ба равандаю оянда ҳавои нафасгирӣ намерасид. 
Равандаю омадагон ҳаракат мекарданд, ки саҳари рӯз пеш аз 
баромадани офтоб ё бегоҳ вақте ки тасфи ҳаво паст мешуд 
ва шаббода аз тарафи дарё мевазид, ба роҳ бароянд. 

Ӯғанчинон бошад, Худо мегуфтанд, ки шаби маҳтобӣ 
бошад, дар салқинии шаб даравидани ӯған осонтар буд. 
Баъди баромадани офтоб ӯғанчинӣ бисёр мушкил буда, ба 
расидани гармии офтоб бӯи ӯған баланд мешуд ва чинандаи 
он аз бӯи нофорами ӯған касал мегашт. 

Ба ӯғанчинон албатта хӯроки серравған - чанголӣ ё 
ҳалвои бирён, ки аз равғани зард тайёр карда медоданд. 
Хӯроки серравған таъсири ӯғанро дар бадан паст мекунад 
мегуфтанд. 

Тарафи чапи сои Нармкаш гӯё биҳиште буд, ки 
роҳати баданро меафзӯд. Бурсҳои баланди 8-10 метраи 
сершоху барг, бӯи форами онҳо, ки аз тасфи ҳаво баланд 
мешуд, ҳаловати касро дучанд мекард! 

Бинобарон, мардуми  айлоқнишини  Нармкашу 
Фарзод ба касалиҳои диққи нафас ва касалии сил гирифтор 
намешуданд. 

Ба ин касалиҳо шахсоне гирифтор мешуданд, ки 
солиёни дароз дар зери деҳ ё дар деҳа мешишту айлоқ 
намерафт. Агар аҳамият дода бошед, айлоқнишинони 
Фарзоду Неҳун аз ин касалиҳо эминанд. Ана аз ҳамин 
соярӯи Нармкаш ҷангали Фарзод сар мешуд. Ва то баландии 
кӯҳ мебаромад ва чихеле, ки гуфтем, то паси «Дусанга» 
доман паҳн карда буд. 

Мардуми Ғудифрав аз ҳамин пӯли Ғози калон 
гузашта ба манзилҳои худ мерафтанд. 

Ҳам ғудифҳою ҳам фарзодиён шохҳои бурсро, ки 
болою поёни роҳ рӯида ба гузаранда халал мерасонд, бо 
дастҳо тела дода мегузаштанд. Ин ҳолати раванда ва 
оянданро аз он сабаб ёдовар шудем, ки хонандаи закӣ 
фаҳмаду донад, ки ҷангал ҳамин хел зич мерӯид. 

“- Декин равандаю ояндагон ба ин мушкилиҳо тоб 
оварда, он шохҳоро намебуриданд. Балки он шохҳоро ба 
якдигараш мебастанд, ки ба роҳгузар ва барои хар халал 
нарасонад. Саёҳатчие, ки Ғудиф мерафту ба кӯҳҳои 
Нармкашу Фарзод назар меандохт, дар хаёлаш мавҷ мезад. 
Дар ҳақиқат ин манзарае буд дилкаш, дилгармкунандаю 
дилфиреб ва тамошозебу нотакрор, ки табиат бо қудрати 
худ офарида буд. Ин манзараи худоофарид мӯъҷизаё буд, ки 
аз тамошояш чашм канда наметавонистӣ! 

Роҳгузари ба ин зебогӣ мафтуншуда 10 маротиба 
пешпо хӯрда ба даҳан афтад ҳам, боз хеста, либосҳояшро 
афшонда, такрор ба такрор ҷангалзорро тамошо мекард... 

Ғудифиён аз Искандарғи поёну Искандарғи боло 
гузашта, бо пули «Ғози калон», ки дар ҷои тангии дарё сохта 
шуда буд, мегузаштанду ба тарафи чап гашта, қад-қади 
дарёи Искидарғу поёнкӯҳи Ғудиф ба айлоқҳои худашон 
мерафтанд. 

Поёни ҷангали Фарзод аз ҳамин дутарафаи пули 
«Ғози калон» сар мешуд... 

Хотиррасон карданиам, ки ҳамон роҳи ғудифиён, ки 
дар тарафи офтобрӯяи дарё буд, он ҳам давоми ҷангали 
Фарзод буд. Баъди аз пул гузаштан дуроҳа сар мешуд, ки 
роҳи тарафи росташ ба тарафи соярӯи Искидарғ, ки 
лалмиҳои моён дар он ҷо буд, мебурд. 

Саршавии роҳ аз назди Хаволи соярӯ мегузашт, ки 
гирду атрофии он камари санги худоофариду ҳам ҷангали 
зич буд. ДҚад-қади дарё, ғайр аз бурс, дараҳтони 
мевадиҳандаи зирк, қот ва гулхорҳои ҳархела мерӯид. 
Истиқоматкунандагони Искидарғу Ғудиф аз ин меваҳои 
худоофариди табобатӣ истифода мебурданд ва бисёр 
касалиҳои худро табобат мекарданд... Ин ҷангали соярӯ то 
ба заминҳои ғудифиён баромада мерасид... Яъне домани 

ҷангали Фарзод то Искидарғу Ғудиф паҳн мешуд. Ҳамин 
ҷангали дутарафаи дарёҳои Фарзоду Неҳун то ба баландии 
кӯҳ баромада мерасид. 

Ғудифиён барои обёрӣ кардани заминҳояшон 
бурсҳои бобои «Санкиротро» бурида, решакан карданду аз 
«Чашмаи торик» обро тариқи ҷӯй ба Ғудиф бурдаанд ва 
табиист, ки дар ҷое ки одам истиқомат кунад, як тарафро 
обод карда, тарафи дигарро вайрон менамуд. Ин хизмати 
хирсонаи Ғудифиён буд, ки ҷангали зичи атрофи чашмаи 
«торик»-ро тоза карда ба чашма равшанӣ бахшиданд. Оё 
чашма аз равшанӣ хурсанд шуд? Охир вай аз он сабаб номи 
«торик»-ро гирифта буд, ки ҷангал ӯро пӯшонида, аз 
назарҳо пинҳон карда, дар торикӣ шориданро илқо мекард! 
Акнун чашма «озод» шуда, дар атрофаш ягонта ниҳол нест, 
ки роҳгузар дар сояаш харашро об дода истироҳат кунад. 
Акнун дар атрофи чашма на бурсу на беду на дарахти рему 
ар-ара чун сари кал тоза, чи хел нағз! 

Дар вақти шодравон Одинаи Шариф дар ҳаёт будан 
ва хусусан дар деҳа будан, яғон кас ҳатто ҳезуми зағосагӣ 
намеовард, ки табиат вайрон нашавад. Акнун хона 
бесоҳиб... Деҳа бе сардор... Сари аспи ҳама сар додагӣ... 
Ҳар кас медонаду дави аспаш... 

Мо ҳеҷ касро гунаҳкор карданӣ нестем. 

Манзил пӯшидан даркор, бе чӯб намешавад. Барфу 
борон одамонро маҷбур мекунад, ки манзили гарм дошта 
бошанд, шикам маҷбур мекунад, ки хӯроку нон пазӣ. 
Саршумори инсон маҷбур мекунад, ки хонаю дари алоҳида 
дошта бошӣ - ба ҳамаи ин чӯб лозим. 

Манзилҳои Шарифи Ҷамил ки ба умеди он 
оҳангархона сохтанд, ба лахча нарасид, оҳангархона 
хароҷоти зиёдеро талаб кард. 

Ҳар ду раиси шамтучӣ инро нағз мефаҳмиданд, лекин 
шайтони одам, ки одам аст, қонуну қоидаҳои худашро 
дорад. Вай дар даруни дилу ҷигар, дар ҳар як рагу пай ҷой 
шудаасту одамро ҳар сонияю ҳар дақиқа ба роҳҳое тела 
мекунад, ки одам одамгариро фаромӯш мекунад. 

Ба ҷангалу ҷангалзори Дарғ ҳамчунон рафтор 
карданд, ки фарзанди бефаросат ба моли ба мерос расидаи 
падар... Оқибати корро андеша накардан, ба ҳамин 

бадбахтию вайронӣ оварда мерасонад. Акнун вақте ки аз 
Ғудиф ба Фарзод менигарӣ, гиряи кас меояд. Хусусан 
вақтҳои охир: раису раисчаҳои зиёди балохӯр пайдо шуду 
ҳамаи ободиҳои пешинаҳоро талаю тороҷ, тӯъмаи нафси 
шайтонӣ карда барбод доданд. Шайтони вайронкор ин 
қадар ҷангалу ҷангалзори аз сари бароз боло, табиати 
нотакрори Искандарғу Фарзодро ба баҳонаи оҳани ҷуфтии 
арзон ғорату барбод кунонд. 

Аз он оҳангархона фоидаи ба даст овардаи Дарғиён 
ҳамин шуд, ки биҳишти табиат офаридаро ба дӯзах иваз 
карданд. Анна ин фоидаи соф! 

Канӣ акнун он дӯстдорони оҳани ҷуфт? Канӣ он 
оҳангару оҳанрез, ки ҷангали Фарзодро барқарор кунад? 

Як дарахти бурс дар сад сол ба воя мерасаду чӯби манзилӣ 
медиҳад. Ягонтаи он шайтону шайтончаҳо сад сол умр дид? 
Баръакс, бисёрашон ба ҳар хел касалию воқеаҳои 
ғайритабиӣ гирифтор гашта, несту нобуд шуданд. Аз ин 
ягон кас панд гирифт? Ба худо маълум!.. 

Канӣ он доное, ки оташро бо дасти кас мебардошт? 
Ку оне, ки ду метр заминро манзил карда дунёро гирди 
ангушташ тобонда ба як тараф ҳавола мекарду қаҳ-қаҳа 
назада, зери лаб табассум мекарду монанди муши мурда 
худро ба нодонӣ мезад? 

Акнун аз он хабарбару хабарбиёрҳо ва ё ҳеҷ 
набошад,  ҳамдиёриён ба сари турбаташ рафта 
«Оқсаққолбобо! Худо раҳмат кунад» мегӯянд? 

Ба худо маълум!.. 

Ҳа... Пеш аз ба лаҳад хобондан, ба ҳамаи бандагони 
худо ва умматони он ҳазрат чор такбири салавоти ҷанозаро 
мехонанд ва дуои хайр мекунанд, лекин ин дуоро 
қабулкунанда қабул карда бошад? 

Ба харобшавии он табиати биҳиштосо мо худ 
гунаҳкорем. Он чи ки ба мо, бандагони гунаҳкор, аён аст, 
имрӯз деҳаи ҷангалзор бедарахт аст! Заминҳои обшори 
бӯзгашта! Дар он ҷангалзор ҳамон вақт гург, хук, хирсу 
паланг ва даҳҳо намуди дигшари ҳайвоноту парандагони 
хушовоз бисёр буд. Чӣ хеле шоир гуфтааст: 

Ҳар беша гумон мабар, ки холист, 
Шояд, ки паланг хуфта бошад! 
ДАЪ 


“Муште аз хирвор “Қудратуллои ӢИскидаргғӣ 


Аз ин сабаб истиқоматкунандагони Искидарғу 
Хаволу Ғудиф ҳар сол аввали баҳор, хукгурезон ташкил 
мекарданд. Дар он маърака ягон нафар мерганро даъват 
мекарданд, ки ду-се маротиба садои тири силоҳро баланд 
кунад, то ки хукҳои ваҳшӣ аз ҷангали наздики деҳоту 
киштзорҳо гурехта, ба баландии кӯҳҳо раванду меҳнати 
деҳқонро харобу нобуд накунанд. Дар ин шикори ҷамъиятӣ 
ҳамаи мардони қобилу ноқобилеро, ки ба даст чоку табару 
асо дошта тавонад ва ё ҳеҷ набошад овози баланд дошта 
бошаду аз паси ҷавонҳои пешсаф гашта тавонад, даъват 
мекарданд. Як шикори охирини ташкилкардаи ҳамдиёрон ба 
хотирам мондааст: бисёри шикорчиён ба ҷои камон белу 
панҷшохаҳои оҳанин, табару чок, пораи деги шикастаи 
чӯянӣ ва сатилу дегчаҳои мисин доштанд ва монанди нақора 
онҳоро «навохта» ба ҷангал даромаданд... Як хукро 
паронданд, ки дар як лалми ҷавкорида ғалтида мурд, 
дигарашро таъқибкунон ба тарафи ҷангали  дусанга 
ронданд. Ҳамон хуки таъқибшуда ба зери як бурси калон 
даромада пинҳон мешавад. Язнаи ман Ҷумъаи Кӯчак онро 
мебинаду аз пасаш ба зери бурс медарояд... Хуки аз тарс ба 
ҷон омада, язнаи маро аз байни ду пояш бардошта ҳаво 
медиҳад... Дигарон аз пас мебинанд, ки аз болои як бурси 
сершоху барги баланд як ҷасади одам парида ба болои реги 
пушти бурс ғалтида ғелида ба поён мефарояд. Хуки 
таъқибшаванда аз ҷониби дигари бурс баромада, тарафи 
дусанга мегурезад ва аз назарҳо ғоиб мешавад. 
Таъқибкунандагон хукро ба ихтиёри худаш монда, аз паси 
ҷасад медаванд ва ӯро бардошта мебинанд, ки Ҷумъаи 
Кӯчак... Хушбахтона хук ягон ҷояшро надарондааст. Декин 
аз болои арча ба замин зада, бо вазни танаи худаш 3-4 
қабурғаи росташро шикастааст. Дар шикори хуку хирс ин 
хел воқеаҳои аҷоибу ғароиб ҳам рӯй медиҳад...Ҷумъа қариб 
б моҳ бистарӣ шуда, дорую даво карда ба пой хест ва то соли 
1964 ризқу рӯзиашро дид ва ин дунёро падруд гуфт. 

Бо ҳамин он хукгурезон ба охир мерасаду мардум ҷасади 
Ҷумъаро бардошта ба хонааш мебаранд. 

Лекин хук баъди тир хӯрдан, то ҷон дар бадан дошт, 
гурехта оқибат ба як лалми ҷавкорида меғалтад ва мемурад. 
Мардуми лалмикори Искандарғ ба чунин қарор омаданд, ки 

он замин ҳаром шуд, лекин соҳиби замин набояд зарар 
бинад. Искидарғиҳо байни худ маслиҳат карда, аз ҳисоби 
хирманҳои худ як пудӣ ҷав ба соҳиби замин дода шавад 
гуфтанд. 

Баъди чунин қарордод, ҳамон хукро дар ҳамон замин 
гӯронданд, ки замин «гӯри хук» ном гирифт ва абадӣ ҳаром 
ҳисобида шуд. Он замин аз оби даҳанаи Фарзод тақрибан 
100" метр дурїар дар таги роҳи фарзодравон, рӯ ба рӯи 
мазори «Хоҷамузлим» воқеъ аст. 

Акнун тақдири ҳамаи лалмиҳои Дарғ чуни наст. 
Имсолҳо мавзеъҳои  Суғдиному  Сурхию Рунишк, 
Сангчичағваю Кафшиғӯт, Ғирекандаю Нармкаш ва Фарзоду 
Ашипаст корида намешаванд. 

Гарчанде дар натиҷаи тараққиёт ва зиёдшавии аҳолӣ 
деҳаи Дарғ 5 маротиба васеъ ва сераҳолӣ шуда бошад ҳам, 
кишоварзӣ рӯ ба таназзул ниҳодааст. 

Аксарияти халқ аз деҳқонӣ ба мардикорӣ рӯ оварда, 
заминро ба чарогоҳҳо табдил додаанд. 

Аҳолии қишлоқи Дарғи Шариф чунин парешон шуд: 
1. Душанбе - 150 хоҷагӣ 

2. Зафаробод - 60-70 хоҷагӣ 

3. Хуросон-Ғозималик - 30 хоҷагӣ 

Лекин қаҳрамонҳое, ки дар бораашон сухан меравад, 
аз ёди мардуми бошарафи парешони Дарғи Шараф фаромӯш 
намешаванд. 

- Умедворам, ки номи онҳо ба некӣ ё ба бадӣ дар 
хотири мардуми шарафманди  Дарғ солиёни дароз 
мемонад... 

Ҷангалзори Фарзод аз даҳанаи Нармкаш ва кӯҳҳои 
соярӯи Нармкаш сар шуда идомаи он ба кӯҳҳои Нармкашу 
Фарзоди тагу Фарзоди боло мерасид. 

Тарафи поёнаш аз кӯпруки Ғози калони Искидарғи 
боло бо ду тарафаи дарёҳои Фарзоду Неҳун то саршавии 
«Ағбаи рост», ки «Шунҷивара» ном дошт, давом мекард... 
Охири Фарзод аз «чашмаи Шабхуфт»-у сиракзор баромада 
то «Молгӣ» давом мекард. 

Аз бахилию бадбинии як гурӯҳе манзилҳои Шарифи 
Ҷамил барои оҳангархонаи навбунёд сӯзонда лахча кард. 
Албатта ин оҳангархона ба бисёр беманзилу дарҳо ёрии 

бемисли худашро расонд. Одамоне, ки барои 
лахчатайёркунӣ ҷудо карда шуда буданд, бурсҳои калон- 
калонро интихоб карда, мебуриданду шоху решаашонро 
сӯзонида, «лахча» карда, ба оҳангархона мебурданд, 
танаашро «барои рӯзи мабодо» ба зери хок мегӯрониданду 
шабҳо ба хона меоварданд, оқибат соҳиби хонаю дар ва 
хоҷагии алоҳида мешуданд. 
Ин албатта барои онҳо нағз буд. Вале, ҷангалҳои асрҳо бонӣ 
кардаю ба воя расонида валангор ва нобуд шуда рафт... 

Агар пештар аз қадафрохтани арчазор ва бурсҳои 
сари Фарзодрав офтобро намедид... акнун аз Искидарғ то 
сари ағбаи рост сояро намебинад. 

Ин амал чун қиссаи «якташ дарун - дутош берун» 
шуду монд. Каси дар дасисабозиҳо иштироккарда зери лаб 
хандиду лекин панд нагирифт... 


МЕРОСХӮРИ ФАРЗОД 

Ман ҳамчун коркуни кино доим дар хоб лаҳзаҳои 
банаворгириро мебинам. Мебинам, ки режиссёр-таҳиягар 
фармон медиҳад. 

Ҳама тайёр?!Ҳама дар ҷойҳои таъиншуда?! Овоз... камера... 
сар кардем! 

Гӯё пешакӣ ҳамаи корҳо, вазифаҳо фаҳмонида шуда 
бошад... Ана дар ҳамин як лаҳзаи банаворгирии кино лаҳзаи 
иштироки худам ва ҳамсӯҳбатонеро, ки дар он порча ё 
эпизод иштирок мекунанд, мебинам ва иҷрои вазифаи 
худамро аз рӯи гуфтаҳои таҳиягар иҷро мекунам: номи асар 
чист, банаворгиранда кист - ҳамаи инҳо дар он як лаҳзаи хоб 
намеғунҷад ва лозим ҳам нест. Мебинам, ки ҳамаи 
иштирокунандагон серташғишему ин тарафу он тараф дар 
давутоз: гӯё ба ҳамаи моён фармон шудааст ва ҳамаи ин 
қисмҳо ба ҳаракатанд. Ман албатта худро фақат иштирокчӣ, 
балки иҷрокунандаи ягон нақши асосӣ мебинам. Ба мардум 
фармонфармоӣ мекунам. Якеро ба ин тараф, дигареро ба 
дигар тараф мефиристонаму ба касе дӯғу пӯписа мезанам, 
дигареро илтимос мекунам, сеюминро ташаккуру таҳният 
мегӯям... : 
Дар яке аз чунин хобҳо Фарзоди кӯҳани падариро 
дидам. 

Худро дар овули Фарзоде, ҳамон овуле ки дар давраи 
кӯдакию наврасии моён аз ду гузар иборат, байни ҳамин ду 
гузар мебинам... Гӯё ҳамон ҷанги хонумонсӯз дар ҳамин 
Фарзоди мо гузашта бошад... 

Тӯпу силоҳҳо аз чор тараф мепаронданд, бомбаҳо аз 
ҳаво ғалтида, таркида истодаанд, мардуми зиёде дар атрофи 
ман дар даву ғеҷанд ... касе додоҷону очаҷонашонро 
имдодталабона ёд мекунаду... ҷони ширини худро ба 
Ҷаббор супорида мефавтад, дигаре барои халос кардани 
ҷони худ кӯр-кӯрона ба ҳар тараф медавад... сеюмӣ 
гаваккашон мехазад... чорумӣ меноладу бо илтимосу илтиҷо 
мадад металабад... 

Самолётҳо даҳтогию понздаҳтогӣ аз болои сари ман 
парвозкунон мегузаранду бомбаҳои худро мепартоянд. 

Ман дар байни ду гузар рост истодааму 
фармонфармой мекунам... Гуфтаҳои ман касеро мадад 
мекунад, касеро ба ғазаб меорад... касеро... 

Дар ин лаҳзаҳое, ки ҳама ҷон ба каф доранду 
муҳофизати ҷони худро мебинанд, ман иштирокчии ин 
даҳшат, аз баҳри ҷони худ гузашта, иҷрои вазифаи ба ман 
супоридаро меҷӯям ва бо муваффақият анҷом додани онро 
мехоҳам... ва мекӯшам дигарон ҳам ба вай муваффақ 
шаванд. 

Дар ин ҳолати тараққо-туруққу даву ғеҷ фақат ман 
ҷангалзорро мебинам, ки дарахти бурс аз зарби тиру туфанг 
баъзе каллапар гашта, баъзеяш бо решаҳояш чапаю роста 
мешавад... Ҳеҷ кас ба доди касе намерасад... Ин ҳолат маро 
ба ғазаб меорад... 

Ҳама барои халос кардани ҷони худ дар ташвишанду 
ба ҷангале, ки дар ҳатари нобудшавист ҳеҷ кас аҳамият 
намедиҳад. Ман ба чор тараф медавам, лекин пойҳоям гӯё 
бастагӣ бошанд, ба ман итоат намекунанд.... Худоё!.. Ба ин 
Фарзодиён чӣ бало расида бошад? Чаро ғами нобудшавии 
ҷангалзорро фақат ман мехӯраму месӯзам? 

Оқибат фармони оташбас садо медиҳаду тарақо- 
туруқу ғиззосзании тирҳои самолёту вертолёту пулемёт 
хомӯш мешавад... 

Дар назар Фарзоди валангор бо деворҳои бе бому 
дар, чордеворҳои ваҳмангез менамояд... Гӯё ҳамаи ҳамон 

кӯҳҳои сарбаланд бо путкҳои вазнину оҳанин зада ҳамвор 
карда шуда бошад. Аз як тараф дуди ғализу сиёҳ баромада, 
ба осмон мерасаду бо сиёҳии худ офтобро мепӯшонад, аз 
дигар тараф буғи оби ҷӯшидаистода нафаси касро бо ҳавлу 
бадбӯии худ мегардонад... аз тарафи сеюм танку трактору 
булдозер ҳамаи чуқуропастиҳоро ҳамворкунон дар 
ҳаракатанд... Ҳамаи мардуми зиндамонда, ки аз 
пинҳонгоҳҳою чуқуропастиҳо хестаанд, ба чор тараф дар 
даву ғеҷ ... ҳеҷ кас ба якдигар аҳамият надода, дар ҳаракату 
даводав... 

Гӯё ҳамаи кӯҳҳои атрофи Фарзоду Ғудифу Искидарғ 
то кӯҳҳои Утоғар ҳамвор шуда, як дашти калони беохири 
серодам ба вуҷуд омадааст. Ҳама дар такопу, ҳеҷ кас ба касе 
аҳамият надода, ба сӯи мақсади худ равон аст...! Ман ба 
атроф менигараму замини  ҳамвореро мебинам. На 
Искидарғу Ғудиф, на Хаволи офтобрӯю соярӯ ба назар 
наменамоянд. Фақат замини ҳамвори серобу алаф... ман 
поёнтар аз «Себурса»-и (ҳаммоми занҳо, ки дар байни се 
бурс буд. Кадом вақте ки дароӣ, аз берун дида намешавад. 
Занҳои Фарзод рӯзона ҳам сару тан мешустанд. Аз ин сабаб 
онро ҳаммоми занҳо мегуфтанд), аз сари шарра болотар ба 
чор атроф менигараму... ағбаи ростро намебинам... Ба ҷои 
ағба як дарёи калони бадвоҳима ҷорӣ шуда, ба тарафи 
Фарзод мавҷзанон меояд... Мавҷҳои дарё ҳарчанд баланду 
бадвоҳима бошанд ҳам, шарфаи об шунида намешавад... 
Лекин воҳиммаи об чунон баланд, ки аз тарс дар ҷоям шах 
шуда мондам... 

Гумон мекунам, ки ҳозир Фарзоду  Ғудифу 
Искидарғро шуста ба замин ҳамвор карда мебарад... 
Хайрият... об аз миён гузашта, ба Ғудиф бархӯрду бо 
мавҷҳои баланди бадвоҳима аз болои Ғудиф ба тарафи 
Искидарғ нишеб шуд... О!.. агар ин дарё ҳамин хел ҷару 
ҷӯйро кандаю вайрон карда равад, вой бар ҳоли Каздону 
Дареғ... агар ҳамин хел Ғудифро канда ба Искидарғ якҷоя 
ҳамроҳ ва шуста нишеб кунад, пас Каздону Дарғ таги об 
мемонад. 

Афсӯс мехӯрам, ки чи қадар халқи мо дарғиёну 
каздониҳо зарар мебинанд... Ғами онҳоро кӣ мехӯрад?.. 
Дарё ба кӯҳи Ғудиф дакка хӯрда мавҷҳои калон-калони 

баланду паст ба вуҷуд меояду... Лекин он мавҷҳо аз Ғудиф 
баланд бошад ҳам, ба қишлоқчааш зарари калон нарасонда, 
ба тарафи поён - Искидарғу Дарғ ҷорӣ мешаванд. Аз ҷои 
истодаам каме поёнтар фаромада, нигоҳ кунам... гӯё ин дарё 
барои раҳсозии Искидарғу Дарғ хизмат мекарда бошад... 
паршахҳои  калон-калонро  ғелонда мебараду  чуқуро- 
пастиҳои роҳро бо кундаҳою шоху шиппаҳои дарахтони 
решакандашудаю каллапаргашта пур мекунад ва роҳро 
ҳамвор намуда, ба айлоқравҳо роҳи ҳамвор омода мекунад. 
Аммо деҳи Дарғ... Аз назарҳо пинҳон, наменамояд... 
Наход... деҳаҳои Дарғу Каздонро ҳам ҳамин хел ҳамвор 
карда бошад?.. Афсӯс... сад афсӯс... Ҳайфи деҳот... Ин оби 
бало оварда ҳама ҷойро вайрон карда меравад... Акнун чӣ 
мешавад? 

Бо ҳамин фикру хаёлу таҳлука бедор мешавам, уфф, 
хайрият, хайрият, ки ҳамаи инро дар хоб дидаам... тамоми 
аъзои баданам ба обу арақ ғӯтида аст... Дилу гурдаам 
меларзад... Оббо... Ин чӣ хобе буд? Эҳ... Мурад ин киною 
кинобозию кинодӯстдории ман... Ин кинобозиҳо маро ба 
кадом фикру хаёле намебарад... Ҳатто дар хоб ором 
надорам... 

Агар дар ҳақиқат ҳамин хел бошад чӣ? Ҳа... дар 
ҳақиқат ҳамин хел ... ҳатто бадтар... 

Дар хотирам нест, кадом сол буд... Тан додан 
даркор... пир шудаам... Ҳамин хел далелу рақамҳои муҳим 

“аз хотир баромадаст... майна «ғалбер» шудааст. Акнун ҳама 
чизҳои муҳим аз хотирҳо фаромӯш мешавад. .. Монанди обе, 
ки дар ғалбер намедорад, умуман баъди барҳам хӯрдани 
сохти колхозӣ ва барпошавии давраи Демократӣ. 

Ман аз Душанбе махсус барои тамошои айлоқи 
падарӣ - Фарзоди азиз ба Дарғ рафтам. Мехостам на дар 
хобу хаёлот, дар бедорӣ - айнан Фарзоди давраи наврасии 
худро сайру гашт карда, ҷойҳои бозикунии давраи 
кӯдакиамро бори дигар дида, дӯстони ёрҷангу меҳрубонро 
ёдоварӣ кунам... 

Ман дар ин хел сафар ҳамроҳи зиёдро (хусусан 
одамони сергапро) дӯст намедорам. Дар ин ҳолатҳо ман 
мехоҳам ҳамроҳе дошта бошам, ки ба фикр кардану ёдовар 
шудани он лаҳзаю манзараҳо ба ман ёрӣ расонда тавонад... 

ҳеҷ набошад ба саволҳои ман пурра ҷавоб диҳад. 

Ин буд, ки ман бо ҳамроҳии хоҳарзодаам Нарѕуллои 
«электрик» саҳари барвақт аз Дарғ пиёда баромадем, ки ҳеҷ 
кас аз ёру шиносҳои қадрдон маро набинад... Гузаштагон 
беҳуда нагуфтаанд, ки «аз рафиқи номуносиб як кашиданӣ 
нос беҳтар аст!» Дар сӯҳбати саёҳатии онрӯзаи ман 
Нарзулло аз ман фарсангҳо дур буд... Маро намедиду 
намефаҳмид. 

Баъзан андешаҳои маро бурида чизе мегуфт, ман 
асабӣ мешудам ва меранҷидам... Ман мехостам Фарзодро, 
он Фарзоде, ки ман дар давраи ҷавонӣ дидаю ҳаёти 
хушбахтонаи кӯдакиамро гузаронидам, тамошо кунам... 

Нарзулло роҳравон ким-чиҳо мегуфту бо завқ ! 
механдид ва саргарми нақлҳои худаш маро... ҳамсафарашро 
намедид... Ҳолати маро ҳис намекард... ин рафтори вай 
маро ба ҷои хурсанд кардан асабӣ мекард. 

-. Мобо роҳи пиёдагарди Нармкашу Фарзод, гӯё роҳро 
кӯтоҳ карда қад-қади дарёча ба Фарзод баромадем. Ана 
ҳамон вақт ман аз коркуни кино будану дар кино кор 
карданам пушаймон шудам. Зеро манзараҳо, лаҳзаҳои 
такрорнашаванда, он аҷоиботро бе камераи кино мебинаму 
баъдтар бо гузашти рӯзу моҳу солҳо дидаю шунидаҳо 
обуранги худро гум мекунаду бисёр чизҳои аҷоибу ғароиб аз 
хотирҳо фаромӯш мешавад ва аз назарҳо ғайб мезанад. 

Бо ҳамин аҳвол мо хоҳарзодаю тағо ба чашмаи 
«Булуқак» расидем... 

Ман пурсидам: Нарзулло, ба чашмаи «Булуқак» 
тахмин кай мерасем? 

- Ман ин хел чашмая надидааму намедонам. 

- Дар ҳамин умри 50-солагиат ба Фарзод чанд 
маротиба буромадаӣ? 

- Дар хотирам нест, хаёлам дафъаи сеюм. 

- Ҳақ ба ҷониби ту, бачем. Ба сею чор маротиба 
омадан, ин хел ҷойҳоро дар хотир нигоҳ дошта намешавад. 
Ин чизҳо он вақт дар хотир мемонад, ки корат ғалтад... 

Ман фаҳмидам, ки ту аз чашмаи  «Булуқак» об 
нахӯрдаи ва лаззати онро начашидаӣ. Ману ту дар лаби 
чашма истодаем. Ана ҳамин алафзоре, ки мебинӣ, чашма 
аст. Ҳар касе, ки ману ту барин пиёда ба Фарзод биёяд, он 

чашмаро медонад ва ба қадри оби хунуки он мерасад... 

Ба чашма назар мекунаму обро намебинам. Агар ба 
оби ҷоришуда аҳамият диҳӣ - мефаҳмӣ. Аз болои чашма об 
кам меояду баъди аз чашма гузаштан зиёд мешавад. Умуман 
ба ин хел нозукиҳои табиат на ҳама кас аҳамият медиҳад. 
Акнун, ки дар Фарзод айлоқнишинон нестанд, ба вай ҳеҷ 
кас эҳтиёҷ надораду тоза намекунад, чашма оби хунукашро 
дар зери алаф пинҳон медорад. Атрофи чашма ягон ҷои ба 
вай наздик шудан надорад... 

Дар ғузашта атрофи ин чашма тобасангҳое дошт, ки 
роҳгузар дар болои онҳо нишаста дами худро рост мекарду 
дар оби хунуки мусаффои вай дасту рӯй шуста, бо як каф об 
нӯшидан шукронаи офаридагорро ба ҷо меовард... Ҳоло 
алаф тамоман атрофи чашмаро пӯшонида буд ва оби чашма 
дар зери алаф аз назарҳо ғайб зада буд... Кайфияти тамошои 
ин чашма дар он буд, ки об аз зери замин монанди ҷӯшидани 
чойҷӯш булуқ-булуқ мекарду ба атроф мавҷзанон паҳн 
мешуд. Аз ин сабаб ӯро чашмаи  «Булуқак» номгузорӣ 
кардаанд. 

Афсӯс, ки мо бо худ на белу каланд, балки як камони 
каҷи ба нишон намерасондагӣ доштем. Бо он милтиқи каҷ 
чашма тоза карда намешуд. Он вақтеро, ки ман барои 
Нарзулло ёдоварӣ кардам, атрофи ин чашма аз ҷои нишаста 
дам мегирифтагии мардум тагу боло дарахтҳои зирк 
мерӯид... Дарахтони зиркаш чунон зич буданд, ки ба 
гузарандаи дарёчаи Фарзод роҳ намедоданд... Акнун он 
дарахтони зиркро ҳам кадом як аблаҳе қариб тамоман 
решаков карда, ба аловӣ бурдааст. Ба худи чашма наздик 
рафтан имконият нест... намебинӣ ва намедонӣ, ки куҷои 
вай алаф асту куҷояш ботлоқ... Бо ҳазору як афсӯсу дареғ аз 
назди чашма гузаштему ба Фарзоди таг расидем... Аалафи 
ғудирм чунон баланд буд, ки қариб ба китфҳои Нарзулло 
мерасид... Ман албатта дар бораи Фарзоди таг нақлу 
ривоятҳо мекардаму сабаби аз ин ҷои биҳиштосо кӯчида ба 
Фарзоди боло баромадани мардуми кӯҳанро нақл кардам, 
лекин гапҳои ман ба гӯши Нарзулло намедаромад, балки ба 
садою шарфаи шарраи Фарзоди таг ҳамрҳ шуда, ба ҳаво 
мерафт. Ин гапҳо ба вай афсона менамуд... 

- Нарзуллоҷон, мана ин чордевориҳоро мебинӣ? 

Ин деворҳои сангини бе сутуну бе бом аз чӣ дарак 
медиҳанд? 

- Девор аз чӣ хабар медиҳад? Девор! 

- Не, - ҷони тағо, ин сангдеворҳо аз бисёр чизҳо 
хабар медиҳанд! Ин сангдеворҳо мегӯянд: - Эй, сайёҳ! Ба ман 
ба чашми таҳқир нанигар! Вақтҳое буд, ки ман ҳам ту барин 
ҷавон будам, обод будам, дару бом доштам. Мардуми зиёде 
дар даруни ин деворҳои ман ҳаёт ба сар мебурд. Барои ҳар 
як санге, ки ин ҷо мебинӣ, мардон муборизаю ҷангу ҷидол 
мекарданд. Марду зани бисёре даруни ин деворҳои ман 
зиндагӣ мекарданд. Баъзеашон монанду ту хурсанду 
хушвақгу хушчақчақу хандон буданд. Аз зиндагиашон дар 
байни ин деворҳои фарсудаи ман розӣ буданд. 

Онҳо ҳам ту барин хушқаду қомат, ҷавону зебо, ба 
атроф ва атрофиён аҳамияти ҷиддӣ надода, монанди кабки 
маст доим хушовозу шодмон буданд. Он истиқомат- 
кунандагони ин чордевориҳо акнун дар ҳаёт нестанд. Кайҳо 
ин дунёи фиребгарро падруд гуфтаанд. 

Акнун ба ҷои онҳо мани нободу вайрони валангор ба 
ту шаҳодати онро медиҳам, ки онҳо ҳам монанди ту ба зери 
пояшон кам менигаристанду доим аз ҷавонию қувваю 
қудрати худ мағрур буданд, лекин онҳо аз ҳаёти дохили ин 
чордеворҳои ту медидагӣ, зиндагии хушбахтона 
мегузарониданд. Ту ки ҳаёти онҳоро надидаӣ, ба мани 
вайронаи нообод ба назари таҳқир менигарӣ, ба он аҳамият 
намедиҳӣ, ки рӯзе мерасаду ту ҳам пир мешавию монанди 
ман афтодаю фарсуда мешавӣ, лекин он вақт ман аз хотири 
ту мебарояму фаромӯш мешавам... 

Ба ту ва ҳаёти онвақтаи ту ҷавонҳо ба назари таҳқир 
менигаранду ба аҳволу рафтори ту тамасхӯркунон завқ 
мебаранд. Афсус, ки ҷавонии маро, ободии маро ту надидаӣ! 

Шарраи табии худофарида, ки паҳнии бараш аз 20 
метр зиёдтар буд, дар асл чашма мебошад, ки аз кӯҳ, аз 
қабати сангҳо баромада, ба фарзодиён оби босафо медиҳад. 
Дар гармии рӯзи тобистон мо кӯдакону наврасон аз Фарзоди 
боло омада оббозӣ мекардем. 

Дар вақти ободии Фарзод таги ин шарраи табии, ки 
ҷои салқин ва шаббодадор аст, зоғчаҳои майдаи сиёҳ, ки 
монанди булбул месароянд, лона мегузоштанд ва чӯҷаҳои 

худро мепарвариданд, онҳо ҳоло ҳам бошанд ё монанди 
Фарзодиён он ҷойро тарк кардаанд? Ба фикрам акнун ба 
онҳо ҳеҷ кас ва ҳеҷ чиз халал намерасонад. Хайр, агар 
ҳастанд, дар амони худо бошанд, акнун вақти тамошои онҳо 
нест. 

Мо бояд ба овули боло, ба Фарзоди бобоӣ бароем. 

Мо аз Фарзоди таг ба роҳи ҳамвор ба Фарзоди боло 
баромадему... дар мадди аввал ба дидагони худам бовар 
накардам... Наход ин ҳамон Фарзод бошад?! 

Як дашти кушоду ҳамвор, ки боварии кас намеояд... 
Дар ҳамон саршавии гардиш ман монанди «қароғту» (хӯса) 
дар ҷоям шах шуда мондам. Фақат каллаам ба ин тарафу он 
тараф чарх мезаду пойҳоям ёрои қадаммонӣ намекард. 
Ҳамин қадар дидагиамон ба ман таъсир кард... Оқибат 
Нарзулло аз дастам гирифта, такон доду гуфт: 

- Тағоӣ, мана ба Фарзоди додогию бобогиатон 
расидем. Хуб тамошо кунед! Худо медонад, боз кай ин 
ҷойҳоро шумо омада мебинед! 

Дар ҳамин ҳаёти кӯтоҳаки худ ман дар бораи дастони 
моҳиру мӯъҷизаофари инсон бисёр китобу китобаю 
мақолаҳо хондаам. Лекин дар бораи вайронкории дасти 
одамизод... 

Он Фарзоди дар кӯдакию наврасӣ дидагии ман гӯё 
дар хоб будааст... он чи ки ба назар мерасид, ба гуфтан 
сухан камӣ мекунад. Бераҳмии одамизод доир ба табиат 
хаёлам аз ин зиёд намешавад. 

Он вақт Фарзод монанди ҷазира дар байни ҷангал 
буд... Атроф ҳама ҷангалзору дар байни «баҳри кабуди» он 
як порча замин монанди холе дар бадан менамуд... Ҳоло 
бошад... як дашти кушоди беохир... Аз бинии Фарзд то 
Молгӣ замини луччаки бедарахт... 

Он вақт аз пушти хонаҳои мо, ки дар лаби сой буд, 
ҷангал сар шуда то молгӣ давом мекард... «Молгӣ» барои он 
мегуфтанд, ки қӯтани молхобонии чӯпонон дар он ҷо буд. 
Он баъди ҷангал, дар кушодии шамолрав воқеъ буд. Дар он 
ҷо алафи майдаи нозук мерӯид, ки гӯсфанд онро дӯст 
медорад. Агар ягон чӯпон молашро он ҷо мепартофт, 
чандин ҳафтаҳо молаш дар як пай мечариду гӯшту равған 
мегириф... Акнун аз сари ҳамин гардиш то молгӣ ягон 

дарахти бурс ба назар намерасид. 

Ҳамааш тӯъмаи «оҳангархона» шуда буд... Рашку 
бадбинию бадтинатӣ инсонро то ба кадом дараҷа ба ҳайвон 
мубаддал мекунад. Акнун аз байни Фарзод то молгӣ замин 
луччак шудааст. Канӣ акнун деҳқоне, ки аз ҳамин биннии 
Фарзод то Молгӣ 10-15 ҷуфти говро бандаду шудгор карда, 
ҷави луччаки яғнобро оварда корад? Сад баробари тухми 
коридагиаш ҳосил мебардорад! 

...Агар он вақт ҳар дамидани субҳ хондани кабкҳои 
регзори Фарзоди таг одамонро бедор ба ҳаёт менамуд, акнун 
қаррасти зоғони сиёҳ ба дил воҳима меандозад... 

Агар он вақту солҳо баробари зардӣ кардани офтоб 
қив-қив ва чув-чуви суғурҳо кӯдаконро бедор мекарду ба 
шавқ меовард, акнун шақ-шақи аккаҳо одамонро ба ғазаб 
меорад... 

Ана акнун мард бошу Фарзоди кӯҳани ман дидаи дар 
оғӯшаш кӯдакию наврасӣ гузаронидаро бо Фарзоди имрӯзаи. 
ба вайрона мубаддал кардаи Оқсаққол-бобо муқоиса куну ба 
хулосае биё! 

1 Табиатдӯстдории якею вайронкории дигаре... 


Қадами номубораки Маҳмуд, 
Гар ба дарё расад, барорад дуд.. 

Манзараи ҳузновари ин гӯшаи табиат ҳар касро ба 
фикру андеша водор мекунад. Ин лаҳза натанҳо ангушти 
ҳайрат мегазӣ, балки ҳамаи панҷаҳоро хоида фурӯ барӣ ҳам 
кам аст... 

«Ташаккури беҳисоб, Оқсаққол-бобо, ба навоварию 
дӯкони ОҲАНРЕЗИ! Сарфакори молу мулки колхозию 
ҷамъиятӣ ва ободгари ВАТАНУ айлоқҳои вай!» 

Аз ҳамон сари гардиши ба Фарзод баромадаамон 
дидем, ки як гурӯҳ одамон дар сари «шарра» давра карда 
нишастаанд... Одамон одати гӯсфандонро доранд... агар 
бинанд, ки дар ҷое ду ё се кас нишаста бошад, ба ҳамон 
тараф мераванд. Мо ҳам чун одати мардум, назди одамон 
рафтем. Кошке ақл далолат мекарду намерафтем... 

Дар он давра нишастагон албатта моро медиданд, ки 
ду кас ба тарафи онҳо омада истодааст. 

Ман, ки меҳмони Дарғ будам ва ҳамчун гови ало ба 

ҳама маълум, аз Нарзулло пештар ба ҷамъият салом додам.. 
Лекин саломам беҷавоб монд... Аҷоибии кор дар он, ки яке 
аз он давранишинҳо ҳамсинфи ман буд ва дар гузашта 
ҷӯраҳои наздик будем... Ҷамъомад бо сардории раис 
нишаста буд. Хаёлам дигарон ҷавоби саломро ба раис 
вогузошта буданд... Лекин раис ба ҳисоби даромад 
андармон буд... Ҳамон вақт ман овози баланди шунаво 
доштам... Ба саломи ман ҳеҷ кас сар бардошта ҷавоб 
надод... гарчанде ҳама диданду шуниданд... Ин ҳолат ба ман 
чунон таъсире гузошт, ки ба баён кардани он имрӯз ҳам 
сухан намеёбам... 

Ман бе гап ба Нарзулло ишораи қафо гаштанро 
кардам... Ман коркуни телевизиони давлатӣ шоҳиди 
тақсимоти мероси колхозӣ байни ғоратгарон шудам... Ин 
ҳолат ба дуздону ғоратгарон албатта намефорид... Онҳо 
нағз медонистанд, ки ягона шахси ба ин мерос даъво 
мекардагӣ ман будам, лекин ба ман моли дуздии ҷамъиятӣ 
лозим набуд ва даъво ҳам надоштам... 

Таҳкурсии ин моли колхозӣ, моли Шарифи Ҷамил ва 
монанди вай барин молдорон буд... 

Ана вақти лозимии камераи телевизионӣ ҳамин ҳолат 
буд... Афсӯс... Бинобар он ҳамаи ҷамъият худро ба карӣ 
андохта, ҷавоби салом надоданд. 

Ман ба ҳеҷ кас кор надоштам ва ба он гурӯҳ ҳамроҳ 
шуданӣ ҳам набудам. Ман ҳамчун саёҳатчӣ ба он ҷо рафтам. 
Орзуи тамошои айлоқи падарӣ ва ҷойҳои кӯдакию наврасии 
худро доштам. Ин вохӯрии тасодуфӣ ба табъи нозуки он 
ҷамъомад нафорид. Табиист, ки ин вазъиятро ман нағз дарк 
кардаму бо Нарзулло зуд қафо гаштем... 

Канӣ акнун он коммунистоне, ки мушт ба сина зада 
«ман коммунист» мегуфт? Канӣ он ёрдамичиёни ПАРТИЯ, 
комсомолоне, ки дар байни мардум фахр мекарданду «Мо 
коммунизмро месозем» мегуфтанд. Дар гузашта, ин 
созандагони коммунизм аз касе бо зӯрию аз касе ихтиёрӣ 
мол ҷамъ мекарданду таҳкурсии колхозро бо моли ҷамъият 
мустаҳкам мекарданд. Акнун ҳамчун ман, болои савдои он 
молҳои бо зорию ба зӯрӣ ҷамъ кардаашон меомаданду 
медиданд, ки ҳосили меҳнати онҳо насиби кӣ будаасту бо 
кадом роҳ несту нобуд ва ғорат карда мешавад! 

Дар охир ин раиси меросхӯру меросфурӯш ҳам, як 
вақтҳое комсомол буду коммунист шуду дар корҳои колхоз 
пешқадам буду ба чашми халқ нағзакак хок пошида, лаҷому 
нӯхтаи роҳбарии колхозро ба даст гирифта, худаш роҳбари 
Дарғ шуд... 

Ҳайфи меҳнату машаққатҳои кашидаи Оқсаққол- 
бобо... Ба ин рӯз нарасид... 

Гарчи писараш Ҳоҷимурод дар ҳар куҷо, ки падараш 
пой мондааст, сар мемонад ва касби падарро давом медод, 
лекин ... Оқсаққол не... Рӯдаи Ҳоҷимурод камтар тунукӣ 
мекарду ба касбу кори падар намерасид! 

“Ҳар касе, ки ба ин гуфтаҳои ман бовар накунад, 
тоқиашро ба даст гираду камтар фикр кунад!.. 

Котиби комитети партиявии ноҳияро барои як халта 
орд бо ду калима гапи дурӯғи бофта аз вазифа озод кунонд! 
Барои аз ин хел вазифа озод кардани роҳбари партиявии 
ноҳия - одамон солҳо фикру хаёл мекарданд, лекин 
муваффақ намешуданд. Оқсаққолбобо дар байни 5 дақиқа, 
пеш аз саршавии пленуми партиявӣ ба ин муваффақ шуд! 
Ана ин ҳунари сухандонию суханронӣ! Офарин ба он 
устозию моҳирона чапаю роста карда тавонистани сухан! 

Дар тамоми обрави Зарафшон ин хел суханбоз ҳеҷ 
вақт нагузаштааст. Ба ҳунари  Оқсаққолбобо ҳамаи 
иштирокчиёни пленум сари таъзим хам карда, қоил шуда 
буд! Натиҷаи аз роҳбари ноҳия сабукдӯш шудани котиби 
комитети партиявии он чунин натиҷа дод, ки ҳамаи он 
Дарғиёни дар маркази ноҳия коркун (қариб бист нафар) бо 
ин ё он баҳонае аз кор ронда шуданд. Ҳатто аз кони маъдани 
Анзоб, ки ба ин масъала дахле надоштанд. Ҳамин тавр 
коргарони қаторӣ (зиёда аз 15 кас) аз ҷои кор маҳрум гашта, 
ба хонаҳояшон баргаштанд. 

Афсӯсхӯрии мо дар он ки агар ба ҷои мо 
Оқсаққолбобо мешуданд, чӣ мегуфтанд?! 

Интихоби раис ё роҳбари хоҷагӣ...Аз атрофиёни 
раисҳои гузашта одамони лаёқатманд ва чашми кордон кам 
набуданд, лекин каси пулдору пуштибон ва миёнрав 
надоштанд... 

( Ин раисро одамони пешбарикарда аз тарси он ки 
чизу чораи бо фиребу найранг ҷамъкардаи колхозӣ, ки бо 

роҳи осон ба дасташон даромада буд, аз даст наравад, 
сабукдӯш карда, вазифаи раисиро аз як ғоратгар ба 
ғоратгари дигар бо ду дасти адаб супориданд. 

Ин раис ҳам аз вазифаи муфти ба даст омадааш 
моҳирона истифода бурда, рӯирост молу мулки ҷамъиятиро 
ба чор тараф кашонд... Албатта пуштибонон бе насиб 
намонданд. Онҳо ҳаққи худро аз паси парда мегирифтанд. 
Замонабозҳо ва замонасозҳо ба он оварда расонд, ки 
талаботи халқ ва фикри ҷамъият ба назар гирифта намешуд. 
Ҳарчӣ намояндаи ҳукумати ноҳия гӯяд, ба назар гирифта 
мешуд. Аз ин сабаб намояндаи ҳукуматро кадом тарафе, ки 
пештар «гапдаро» кунад, ҳамон тараф соҳиби раис мешуд. 

Оқибат одамони лаёқатманду кордони ба ҷамъият 
лозим як тараф мемонданду шахсони  беҳунари 
роҳбарикунандаи «гапдаро» интихоб мешуданд. Оқибати ин 
интихобкунӣ ба он оварда расонд, ки раис ба роҳи худу 
ҷамъияти меҳнаткаш ба роҳи худ... 

Деҳа бе раис ва бе роҳбар... 

Дар дунё ҳеҷ ягон кор то абад махфӣ намемонад, рӯзе 
мерасад, ки ҳамаи корҳои махфӣ ошкор гардад ҳам, лекин 
он вақт дер мешаваду азоби кашидаи ҷамъияти ранҷбар 
мемонад... 

Кори интихоб кардани роҳбари халқ бояд ба ихтиёри 
халқ ва ҷамъият бошад, на гурӯҳи истифодабаранда ва 
ғоратгарони молу мулки ҷамъият. 

Аз он коммунистон ва қувваи ёридиҳандаи он - 
комсомолон тухме намонда буд. 

Акнун раис медонисту дави аспаш... 

Кӣ чи хел тавонад, чӣ қадар тавонад, бо кадом роҳе, 
ки набошад, молу мулки колхозро тороҷ мекарданд. 

Агар то ин давр раису мудири ферма ва сарчӯпон 
пинҳонӣ дуздӣ мекарданду ҳисоботҳои қалбакии бардурӯғ 
медоданд, акнун рӯирост ин корро мекарданд. : 

Он аъзоёни колхоз, ки таҳкурсии ин колхози молдору 
фермаю фермачиҳоро ташкил карда, колхозро аз ҳисоби 
моли колхозҷиёни зиёд ва бой карда буданд, кайҳо мурдаанд 
ё аз Ватан ронда шуда буданд. Акнун касе, ки пишаки 
раисро «пишт» гуфта тавонад ё «раисака, чаро ин корро 
мекунед?» гуфта тавонад, намонда буд... 

Агар ягон касе монанди Ҳоҷимурод сар бардошта, 
ин гапро гуфтанӣ шавад, аз ин гӯсфандони бесоҳиб ё 
бесаробонмонда чортагию панҷтогӣ медоданду ҳамон замон 
даҳонаш баста мешуд... Хуб,... майлаш гуфтем, баъд чӣ 
мешавад? Оқибаташ чӣ мешавад? Ҳаёт давом дорад-ку! 

Заминро аз заминдорон гирифта, ба безаминҳо 
тақсим карда доданд, аз ҳисоби заминдор безамин соҳиби 
замину хонаю дари бодабдаба шуд! Баъд чӣ? 

Канӣ акнун он пешгӯиҳо... созандагони коммунизм? 
Муборизони роҳи озодӣ? Ҳама хоку туроб шуд!.. Ман дар 
айлоқи Шарифи Ҷамил рост истода ба ин ғоратгариҳо назар 
медӯхтам. 

Аз ин раисону раисчаҳо ва ононе, ки моли колхозро 
байни худ тақсим ва савдо мекарданд (тахмин 15 кас), 
ягонтааш аз болои дафтарчаҳои ҳисоботӣ сар набардошта, 
на таклифи нишастан, ҳатто ҷавоби салом намедод! Чи хеле, 
ки мегӯянд: «Вазъият муташанниҷ буд!» Ҳама овораи ҳисобу 
китоб... 

Ману хоҳарзодаам Нарзулло ин вазъиятро дида, 
оҳиста қафо гаштем ва тахмин 100 ё 120 метр поёнтар 
фуромада, болои тахтасанги ярмакӯби Фарзодиёни кӯҳан 
нишастему Ашипаст ва Ғудифро тамошо кардем. Ҳамин 
тавр ман дам гирифтаму нафасамро рост кардам... Ҳар 
кадом бо фикру андешаҳои худ андармон будем... 

Пайҷои гузари подаро аз сангу чӯбу алафи ғудирм 
тоза карда картошка шинондагӣ буд, лекин дар пайҷои 
гузари болунгиҳо як хонаи айлоқӣ қомат рост карда, бо 
салобат меистод. Ман аз Нарзулло пурсидам: 

- Ин хонаи якка аз кист? 

- Хонаи Ҳоҷимуроди Оқсаққол, ҷӯраи ман. 

- Ҳоҷимуроди ҷӯраи ту, ки бошад, барои чӣ оилааш 
дар даҳанаи Нармкаш дар офтобрӯяи регзори бе оби нӯшокӣ 
азоб мекашад? 

- Ин ҷои кушоду хушбоду ҳаво насиби танҳо 
Ҳоҷимурод шудааст? 

- Ҳоҷимурода Махсуми Одина дар вақти раисиаш 
ҳамин ҷо участка дода буд. Вай ин ҷо қурӯқмон, Фарзодро 
Ҳоҷимурод аз подаю моли мо нармкашиҳо нигаҳбонӣ 
мекунад. 

- Вақти Ҳоҷимурода ба ин ҷо участка додани раис, 
Хӯҷамурод зинда буд? 

- Дар хотирам нест. Хаёлам зинда буд. 

- Ҳа... Акнун маълум! Хӯҷамурод пеш аз мурдан ба 
мурод расида будааст-дия?! Хайр, алафи кабуди серғизо дар 
таги пою пода картошка мехӯрад. Замона аҷоиб шудагӣ... 

- Ғайри подаи мо хук ҳаст! Кори ҳамонҳо будагист. 

о - Хук бояд дар ҷангал зиндагӣ кунад, ҷангала худаш 
нест, хукҳои дупо ҷангалро решакан карда тамом кардагӣ. 
Хук ин ҷо дар куҷо зиндагӣ кунаду насл барорад? 

- Ҳоло 100-150 дарахти бурси ба воя расида мондагӣ, 
шояд ҳамонҳоро? 

- Ҳамон дарахтони боқимондаро ҷӯраи ту решакан 
карда тамом кунад, шояд ба шумоҳо иҷозати ба Фарзод 
айлоқбароӣ шавад? 

-Э... Тағоӣ, шумо аҷаб одамед-дия, ба шумо чӣ фарқ 
дорад, Ҳоҷимурод қуруқмон мешавад ё Хӯҷамурод? Шумо 
одами шаҳрӣ, ба айлоқу қишлоқдории мо чӣ коратон 
мондааст? 

- Ана ҳамин гапро ман аз ту шуниданӣ будам, барои 
мақсади мана фаҳмидан умри тую фарзандонат ҳам камӣ 
мекунад! Ба ҳамин қади дароз ту ҳоло ҳам кӯдак! Хуб, ману 
ту рӯ ба рӯи Ашипаст нишастем, санги баррашӯяки бобот 
Шарифи Ҷамил дар куҷост? 

- Ман аз куҷо донам, дар ҳамон сари кӯҳ будагист. 

; - Ана дидӣ, ҷони тағо! Боз ба ман мегӯӣ, ки чӣ 
коратон мондааст! Баъди ин ҷавоб ман ба ту ҳамчун 
меросхӯри Шарифи Ҷамил тамоман қоил! Хез, милтиқи 
каҷҷаката гир, бо ҳамин роҳи мошингард то лаби дарё 
фуроем, баъд қад-қади дарё то қишлоқа меравем. Сабуктар 
мешавад... Дар ин ҷо ба ман ҳаво намерасад. Дилам аз 
худаш хабар дода истодааст. Барвақттар ба қишлоқ расем. 
Агар ягон мошини  Душанберав ёбем, ман пагоҳ 
бармегардам... 

Дафъаи охир бо ту ба Фарзод омадаму аз омаданам 
пушаймонам. Ман дар Душанбе Фарзоди давраи 
ҷавониамро ёд мекунам, он давраеро, ки диданиаму ба ту 
баринҳо нақл мекунам, ғайри ҳамин роҳе, ки мову ту ҳамроҳ 
баромадему сар кардем, дигар роҳи васеъе, ки харакию 

пиёда равуой кунад, надошт. Дарахтони бурс чунон зич 
рӯида буд, ки одам гузашта наметавонист. Акнун дар ин ҷо 
ман ягон дарахти соядорро намебинам, ки дар сояаш як соат 
бошад ҳам, нишаста аз бӯи форами бурс ҳаловат барӣ. 
Беҳтараш бо ҳамин роҳи мошингард то лаби дарё фуроем, 
он ҷо аз шамоли дарё салқинтар будагист... Ин ҷо аз 
тамошои айлоқи падарӣ дилам дар таппиш даромад. Агар 
дар ин ҷо боз камтар шинем, кор аз кор мегузараду ягон 
воқеае рӯй надиҳад?! 

- Нарзуллоҷон, ки Ҳоҷимуроди ҷӯраат чанд сол боз 
ин ҷо соҳиби Фарзод шудагӣ? 

- Аз ҳамон вақте ки дар Фарзод картошкакорӣ сар 
шуд. Худатон медонед, ки картошкаи колхозиро ба ҳар кас 
бовар карда намешавад. Одами худӣ ва дилпур даркор! 

- Ҳа... Одами худӣ ва дилпур албатта даркор! Ин 
гапат як китоб маънӣ дорад. Ҳоҷимурод гурги борондида... 
Хайрият, ки вай аз кӯдакӣ дандон надорад. Ин одами худии 
дилпур агар дандон медошт, на фақат Фарзод, балки Ғудифу 
Ашипастро фурӯ мебурду миҷҷа намезад. Тую раисат ғами 
картошка мехӯред! Вай аз ҳавлии миёнагиҳо ягона касест, ки 
бе алоқаи наслӣ ва хешу таборӣ соҳиби Фарзод шудааст. 
Раисат орзуи чандинасраи ҳавлии миёнагиҳоро ба амал 
татбиқ кардааст. 

Дар вақти шикастани Фарзод, падари ҳамин ҷӯраат 
Оқсаққолбобо ба ҳамгузарҳояш мефармояд, ки маро дар 
ягон ҷои Фарзод шарик кунед. Падараш орзуи ба Фарзод 
шарик шудан карда бошад, писар ба Фарзод соҳиб шудааст. 
Писаре, ки орзуи падарро амалӣ накунад, вай писар не! 
Офарин ба ДҲоҷимурод, ҷӯраи ту! Акнун Фарзод соҳиби 
худашро ёфтааст! Акнун бо кӣ мубориза мебарӣ! Фақат он 
чиро, ки аз колхох боқӣ мондааст, ҳаддал имкон хароҷот 
карда, нафси шайтонии худро ором кардан лозим... 

Райкому исполком сари худашона хӯрданду рафтанд. 
Каси аз мо ҳисобот талаб мекардагӣ набошад, чӣ ғам 
мехӯрӣ?! То аз раисӣ гирифтанашон чорта кайф кунем! Баъд 
ҳарчӣ аз осмон ояд, Замин мебардорад. Охир барои ободу 
ғанӣ гардонидани ин колхоз падару бобоҳои мо ҳам 
иштирок карда ҳисса гузоштагӣ-ку! Акнун зан то каҳдони 
колхоз тамом шудана! Ҳамин тавр фермаи моли шохдор 

рафт... Фермаи моли майда тамом шуда истодааст... Оғилу 
каҳдони колхозӣ соҳибдор шуд. Навбат ба касалхонаю 
чойхона. Имрӯзу пагоҳ насию бошад, инҳо ҳам соҳиб пайдо 
мекардагистанд? 

Ана ин кас ба раис гуфтан меарзад! 
Офарин ба фирқае, ки кард раисат интихоб, 
Ҳайф буд ин нафси Шайтонит монад дар азоб! 


САНГИ НИМТАРОШ 
ОЛИ ИМРОН 


Б.Р.Р. бор худоё, Туй дорандаи мулк! 
Бар ҳар ки бихоҳӣ, мулк медиҳӣ ва аз 
Ҳар кӣ бихоҳӣ, мулк меситонӣ! 
Ҳар касро, кӣ бихоҳӣ, иззат медиҳӣ 
Ва ҳар касро, кӣ бихоҳӣ, хорӣ медиҳӣ! 
Ҳамаи некиҳо ба дасти туст ва ту 
ба ҳар кор тавоноӣ. 


Ба ҳамин гуфта такя карда, мо ҳам давоми суханро ба 
он равона мекунем, дар ҳақиқати кор мо ончи талаб кунем 
ва орзу намоем, парвардигори оламиён ба мо медиҳад. 

Лекин на ҳамаи мо додаи Парвардигорро бардошта 
ва ӯҳда карда метавонем ва аз додаи парвардигор мағрур 
гашта, оламиёну атрофиёнро ба назари таҳқир мебинем. На 
ҳамаи мо доди худовандро аз қудратҳои худованд медонем, 
балки ҳамаи доди худоро аз ҳунару ақлу заковати худ 
дониста, ба доди худованд боварии комил надорем. Ҳамаи 
мо, хоҳ дар намоз бошад ё берун аз намоз даст бардошта 
дуою дуруд мекунем. Аз боргоҳи парвардигор талаб 
мекунем, ки «Бор, Худоё, ба ман те», вале он чиро ба назар 
намегирем, ки ҳукми дар додану надодани худованд 
ҳикматҳо ҳаст. ; 

Аввалан ин ки парвардигори оламиён медонад ба кӣ 
диҳад! Чӣ қадар диҳад! Он чӣ ки дод, ба куҷо харҷ мешавад, 
харҷкунанда дар ин ҳолат чӣ тавр рафтор мекунад! 

Бинобарон, ба он ҳикматҳои Парвардигори Бузург 
нағзакак аҳамият дода, онро ҳамчун дастуруламал бо ақли 
расои худ таҳлил карда баромадан хуб аст. 

Он кас, ки ба доди худо бовар дораду ба сағиру 
бенаво чизе бе миннат инъом мекунад ва шукри худоро ба ҷо 
меоварад, ба вай худованд боз медиҳад. Лекин он кас, ки 
ягон дирҳаме ба бенаво бо иллату миннат дода, аз дар 
меронад, оқибаташ пушаймонист! 

Дар байни мо дӯстоне ё бародароне ҳастанд, мо 
онҳоро дар ҳаёти ҳаррӯза мебинем, мешиносем, бо онҳо 
дӯстию аҳди бародарӣ мекунем, лекин чашми онҳо доим ба 
дасту кисаи мо, боумед менигаранду агар дар наздашон 
набошем, хароҷоте карда захира мекунанд, ҳатто дар 
гуруснагӣ аз ҳалокат раванд ҳам, аз. захираи худ барои 
саломатии хеш сарф намекунанд. Лекин он чӣ харҷ нашуду 
бо азоби зиёди ҷисмонию рӯҳонӣ захира шуд, насиби 
соҳибаш нашуда, насиби кадом як ҷавонмарде мегардад, ки 
ба қадри меҳнату азиятҳои кашидаи соҳиби он нарасида, 
онро ҳамчун моли бодоваранда ба бод медиҳад! 

Инро ҳам ба чашми сар дида, панд намегирем! 
Ваъдаи парвардигор аст, ки мегӯяд: 

Гар як диҳӣ, даҳ диҳандат, 
Гар шаб диҳӣ, саҳар диҳандат. - 


Боргоҳи худованди оламиён дастдарозӣ ё ин ки 
валинеъматиро мепазираду ба он шахс аз додааш зиёд 
бармегардонад. Валинеъматӣ ба маънои беҳуда чошидан не, 
ба маънои он ки ба касони бенаво, мусибатзада, ятимони 
бекас ёрдамҳои бетамаъ кардан аст. Ба ин маънӣ касоне 
ҳастанд, ки садҳо ва ҳазорҳо сум хароҷот менамоянд. Дар 
масҷиду мадрасаҳо ва мазорҳо олоти истифодабарии 
ҷамъиятро оварда, дар болои дарёҳо пулҳо месозанд ва ба 
касе аз ин хусус лом намекафонанд. Ба даргоҳи якка ва 
ягонагии парвардигор шукронаи зиёде мекунанд. Ба ин 
валламатҳо худованд аз боргоҳи бекарони худаш бо дигар 
роҳҳову воситаҳои ба худаш аён чандин баробар 
мегардонад... 

Касоне ҳастанд, ки як дирҳам дар роҳи худованд харҷ 
кунанд, сад дирҳам миннат мекунанд. Боргоҳи худованд 
миннатро намепазирад, ин ҳикматро одами дасткӯтоҳу 
чашмтанг ҳеҷ вақт намефаҳмад ва ба фаҳмиданаш ҳаракат 
ҳам намекунад. Беҳуда нагуфтаанд: 

Сахиро дар ду олам сар баланд аст, 

Бахилро даст кӯтоҳ, гӯр танг аст. 

Инро худо медонад-ку? Таърифкунии бемаънию 
бемаромона ба даргоҳи худованд миннат мешавад. 

Аз ҳамаи ҳамин таърифҳои баъзан бардурӯғи 
миннатпазир худдорӣ кардан беҳтар. Маҷбурам, ба 
бурутчарбкунаки баъзе нодорон ишора кунам, ки ба як 
буридаи равғани думба чандин маротиба бурут чарб карда, 
дар байни мардум дурӯғи оши палави сергӯшту равғани 
думба пазонда хӯрдем гуфтан чӣ лозим? Охир 
бурутчарбкунакро гурба хӯрду соҳиби бурут дар назди 
дӯстон шармандаву шармсор гашт-ку?! 

Бинобарон, ҳар кас ки набошӣ аз шармандашавӣ дар 
назди худованд тарс! Шармандагӣ дар назди худованд 
бадтар аз азобу уқубат аст, назар ба ҳалқаи дӯстони худсито: 

«Чӯби худо садо надорад, 

Агар занад, даво надорад»!!! 


Аз гапҳои дурӯғ худдорӣ куну аз ғазаби Худованд 

тарс. Ғазаби Худо ба гунаҳкор дарди бедаво ва ранҷҳои 
бешифо ато мекунад! Он вақт дер мешавад! Ман ин 
мисолҳои равшану ба ҳама маълумро дар ҳаққи падари 
худам мегӯям. Дошту нахӯрд! Надод ба дигарон, бо ғурур ва 
сарбаландӣ муомила мекардааст, натиҷаашро интизор 
набуду дид! 
Он чӣ, ки ман дар ин китоб ҷамъ кардаам, аксарият 
саргузашти худам ва баъзе аз гуфтаҳо, нақлу ривоятҳои 
падарамро ба рӯи коғаз рехтаю ба ёру дӯстон пешниҳод 
кардаам... 

Бисёр дӯстони китоби аввалро хондагӣ барои дар ин 
синну сол қалам ба даст гирифта, бо чашмони камнури 
қариб нобино дар болои коғаз шабро рӯз карда, рехтани 
зардоби ҷигар таҳсину офаринҳо гуфта бошанд ҳам, қариб 
ки ягон кас аз моҳияти китоб сухан нагуфтаанд... 

Ин маънои онро дорад, ки мақсаду мароми 
навиштаҳо аз назари хонанда дур мондааст. 

Аз мақсад дур нарафта, ба ҳаёту рӯзгори Шарифи 
Ҷамил бармегардем. Аксарияти ҳамдиёрон мегуфтанд ё 
имрӯзҳо ҳам такрор мекунанд: Искидарғи Шарифи Ҷамил 

Нармкаши Шарифи Ҷамил, Фарзоди Шарифи Ҷамил 
Ашипасти Шарифи Ҷамил. Се айлоқзамин дар ихтиёрат, 
Ашипаст зиёда аз 150-200 гектар чарогоҳи моли майда ва 
шохдор бо кӯҳҳояш каманд? Шукронаи худоро ба ҷо ор, 
хароҷот куну кайфи зиндагиро бин. 

Заминҳои обию лалмии зиёд, моли майдаю шохдори 
беҳисоб, ду ҷуфт барзагови ҷуфтию олоти деҳқонӣ ва чӯпони 
худӣ, бегона не, домод дорӣ, мувофиқ ба ҳаёту рӯзгори 
ҳамонвақта ҳамин қадар медодагист худованд ба кӯҳистонӣ. 

Ду зани бо меҳру оқибати меҳнатию сариштакор, 4-5 
хари боркаш. Харҷ куну ширинии меҳнати худро истифода 
бар! Ба ҳамин қадар дороӣ боз мардикорӣ ҳам мекардааст, 
ақли марди кӯҳистонӣ ба ҳамин қадар мерасад. 

Аз хона баромада як «ҳа» гӯӣ, 5-10 кас давида наздат 
меомадааст... Канӣ чӣ хизмат?.. Чӣ кор кунем?.. 

Канӣ акнун он дороӣ? Замона дигар гашту мо дигар 
гаштем... Ҳамаи он дороӣ насиби раису раисчаҳои баднафсу 
ғоратгар шуду рафт. Насиби он касоне шуд, ки дар умри 
падарию бобогиаш на дари оғилаш молро медиду на лабаш 
лаззати ширу ҷурғотро... на шикамаш нони сериро медид. 
Гӯштро аз дастархони тӯйдор мехӯрд. Акнун он 
гушнамастон ба чор атроф чошидани меҳнату заҳмати ту ва 
ту баринҳоро завқ бурда хурсандӣ мекунад. 

Ман имрӯз оҳ мекашам... Оҳ мекашам аз он, ки 
падари ман соҳиби ин қадар дороӣ ба дасисабозии як 
шайтон дар мусофират ғарибмарг шуд... Афсӯс... 

Лекин шодам, ки бо он шайтон дар як гӯристон паҳлӯ 
ба паҳлӯ ҳамсоя нашуда, ҳар чи ҳам бошад, дар зери замини 
кушоди ҳамвор ва қабри васеъи пешайвондор хобидааст! 
Афсӯс. Намедонам, ки хокҷои ман куҷо бошад ва дар он 
дунё бо падари азияткашида бо ҳам вомехӯрем ё не? Ман 
умри бобаракати шуморо, падарҷон, дидаю давлату роҳати 
пирӣ ронда истодаам. Ба доди худованд ҳазорон бор 
шукрона мекунам ва дар ҳамаи намозҳо Шуморо, падарҷон, 
ёд карда, ба арвоҳи дар ин дунёи пурталотуми бевафо азобу 
уқубат кашидаатон дуо, дурудҳо мефиристам. Ҳоло он ризқу 
рӯзие, ки худованд ба ман насиб гардонидааст, монанди 
мурғи доначин чинда гаштаам. Ҳамаи некиҳо ба дасти 
Парвардигори оламиён аст ва ҳамаи мо танҳо умед ба вай 

дорем! Падарам баъзан дар ҳолати вақтчоқиаш аз дороии 
худ ба ман нақл мекард. Хусусан аз айлоқу айлоқзаминҳояш 
ҳикояҳо мекард, ёд дорам! Лекин дар бораи истифодабарию 
ба куҷо ва ба кӣ сарф кардани моли майдааш чизе намегуфт 
ва он вақт бо ақли норасои ҷавонии худ ман ҳам чизе 
напурсидаам. 

Масалан, ғайр аз тӯю мусибатҳо дигар дар куҷо харҷ 
кардааст? Ба ягон камбағали ҳамдиёр ё ки сағираи дар 
роҳмонда, ки падаронашон дар мусофирату мардикориҳо аз 
ягон воқеаҳои фавқулода нобуд шудаанд, чизе сарф карда 
бошад, намедонам. 

Баъди ҳар хирмани кӯфтааш бисёр касон насибашро 
мегирифт, инро ба чашми худ дидаам. Лекин аз моли майда 
ба ягон кас доданашро нагуфтаасту нашунидаам. 

Медонам, ки вақти ба чӯл ҳай кардани моли майда ва 
баргаштан аз чӯл молаш бисёр талаф меёфтааст. Лекин он 
чизе, ки бо дасти худ ва бо дили кушод хайру закоти мол 
диҳӣ дигар аст. 

Ҳар сол ба колхоз «контуртакса»-гӯён то даҳто 
гӯсфанд медод бо зӯрӣ, лекин ихтиёрӣ ба ягон шахси нодор 
доданашро намедонам. 

Бо ҳазорон макру фиреб  хонаҳою  оғилу 
каҳдонҳояшро аз мо барои колхоз кашида гирифтанд, ба мо 
додарон чизе аз дороии падар, ғайр аз ному шарафи ӯ чизе 
нарасидааст. Мо ба номи неки падар то имрӯз ва то рӯзи 
охирин шукр мекунем ва аз даргоҳи илоҳӣ зиёдашро талаб 
накардаем. Ман дар охири умри бобаракати худ, акнун дар 
фикри онам, ки дороию боигарӣ чизи арзандае набудааст. 
Ба ҳар ҳол аз худ ба ояндагон чизе боқӣ гузоштан лозим, ки 
ҳамчун ях об нашавӣ ва ҳамчун борони рӯзи гузашта хушк 
нагардӣ, бояд чизе аз худ гузорӣ, ки ояндагон туро ҳамчун 
инсони арзанда ёд кунанд. Дар фикри онам, ки ба он 
зиндаҳои дорои завқи ҳарис ба хондану дарк кардани ҳаёти: 
гузаштагон чизе боқӣ гузорам. Он чизе, ки ман боқӣ 
мегузорам он аст, ки зиндаҳо моро ба некӣ ёд кунанду ба 
умру зиндагии мо оби даҳон напошанд.Ба ҳаёти гузарондаи 
мо ҳеҷ набоша, афсӯсу дареғ нагӯянд. Оқибат он чизе, ки мо 
дидему аз сар гузаронидем, аз шӯрии пешонаи мо, аз ақли 
норасои мо буд... Он чизе буд, ки худованд ба мо насиб 

гардонида, ба боқимондаҳо ҳамчун панд додааст... 

Дар ҳақиқат ҳаёти мо ҳама пандомез аст. Ин қадар 
азобу уқубате, ки шумо, падари азиз, дар ҳаёти панҷрӯза 
кашидаед, тақдиру насабаи мо ҳам шуда буд! Гарчӣ дар 
давраи ҷавонӣ тақдиру насибамон печ дар печ буд, лекин 
ҳар кадоми мо мувофиқи ақлу идрок ва завқу заковати худ 
онро ҳис мекардем ва аз сар мегузарондем. Баъди аз сар 
рафтани Шумо, боқимондаи азобу уқубати падари 
фарзандиро насиби каминаи камтарин гардонида будааст. 
Мани сарсахт чи қадар макру ҳилаҳои «дӯсти қадрдон ва 
шайтони моҳирро аз сар нагузаронидам? Ҳамаи он ба баҳои 
чӣ? Ба ҳурмати чӣ? Ба ивази чӣ? 

Лекин шукр ба даргоҳи офаридгор, ки ба ман сабру 
тоқати маънавӣ дода будааст:!.. Ё 

Шукр мегӯям ба он ки ман Қудрати Шарифи Ҷамил 
мебошам ва боқимондаи заҳру зуқуми «шайтон» насиби ман 
гашту онро бо сари баланди Шарифи Ҷамилӣ ба душмани 
ғаддор сар хам накарда, гузаронидам! 

Сад бор бадӣ кардӣ, шарми ту наёмад, 
Некӣ чӣ бадӣ дошт, ки як бор накардӣ?! 

Ин ҷо ҷоиз аст як лаҳзаеро ёдовар шавам, ки на дар 
қишлоқ, балки дар шаҳри Душанбе, дур аз хешу ақрабои 
падарӣ аз «шайтон» ба ман дидани боз як лаҳзае насиб шуд, 
ба хонанда пешкаш кунам. 

Мо се Дарғӣ, се дӯсти давраи ҷавонӣ дар як ҳавлӣ 
иҷора менишастем. Акнун каме ақли ҳамдиёрӣ ба мо 
далолат мекард, ки дигар чавонҳо- хонандагони мактабҳои 
олиро ба атрофи худ ҷалб кунем. 

Рӯзе ману Султонқул дар театр кор мекардему 
Ҷӯрақул дар институти ба номи Шевченко. Мо ба Ҷӯрақул 
маслиҳат дода будем, ки вақти хӯроки нисфирӯзӣ ба 
чойхонаи «Роҳат» биёяд. Он вақт давраи муҷаррадӣ хӯроки 
нисфирӯзиро мо дар чойхонаи «Роҳат», ки якчанд хел 
таомҳои миллӣ ба мизоҷон пешкаш мекард, тановул 
мекардем. Як рӯз ман баъди машқи (репетитсияи) актёрӣ аз 
хона баромадам, ки Ҷӯрақул ҳам расида омад. Ба чойхона 
даромадему паси як миз нишаста, пешхизматро интизор 
шудем. Мо ба атроф аҳамият намедодем. Чойхонаю 
ошхонаи ҷамъиятӣ меҳмонхонаи падари мо нест, ки ба ҳама 

аҳамият диҳӣ. Дар кисаат пул ҳаст, даро, шин, хӯр, хезу 
чойхонаро ба дигарон холӣ кун!" Баробари омадани 
пешхизмат, мо фармудем, ки ҳарчӣ зудтар ба мо ду лағмон 
биёрад, чунки ҳар дуямон сахт гурусна будем. Пешхизмат ба 
зудӣ фармудаамонро овард, мо ба атроф аҳамият надода 
косаҳоро холӣ кардем ва бо таклифи ман, боз як косагӣ 
лағмон фармудем... Косаҳои дуюм ҳам омаду мо ба мурчу 
қаламфуру намак даст дароз карда будем, ки як ҷавон аз 
байни қариб 20 дӯстони шаваткии болои кати чӯбин 
нишаста, ба хӯрокхӯрмии мо ҷӯраҳо бо завқи том назорат 
мекардагӣ, омада бе салому калом гуфт: 

- Иштиҳои шумо, дарғиҳо, бад не, ҳар рӯз дутогӣ 
лағмон мехӯред. Мо шаваткиҳо дина Хӯҷаоқсаққолро, ки 40 
рӯз боз меҳмони мо буданд, 2-сӯмӣ ҷамъ карда бароварда 
гуселонидем. Шумоён ҳатто хабар надоред! Ба ҷои дар 
чойхона дутогӣ лағмон хӯрдан беҳ буд, ки ҳамдиёратонро 
меҳмондорӣ карда мегуселонидед! Дар ин шаҳр шумоён 
бошеду Оқсаққолбоборо мо меҳмондорӣ кунем? 

Баъди ин гап ман сар бардоштаму дидам, КИ 
шаваткиҳо болои кат чой нӯшида сӯҳбат мекарданд. Ҳамон 
гурӯҳ ин ҷавонмардро барои таъна задан назди мо 
фиристонида буданд. Ҳамон замон найрангҳои «шайтон», ки 
аз сари ману падарам гузашта буд, пеши назар ҷилвагар 
шуд... 

Ман дуру дароз фикр накарда, бадеҳатан ба гӯяндаи 
сухан ва онҳо, ки ӯро фиристода будад, ҷавов гардонидам: 

- Аввал зани ту барин пулдора... 

Баъд зани пулхӯра... 

Сониян зани ташкилотчии он маъракаи хайрбода... 

Бар падари шумо барин «бойҳо» лаънати худо бод! 
Ба гадо хайр карда моро товон мекунед?! 

Ҳе... Зани сафу ҷамъата... - гӯён косаи лағмонро 
бардошта, ба сараш заданӣ будам, ки касе аз қафо дастамро 
дошту гуфт: 

- Қудрат-ака! Худдорӣ кунед, ин аблаҳҳо ҳамин хел 
шӯхиҳо доранд. Шумо-ку одами бофаросат, оқибаташро 
фикр кунед, ки чойхонагиҳо ба ҳамаи мо айнигиҳо лаънат 
хонда, дар Душанбе ҳам ба ҳам иттифоқ нестанд нагӯянд! 
Ҷон акаҷон. Астағфируллоҳ гӯед, гуфт... Ман ба ҳамроҳам 

295 


“ММ уште аз хирвор ХҚудратуллои Искидарғӣ 


Ҷӯрақул нигоҳ кунам, бечора рангаш канла, аз тарс монанди 
коғаз сап-сафед шудааст ва монанди барги бед меларзад. 

Ҳамон замон аз болои кат «бойбачаи» пулдорро 
даъват карданд. «Бойбача» дигар лом накафонда, ба тарафи 
ҳамсӯҳбатонаш рафт... 

Бо ҳамин хӯроки оварда чӣ шуду иштиҳо куҷо рафт, 
ҳамшаҳриҳо дар ин ҳолати асабию ҷаҳлу ҷаҳолат куҷо 
шуданд? Ман, ки ба овози баланди шунаво ҳақоратҳо 
кардам, табиист, ки ҳама ҳангоматалабона ба сӯи мо чашм 
дӯхта буданд. 

Ман ба пешхизмати чойхона мунтазир нашуда (чунки 
шиноси дерина буду пулашро доимо дар вақташ мегирифт) 
сӯи театр равона шудам... 

Мо бо он шаваткиён мухлисони доимии чойхонаи" 
«Роҳат» ҳар рӯз вомехӯрдем, ҳамдигарро нағз мешинохтем, 
хушгӯиҳо мекардем... Лекин на то ин дараҷа... 

Вохӯрии онрӯза аз ҳамаи дару дарвозаҳо гузаронда 
буд... Ба ҳар ҳол ман астағфуриллоҳ гӯён, худдорӣ карда, аз 
чойхона рафтам ва давоми вохӯриҳои «дӯстона»-ро интизор 
будам... Намедонам онҳо бо кадом роҳе аз воқеаҳои байни 
мо ва Оқсаққолбобо бохабар шудаанд ва дар вохӯриҳои 
оянда то ба ин рӯз ҳеҷ кас ёдовар нашуд. Дар ҷамъомадҳои 
мо дарғиён, ки доимо дар хонаи ман мегузашт, писари 
Оқсаққолбобо - Давронқул мудом ҳозир буд, ҳеҷ кас дар ин 
хусус гап намекушод. Аз он воқеа то ба ин рӯз 46 сол 
гузаштааст. Оқибаташро акнун худо ба хайр гардонад... 

“Дар маъракаи хайрбод, ки шаваткиҳо ташкил 
кардаанд, Оқсаққолбобо ягон калима аз ҳамон суханҳои 
обдори таъсиркунандаи коғазпечи худаш партофта будааст 
магар, ки он рафиқони шаваткӣ ба ваҷҳ омадаанд. Набошад 
он воқеаи нохуш рӯй намедод... 

Ва ин салому алейки «дӯстона» натиҷаи таъсири 
суханҳои он устоди сухан буд. Ман ба ягон ҷамъшудагони 
онрӯзаи чойхонаи «Роҳат» хафа нестам. Ман ин 
аҷоиботҳоро аз худо насиби худ медонам. 

Ин устоди сухан ба хонааш баргаштаасту ба ивази 
пули ҷамъкардаи шаваткиҳо заҳрашро ба ман чаконда 
рафтааст. Дар набудани вай ҳам ман оромӣ надоштам, 
албатта аз ягон тараф боз ягон воқеаи ғайримуқаррарӣ рӯй 

доданаш мумкин буд... 

Мероси аз падар ба мани шӯрбахт расида ин аст, ки 
ман дар синни 83-солагӣ ҳам хобу қарор надорам... Хайрият 
дар дӯконҳои қаламу дафтарфурӯшӣ қоғазҳои дарди дилу 
зардоби ҷигар мерехтагӣ мефурӯшанд... Ҳамааш набошад 
ҳам, каме ба болои ин қоғазҳо заҳру зуқуми ҷамъшударо 
мерезаму худамро тасаллӣ медиҳам, ки баъди сари шӯрбахти 
ман, хонандаи-ин сатрҳо бо эҳтиёт ба ин «зоти бобаракат» 
муомила кунанд. Монанди Шарифи Ҷамил ва зоту 
зурётҳояш дар зери тамасхӯру таҳдиди ин зот намонанд! 

Мегӯянд, хушбахттарин кас аз бандагони худо он аст, 
ки дар хонаи худ, кӯрпаю болини худ, нафаси охирин 
кашаду ҳамаи дилбандҳояшро бо нигоҳи охирин «хайрбод» 
гӯяд. 

Дар ғарибӣ гашта-гашта ранги зард овардаам, 

Ранги зардамро ба пеши аҳли дард овардаам. 

Ранги зардамро бубину аз ғарибон ёд кун, 

Дар сари гӯрам нишину як даме фарёд кун! 

Иброҳим писари Муллокенҷаи пордарӣ дар орзӯи як 
пиёла об аз ҳавзи сариағбаи рости Фарзод ба ҷонофарин 
таслим кард!.. Падару модараш, ки дар ҳамин ҷо ғарибмарг 
шуданд, дар дил умеду орзуҳои зиёде доштанд... Инҳо ҳам аз 
диёр панҷ кас баромада буданд. Падару модар, Иброҳиму 
Мулошариф ва хоҳарашон Муҳаррам. Ҳамаашон яке пешу 
дигаре баъдтар ин дунёро тарк карданд. 

С Шахси фавтидаро касе ёд мекунад, ки ҳамсинну сол, 
ҳамдаму дӯст бошад... Он касоне, ки мо медонему моро 
медонистанд, ин дунёи фониро тарк карданд, кӣ ёд мекунад?! 

Аз ин сабаб шахсони оқил аз худ ёдғорие мегузоранд. 
Фарзандони қобилу доно нишони падар мешаванд. лекин то 
кай? 

Мо ҳам дар вақти худ ин дунёи пурталогумро падруд 
мегӯем. Кӣ пайгиру ҷойгири мо мешавад? 

Ман мемураму гӯрам кунед, зуди ба зуд, 

Тобути маро қалам кашед, сурху кабуд! 

Ҳар кас гузарад, пурсад, ки қабри кӣ буд? 

Ин қабри ҳамон искидарғӣ - мусофирмарг буд! 

Ин гуфтаи халқӣ вуҷуд дорад ва гиреҳи дили 
пурдарди ғарибонро кушодааст. 

Имрӯзҳо, ки чор атрофи шаҳрҳои Душанбе, Хуҷанду 
Истаравшан ва Зафаробод аз дарғиҳо нишон медиҳанд, 
маънои ин байтҳоро медонанд. Ин ҳамватанон аз ночорӣ не, 
бо ҳаваси шаҳрнишинӣ ба ин ҷойҳо омадаанд. Онҳо аз кори 
мушкили кӯҳистон ба ҷон расида, ин ҷойҳоро маскани худ 
қарор додаанд. Шояд ақлу идроки ин дарғиёни нав назар ба 
мо кӯҳнаҳо зиёдтар бошад, лекин ҳисси ватанпарастӣ... ба 
худо маълум... Мо ҳам то рӯзе, ки нафас дар рамақ ҳаст, 
дӯстону ҳамдиёронро ёд мекунем. Баъди аз ин дунё чашм 
пӯшидан, ба «мурдаҳои садсола баробар». Дӯстон агар ҷонӣ 
бошанд, албатта ёд мекунанд. Лекин дӯстони нонӣ, ҳамон 
рӯзе, ки ба болои мо ду белӣ хок хобонида шуд, на ин ки 
моро, балки дуо карданро фаромӯш мекунанд. Бинобарон, 
ҳар як инсони бофаросат барои аз рӯи замин беному нишон 
нашудан, бояд аз худаш ёдгорие гузорад. Бояд ҳар кадом бо 
ақлу заковати худ дар ин ҷаҳони ширин чунон ҳаёт ба сар 
барад, ки хандахариш нашавад. Бинобар ин, ман аз худ 
ҳамчун ёдгорӣ ба фарзандон ва дӯстдорони китоб як санги 
нимтарошро монданиам. 

Аз даргоҳи худованд умедворам, ки санги нимтароши 
ман рӯи чопро дида, ба дасти хонанда - ҳамдиёрон расад, 
баъд ин дунёро хайрбод гӯем, орзуямон ба амал мерасад ва 
ин чашмони бенур баҳузур ва оромона пӯшида мешаванд! 
Омин ва раббул оламин. 

То чӣ андоза ин сангкитоб боқӣ мемонад ва то кай? 
Аз дӯстон вобастағӣ дорад. Агар дар асл дӯстони ҷонӣ 
бошанд, ин санги нимтарош, ин дастовези маро қироат 
карда, ба фарзандон ёдгорӣ нигоҳ медоранд. Ва 
мефармоянд, ки ҷони падар, ин чизест, дарди дили 
кӯфткашидаи инсон, инсоне, ки гузаштагонаш пойдевори 
Дарғи қадимро гузоштаасту бо кадом дарду алам аз диёр 
ҷудо, дар ғарибӣ ҷон ба ҷонофарин супорида... 

Инро эҳтиёт кунед ва ба пасояндаҳоятон гузоред. 

30.07.2009 
Қ.Искидарғӣ 

МОРҲОИ МАН 

Шукр, ки ба ман парвардигор умри дароз насиб 
гардонидааст. Ва дар тӯлии умри худ морҳои зиёдеро 
дидаам. Аз рӯи мушоҳидаи кардаам морҳои дидаам мори 
ҳақиқии газанда набуда, балки хабаррасони офаридгор 
будаанд. Яъне ҳар яки он ба худ сирру асрореро баёнгар. 

Дар урфият мегӯянд: Агар одами нопок рӯбарӯят 
барояд ё ин ки роҳатро бурида гузарад, ҳамон рӯз корат 
барор намегирад. 

Дар ҳақиқат ман ин ҳолатро чандин бор дидаам ва 
натиҷаашро санҷидаам. 

Морҳои ман ҳам ҳамин хислатро доранд. Агар ман 
ҳамон морҳои худамро вохӯрам, албатта ба ягон вокеаи 
ғайричашмдошт дучор мешавам. 

Баъзан мешавад, ки ба ҷои мори бепо, морони дупо 
ин вазифаро ба ӯҳда гирифтаанд. Онҳо низ кам нестанд. 

Аз қадимулайём то имрӯз ва баъд аз сари мо ҳам 
ҳамин одат ҳаст ва то рӯзи Растохез мемонад, ки мор 
душмани инсон аст ва инсон ҳар ҷо, ки морро бинад, бояд 
онро саркӯб кунад. 

Агар одам морро саркӯб карда накушад ва мор ба он 
шахс заҳр назанад, ба каси дигар заҳрашро мечаконад! 

Лекин ба ман аз сабаби раҳмдилӣ дар ҳамин умри 
тӯлонӣ морҳои саркӯб накардам зарари худашонро 
расонидаанд. Лекин аз тарафи дигар ба хаёлам ҳамин морҳо 
маро посбонӣ ҳам карданд. Чунки ғайр аз мор ман бо сагҳои 
бадфеълу гиранда, бо гургҳои дарранда ҳам, якчанд бор 
дучор шуда ҷонамро ба саломат бурдаам. Ин на аз он сабаб, 
ки ман ба онҳо афтударафт шуда, зӯр баромада бошам, 
балки дар вохӯриҳоям ба онҳо ҳуҷум накарда, бо роҳи худам 
беозор гузашта рафтаам. Ҳайвонҳои дарранда ҳам мувофиқ 
ба худашон, на фақат фикри даррандагӣ, балки ба ҳаёлам 
ақли солими худмуҳофизаткунӣ ҳам доранд. 

Ман дар назди худ вазифа гузоштам, ки дар бораи 
ҳамон морони дар умри худ вохӯрдаам батафсил нависам. 

Боварии комил дорам, ки дар бораи сели соли 1987, 
ки ба қишлоқи Дарғ зарари калони ҷонию молӣ расонида 
буд, ҳеҷ кас ягон хабаре нанавиштааст, гарчӣ дар он ҷо 
зиёда аз 100 кас маълумоти олӣ дорад ва гуфтаю навишта 

метавонад. Ин кор ба завқу шавқи инсон вобастааст. Худам 
ҳам дар ин масъала аз ҳамдиёрон дур нарафтаам. 

Лекин афсӯс, сад афсӯс, чашмҳо номардӣ карда 
истодаанду имконият намедиҳанд, ки ин корро давом диҳам. 
Хайр, оқибаташро худо ба хайр кунад! 

Дар ҳақиқат мо инсонҳо хазандаю газандаҳои рӯи 
заминро вохӯрда мебинад. 

На ҳамаи он хазандаю газандагон ба мо дӯстанд. Дар 
байни онҳо душманҳои инсон зиёданд. 

ЉДекин он чиро, ки дар борааш нақл карданӣ ҳастам, 
ҳеҷ кас тасаввур карда наметавонад. 

Сабаб он, ки ҳамаи мову шумо агар морро вохӯрем, 
ҳаракат мекунем, ки онро зада кушем. Лекин ман намедонам 
аз чӣ сабаб бошад, ки ба мор раҳмам меояд. Дар тули умри 
дарози худ ягон мор накуштаам. Дар вақти вохӯрдан ба мор 
мегӯям, ки ба ман роҳ диҳад. 

Агар мор қайсарӣ карда, ба гапи ман гӯш накунад, 
ман ба ӯ роҳро холӣ карда, якчанд қадам пуштнокӣ меравам, 
дар натиҷа мор ҳам мефаҳмад, ки ман ба вай зарар 
расониданӣ нестам. Оқибат роҳро холӣ карда, ба дигар 
тараф меравад. 

Лекин сад афсӯс, ки баъди якчанд вақт дар ҳаёти ман 
воқеаҳои ғайричашмдошт рӯй дод. 

Мори аввале, ки дар борааш гуфтаниам, ба оилаи 
амакам Муллоаббос - падари Муҳаммадҷамил зарарашро 
расонидааст. Ман он воқеаро дар китоби аввал навишта 
будам. Амакам Муллоаббос дар пушторааш писари ягона ва 
эркааш -  Муҳаммадҷамил дарави гандуми тирамоҳӣ 
мекардааст, ки аз пеши досаш море бархоста ӯро нагазида, 
аз болои сараш парвозкунон гузаштааст ва амакам аз тарси 
он, ки писари азизу эркаашро мор нагазад, худаш заҳракаф 
шуда дар ҳамон ҷои даравгариаш ҷон ба ҷонофарин таслим 
кардааст. 

1 Мори аввал 

Падарам пайҷои хонаи навро дар се-чор рӯз ҳамвор 
карду дар қабати хонаи домоди калонӣ - Сафари булбул 
хонаи нав андохтанӣ шуд. Ин хона аз ҳамаи хонаҳои 
истиқоматии Искидарғи пойин дар баландӣ андохта шуда 
буд, ки ҳар каси гузаранд, бинад ва фаҳмад, ки ин хонаи 

Шарифи Ҷамил аст... 

Ҳаминаш дар хотирам нақш бастаст, ки дар пайҷои 
хонаи оянда қариб 20 кас аз Хаволу Искидарғи болову 
Искидарғи поён ҷамъ шудагӣ буду ҷои нишастан, ки набуд, 
ҳама рост меистоданду бо ҳам сӯҳбат мекарданд. Ҳар кадом 
тарҳи хонаро тасаввур мекард. 

Аз куҷое дар байни издиҳоми мардон як мори сиёҳи 
дароз (тахминан 1,5 метр) пайдо шуду то одамон аҳ, уҳ 
гуфтанд, ки он ба зери як санге хазида аз назарҳо пинҳон 
шуд... 

Ҳарчанд бо чоку бел ҷои хазидаи морро кофтанду 
канданд, ҳатто пайҷое, ки мор даромада тавонад, наёфтанд. 
Ҳар кас ҳар чиз мегуфт, фикрҳои мухталифи зиёде. Ҳеҷ кас 
ба сухани ҳамсоя ё ин ки ҳамсӯҳбат диққати ҷиддӣ надода, 
ҳаракат мекард гапи худашро гузаронаду фикри худашро 
тасдиқ кунонад. 

Умуман бозори калоба. Мулловалӣ, ки дӯсти 
наздиктарини падарам буду дар байни ҳама одами 
калонсолтару ботамкинтар буд, ҳамаро ба хомӯшӣ даъват 
карду гуфт: 

Ҳамин воқеаи аҷибе, ки ин пагоҳӣ, дар ҳамин пойҷои 
хонаи нави Маҳмадшариф меандозад, дидед, нағзакак дар 
хотир дошта бошед. Наход як мор аз дасти 25-30 мардак 
халос хӯрад?! Хусусан, ки ҳамаи шумоён йигитҳои ҳузарби 
номӣ ва таърифии гузарҳои болою пордар? Бародаро, ин 
мор набуд... 

Маҳмадшариф, ҷӯра, ту ҳамин одамҳоя ҷамъ кардаӣ, 
ки барои хонаи пӯшиданат дуо тиянд? Ҳамту? Ман ҳамчун 
дӯсти наздики ту маслиҳат медиҳам, ки агар хона пӯшиданат 
зарур бошад, пӯш, фақат дар ҷои дигар! Ин ҷое, ки ту барои 
хона интихоб кардаӣ, хосият надорад. Фикри ман ҳамин, ки 
ҳамон чизе ки ба назари ҳама мор намоид, мор набуд, вай як 
хабарчӣ, нишондиҳандаи нишонаҳои парвардигор буд. 
Бинобарон, ба маслиҳати ёру дӯстон гӯш кардан даркор. 
Ана ҳамту, ҷӯра! 

Чизе, ки набошад, ман ҳамин ҷоя интихоб кардагӣ - 
агар то пагоҳа Искидарғ чапагардон шаваду аҳли оилаам 
нобуд шавад, ки ман ба дигар ҷой меҳнати зиётӣ намекунаму 
як чок ҳам намезанам. Ман шумоёнро даъват кардам, ки. 

барои обод шудани ман як дуои хайр диҳед! Марҳамат, дар 
ин лаби буми манзилҳои худам як дам шишта истироҳат 
кунеду як пиёлагӣ чой нӯшида чақ-чақ кунед, - гуфт падарам 
ранҷида. 

Ҳамаи он касоне, ки ҷамъ шуда буданд, болои 
палосҳо мувофиқ ба синну сол давра нишастанду Сафари 
язнаам аз ҳама чаққонтар, ки буд, ба маърака хизмат 
мекард. 

Падарам Сафарро барои чаққониашу бе гапу калоча 
хизматро тозаю озода иҷро карданаш бисёр дӯст медошт ва 
аз ин сабаб ӯро «булбули ман» номидааст. Амаки 
Муллошодӣ аз Қуръони Маҷид як сураи дарозеро хонда дуо 
карданд, мардум омин гӯён даст ба рӯй молиданд. 

Ҳамон гапи Мулловалӣ дар майнаи ман нақш баста 
будааст, ки оқибат сабаби ин навиштаҷотҳо шуд... Он касро 
худо раҳмат кунад! 

Искидарғ дар ҷояш, лекин Искидарғи Шарифи 
Ҷамил аз беху бун вайрон шуду рафт... 

Хамон хонаи нави падар, ки бо таассубу бо виқор дар 
баландӣ сохта шуда буд, то солҳои 70-уми асри гуашта обод 
буд. Гоҳ колхозу гоҳ колхозчиё истифода мебурд... Баъд аз 
сари Искидарғ он ҷолибӣ надошт. 

Соҳиби он манзилҳою Искидарғу Фарзод дар 
қишлоқи Саракӯтали ноҳияи Варзоб хонаи охиринашро 30 
августи соли 1950 пӯшонд. Он хонаест, ки таъмир 
намешаваду наметалабад манзили охирати ҳар кас ҳамин 
хел бе тағйиру бе таъмир то рӯзи растохез мемонад. 


Мори каҳдон - мори дуввум 


Апаи калонии ҳамтанаам Ниёзбибӣ якчанд духтар 
таваллуд намуда, дар орзуи писар борҳо назру ниёзҳо 
кардааст. 

Оқибат шабе дар хобаш «Хоҷаи ғорро» мебинад. 
«Хоҷаи ғор» дар сари барози Искидарғ маскан дорад. 

Ҳазрати Хоҷа гӯё ба вай як шишаи чароғ ҳадя карда 
мегӯяд: «Ин шиша бисёр нозук аст. Нигоҳ доштанаш бисёр 
ҳам мушкил, агар таваҷҷӯҳ зоҳир кунӣ, шояд, ки чароғат 
бардавом равшанӣ диҳад». 

Ниёзбибӣ аз хоб хеста, шавҳараш Мулломӯъминро 
бедор мекунад ва бо хурсандӣ хобашро нақл карда таъкид 
мекунад, ки дар бораи ҳамин хоби ман худат як андеша куну 
ба як хулоса биё. Язнаи Мулломӯъмин нимхобу нимбедор ба 
ҳамсараш ваъда медиҳаду... бо ҳамин... Аз хоб бедор 
мешаваду бо ташвишу такопуи рӯзгор сарсону саргардон 
хоби дидаи ҳамсарашро фаромӯш мекунад... Баъди моҳу 
рӯзаш наздик шудан, апаам писар таваллуд мекунаду баъди 
чанд рӯз ба шавҳараш хотиррасон мекунад, ки ман чунин 
хобе дида будам, мана шишаи ваъдагӣ ҳамин аст. Ба мо худо 
писар дод. Акнун навбат ба тую дадот. Аз ҳамон барраҳои 
худам зоёндаю парваришкардаам ба ҳазрати хоҷа назр кун! 
Аз падарат илтимос кун, ки ягонта аз барраҳои бақуввати 
ҳаминсоларо ба хоҷа назр кунанд. Шавҳараш боз ваъда 
медиҳаду ба падар аз тарси шунидани сарзаниш чизе 
намегӯяд... 

Умуман мардуми молдори кӯҳистон ба додани ҷони 
худашон розӣ мешаванду барои куштани моли майда не. Аз 
ин сабаб язнаам ба падараш ин орзую аъмоли занашро баён 
карда наметавонад ва сабр мекунад, ки шояд мавридаш 
пайдо шавад. Лекин мавриду мавқеу манзалатро парвардиго 
муносиб намедонад ва хабаркунаки худашро мефиристад. 

Дар хотирам нест, ки мо чандсола будем. 

Ману хоҳарзодаам Нурбибию Норбибӣ дар хонаи 
кӯҳнаи падарии онҳо, ки дар болои роҳ буду акнун вазифаи 
коҳдонро иҷро мекард, дар болои коҳҳои порсола бозӣ 
мекардем. Аз ин тарафи коҳдон то он тарафаш «ҳарабикак» 
мекардем. Ба қавли ҳисориҳо «пуштағалак мекардем... 
Ногоҳ хоҳарзодаам Нурбиёӣ «тағоӣ, ин мора бинед» - гуфта, 
бо дасташ болори каҳдонро нишон дод. Ман бо диққат ба 
боло нигарам, дар ҳақиқат мор не, як аҷоиботе, ки ба гуфтан 
рост намеояд. Охир мор як метр мешудагист ё ду метру се 
метр мешудагист... Ин мор аз ҳад дароз. 

Аввалу охири ин морро худо медонист, ки аз куҷо сар 
мешаваду ба куҷо тамом мешавад. 

Хушбахтона мо даҳону думи морро надидем! Мо ҳар ! 
сеямон аз тарси ҷони худ якдигарро тела дода, ба берун 
гурехтем ва тозон ба назди аппаам Ниёзбибӣ рафта воқеаро : 
нақл кардем. Апаам ба гапи мо бовар накарда, рафта морро 

дида омад. Вай ба хонааш даромада рафтааст... Гашта ба 
хона омада, ба мо таъкид кард, ки дар бораи ин мори 
дидагиамон ба ҳеҷ кас нақл накунем. 

Вай моро бо он тарсонд, ки агар ба ягон касе нақл 
кунем, ҳамон мор ба мо албатта зарар мерасонад. Бо ҳамин 
мо ҳам ба дигар кас дар ин бора чизе нагуфтем. 

Шояд мо хато карда бошем?! 

Шояд дар ин хусус ба падар ва акаҳо нақл кардан 
лозим буд?! Мо ин корро накардем. Оқибаташ ҳамин шуд, 
ки баъди чанд вақт хоҳарзодаам, ҳамон писари 
таваллудшуда ба касалие гирифтор шуду апаам то рӯзи 
охири зиндагияш домангир аз дасти шавҳараш шуд, ки бе 
писар сафари ондунёгиро карду рафт. Тазкира медод, ки 
барои як барра шуда, шишаи чароғи худододро аз даст 
додем. Ва шишаи ман шикаста, чароғамон хомӯш шуду 
рӯзам торик. Апаам Ниёзбибӣ аз 90 солагӣ анча гузашта 
буд... . 

Хоҳарзодаам Норбибӣ баъди ҳамон морро дидан, 
чунон тарсончак шуд, ки дар хона танҳо намешишт. Доим 
ҳамроҳаш ягон кас бояд, ки бошад... 

Ва ин бе натиҷа намонд, ҳамон мор дар танҳогӣ ба 
наздаш омада ӯро метарсонад. Тирамоҳи соли 1950 (баъди 
фавтидани падарам), дар вақти хирманкӯбиҳо як бегоҳ 
падараш Мулломӯъмин мефармод, ки ба назди модарат, ки 
дар Муртун танҳост, рав... Норбибӣ аз падар илтимос 
менамояд, ки маро дар бевақтӣ Муртун нафиристонед, ман 
танҳо метарсам. Албастӣ дар роҳ маро интизор аст. 
Падараш мегӯяд: «Ту акнун духтари калон шудагӣ, «ҷину 
аҷинаю албастӣ» барои тарсонидани кӯдакон аст, наход ту 
ҳоло ҳам тарсӣ? Ба атроф аҳамият надода, саратро хам 
карда, ба пеши поят нигоҳ куну тез-тез қадам монда рав. 
Ман ин ҷо хирмани колхозро партофта наметавонам, рав 
бачем, ҳеҷ гап намешавад». Гапи падарро нагардонда 
берӯзии Норбибӣ Муртун меравад. Ана ба хона расидам... 
боз 10 қадам... аз дил мегузаронад, ки ҳамин вақт бо ҳамон 
балои гуфтагиаш дучор мешаваду як калима «оча!» гӯён 
фарёд мекунад. Тамом. Модараш ҳамон вақт гов 
меҷӯшидааст. Овози духтарро шунидан замон говҷӯширо 
партофта ба пешвози духтараш мебарояд, ки аллакай кор 

тамом. Духтар ҷонро ба ҷонофарин таслим кардааст. 
Ин буд мори мо се кас дидагӣ, ки аз оилаи апаам ду 
ҷон: «шиша»-и апаам ва духтараш Норбибиро бурд. 


Мори рақами 3 
Тирамоҳи соли 1937 

Акнун дарсҳо сар шуда буду мо аз Искидарғ ба 
мактаб мерафтем. Он вақтҳо рӯзи истироҳат, рӯзи ҷумъа 
буд. 

Дигар дар  ШИскидарғ ёшпоӣ набуд. Барраю 
бузғолаҳоро гӯё аз сина ҷудо шудагӣ буданд, ки бо 
модаронашон ба пода ҳай мекарданд. Мо ҷавонҳо аз 
вазифаи ёшпоӣ озод! Маро ҳамчун маъюб ҳатто барои ҳезум 
намефиристоданд. 

Ҳезуми зимистонро Муллоаббос аз ҷангали дусанга, 
аз ҷои махсусе, ки худаш ёфта буду ба ҳеҷ кас нишон 
намедод, тайёр мекард. Як рӯз тайёр мекарду як ҳафта бо ду 
хар мекашонд! Яъне ман он рӯзи Одина тамоман озод будам. 
Ман аз бекорӣ хонаи апаи калони Бибираҷаб - назди 
Ҳамроназар рафтам. Ҳамроназар пешниҳод кард, ки боми 
манзилҳои Шарифоқсаққол равему бомҷаҳак кунем. Нақша 
қабул шуд. Бомҷаҳак кардем, ки пои маиби ман дард кард. 
Ман гуфтам, ки монда шудам, бозӣ бас, ба хона меравем. 

Барои ману Ҳамроназар фарқи калон набуд, ки ман 
хонаи онҳо равам ё Ҳамроназар хонаи мо ояд. Чунки мо 
хеши ҷудонашаванда будем. Баъд Ҳамроназар гуфт, ки 
«медонӣ, тағоӣ, очаи ман маликаст - ҷурғоти ҳаминрӯзаи 
тоза дорад, рафтем, хонаи мо!» ҳардуямон ҳам гурусна 
монда будем. - Хайр, бигзор гуфтаи ту шавад! - гуфтам ман. 
Дар натиҷаи аз бом ба зер бисёр ҷаҳидан, пои маибии ман 
дард баровард. Ҳамроназар воқеаеро нақлкунон пеш-пеш 
мерафт, ман лангон-лангон аз паси вай Искидарғи боло 
мерафтем... . 

Аз пушти каҳдони Муллошодӣ як ҷӯйчаҳак роҳро 
бурида, ба замини Мирзоюнус ҷорӣ мешуд. Ҳамон рӯз он 
ҷӯйча об надошт, фақат пайҷои об тар буд. Аз роҳ боло 
сангдевори баланд ва болои девор замини Абдукарим сар 
мешуд... Ҳамроназар аз болои ҷӯй парида гузашту ба зери 
пояш аҳамият надода, нақлашро давом медод... Ман, ки 

лангон-лангон мерафтам, хоҳ нохоҳ ба зери по аҳамият 
медодам, ки пои чӯлоқам ба кадом як санге барнахӯрад... 
Дидам, ки як мори дароз, монанди ҳамон мори дар каҳдон 
бо хоҳарзодаҳоям дидаамон. Лекин аз вай дарозтар. Сарашу 
думаш дар тараққи (сурохии) сангдевору мобайнаш дар 
ҳаракат... дарозиаш ба назарам зиёда аз 40 метр буд! 

Ҳамроназар аз ман кайҳо тақрибан 50 метр дур шуда 
буд, ки ӯро ман ҷеғ задам. Вай давон-давон ба назди ман 
омад. Ман бо ишораи даст морро нишон додам. Вай хандиду 
гуфт: «Ман инро дида будам. Ин ресмон аз болои кадом харе 
ғалтидааст». Ман, ки ёрои гап задан надоштам, ба ӯ 
шикофии сангдеворро бо даст нишон додам. Вай баъди бо 
диққат назар кардани сангдевор «Воҳ, очаҷон, ин 
морасто»... - гӯён қафо гашту давида назди модараш рафт... 
Ман дидам, ки сару думи мор дар девору фақат мобайнаш аз 
девори поёнии замин боз якчанд метр дар замини таги роҳ... 
Аз болояш хез зада гузаштаму лангон-лангон ба қафоям 
нигоҳ накарда тарафи хонаи апаам - Бибираҷаб рафтам. 
Бинам, ки апаам қадамҳояшро тез-тез монда. Ба пешвози 
ман омад ва маро дида пурсид: 

- Ту ҳам дидӣ? 

Ман бо ишораи сар тасдиқ кардаму бо дастам нишон 
додам. Апаам ба пушти каллаам як торсакӣ фуроварду «рав, 
хона рав» гуфт. Худаш барои дидани мор рафт... Баъди 
якчанд дақиқа баргашта омаду «Ҷавонмарг шавӣ, ту аз ҳеҷ 
бало наметарсӣ! Дигар ба ин ҷо, ба хонаи ман набиё, ки 
бачаҳоямро ба ягон бало гирифтор мекунӣ!» - гуфт. 

Ман аз заданаш не, аз гапаш бисёр ранҷидам ва қаҳр 
карда, аз хонааш хеста, аз дар баромадам... Ҳарчанд аз 
қафоям фарёд карда бошад ҳам, ман барнагаштам ва бо 
ҳамон роҳи рафтагиамон ба хонаи худамон омадам. Лекин 
дар роҳ мор набуд. Ин дафъаи охирине буд, ки ман ба хонаи 
апаи угаям Бибираҷаб, ба Искидарғи боло рафтам. 

“Баъди ду моҳи ҳамон воқеа мо аз Искидарғ кӯчида ба 
Сталинобод омадем. Ва аз ҳамон рӯзу сол хешу таборӣ на 
ин, ки бо апаи Бибираҷаб, балки бо ҳамаи хешу ақрабои 
падарию модарӣ оҳиста-оҳиста канда шуда, то ин рӯз давом 
дорад. Мо ҳаракат мекунем, ки хешию ақрабоиро барқарор 
кунем, фалаки ҷингиламӯй он риштаҳоро канда-канда, 

масофаи байни моро дуртар мекунад. 
Ҳарчӣ дилам хост, на он мешавад, 
Ҳарчӣ худо хост, ҳамон мешавад. 


Мори рақами 4 


Ин мор аҷоиб море буд. 

Баъди аз колхози Муллоаббос ба тарафи Ватан 
рафтани додому ШМаҳмадзариф, мо се кас мондем. 
Муллоаббосу Маҳмадлатиф аз саҳар то намози шом, ки 
чашм алафро аз ниҳоли пахта фарқ карда тавонад, кор 
мекарданду пахта чобуқ мекарданд. Гандуми даравида 
ғарам кардаи акаҳоям ҳоло ҳам нокӯфта буд... Барои 
кӯфтани гандум вақташон намерасид... ман бо «тухмоқ» ё ин 
ки ба тоҷикӣ «чӯби бомкӯб» - намедонам 3 банд ё 4 
бандашро кӯфта ба ос-ос (ос-ос осиёи дастӣ - бо дасти чап як 
каф гандумро ба гулӯи санги осиё меандозию бо дасти рост 
онро тоб дода мегардонӣ, ки гандум майда шуда орд шавад) 
бурдам. Бо ҳамон ос-ос мардуми қишлоқншини Бухоро 
зиндагиашро мегузаронд. Як маротиба ба ман тариқи кор 
фармуданашро нишон доданд, дигар ҳар рӯз ман 
мустақилона гандумро бо тухмоқ кӯфта, бо ҳамон ос-ос 
«орд» мекардам. Орди овардаро аз элак мегузаронидаму 
сабӯсашро бод медодам, ки пӯчоқҳои гандум бо шамол 
мерафту гандуми орд нашуда мемонд. Ман гандуми ярмаро 
ба дег меандохтаму обу намаку қаламфур якҷоя карда 
меҷӯшонидам, ки бисёр хӯроки болаззате мешуд. Барои 
дами гарми мепухтагиам акаҳо аз ман хурсанд буданд. 
Мутахассиси нонпазӣ Маҳмадлатиф буд. Вай баъди аз кор 
омадан ё нони тагиаловӣ ё фатир мекард. Баъзан қотурма 
мепухт. Ин мувофиқ ба вақт ва табъи нонпазиаш буд. 

Акнун ба лаззати ярмаҳои ман мепухтагӣ омӯхт шуда 
буданд, ки тақдир ба мо нақшаи дигареро пешниҳод кард... 
Ба ҳарду акаам хати (повесткаи) аскарӣ омад. Бригадир 
повесткаҳоро доду гуфт, ки пагоҳ шумоён ба кори колхоз 
набароед. Ҳардуятон назди раиси колхоз равед. Ман 
гапзанон кардам, ҳаққи нимсолаи шумоёнро медиҳанд. 

Баъди ду рӯз ба военкомати район ҳозир мешавед. 
Мумкин ҳамроҳ равем, аз қишлоқ боз 2-3 кас ҳаст... Бо 

ҳамин мо шабро истифода бурда, роҳи гурезро пеш 
гирифтем. Ҳамон шаб то рӯз шудан роҳ гаштем. Қариби 
офтоббаро ба як қишлоқе расидем, ки як гурӯҳ ҳамшаҳриҳои 
шавадкӣ дар он ҷо, дар ҷангалзор (пата»(дарахт) 
мебуриданду! сарҷин карда ба  лесхоз месупориданд. 
Шавадкиҳо моро нағз қабул намуданд ва дар бригадаашон 
ҳамчун аъзо ҳамроҳ карда, ба буридани ҷангалзор якҷоя 
шудем. Акнун акаҳоям ҳар моҳ ду маротиба маош 
мегирифтанд. Лекин... Бо ҳамроҳии онҳо семоҳ кор кардем. 
Кор зиёду ҳосил кам. Ман ҳам баробари чӯббурҳо ба ҷангал 
мерафтаму аз шохҳои хушки дарахтҳо алов карда чой 
меҷӯшонидам. Аз он шавадкиҳо яктааш зан дошт. Зани вай 
ҳам аъзои коллектив ба ҳисоб мерафту моҳона мегирифт. Он 
занак ба моён хӯрок мепухт. Нонро аз магазини давлатӣ 
мегирифтем. Нони мегирифтагиамон аз орди «арҷиной» 
буду ҳам сиёҳу ҳам часпак, лекин калорияаш баланд буд. 
Яъне аз ин хӯрдан то вақти хӯроки оянда гурусна 
намемондем. Моҳонаи моҳи сеюмро, ки кассир - хазиначии 
корхона овард, акаҳои ман гуфтанд, ки ба ҳаққи 
мегирифтагиашон розӣ нестанд. Мо аз саҳар тошом қомат 
рост накарда дарахт мебурему сарҷин мекунем, баъзеҳо 
сояхобравиро кам карда наметавонанд. Маош ду баробари 
мо мегиранд. Чаро? Кассир гуфт: «Ин масъалаи 
ислоҳшаванда. Шумо бригадаи алоҳида ташкил кунед. 
Фақат аз якдигар дуртар бошед, ки сарҷинҳоятон ҷой иваз 
накунанд, агар чунин хоҳиш пайдо шавад, ман ба шумо 
участкаи алоҳида ҷудо карда, сарҷинҳоятонро алоҳида ба 
ҳисоб мегираму месанҷам. Кӣ кор мекунаду кӣ сояхобрав 
маълум мешавад. Акаҳоям ба ин таклиф розӣ шуданд. Ҷои 
кори мо аз шавадкиҳо қариб як километр дур буд. Мо акнун 
дар ҳамои ҷои кор хуфту хоб мекардем. 

Таклифи кассир ҳамон моҳи аввал натиҷа дод. 
Моҳонаи ду кас гирифтагӣ ба моҳонаи шаш кас баробар 
буд. Чӯбҳои сарҷинкардаи бригадаи моро аз тарафи корхона 
як занаки рус омада қабул карду рафт ва натиҷааш ин шуд, 
ки ҳарду бригада баробар ҳақ гирифтанд. Яъне ду кас 
барбари шаш кас кор кардааст. 

Ду моҳи дигар маоши гиирифтаи акаҳои ман назар 
ба маоши он бригада ду баробар афзуд. Ин албатта бе охир 

давом намекард, як рӯз амаки Алла ба мо меҳмон шуду... 
баъди се рӯзаш... 

Дар наздикии ҷои дарахтбурии мо боз як бригадаи 
занҳои руси паттабур пайдо шуд. Онҳо аз ҷои кори мо ака- 
додарон тахмин 500-600 метр дуртар, дар ҷӯи партови хушк, 
ки якчанд сол боз беоб будааст, пата мебуриданду сарҷин 
мекарданд... 

“Рӯзе акаам Муллоаббос аз шохҳои борики паттаҳои 
буридашуда чени зӯррас як пуштора ҳезум ба ман бор карда 
доданду фармуданд, ки ба қишлоқ бару ба ивази ҳезум 
ҷурғоту нон биёр. Ман ҳезумро ба қишлоқ бурдаму аз 
кампире пурсидам: | 

- Холаҷон, дар қишлоқатон ҳезумхарҳо ҳастанд-мӣ? 
Ба ивази ҳезум ба ман ҷурғоту нон диҳанд? 

- Ҳа, бачем, ин хел одамҳо бисёранд, - гуфта пиразан 
як духтарчаи тахмин 5-6 соларо ҷеғ зада ба ман ҳамроҳ 
карду гуфт «бо ҳамин набераи ман рав, мақсадатро иҷро 
мекунад». Ман бо духтарча ба хонаашон рафтам. Дар 
ҳақиқат хонаи молдор будааст. Дар як тарафи ҳавлӣ ду гови 
ҷӯшоӣ бастагӣ буду дар назди говҳо алафи печак ва 
боқимондаи почаҳои ҷугорӣ... Духтарча модарашро аз хона 
ҷеғ зада, маро нишон доду гуфт: «Бибем фиристоданд!». 
Занак ба назди ман омада пурсид, ки ҳезумҳоятро 
мефурӯшӣ? Ман ишораи тасдиқ карда гуфтам, ки мо дар 
ҳамин ҷангалзори ҷӯи хушк барои лесхоз ҷангал мебурем, 
нонтарӣ надорем, агар ҷурғот дошта бошед, ҳамин 
ҳезумҳоро гирифта, ба мо нону ҷурғот диҳед. Мо аз мағозаи 
давлатӣ нон мегирем, ҳам сиёҳу ҳам... Занак розӣ шуду гуфт, 
ки зарфи ҷурғотгирӣ ёфта биёр. 

- Холаҷон, мо он ҷо одамони мусофир, ягон зарфу 
зуриф надорем. Агар ягон зарфи зиёдатиатон бошад, тиед, 
ман пагоҳ ба шумо ҳезум ва зарфатонро меорам. Занак як ба 
ин тарафу он тарафи ҳавлӣ нигоҳ карду «ҳезуматро ҳо... ба 
он ҷо бурда мону болои ин суфа баромада шин, ман 
илоҷашро меёбам» гуфт. Баъди чанде нону як коса ҷурғот 
оварда назди ман монд. Ман гумон кардам, ки ҳаққи 
ҳезумҳоям ҳамин як коса ҷурғот бошад. «Холаҷон, - гуфтам, 
- дар он ҷо боз ду акаам мунтазир, ман ҷурғота ба онҳо 
мебарам». 

Занак хандиду гуфт: 

- Баҳузур шишта ин ҷурғотро хӯр, ман ягон илоҷ 
меёбам... натарс, ман ҳаққи ҳезуматро алоҳида метиям. 

- Хайр, ин тавр, ки бошад, бо ҷану дил, - гӯён ҷурғоту 
нонро хӯрдаму ба дастархон дуо карда хестам. Ин корам ба 
занак маъқул шуд, ки гуфт: 

- Имрӯзашба зарфи зиётӣ надорам, мана ҳамин 
халтаи ҷурғотро бар. То расиданат анча обаш мераваду сахт 
мешавад, оши баданатон, хӯретон. Лекин пагоҳ боз ҳезум 
биёру ягон зарф. 

Бо ҳамин ман акнун ба хонаи он занаки 
хушмуомилаи хандонрӯ ҳар рӯз ҳезуми нағз мебурдагӣ 
шудам. Акнун ғайри ҷурғот баъзан нону хӯроки гарм ҳам 
медод. Моҳонаи акаҳоям анча калон шуда рафт... Ман 
баъзан ба бригадаи занҳо ҳам ҷурғот мебурдагӣ шудам. Ба 
ивази ин кори ман бригадири занҳо омада сарҷини кардаи 
акаҳоямро санҷида баромаду аз сари нав бо метри кисагиаш 
чен кард ва афзолҳои кори акаҳоямро санҷида, бо як оҳанак 
арраҳояшонро чап-рост тез карда доду арра кардани як 
дарахти ғафсро фармуд... Акаҳоям дар байни 10-15 дақиқа 
он дарахтро арра карданд, ки ин ҳам ба худашон ва ҳам ба 
он занак маъқул шуду ба акаҳоям муваффақият орзу карда 
рафт. Бо ин арраҳои тез акаҳоям ҳамон рӯз даҳ дарахт 
сарҷин карданд. 

Акнун барои ман ҳам кор бисёр шуд. Акаҳо дарахт 
меғалтониданду як метрӣ мебуриданд, ман бошам дарахти 
онҳоро аз шоху барг тоза карда, ҳаракат мекардам, ки ба 
қишлоқ ду пуштора барам. Акнун нархи ҳезумҳои ман ҳам 
баланд шуда буду талабгори ҳезум ҳам зиёд. Ман пуштораи 
аввалро бурда ба ҳамон занаки хандонрӯй медодам, 
дуюмашро ба касе, ки ӯ маслиҳад диҳад. Акнун ҷурғотамон 
аз худамон зиётӣ мекард, ки ба ҳамон халта андохта, ба як 
шохи дарахт кашол мекардем. 

Як рӯз дар вақти дамгирии нисфирӯзӣ ман аз қишлоқ 
як хурма (кӯзаи лой) шӯрбои сергӯшту равған овардам ва 
дастархон партофта, нонро болои он мондам, ки амаки Алла 
(аъзои нави бригадаи шавадкиҳо) бо писараш Бобоҷон 
омад... Амаки Алла бо оилааш дар шаҳр зиндагӣ мекард. Ба 
назди мо ба тариқи меҳмонӣ омаданд. Мо албатта ба 

омадани меҳмонҳо хурсанд шудем. 

Бо меҳмонҳо хӯроки нисфирӯзиро ҳамроҳ хӯрдему 
ман ба онҳо ду офтоба чой дам карда додам... Амаки Алла 
одами хушчақ-чақ буд. Ким чиҳо нақл мекарду дигарон 
механдиданд. Ман, ки вазифаи чойхоначигиро иҷро 
мекардам, ба гапҳои онҳо он қадар аҳамият надода, ба кори 
худ андармон будам. 

"Ҳамин вақт аз куҷое як мори сиёҳи дароз пайдо шуду 
байни ҳамсӯҳбатҳо ба зери қум даромада рафт... Морро 
аввал писари Алла - Бобоҷон дида, аз тарс бо овози баланд 
«дадаҷон» - гӯён аз ҷояш парида хест. - Дигарон ҳам хестанд, 
ман дар назди алов будам. Аҷоибии кор ин буд, ки мор ба 
дигар тараф нагурехта, баръакс байни ҳамсӯҳбатон 
даромада, зери қум сарашро халонда, дар як-ду сония гум 
шуд. Дигар чойхӯрҳо ба ману чой аҳамият намедоданд... 

Баъди ин воқеаи мор амаки Алла бо писараш бо 
акаҳоям хайру хуш карданду рафтанд. 

Мо се ака-додар мондем... Аз он воқеаи мор як ҳафта 
зиёдтар гузашт... Рӯзе дар вақти набудани ман ду милиса 
омадаанду Маҳмадлатифро бурдаанд. 

Ман ҳамон рӯз аз хонаи ҳамон ҳезумхарзани 
шиносам бо хурсандии тамом омадам, ки акаҳоям нестанд... 

Сабаби хурсандии ман он буд, ки шавҳари ҳамон 
занаки хандонрӯй ба ман, ки пойлуч будам як куртаю як 
ҷуфт мӯза пўшонд. Ман аз хурсандӣ дар курта 
намеғунҷидам... 

Ба акаҳоям ҳам ҷурғот, ҳам нони танӯрию ҳам як 
хурмаи дигар авқот овардам, лекин хӯрокхӯрҳо набуданд... 
Ман дар ҳамон сояи дарахтон интизори акаҳоям хобам 
бурдааст. Бевақтии шаб маро Муллоаббос бедор карду гуфт: 
«Тез либосатро пӯш, меравем». Ман хобу хоболуд хестаму 
мӯзаҳоямро пӯшидам. Вай ҳамон ду кӯрпачаю як кӯрпаро ба 
палос печонида ба хар бор карду маро ба хар савор намуду 
халтаи чаккаро пеши ман монда, арраю табар ва афзолҳои 
кориашро болои сарҷинҳо партофт... Мо роҳи хонаи 
тағоямро пеш гирифтем... 

Мори асосӣ - мори рақами панҷ 

Барои чӣ мори асосӣ? Морҳо ҳамааш мор, ин мор 
чаро асосӣ? Мақсад ҳам ҳамин аст, ки ин мор тақдири ҳамаи 
морҳоро муайян кардааст. Ин мор ба ман фаҳмонд, ки «ман 
туро ба якбор огоҳ намекунам, ба ту чунон чизҳои аҷоибу 
ғароиб нишон медиҳам, ки худат қоил шавӣ. Ва бо ту то 
охири умрат бозикунону шӯхикунон, нағмаю нағомоткунон 
ва  саҳнаю саҳначаҳои рангобаранги зиндагиро 
тамошокунон умр мегузаронем. Ман туро ба якборагӣ 
намемиронам. Ту охири саҳнаи ҳаёти инсон, яъне худатро 
мебинӣ, ки ба сари фарзанди одам чӣ воқеаҳое, чӣ 
аҷоиботҳое, ки намеояд ва... ҳамаи он якояк паси ҳам 
мегузарад. 

Ин воқеаҳое, ки ба сари ту мегузаранд, на ба 
якборагӣ - мефаҳмӣ! Баъди гузаштану гузаронидаи воқеа, ки 
бевосита аз сари ту мегузараду таъсираш боқӣ мемонад, 
мефаҳмӣ? Тасаввур кунед. 

Мор даруни шимат дарояд, сарашро дар болои танаи 
лучи ту монаду хоб кунад. Ту аз болои шим сари ӯро бо даст 
қаппӣ, ӯ туро нагазаду накушад! Фақат тарсонаду боз ба 
зиёрати азизони худо бурда, зиёрат кунонад?! Ба ин чӣ ҷавоб 
дода метавонед?Ин дар замоне, ки як намозхон агар ба дасти 
ҳукумат афтад, ӯро чӣ азобу уқубатҳо нигарон буд? Лекин 
ту... чанбули мастон мехонӣ? Рафта сиҳату саломат зиёрат 
карда боз насибаи дар пеш истодаро оҳиста-оҳиста чинда 
мегардӣ. Ин аҷоиб нест? 

Ба гуфтан, ту мегӯӣ, сабабҳояшро нишон медиҳи, 
мардум ба гуфтаҳои ту механданд, бовар намекунанд. Ҳар 
ҷи қадар, ки ту мардумро бовар кунонданӣ шавӣ, ҳамон 
қадар боварии одамон аз ту кам мешавад, ҳақиқати ту баён 
мекардагӣ дурӯғ мебарояд...Ман ин воқеаро дар китоби 
«Муште аз хирвор» навишта будам. Ин ҷо ҳам як-ду ҷумла 
аз он китоб мисол меорам: 

«Ба қавли акаи Абдулло соли 1944 моҳи аввал 
тобистон, тахминан соатҳои 11-12-и рӯз чандин самолётҳои 
фашистӣ заминкани онҳоро бомбаборон караланд ва ин 
сабаби шаҳодати Маҳмадзариф - акаи ман ва якчанд 
аскарони советӣ гардидааст. Ман ин ҳикояи худро бо ҳамон 
рӯзи мудҳиш ба нақли акаи Абдулло алоқаманд мекунам, ки 

рӯзи ба шаҳодат расидани Маҳмадзариф ва воқеаи ба сари 
ману рах,матии падарам рухдода ногусустанианд ва сабаби 
зиёрати ҳазрати «Хоҷамастон» гардида буд. 


Мори якачуғӯз - мори рақами шаш 


Соли 1948 ман дар интернати давлатии райони Ҳисор 
мехондам. Синфи 9-умро бомуваффақият тамом кардаму дар 
вақти истироҳати тобистона ба назди падараму акааам 
Муллоаббос, ба қишлоқи Яккачуғӯз гӯё барои истироҳат 
рафтам. Баъди Ҷанги Бузурги Ватанӣ дар ҳама ҷои Ватани 
паҳновари ҳукумати советӣ давраи барқароркунии хоҷагӣ ва 
ҳокимият... Яъне даврае буд, ки ҳоло ҳам шиками мардум 
нимсеру нимгурусна, вале даврае буд, ки қадри коргар 
баланд. 

Инсон ба ҳар як коре, ки нон диҳад, мечаспид ва 
ҳаракат мекард онро аз даст надиҳад. 

Акаам Муллоаббос аз кори колхоз, ки меҳнати зиёду 
ҳаққи ночизе медод, даст мекашаду подаи колхозчиёни 
қишлоқи Яккачуғӯзро ба ӯҳда мегирад. Гарчӣ подабонӣ аз 
кори колхозчӣ осонтар набошад ҳам, нони ҳаррӯзааш 
фаровон буд. Сабаб дар он, ки ҷои подабонӣ бисёр маҳдуд 
буда, гирду атрофи қишлоқ, ки заминҳои корам буд, колхоз 
ҳаракат мекард ҳар порча заминеро, ки барои коридан 
мумкин бошад, истифода мебурд. Худо накарда пода ягон 
порча заминро гирад, чӯпон зери гапу таҳдиди роҳбарияти 
колхоз мемонд. Ростӣ подабонӣ ҳам як ҳунаре буд, ки ҳар 
кас ӯҳда карда наметавонист. Бечораи подабон аз саҳари рӯз 
то намози асру шом сари по ба чор тараф медавиду на пода, 
балки заминҳои колхозиро аз он муҳофизат мекард. 

Ба ғайр аз ин, қувваи пою ҳунари давидан, овози 
баланди гову моли майдаро тарсонанда лозим буд. Ҳамаи 
инро акаам ба ҳисоб нагирифта, ба мушкилиҳо аҳамият 
надода, барои нон ин вазифаро ба ӯҳда мегирад. 

Ба омадани ман хонагиҳо хеле хурсанд шуданд, 
хусусан додарзодаам Сафиямоҳ, ки чандин сол боз ӯро 
надида будам. Вай назди апаам Ниёзбибӣ дар қишлоқ монда 
буд... Хуб, чи илоҷ ба кору бори оила ёрӣ расонидан лозим 
буд. Ман ҳам ба подабонӣ миён бастам. Акнун аз саҳари рӯз 

баробари падару акаам, ки ба таҳорат кардан мехестанд, 
ман ҳам хеста назди хирманҷой, ки ҷои ҷамъкунии подаи 
қишлоқ буд, мерафтам ва моли майдаву гову гӯсолаҳои аз 
оғилҳо сардодаро ҷамъ кардам, ба акааму ҳамроҳонаш 
Абдулиёс ёрӣ медодам... 

Рӯзе дар ҷои подахобкунак, ки аз қишлоқ анча поён 
буд, подаро барои об додану хобонидан ва хӯроки 
нисфирӯзӣ хӯрдани худамон дар сояи як ҷарии баланд, ки 
бевосита аз даруни дарёча болои як тобасанги калон 
дастархончаамонро паҳн карда нишастанӣ будем, 2-3 дақиқа 
пеш аз шиштанамон ман аз як дарахти себ якчандто себ 
чинда дидам, ки як мори сиёҳи дароз бо об шинокунон 
омада, ба зери ҳамон тобасанг даромад... Ман ҳам омада, ба 
болои ҳамон санг нишастаму бағалҳоямро аз себ холӣ 
кардам ва аз акаам пурсидам: 

- Ака, мори обӣ ҳам одамро мегазад? 

Пеш аз акаам ҳамроҳаш Абулиёс пешдастӣ карда 
ҷавоб дод: 

- Аввалаш ин ки дар ин ҷо мори обӣ намешавад, 
ҳамаи морҳои ин ҷо заҳр доранд ва мегазанд. 

- Ин хел, ки бошад, чаро шумоён дар болои мор 
шишаетон? 

- Канӣ мор? - гӯён ҳарду аз ҷои шиштаашон парида 
хестанд. - Дар ин ҷо нест-ку! - гуфт Абулиёс. 

- Зери ҳамин тарафи дастархон, ки ман нишаастам, як 
мори сиёҳи думетра даромад. Ман аз болои дарахти себ 
дидам, - гуфтам. 

Ҳардуяшон бори дигар аз ҷояшон ҷаста хестанд ва бо 
асоҳояшон зери сангро хала кардан гирифтанд. Мори 
бечора, ки аз гармии ҳаво гурехта, ба сояи ҳамин санг 
даромада буд, аз тарс маҷбур шуда аз сояи салқини санг 
баромада, дарун-даруни об роҳи гурезро пеш гирифт... 

Абдулиёсу Муллоаббос аз пасаш санг партофта 
давиданд, ки асо зада кушанд, лекин мор дарун-даруни об 
шинокунон худро аз онҳо халос карду ҷон ба саломат бурд. 

Ин воқеа барои подабон як масалаи муқаррарӣ буд. 
Вай ки аз саҳар то шом дар саҳро мегардад, ин хел чизҳо рӯй 
медиҳад. баъди гурехтани мор мо болои ҳамон тобасанг 
шишта, ба ҳамон об нонҳоро тар карда хӯрдему баъди 5-10 

дақиқа ин воқеаро фаромӯш кардем. 

Бо ҳамин рӯзҳо паи ҳам мегузаштанду вақти ба 
интернат баргаштани ман наздик мешуд. 

Як бегоҳӣ баъди ҷамъ кардани «оши ҳалол», ки ба 
хона баргаштам, падарам дар хона набуданд. Сафия, ки дар 
болои суфа дароз кашидагӣ буд, маро оҳиста назди худаш 
ҷеғ зада гуфт: 

- Амак, пешам биёед. 

Ман пеши додарзодаам рафтам. 

Вай оҳиста гиряолуд ба ман гуфт: 

- Амак, хаёлам ман касали ганда шудагиям... - гиря 
гулӯгираш шуду дигар чизе нагуфт. Бинам, ки акаам намози 
хуфтанро хонда шуд. Наздаш рафта пурсидам: 

- Ака, Сафия чанд вақт боз касал? 

- Чӣ хел касал? 

- Хезед, равед, бинеду пурсед! Вай аз тарси 
модарандар на ба шумо, на ба каси дигар ҳеҷ чиз намегӯяд! 
Вай наход, ки ба падар дарди дилашро нагӯяд? 

Ҳар дуямон назди Сафия рафтем. Вай остини 
куртаашро боло карду дастҳояшро нишонд дод: ҳарду даст 
пур аз яраҳои сарзада сафед буд. 

- Тамоми баданам ҳамин хел! - гуфт. Ман як ҳафта 
зиёд шуд, ки хӯрок хӯрда наметавонам, даҳану ҳалқам ҳам 
ҳамин хел... 

Баъд падарам омаданд ва аз он кас, ки доим дар хона 
буданд, ин ҳолро пурсидем. 

- Вай як ҳафта боз болои ҳамин суфа дароз кашидагӣ, 
ба ман ягон шикоят накардааст, - гуфтанд ва ба акаам 
фармуданд, ки рафта Мулломаҷидро гирифта биёяд. 

Амаки Мулломаҷид баъди дидани касал як сар 
ҷунбониданду гуфтанд? 

- Канӣ, бачем, даҳонатро кушо. 

Сафия даҳонашро кушод, ки даруни даҳану ҳалқаш 
ҳамин хел яраҳои сароварда пур. 

Амаки Мулломаҷид тахмин як соат аз сураҳои 
медонистагиашон хонданду ба даҳону бадани додарзодаам 
куфу суф карданду ба хонаашон рафтанд. Акаам баъди 
гуселонидани мулло ба ману додарам гуфт: 

- Ин касали «дамӣ» будаасту вақташ гузаштааст. 

Акнун дигар даво надорад, тайёр шудан даркор... Даву ғеҷи 
зиёдатӣ фоида надорад. Аз ин касал хестанаш багумоен... 

Бо ҳамин ман боз се ё чор рӯзи дигар ба ҷои акаам 
подабонӣ кардаму ба мактабам рафтам. Дарсҳоямон сар 
мешуд... 

Баъди ман ба мактаб рафтан, Сафия ҳам аз дунё 
рафтааст. 

Ин мори дар подахобкунак дидагӣ ҳам яке аз ҳамон 
хабарчиҳо будааст, ба мо фаҳмондааст, ки «тайёр бошед». 

Яъне ин мор ҳам вазифаи худро иҷро карда 
хабарашро расонида рафтааст! 


Мори парешонкунандаи оилаи Шарифи Ҷалил! 
Суфаи Муллоаббос 

Муллоаббос дар як рӯз кори чор ё панҷ марди 
ҳамсинну соли худро мекард... Қувватро худо додагӣ буд... 
Аз ҷангали паттазор маро ба хар бор карда, тамоми шаб роҳ 
гаштем. Он роҳҳоро вай кай ва чӣ хел омӯхта буд, инро 
худаш медонисту худо. 

Маро ба хонаи тағоям Шарифи Муллорофеъ бурда 
супориду дар бораи Маҳмалатиф чизе нагуфт. Чунки худаш 
ҳам намедонист, ки милиса Маҳмалатифро куҷо бурд ва 
тақдири ӯ ба чӣ анҷомид? Бинобарон, вақти маро дар хонаи 
тағо монда, ба тарафи Ватан нияти сафар кардан низ ҳамаи 
кораш таваккал ба худо буд. 

Ба ҳамон хар, ки маро оварда буд, гоҳ савору гоҳ 
пиёда баъд роҳи Самарқандро пеш мегираду дар байни 
понздаҳ шабонарӯз ба он ҷо расида, харашро дар як 
қишлоқи берун аз шаҳр ба савдо мезанад. Бо ҳамин аҳвол аз 
Самарқанд то Заҳматобод (Айнии имрӯза) дар се шаб 
мерасад... Рӯзҳо дар ягон хонаи ноободи партови боғҳо 
хобида, ба Варзи Манор ва аз он ҷо ба Дарғ ба хона 
мерасад. 

Дар қишлоқ мебинад, ки занашу духтараш Сафия дар 
хонаи Дарғанду ЖМаҳмадзариф дар  Искидарғ... Ҳар 
савғотие, ки оварда буд, ба зану духтар месупораду ба 
Искандарғ назди Маҳмадзариф меравад. Бо додараш то 
ҳалокиаш баромадан, дам мегираду тайёрӣ ба Сталинобод 
мебинад. 

Ҳамаи маслиҳатҳои лозимиро карда, гӯсфандеро 
каллапоча карда, обҷӯш мекунаду ба роҳи ағба рост назди 
падар равон мешавад. 

Лекин дар Чорбоғ як ҳамсояе доштанд, ки аз ин хел 
ҳамсоя худо паноҳ диҳад! 

Бригадмилиса дар қишлоқ рӯзе чашми ҳамин милиса 
ба Муллоаббос меғалтаду тасодуф мепурсад, ки ҳуҷҷат 
дорӣ? 

- Ҳа, ака, марҳамат мегӯяд акам ва дафтарчаи 
колхозии аз Бухоро дар кисааш омадаро нишон медиҳад. 
Баъди тафтиш Ёқуб мегӯяд, ки шумо тоҷик, ин ҳуҷҷататон 
аз райони Обкент. Дар Тоҷикистон ин хел ҷо нест. 
Марҳамат, ба район меравем... Бо ҳамин аз роҳ як мошинро 
манъ мекунаду бо Муллоаббос ба милитсияи районӣ Варзоб 
мебарад барои муайян кардан, баъди ба милиса супорида 
рафтани Ёкуб ҳамон шаб Боймаҳмад Ёров навбатчии 
шӯъбаи милитсияи райони Варзоб будааст. 

Боймаҳмад ЁРов баъди қабул кардани навбатдорӣ аз 
Муллоаббос мепурсад, ки ту кистӣ? Ба ин милисахона чӣ хел 
афтодӣ? Ӯ ҳамаи аҳволу саргузашти Муллоаббосро 
фаҳмида, аз касалхонаи районӣ обу авқот оварда медиҳад. 
Муллоаббос мебинад, ки ин милиса ба дигарҳояш монанд 
не, таваккал ба худо карда илтимос менамояд, ки як офтоба 
об барои таҳорат ёфта диҳад. 

Ва ҳамин офтобаи оби таҳорат раҳнамое мешавад ба 
дили ҳардуяшон... 

Баъди намози худфтан Боймаҳмад ба Муллоаббос як 
фатири гарму як чойник чой ҳам оварда медиҳад. Акаам аз 
паси панҷара аҳамият медиҳад, ки милисаи навбатчӣ дар 
болои як санг мешинаду мехезад. 

- Ҳо, акаи милиса, ин дарата кушою мана ҷавоб те 
бароям. Дар як соат ба тую ҳамкоронат як суфаи мешиштагӣ 
сохта тиям. 

Боймаҳмад дар ҷавоб мегӯяд: - Ҳа, албатта, ман туро 
аз камера озод кунам, ту гурезӣ, баъд ба ҷои ту маро ҳамин 
ҷо маҳкам кунанд?! 

- Не, акаи милиса, ман ҳис мекунам, ки шумо ба худо 
боварӣ доред! Аз ин сабаб - хизмат барои хизмат. Қасам ба 
номи Парвардигори якка ман нияти гурехтан надорам. Ба 

пойҳои шумо раҳмам омад. Ман дар ҳамин ҷои 
истодагиатон як суфа сохта метиям. Агар шумо ҳис кунед, ки 
ман нияти гурехтан дорам, дар дастатон панҷтира, 
метавонед парронед, ман пешакӣ розӣ. То зинда дар гӯр 
будана. мурда дар гӯр бошӣ беҳтар! 

Боймаҳмад ҳис мекунад, ки фалғарӣ дурӯғ намегӯяд. 
Аз куҷое белу чоку ва як лом оварда мегӯяд: 

- Ман беҳуда қасам намехӯрам, агар гурезӣ, яроқамро 
нағз кор фармуда метавонам. 

Муллоаббос бе гапу калоча ба кор сар мекунад. 

Дарёи Варзоб ба роҳи мошингард тамоман наздик 
буд. Муллоаббос аввал лаби дарё 25-30 дона санги калони 
зӯрраси худашро канда мебарораду баъд ҳамаи онҳоро 
ғелондаю бардошта, ба рӯи роҳ мебиёраду ба кор сар 
мекунад. То. дамидани субҳ аз дарё ҳам сангу ҳам қум 
кашонда меораду як суфаи 5-6 кас мешиштагӣ сохта 
медиҳад. Баъди иҷро кардани ҳамаи корҳои лозимӣ дар лаби 
дарё шишта таҳорат карда хоҳиш мекунад: 

- Акаи милиса, акнун дари меҳмонхонаатонро 
кушоед, ман даромада намозҳоямро хонам. Шумо дар болои 
ин суфа дароз кашида, омадани қаровули навбатиро интизор 
шавед! 

Боймаҳмад баъди тамом шудани навбатчигӣ ба 
идораи муфаттиш даромада папкаи коғазҳои Аббос 
Шарифовро бароварда дар печкаи чӯянии идора бо як порча 
гӯгирд «сурғуч» мекунад. Ва Муллоаббосро ба як мошин 
савор карда, таъин мекунад, ки маро дар Чорбоғ мунтазир 
шав... Акаам ба Чорбоғ баргашта, дар хона Боймаҳмадро 
интизор мешавад... 1 

Боймаҳмад оилаи калону хоҷагии сернуфуз ва боз се 
хоҳари дигар ҳам дошт. Хоҳари калониаш дар Новакандоз 
зиндагӣ мекард. Ба хаёлам ҳам зану ҳам шавҳар аз оилаи 
ягон масхарабоз таваллуд шуда бошанд, ҳардуяш ҳам 
одамони шӯхи зиндадил буданд. Дар тӯю маъракаҳо гули 
сари сабади мардум.. Албатта писару духтарҳо ҳам доштанд, 
ки монанди худашон ободгари давраҳои мардумӣ! 

Ана ҳамин хоҳари калониаш Қосим ном писар дошт, 
ки қариб ҳамсинну соли ман буда, чун модараш хушчақчақ 
буд. 

Бо ҳамон Қосимҷон ман алоқаи дӯстӣ доштам. Мо 
ҳамдигарро ҳурмат мекардем... 

Новакандоз аз Сайёд хаёлам 4 км дур, лекин ба 
назари ман гӯё даҳ-понздаҳ қадам бошад. Ман ба хонаи 
Қосимҷон бисёр мерафтам. Дар хонаашон мушҳо аз гушнагӣ 
бо асо гарданд ҳам, инҳо даҳон пури ханда, аз ҳаёт хурсанд! 
Аҷоиб оилае буд... Ҳамаашон зиндадилу ҳаётдӯст. 

Хоҳари дуюмаш Ҳанифа! Тамоман акси апа буд. Дар 
хона бо шавҳар, бо бачаҳо, бо ҳамсояҳо, бо касе, ки гап 
занад, гумон мекунӣ, ки ҷанг карда истодааст. Ҳамаи гапҳои 
муқаррарӣ ҳам бо овози баланди гӯшхарош садо медоданд. 

Баъди занҳои Дарғу Каздун - ҳамин занаки ноқобили 
ноаҳли серҷоғ насиби акаи ман - ҳамин хел шуд. Ва 
зиндагиашон гӯё бад набуд. Панҷ писар мувофиқ ба худ 
касбу ҳунар, зиндагии мустақилона доштанд. 

Хоҳари сеюмаш - Биби Майрам муаллима, соҳиби 
хислати хоса. Оилаи нағзи ҳозиразамон дошт. Фарзандҳои 
зиёдаш соҳиби касбу кори хуб".. 

Дар бораи худи Боймаҳмад ҳоҷати гап нест. Дар 
ҳамон давраи мушкили Ҷанги Бузурги Ватанӣ дар шаҳру 
деҳот коркунони милиса кам буд, ин кас дар се совети 
қишлоқ - Чорбоғу Лучобу Широтола (зиёда аз 35-40 
қишлоқ) милисаи участкавӣ, минтақавӣ буд. Як аспи 
филпайкар дошту телефону мошин не. 

Дар ҳар қишлоқе, ки тӯю хурсандӣ бошад, Бой Ёров 
ҳамон ҷо... Ҳама ботартибу интизом. Маърака ба дараҷаи 
аъло мегузарад. Мардум хурсанд. ФҲамин, ки ӯ аз дур 
аспсавор намоён мешуд, мардумон гумон мекарданд, ки 
Рустами Достон меояд! Бачаҳо ба пешвозаш медавиданд!.. 
Вай ҳамаро ва ҳама вайро мешинохтанд. Ҳатто мардонро 
ном ба ном мешинохт. Ҳозир ҳатто дар шаҳр милисаи 
минтақавиро на ҳамаи истиқоматкунандагон мешиносанд. 

Ана ҳамин одам сабаби дар ноҳияи Варзоб лангар 
партофтани Муллоаббосу умуман оилаи Шарифи Ҷамилиҳо 
шуда, хоҳ Сарикӯтал бошад, хоҳ Сайёд, хоҳ Яккачуғуз 
бошад, хоҳ Ебизаку Шолиқунғурот, меҳмони дӯстдоштаи 
халқ! Ба ҳама азизу меҳрубон!.. 

Баъди 25-30 соли аз дунё гузаштанаш ҳоло ҳам 
гапашу кораш дар даҳони халқ. Баъзан ба Бой Ёров гап 

кушоед, ҳоло ҳам дар тамоми ноҳияи Варзоб ёд доранд ва 
мешиносанду афсӯс мехӯранд, ки ҳамин хел одамон тез аз 
дунё мегузаранд. 

Соли 1949 ман мактаб-интернатро тамом карда, дар 
Сарикӯтал бо ҳамроҳии Майрам-апа Ёрова муаллим шудам. 
Тақдирро бинед, ки ҳамон сол ҳамаи моро бори охир ба як 
ҷой ҷамъ карду соли 1950 ба чор тарафи рӯи замин паҳну 
парешон намуд ва дигар ҷамъ наомадем. 

Воқеа чунин рӯй дод: 

Падарам дар синни 85-солагӣ аз Сарикӯтал хонадор 
шуданд... Ҳама умеди онро дорад, ки фарзандҳояш доим дар 
атрофаш сарҷамъ бошанд. Бечора падари ман, ки зиёди 
умраш дар мусофират гузаштааст, ҳар вақт чашм кушояд, 
худро дар байни бегонагон танҳо медид, орзу мекунад, ки 
дар охири умр дигар фарзандон дар атрофаш бошанд, 
ишкам нимсер бошад ҳам, чашм аз дидори фарзандон сер 
бошад... Ин орзӯи падар муваққатан ба амал омад... Лекин... 
Ҳайҳот... чунон кӯтоҳ, ки ба як миҷҷа задану оҳи сабук 
кашидан намеарзад. 

1. Муллоаббос, ки дар Яккачуғуз подабонӣ мекард, 
бо ёрдами Боймаҳмад ба Сарикӯтал омада, дар назди ҳавлии 
падар ду хонаи истиқоматӣ пӯшиду хоҳарарӯсаш Майрам- 
апаро овард ба умеди он ки дар оянда ҳавлиро васеътар 
кунонда дигаронро ҷойгир кунад. 

2. Ман ҳам баъди мактаб, ки дар ҳамон қишлоқ 
муаллим шудам, бояд ки ягон сарпаноҳе медоштам. Ман 
муваққатан дар хонаи модарандар ҷойгир шудам. 

3. Маҳмадлатифи акаам, ки дар зери фишори 
«дӯстон»-и дарғӣ монда буд, оқибат тоқат накарда қишлоқи 
падариро тарк карда, назди падар омад ва ҷойхоби маро 
ишғол кард. 

Ба ин муносибат ман хонаро ба ихтиёри 
Маҳмадлатиф дода, ба идораи колхоз кӯчидам. Акнун гӯё, 
ки Сарикӯталиҳо аз як дарвоза дарою баро мекардем, ки ин 
ба чашми бадбинон ё ин ки нотавонбинон ҳамчун хор 
халид... 

Чӣ илоҷ... Тақдири мо Шарифи Ҷамилиҳо дар 
сарҷамъӣ не, дар парешонӣ будааст... Ҳарчӣ аз дастамон 
омад кардем...Лекин муқобили нақшаҳои Парвардигор 

муқобилият кардан намешавад...Насибамон пароканда- 
шавӣ будааст... 

Маҳмадҷамили додарзодаам 2 ё 3-сола шуда буд, ки 
модараш ҳомилаи аз вақту мӯҳлат таваллуди муқаррарӣ 
гузаштагӣ, маро аз хонагиҳо илтимос карданд, ки 
Новакандоз раваму модари Қосим - апаи янгаамро ба 
Сарикӯтал биёрам. Рӯз ба аср наздик расида буд. Ман зуд 
мӯзаҳоямро пӯшидаму ба роҳ даромадам... 

Ба Сайёд расида будам, ки Қосим бо кадом коре ба 
хонаи тағояш омада будааст. Ба пурсупоси якдигар фурсат 
набуд, ман гуфтам, ки Новакандоз рафтаниам. 

- Бисёр хуб, - гуфт Қосим, - пеш даро, рафтем... Мо 
дукаса аз байни боғи тағояш Боймаҳмад гузаштему ба роҳи 
умумӣ часпидем. Дер нашаваду дар роҳ намонем. гӯён 
ҳардуямон ҳам бо шитоб пеш мерафтем ва сӯҳбати дӯстонаи 
мо, ки доим беохир буду бе сару нӯг давом дошт. Гоҳ 
Қосиму гоҳ ман ягон чизе нақл мекардему механдидем. Ҳоло 
шом нашуда, аз Савдаю боғу заминҳои зағерпоя гузаштем, 
ки пеш-пешамон як мори сиёҳи ғафс тарафи Новакандоз 
равонро дидем. 

Қосим хам шуда як сангеро бардошту ба сӯи мор 
ҳаво дод. Санги Қосим партофтагӣ ба мор расид - инро 
ҳардуямон дидем. Мор як печалак хӯрду тарафи рости роҳ, 
ки нишебӣ буд, ғел хӯрду аз роҳ поён худашро гирифта, аз 
назари мо - ҷӯраҳо ғайб зад. Қосим дар дасташ санг ҳарчанд 
байни алафҳоро кофт, ҳеҷ чиз пайдо нашуд... Ҷӯраам бисёр 
афсӯс хӯрд, ки морро накуштем, вай сиҳат шуда бар қасди 
мо меғалтад... 

- Қосимҷон, ту аз кӯдакӣ тарсончак набудӣ-ку! Ин 
тарсу ларз аз куҷо? Ҳар вақт ин мор ба қасди ҷони ту биёяд, 
маро ба ёрӣ даъват кун, ҳеҷ набошад... ҳамту ёд кунӣ - ман 
ба ёрии ту тайёр! 

...Дар ҳақиқат аз қасди ҳамон мор Қосими мо ҳам 
бенасиб намонд. Баъди як соли парешоншавии хоҷагии мо 
Қосим ҳам модару додарашро аз Новакандоз кӯчонда, ба 
қишлоқи Чавлибоӣ овард. Ҳамаи калонсолон баъд бо 
навбати худ ин дунёро тарк карданд... 

Аз мақсад дур наравем, ки мо бо Қосим баъди қазои 
шом ба хонаашон - Новакандоз расидем. Кампири модараш 

ҳамаи хурдсолҳоро аллакай хобонида буд. 

Вай бо Қосим ҳамроҳ омадани маро дида ҳайрон 
нашуд, баръакс хурсанд шуд, ки ман бо Қосим ҳамроҳ 
омадам, лекин чаро дар ин бевақтии шаб, барвақттар омада 
натавонистем. ; | 

Ман росташро гуфтам. Янгаам 12 моҳ ҳомила, ҳеҷ не 
ки таваллуд кунад. Ҳамаи обҳои даму давоии чашмаҳои 
Сарикӯталу дарёи Лучобро хӯронидем. Ҳеҷ не ки зояд. Вай 
шуморо мунтазир, мегӯяд, ки холаам биёяд. Набошад, ҷоям 
баҳузур - ҳамин ҷо бароҳат хоб мекунам... 

- Дар ин торикии шаб маро куҷо мебарӣ, ягон соат 
дам гиред, саҳар барвақттар меравем. Акнун ҳарчӣ шавад, аз 
такдир. Аз дасти мо чӣ меояд?! ў 

- Холаҷон, шумо аҷоиб гапҳое мегӯед, магар 
намедонед, ки ману Қосим шуморо ҳамчун шоҳдухтар 
мебарем: мана камтарин, сарлашкар - пеш-пеш, шумо дар 
болои тахти равон ва тахти равон дар болои хари Қосим. 
Иҷрокунандаи ҳамаи супоришҳои шумо  харҳайкун! 
Ҳамчунон хомӯш меравем, ки пашша пар намезанаду сагҳои 
Сайёд хабар намешаваанд. Шаб нисф нашуда, ба Сарикӯтал 
мерасем ва саҳар ман ба мактаб рафта кори давлатро сар 
мекунам. 

Қосимҷон то гапро бо кампир пазондани ман 
харашро туқум занонда, аз дар даромаду гуфт: 

- Тахти равонатон тайёр, савор шавед! 

Ҳамон замон мо вақтро ғанимат дониста ба қафо 
гаштему роҳи Сарикӯталро пеш гирифтем. Баъди ду соат ба 
Сарикӯтал расидем, лекин афсӯс дер шуда будааст. 

“Мори Савдаи дар Сайёду Новакандоз дидагиамон бе 
натиҷа нагузашт. Вай ҳам вазифаи пешхабарии худро нишон 
доду оилаи сарҷамъи моро паҳну парешон кунонд: 

1. Кӯдаки 12-моҳаи деринтизори янгаам таллуд шуд, 
вале зуд онро тарк кард. 

2. Колхози Сарикӯтал Муллоаббоси бемуттакоро ба 
Сибир барои ҷангалбурӣ фиристонид. 

3. Ман ҳамчун муаллими қишлоқ ба раиси 
навтаъиншуда маъқул нашудаму барои кор ба қишлоқи 
Қиблаӣ, ки аз хона 20 км дур буд, рафтам. 

4. Маҳмалатифи акаам ба ҷои кори кӯҳнааш, ба 

Такфон рафту ҳоло ҳам меравад... 

5. Мӯйсафеди падар бандагиро ба ҷо овард... 

6. Мирзои набераи амакам аз Дарғ омада, апааш 
Бибинигорро бурда ба шавҳар дод. 

Дар байни ним сол ҳамин қадар воқеаҳои нохушро 
мани бесаробон монда пуртоқатона аз сар гузаронидам. 

Лекин ҳамон вақт дарк накардем, ки сабаб ҳамон 
мори Савда, ки аз пеши роҳ баромада буд, шудааст. 

Инро ман акнун, баъди гузаштани солҳо, гузаштани 
давраи чавонӣ, пуртоқатию беаҳамиятӣ назар ба рӯйдодҳои 
зиндагӣ ва замона монанд муқоиса мекунаму баъзан 
механдам, баъзан ғамнок шуда, ашки дидаю оби бинӣ 
мерезонам... 


Мори Харангон 


Дар китоби «Муште аз Хирвор» ман дар бораи ба 
мактаби навташкили ҳафтсолаи қишлоқи  Қиблаӣ 
гузаштанам батафсил навишта будам. Соли хониши 1950-51- 
ро ман бо коллективи нав ва муаллифони пуртаҷрибаи 
«борондида» сар кардам, ки аз онҳо чизе омӯзам ва 
таҷрибаи омӯзгории худро бой кунам... Ҳайҳот! 

Ҳар кӣ н-омӯхт аз гузашти рӯзгор, 
Ҳеҷ н-омӯзад зи ҳеҷ омӯзгор! 

Дар каллаи сершамол чизе омӯхтан мушкил буд. 

Дар ин мактаб ҳам директор буду ҳам мудири қисми 
илмӣ ва гӯё, ки ҳамаи шароити корӣ барои таҷрибаомӯзӣ 
муҳайё, лекин ким-чизе намерасид. Ҳама муаллимҳо, гӯё ки 
ба ҳамдигар дӯст. Чӣ намерасад? 

Ҳар кадом муаллим дар вақташ ба синф медарояд, 
дар вақти танаффуси байни дарсҳо ҳар кас журнали синфӣ 
ва дафтар дар дасту сарҳо хам конспектҳояшонро аз назар 
мегузаронанд. Фақат ман дар байнашон ҳамчун як барраи 
сағираи волидон гумкарда ба чор атроф менигараму чӣ кор 
карданамро намедонам. 

Ман ҳам дар вақташ ба синф медарояму мебароям, 
мехоҳам бо онҳо чақ-чақ кунам, сӯҳбат кунам, лекин... 

Баъдтар аҳамият додам, ки аъзоёни ин коллективи 
ботаҷриба, ки аз чор тараф ба дарс додан меоянд, ба дарс 

додан тайёр набуданд. Дарсҳояшонро дар ҳамин ҷо, дар 
мактаб тайёр мекарданд. Баъди дарс саросема ба хонаҳои 
худ мешитофтанд, баъзе дар роҳи хона як соат, баъзеяш ду 
соат вақтро сарф мекарду ба манзилаш мерасид, боз 
ташвиши рӯзгор ва ба ҳамин мазмун... Дар хона вақти тайёр 
кардани дарсу сохтани конспект намерасид. Саҳари барвакт, 
чашми рӯз накафида ба тарафи мактаб роҳравон хондану 
навиштан амри маҳол. Бинобарон, дар мактаб ҳар кадом то 
метавонистанд, вақти холигии худро истифода мебурданд. 
Ман, ки ҷои рафтан надоштаму дар мактаб мехобидам, 
баъди дарсҳо то торикшавӣ дарсамро гӯё тайёр мекардаму 
ҳаддал имкон китобҳои бадеӣ ҳам мехондам. Рӯзҳо бо ҳамин 
ҳол мегузашт... 

Коллективи моро Қодир Сафаров аз қишлоқи 
Ҷаландар роҳбарӣ мекард. Худаш муаллими ботаҷриба, 20 
сол чанги мактабро нафас кашида, бо талабаҳои зиёд рӯ ба 
рӯ шуда, таълим додагӣ. Ҳамаи кори мактаби қишлоқро 
мефаҳмаду медонад. Навиштанро бисёр дӯст медошт. Аз 
болои коллективе, ки худаш роҳбар буд, ба идораҳои 
дахлдор менавишт. Дар ҷамъияти мо шароити дӯстию 
ҳамкорӣ не, шароити номувофиқе ташкил мекард, ки 
муаллимон бо ҳам муттаҳид нашаванд. Коллектив дар 
давоми 9-І0 моҳи кораш ягон маротиба ҳам сӯҳбат ё 
нишасти дӯстона ташкил накардааст. Дар идҳо албатта 
якдигарро табрик мекардем, лекин ин табриккунии якдигар 
бисёр ҳам хушк, ҷиддӣ ва аз рӯи дил буд. Дар асл... 

Охири моҳи декабр ба муносибати соли нав 
мактабиёнро ба истироҳати 10-12-рӯза ҷавоб доданду ман 
Алхитой, назди амаки Муллокенҷаи ҳамдиёрамон рафтам. 
Он вақтҳо байни деҳаҳо роҳи мошингард набуд. Ман аз 
Қиблаӣ қарибиҳои намози аср тавассути қишлоқҳои 
Чавалай ва ДҚулписта рафтанам лозим буд... Бо роҳи 
кӯтоҳтарин! 

Агар бо роҳи ҳамвори мошингард мерафтам, бояд аз 
Қиблаӣ ба шаҳр ва аз шаҳр ба Варзоб ГЭС ва аз он ҷо баъд 
ба Алхитой мерафтам, ки ин зиёда аз 20 км мешуд. Аз ин 
сабаб ман роҳро кӯтоҳ ва миёнбур карданӣ шудам. Ин 
роҳкӯтоҳкунӣ ба пешвози соли нав ба сарам қариб мусибати 
ҷонгудоз овард... 

Якравӣ агар ба фоидаи кор бошад, нағз. Лекин 
якравии беҳуда баъзан сари касро барбод медиҳад... Ҳамон 
шаб мо инро санҷида аз сар гузаронидем!.. Оқибаташ хуб 
нест. Хусусан зимистон роҳ аз ҳад зиёд лой ва лағҷонак аст. 
Чӣ илоҷ, ман ба ин мушкилиҳо аҳамият надода ба роҳ 
баромадам. Ба Чавалай расида будам, ки шом шуд... : 

Ман аз қишлоқ гузаштаму баъд барои дар Чавалай 
наистоданам пушаймон шудам, лекин дер шуда буд. Ба қафо 
гаштанро ба худам эб надидам. Ман таваккалро ба худо 
карда, ба пеш ҳаракат кардам. Байни қишлоқи Чавалаю 
Қулписта як дараи чуқури нообод ва роҳи хавфнок ҳаст. 

Агар худо накарда қадамат болои лои лағҷонак 
афтаду ғелида равӣ... Устухонҳоятро баҳор ҷамъ карда, ба 
ягон чуқурие мепартоянд... Баландии дутарафаи дара 100- 
150 метрӣ. Ин масофаро бо эҳтиёт гузаштан лозим... 

Барои ин корро бомуваффақият анҷом додан, 
буттаҳои дутарафаи роҳро бо даст дошта фуромадану ба 
тарафи дигари дара баромадан лозим. Ин чӣ қадар вақтро 
мегирад? Ҳамаи инро аввал ба ҳисоб гирифта баъд нияти 
сафар кардан даркор! : 

Эҳ... ҷавонӣ... қайсарӣ, бетаҷрибагӣ! 

Акнун тарафи муқобили он дараро гоҳ чорпою гоҳ 
сепо бо мадади асоча ва ханҷолҳо баромадан лозим! 

Чӣ илоҷ? Ба пеш равӣ ҳам азоб, ба қафо гардӣ ҳам. 
Фақат ба пеш!.. Илоҷи дигар намонда буд... Ман ба пеш 
ҳаракат мекардаму замину буттаҳои атрофи роҳро қапида- 
қапида, тахминан дар як соат аз дара гӯё гузаштам... 

Дар гардиши охирини сар кардани дара, аз тарафи 
чапи роҳ як ғоре ҳаст... 

Аз назди ҳамон ғор гузашта, тахмин боз 50 метр роҳ 
гаштан лозим, ки ба роҳи ҳамвори таги қишлоқи Қулписта 
бароӣ... 

Анан ба ҳамон ғор наздик шуда будам, ки гӯё 
равшаниро дидам.. Аз даруни ғор чор чароғак сӯям милт- 
милт доштанд. Ман хомӯш, ҳаракати беҷое накарда (гӯё 
чароғакҳоро надида бошам) аз назди ғор гузаштам ва ба 
умеди сагҳои қишлоқ ба пеш ҳаракат кардам. Акнун 
пойҳоям гӯё ки неруи зиёде гирифта бошанд, намеғеҷиданд. 
Ман бо қувваи ҳамон асоча, ба роҳи ҳамвори қишлоқ 

баромадам. Баъди ба роҳи калони байни қишлоқ расидан, ба 
қафоям нигоҳ кардам, ҳеҷ чиз хомӯшии шабро халалдор 
намекард ва ман дилпурона ба пеш ҳаракат кардам. Аз 
қишлоқ гузаштаму ҳатто ягон саг овоз баланд накард, гӯё 
дар деҳа ягон ҷонзоде набошад. Оқибат аз баландии теппаи 
Қулписта ҳам гузаштаму ба дашти ҳамвору заминҳои 
шудгоршудаю коридаи болои Семзавод расида будам, ки 
дилам ба такопӯ даромаду ҳар замон ба он водор мекард, ки 
ба қафо нигарам. 

Бо фармони дил як қафо нигоҳ кардам, ки ду рӯбоҳ ё 
гург аз кафоям оҳиста-оҳиста меомаданд. Гуфтам-ку, 
таваккал ба худо!.. Акнун дар ин дашти беҷонзод мададгоре 
нест! Фақат умед ба зоти покаш... 

Вақте ки ман ба қафо нигоҳ кардам, ҷонварон дар 
ҳамон рӯи роҳ истода, асаби маро месанҷиданд. 

Хайр, майлаш онҳо нишастан гиранд! Ман тезтар ба 
манзил расиданам даркор! Қадаммониамро тезонидам, 
оқибат ба хирманҷои Алхитой, ки дар сари гардиши роҳ ва 
болои теппа ҷойгир аст, расидам. Арақ аз ҳар тори мӯям 
мечакид... 

Боз оҳиста ба қафо нигоҳ кунам, ҳамон фосилаи 
байнамонро риоя карда меомаданд, ки он аз 60-70 метр 
зиёду кам набуд. 

Акнун дилам пур шуд, ки гургҳо ба ман ҳуҷум 
намекунанд, чунки қишлоқ наздик буду агар овоз диҳам, 
сагҳо ба мададам мебиёянд. Хусусан саги Иброҳим, ки 3-4- 
сола буду сагҳои қишлоқро ба атрофи хона наздик шудан 
намемонд. Иброҳим, ки акнун дар хизмати армия буд, сагаш 
Алопар ба ман одат карда буд. Ҷонварҳо ба ман наздик 
намешуданд. Ҳамон фосиларо нигоҳ медоштанд. Дар охир 
ба дари хона расида будам, ки садои поямро шунида, 
Алопар, ин ман гуфта будам, ки аз болои деворчаи ҳавлӣ хез 
зада гузашту ғур-ғуркунон хурсандию меҳмоннавозиашро ба 
ман нишон дода, дасташро барои вохӯрию аҳволпурсӣ 
баланд бардошта ба ман дароз кард... Ман ҳам дасти 
Алопарро гирифта шодикунон такон медодам. Ин садоҳои 
моро шунида, амаки Муллокенҷа аз она баромаданду «кист 
дар ин бевақтии шаб» гуфтанд. 

! - Тағо, ин ман, Қудрат... 

- Ҳа, ин ту-мӣ? Биё, даро... 

Ман занҷири дарчаро парронда, дохилӣ ҳавлӣ 
шудам. Дар хона ҳама аллакай хоб рафта буданд. Фақат 
Мулло худашон, ки дар шаб одати китобхонӣ доштанд, 
китобро болои сандалӣ монда баромадаанд. 

Дар хона Муллокенҷа ба сару либоси ман аҳамият 
дода гуфтанд: 

го - Ту аз ҷуфт омадӣ?! Сару либосат ба муаллим 
монанд не? 

- Аз ҷуфт бадтар, тағо, ман аз Қиблаӣ бо роҳи 
мошингард не, бо роҳи қишлоқҳои Чавалаю Қулписта 
омадам. Ман дигар бо ин роҳ намебиёям, бисёр азоб... 

Роҳи пурхатар! 

Либосҳои лойолудамро бароварадму дар мехҳои 
девор кашол кардам ва ҷомаи кӯҳнаи Муллошарифи 
писарашро гирифта, ба китфам партофтаму ба сандалӣ пой 
дароз кардам. 

- Пойҳоятро бо эҳтиёт тела кун, чойники чойро 
нагардонӣ, набошад дар ин нисфишабӣ бе чой мемонем! 

- Ҳа, раҳмат тағоҷон, ҳақиқатан ҳамин вақт як пиёла 
чой марҳами ҷон мешавад. 

- Одами аз роҳи дур пиёда омадагӣ бояд, ки ба рӯяш 
хун давида сурх шавад, ранги ту паридагӣ! Ягон ҳодиса рӯй 
дод? 

- Не, ҳамту, хаёлам сахт монда шудам. Роҳи дур, боз 
лою барою фарои дараи «Қулишӯрак» одамро ҳалок 
мекардааст... Дур бошад ҳам роҳи мошингард беҳтар. 

Амаки Муллокенҷа дастархончаро болои сандалӣ 
партофтанду аз карсонтабақи нонҳо як нон гирифта 
оварданд... Бо ҳамин мо қариб як соат зиёдтар чақ-чақ 
кардем. Баъд он кас баъди ҷамъ кардани дастархон 
пурсиданд: 

- Хайр... Акнун нақл кун, ки чӣ воқеа рӯй дод? 

Ман он чӣ аз сарам гузашт, ба ӯ ботафсил нақл 
кардам... Ба нақли ман боварашон наомад, ки гуфтанд: 

- Ба ман дурӯғ гуфтан чӣ лозим? Ман ҳамсинну сол ва 
ҷӯраҳои ту не-ку? 

- Ман, тағоҷон, қасами бардурӯғ хӯрданро дӯст 
намедорам. Он чӣ ки ҳамин бегоҳ аз сарам гузашт, нақл 

кардам! Бовариатон наояд, ихтиёр ба шумо. 

Бо ҳамин ҳар кадом дар ҳамон ҷои нишастагиамон 
дароз кашида чароғро хомӯш кардем. Ҳамон бегоҳ ман 
ҳақиқатан сахт монда шуда будам, ки дар гармии сандалӣ 
нағз хобам бурдааст. Пагоҳӣ маро Мулло бедор карда 
гуфтанд: 

- Хезед, муаллим, вақти наҳорӣ мегузарад, хӯрокатон 
хунук мешавад... 

Баъди дасту рӯй шустану ноништа кардан, амаки 
Мулло нимханду нимҷиддӣ гуфтанд: 

- Гапат рост будааст, дар ҳамин лаби дарё гургҳо 
модагови ҳамсояро аз ҳавлиаш бароварда ҳаром кардаанд. 
Ҳозир сагҳои қишлоқ боқимондаашро тақсим карда 
натавониста, бо ҳам ҷангу ҷидол доранд. : 

- Ҳа... Имрӯз соли нав, онҳо ҳам «ид» кунанд! 

- Ман шаб гумон кардам, ки ту дар бораи гургҳо 
бофтаӣ! 

- Амак, худатон нағз медонед, ки гапи дурӯғ оқибат 
ошкор мешавад. Барои ҳамин дурӯғгӯйҳо доимо дар байни 
ҷамъият шарманда! 

- Ҳа, муаллим, аз шармандагӣ Худо дар паноҳи 
исматаш нигоҳ дорад. 

Инсон бояд гапҳои бардурӯғ нагӯяд! 

Он рӯзи аввали соли нав ба либостозакунӣ гузашт. 

Муҳаррам - духтари амаки Кенҷа акнун ба қад 
расида, арӯси тайёр шуда буд. Ман чанд маротиба, ки 
меомадам, рӯз аз рӯз вай зеботар ва барнотар ба назарам 
менамоид... 

Ин буд, ки як тарафи дил ба он ҷо монанди оҳанрабо 
маро ҷалб мекард... 

Баъди тамом шудани дарсҳою корҳои мактабӣ, ман 
ба Институти педагогии ба номи Тарас Шевченко рафта, дар 
шӯъбаи ғоибона ҳуҷҷатҳоямро супорида, ба Алхитой 
шитофтам ва пайташро ёфта, аз худи Муҳаррам пурсидам: 

- Агар аз падарат туро харидорӣ кунам, ту чӣ мегӯӣ? 

- Худатон беҳтар медонед! 

Ин хел ҷавоби кӯтоҳи пурмазмунро ман интизор 
набудам. Бовар доштам, ки вай бо ягон ҷумлаи муҷмал 
сухани маро рад мекунад. Маълум шуд, ки вай ҳам ба ман 

дилгармие доштааст. Ман аз ҳамон рӯз сар карда, ба умеди 
ҳамон сухани дилчаспи вай акнун ҳар бегоҳи рӯзи истироҳат 
ба Алхитой мерафтам. Намедонам аз чӣ бошад, ба дил 
боварӣ ҳосил кардам, ки бо маслиҳату ёрдами худи амаки 
Мулло аз колхоз ягон порча замин мегираму як ҳавличаи 
«умед» месозонам. Баъд ягон тӯйчаи хоксорона карда, 
муроди диламонро ҳосил мекунем... Лекин тақдир ба мани 
берӯзӣ чизи дигареро пешбинӣ ва тайёр карда будааст: 

Ҳаёти бевафо имрӯз ба ман ҷабру ҷафо кардаст, 

Ба ҳар кас дӯстӣ кардам, фалак ӯро ҷудо кардаст. 

Азоби кашидаи ҳамоншаба маро водор кард, ки ё 
муаллимиро тарк кунаму ба ягон кори дигар гузарам ё ҷои 
корро наздиктари Алхитой биёрам. Аз ду якеашро интихоб 
кардан лозим буд. Хусусан вохӯрӣ бо гургҳо, ки ҳар бори 
ёдовар шудан, ҳоло ҳам мӯи баданам мехезад! Ман 
дуюмашро интихоб карда, пеш аз саршавии соли хониш ба 
мудири маорифи ноҳия маслиҳат карда, мактаби Қиблаиро 
ба Қодир Сафаров вогузоштам. Маро мудири маориф ба 
қишлоқи Қулмаҳмадӣ ҳамчун муаллими мустақил таъин 
кард. Акнун худам ҳам директору ҳам муаллим. 

Ду синфи комплектӣ (якҷоя) яке се ва дую чор 
доштам. Ин усули бесаводкунии талабагон фақат дар 
Тоҷикистон вуҷуд дошт. Муаллим ҳарчанд пуртаҷриба 
бошад ҳам, дар як соат ба ду синф чӣ гуфтану чӣ кор 
карданашро намедонист. Ба ҳар ҳол, Қулмаҳмадӣ наздиктар 
буд. 

Акнун ман ҳар саҳару бегоҳ аз байни Алхитой - 
Қулмаҳмадӣ мокувор равуо доштам. Моҳи сентябр моҳи 
аввали мустақилӣ корҳо бо камбудиҳои зиёде пеш 
мерафтанд... 

Ман мувофиқи донишам ҳаракат мекардам... Ба ҳар 
ҳол, кор акнун ба як тартиб даромада буд. Ногоҳ аз идораи 
Совети қишлоқ хабар оварданд, ки пагоҳ соати 3-и рӯз ба 
назди раис ҳозир шавам. 

Ман дарсҳои саҳариро бо тартиб гузаронида, ду 
дарси нисфирӯзиро гузашта, хонандагонро ба хонаҳояшон 
ҷавоб додаму роҳи идораи Совети қишлоқро ихтиёр кардам. 

Аз Қулмаҳмадӣ бо роҳи пиёдагарди байни қишлоқҳо 
ба Дашти мирон омадаму аз хирманкӯбон роҳи 

наздиктарини идораи Совети қишлоқро ҷӯён шудам. 

Як мардаки «хушчақчақ» ба ман кӯтоҳакак фаҳмонд, 
ки «бо ана ин пайроҳа мефуроию аз байни замини гандумаш 
ҳоло нодаравида мегузарӣ. Роҳи наздиктарини рафтуомади 
қишлоқи мо ҳавай аст». 

Ман ба гуфтаи он одам амал кардам. Аз байни 
гандум, ки ҳақиқатан пайраҳае дошт, раҳсипор шудам. Ба 
миёнаи замин расида будам, ки... 

Як мори сиёҳи ғафс дар байни роҳ ҳалқа зада, 
сарашро аз байни ҳалқа бароварда, тарафи ман нигоҳ дошт. 
Гӯё маро мунтазир буд. Масофаи байнамон 2 метр зиёдтар. 
Ман ба мору мор ба ман чашм ба чашм.. Кӣ пештар ҳуҷум 
мекунад? 

Оқибат ман каме ба худ омадаму гуфтам: 

- Эй ҷондори Худо, ман ба ту кор надорам, рав ба 
роҳи худат, маро мунтазиранд. Аз байн якчанд сония 
гузашт, дидам, ки мор аз ҷояш намеҷунбад. Ман маҷбуран 
ба хаёлам 5 ё б қадам қафо рафтам... Мор ҳоло ҳам аз ҷояш 
наҷунбида ба ман нигоҳ мекард... Аз қафо шарфаи пойро 
шунидаму ба қафо нигоҳ кардам. Як мактаббача меомад. Аз 
байн сонияе гузашту ба роҳ нигоҳ кунам, мор нест! 
Писарбача наздам расид, мо ҳамроҳ ба пеш ҳаракат кардем. 
Ба ҳамон ҷои мор истодагӣ расида будем, ки бача гуфт: 

- Амакӣ, нигоҳ кунед, дар ин ҷо мор хоб рафта 
будааст, мо ба вай халал расонидем, вай ҳозиракак 
рафтааст... 

Ман ба бача ҳеҷ чиз нагуфтам, фақат ба чор тарафи 
гандум менигаристам, ки мор боз аз куҷо пайдо мешавад. 

...Мор набуд... Ба кадом тараф рафт, номаълум. 

Ман чун дар куҷо будани идораи Совети қишлоқро 
муайян карда даромадам, маро котиб пешвоз гирифт, кӣ 
буданамро муайян карда пурсид: 

- Ҳамон занаки уборшица (рӯбандаи мактаб) ба шумо 
маъқул? 

- Аввалаш ин, ки ман қариб 15 рӯз кор карда, ҳоло 
ӯро надидаам ва ҳамсӯҳбат нашудаам. Баъдан, мактаб тоза, 
ҳар саҳар то ман омадан рӯбучин мекунад. Ба ман кораш 
маъқул. 

- Ариза омадагӣ, корталабҳо бисёр, агар кори ҳамон 

занак маъқул бошад, бигзор кор кунад... 

- Ҳамааш ҳамин? Маро барои ҳамин ҷеғ задед? 

- Ҳа, ҳамин, метавонед ба қишлоқатон равед! 

- Ман шикоят дорам, - гуфтам ба ӯ бо қаҳр. - Ҳамчун 
инсон баъди кор бояд хӯрок хӯрам, дарс тайёр кунам ва 
оқибат хобу хез кунам. Дар он қишлоқ ман хонаи иҷора 
наёфтам. Ҳар рӯз аз Алхитой мераваму меоям. Ягон 
илбҷашро ёфтан имконият дорад? 

- Раис биёянд, ман ба раис мерасонам. 

- Хайр, саломат монед!.. ; 

Дар ду моҳи дарс доданам як ҷуфт мӯзаи латтагӣ, ки 
доштам, дар рафтуои Қулмаҳмадӣ дутарафа каҷ шуданд. 
Ғайр аз ин боронҳои дарозмуддати тирамоҳӣ сар шуд. 
Акнун раву ой мушкил... ; 

Ман ба Қиблаӣ то Алхитой омада, кайфияти роҳро 
дида будам:!.... 

Ғайр аз ин бо либосҳои тар ба синф даромада дарс 
додан беодобии аз ҳад зиёд. 

Рӯзе як мӯйсафед пагоҳирӯзӣ аз Алхитой омадани 
маро дида будааст, ки баъди дарси саҳарӣ маро ба чойхӯрӣ 
даъват карду баъди хӯроку чой аз кайфияти зиндагӣ пурсон 
шуд. Ман ҳақиқати ҳолро баён кардам. Мӯйсафед ба ман як 
маслиҳати гӯё «падарона» дод: «Писар, агар маслиҳати маро 
гӯш карда, боз худат онро оромона фикр кунӣ, бисёр хуб 
мешавад. Дар қишлоқи мо ҳеҷ кас туро хонаи иҷора 
наметияд, лекин ду беваи қариб ҳамсинну соли ту ҳастанд. 
Ту агар ягонтои онҳоро ба никоҳат дарорӣ, солро сипарӣ 
мекунӣ, набошад ин азоби барфу борон ахир туро бистарӣ 
мекунаду талабаҳои мо боз бе муаллим мемонанд». 

Ман ба мӯйсафед ваъдаи фикр карданро додаму ба 
дарс рафтам... Баъди ҷавоб додани талабаҳо китобҳоямро 
гирифта, аз мактаб баромадам, ки борон ба тарбарф 
мубаддал шуд. Ман ба синф даромада, то торик шудани рӯз 
дарс тайёр кардаму ба кӯча нигоҳ кунам, барфи лак-лакӣ 
омада истодааст, ки аҷоибот... 

Кадоме аз назди мактаб гузашта, маро мебинад, ки 
китобҳо дар даст назди мактаб рост истодаам. У ба 
бригадир хабар медиҳад аз аҳволи муаллим. 

Ҳамон маслиҳати «падарона»-и мӯйсафед доим дар 

пеши назар, лекин аҳду паймони мо бо Муҳаррама чӣ 
мешавад? 

Хайр он шабро дар хонаи бригадир рӯз кардам. Баъд 
чӣ? Боз пагоҳ... фардо... се моҳи зимистону баҳор ҳаст. Ин 
азоб то кай? 

Ман маҷбур шудам, ки бо ҳамон маслиҳати мӯйсафед 
амал кунам... Боз такрор мекунам, ки маҷбур шудам... 

Ин мори Харангон ҳам кори худашро кард... 

Ҳаёти маро, инсонигарии маро зери по кард... 

Агар дар ҳамон даруни гандум маро заҳри қотил 
мезад, беҳтар буд...Кайфияти онсола бо он бева барои ман 
аз ҳад зиёд гарон афтид... 

Бинобарон, ман илоҷе карда охири сол аз он 
«кайфият» думро хода карда, ба ватани бобоию падарӣ 
рафтам. Соли таҳсили 1952-53-ро дар ватани маҳбуби худ 
гузаронидам. Дар он ҷо мори ҳақиқӣ заҳрашро чаконд ва то 
ҳол ба худ намеоям. Он заҳрест, ки то нафаси охирин ҷисму 
ҷонамро реш-реш мегардонад. 


Аҷал парвои пайғамбар надорад, 
Аҷал парвои симу зар надорад! 
Аҷаб расмест расми одамият, 

Ки ҷонаш меравад, бовар надорад! 

Номи китоб: 
Сарнавишт 


Муаллиф: 
Кудратуллои Искидаргғӣ 


Муҳаррир: 
Ваҳҳоби Латиф 


Муҳаррири техникӣ: 
Давронҷони Маҳкам 


Ороишгар: 
Зумради Мирзо 


Масъули чоп: 
Зокирҷони Мирзо 


Ба матбаа 22.07.2013 супорида шуд. 
Ба чопаш 10.02.2014 имзо шуд. 
Когаз ва чопи офсетӣ. Ҷузът чопӣ 21.0, 
Адади нашр 350 нусха. Нархаш шартномавӣ 


Дар матбааи «Кайҳон» чоп шудааст 


Душанбе -2014 


